

—:—

अथचतुरशीतिलिङ्गमाहात्म्यारम्भः

प्रथमोऽध्यायः

अगस्त्येश्वरमाहात्म्यवर्णनम्

उमोवाच

पृथिव्यां यानि तीर्थानि पुण्याश्च सरितस्तथा ।  
कथ्यतां तानि यत्नेन श्राद्धं येषु प्रदीयते ॥ १ ॥

ईश्वर उवाच

अस्ति लोकेषु विख्याता गङ्गा त्रिपथगामिनी ।  
सेविता देवगन्धर्वैर्मुनिभिश्च निषेविता ॥ २ ॥

तपनस्य सुता देवी यमुना लोकपावनी । पितॄणां बल्लभा देवि महापातकहारिणी

\* एषोऽन्तिमोऽध्यायो मोहमयीस्थवेङ्कटेश्वरप्रकाशितपुस्तके नास्ति लक्ष्मणपुर  
( लखनऊ ) प्रकाशित पुस्तकादुद्धृतोऽयमिति ।

चन्द्रभागा वितस्ता च नर्मदाऽमरकण्टके । कुरुक्षेत्रं गया देवि प्रभासं नैमिषं तथा  
केदारं पुष्करं चैव तथा कायावरोहणम् । तथा पुण्यतमं देवि महाकालवनं शुभम्  
यत्रास्ते श्रीमहाकालः पापेन्धनहुताशनः । क्षेत्रं योजनपर्यंतं ब्रह्महत्याविनाशनम्  
भुक्तिदं मुक्तिदं क्षेत्रं कलिकलमपनाशनम् । प्रलयेऽप्यक्षयं देवि दुष्प्राप्यं त्रिदशैरपि  
उमोवाच

प्रभावः कथ्यतां देव! क्षेत्रस्यास्य महेश्वर ।

यानि तीर्थानि वन्द्यानि यानि लिङ्गानि सन्ति वै ॥ ८ ॥

तान्यहं श्रोतुमिच्छामि परं कौतूहलं हि मे ॥ ९ ॥

ईश्वर उवाच

शृणु देवि प्रयत्नेन प्रभावं पापनाशनम् । क्षेत्रमाद्यं महादेवि ममातीव प्रियं सदा  
यत्रास्ति च महापुण्यासर्वपापहरा परा । तथा गन्धर्वती पुण्या दिव्यानवनदीप्रिया  
नीलगङ्गा चतुर्थी तु श्रेष्ठा नद्यः प्रकीर्तिताः ।

आसां तु सङ्गमे स्नात्वा श्राद्धं यः कुरुते नरः ॥ १२ ॥

गङ्गायास्त्रिगुणं देवि! चतुर्वर्गफलप्रदम् । क्षेत्रं योजनपर्यन्तमवन्त्या विद्धि सुव्रते  
सिद्धलिङ्गानि निष्ठन्ति भुक्तिमुक्तिकराणि च ।

ईश्वराश्चतुराशीतिस्तथाष्टौ सन्ति भैरवाः ॥ १४ ॥

एकादश तथा रुद्रा आदित्या द्वादशस्मृताः । षड्वैविनायकाश्चात्र चतुर्विंशतिमातरः  
यदाहं गतवांस्तत्र महाकालवने शुभे । ब्रह्मविष्णवादयः सर्वे तत्राजगमुर्मुदाम्बिताः  
एभिर्व्याप्तं क्षेत्रमिदं देवियोजनमायतम् । दशस्थानगतो विष्णुः सर्वपापप्रणाशनः  
एतन्नामानि योऽधीतेप्रभाते भक्तितः पुमान् । विमुक्तः सर्वपापैस्तुरुद्रलोकंसगच्छति  
उमोवाच

चतुराशीतिलिङ्गानि त्वयोक्तानीह यानि तु । तानि विस्तरतो ब्रूहि सर्वपापहराणि तु  
हर उवाच

शृणु देवि! प्रवक्ष्यामि तेषां नामानि यानि च ।

ख्यातं पृथिव्यां प्रथममगस्त्येश्वरमुत्तमम् । यस्य दर्शनमात्रेण कृतकृत्योनरो भवेत्  
उमोवाच

अगस्त्येश्वरनामेह कथं लब्धमनेन वै । कस्मिन्स्थाने कथं जातं विस्तराद्वक्तुमर्हसि  
हर उवाच

शृणु देवि! महाभागे कथामस्य पुरातनीम् । सर्वपापप्रशमनीं समीहितफलप्रदाम्  
पुरासुरैर्जिता देवानिरुत्साहाश्च ते ततः । भागाश्चैषां हताः सर्वे निराशाः पितरः कृताः  
भ्रष्टैश्चर्यास्तदा देवि! चैरुर्देवा महीतले ॥ २३ ॥

ततः कदाचित्ते दीना दीप्तमादित्यवर्षसम् । ददृशुस्तेजसा युक्तमगस्त्यं विपुलव्रतम्  
अभिवाद्य ततो देवा दृष्ट्वा तं तेजसावृतम् । इदमूचुर्महात्मानमगस्त्यं लोकविश्रुतम्  
दानवैर्निर्जिता युद्धे सर्वे स्वर्गाच्चपातिताः । ततस्त्वं नोभयात्तीव्रात्त्रायस्व मुनिपुङ्गव!

इत्युक्तः स तदा देवैरगस्त्यः कुपितोऽभवत् ।

प्रजज्वाल च तेजस्वी कालाग्निरिव सङ्क्षये ॥ २७ ॥

तदा दीप्तांशुजालेन निर्दग्धा दानवास्तथा । अन्तरिक्षान् महादेवि पतिताश्च सहस्रशः  
दह्यमानास्ततो दैत्यास्तस्यागस्त्यस्य तेजसा ।

ऋषेश्च दानवाः सर्वे पातालं वव्रजुर्भयात् ॥ २९ ॥

ततोऽगस्त्यो महात्मा वै तान् हत्वा शोकमूर्छितः ।

बभूवातिशयं चासौ चिन्तयोद्विग्नमानसः ॥ ३० ॥

कृतं घोरं महत्पापं हता यद्दानवा मया । अहिंसा परमो धर्मो मनुना कथ्यते यतः  
किं करोमि क्व गच्छामि कथं शुद्ध्येयं चाप्यहम् ॥ ३१ ॥

एवं चिन्तयतस्तस्य समागच्छत्पितामहः ।

प्रोवाच स मुनिं तत्र कस्मात्त्वं शोकविह्वलः ॥ ३२ ॥

लक्ष्यसे मुनिशार्दूलकारणं कथ्यतां त्वरम् । स ब्रह्माणं नमस्कृत्य कथयामास पृच्छतः  
देवदेव जगन्नाथ दाहोऽन्नमर्मानसं मम । ब्रह्महत्या समायाता यन्मया दानवा हताः  
ममोपायं समाचक्ष्व प्रसादात्सुरसत्तम । बहुकालार्जितं देव गतं मे संक्षयं तपः

प्रोवाचेदं सुरश्रेष्ठः शृणु त्वं यत्नतः परम् । उपायं सर्वपापस्य क्षयो येनभवेद्भुवम्  
महाकालवने दिव्ये यक्षगन्धर्वसेविते । उत्तरे वटयक्षिण्या यत्तलिङ्गमनुत्तमम् ॥

पिशाचस्यापि तीर्थस्य भागे दक्षिणतः स्थितम् ।

तं समाराध्यतः सर्वं पापं नाशमवाप्नुयात् ॥ ३८ ॥

आराधय शुभं लिङ्गं सर्वपापप्रणाशनम् । बाहं प्रोवाच धर्मात्मा महाकालवनंययौ  
तस्मिन्स लिङ्गे देवेशि समाराधनतत्परः । बभूवाहर्निशं भक्त्या तद्व्यानैकरतोमुनिः

अहं तुष्टस्तदा देवि! मुनेस्तस्य महात्मनः ॥ ४१ ॥

प्रोक्तं मया महाभाग मुने शृणु समाहितः । वरं वरय विप्रेन्द्र! यत्ते मनसि वर्त्तते ॥

तुष्टोऽहमनया भक्त्या तपसा दुष्करेण तु ।

लिङ्गस्यास्य प्रभावेण जातस्त्वं निर्मलोऽधुना ॥ ४३ ॥

प्रणष्टा ब्रह्महत्या ते दानवोत्था मुनीश्वर! । मदीयं वचनं श्रुत्वा तेनोक्तं वरवर्णिनि  
यदि देव! प्रसन्नस्त्वं शरणागतवत्सलः । त्वदङ्घ्रियुगले भूयान्मम भक्तिर्महेश्वर ॥  
तपस्यथ तथा धर्मे न मे विघ्नोभवेदिति । तस्य तद्वचनं श्रुत्वाकुम्भयोर्नेर्महात्मनः

मया प्रोक्तं विशालाक्षि! मुने! एवं भविष्यति ॥ ४६ ॥

यस्त्वया पूजितो देवो ब्रह्महत्याविनाशनः ।

त्वन्नाम्ना त्रिषु लोकेषु सोऽयं ख्यातो भविष्यति ॥ ४७ ॥

अगस्त्येश्वरदेवोऽपि विख्यातो भुवनत्रये । एवमुक्तोमया देविसचिप्रस्तत्र संस्थितः

कृपया तस्य लिङ्गस्य पञ्चमुद्राविभूषितः ॥ ४८ ॥

ये नरास्तन्महालिङ्गं निरीक्षिष्यन्ति भक्तितः ।

सर्वपापविनिर्मुक्ताः सर्वकामैरलङ्कृताः ॥ ४९ ॥

भविष्यन्ति महात्मानः पुत्रैश्वर्यसमन्विताः ।

अन्तकाले च मां यान्ति विमानैः सर्वकामदैः ॥ ५० ॥

स्तुतागन्धर्वमुख्यैश्च रुद्रलोके च शाश्वते । येऽर्चयन्तिसदादेवमगस्त्येश्वरसञ्ज्ञकम्  
कृतपुण्यानरामर्त्यास्तेयान्ति परमं पदम् । संस्मृतेदेवदेवेशेनराणांकोटिजन्मजम्

अशुभं क्षयमाप्नोति कस्तं न प्रणमेच्छिवम् ।

यः प्रणम्य नरो भक्त्या देवं तं च निषेवते ॥ ५३ ॥

मुच्यते ब्रह्महत्यादिपातकैर्नरकप्रदैः ॥ ५४ ॥

राजसूयशतेनैव यत्पुण्यं च भविष्यति । तत्पुण्यमधिकं देवि दर्शनाच्च भविष्यति  
किं तीर्थैर्विविधैः स्नानैः किं दानैर्विविधैः कृतैः ।

ते प्राप्स्यन्ति फलं सर्वे मत्प्रसादान्न संशयः ॥ ५६ ॥

अष्टम्यांचचतुर्दश्यादिनेसोमस्यशक्तिः । यः करिष्यतिलिङ्गस्यपूजांभक्तिसमन्वितः  
कुलानां तारयत्येव मातृकं पितृकं शतम् ॥ ५७ ॥

ये च पश्यन्ति पुरुषा भावहीनाः प्रसङ्गतः । नते पश्यन्ति संसारे नरकं वै कदाचन  
एतत्ते कथितं देवि लिङ्गमाहात्म्यमुत्तमम् । प्रथमं कथितं लोके द्वितीयं शृणुयत्नतः

इति श्रीस्कान्देमहापुराण एकाशीतिसाहस्र्यांसंहितायां पञ्चमेऽवन्तीखण्डे-  
चतुरशीतिलिङ्गमाहात्म्येऽगस्त्येश्वरमाहात्म्यवर्णनं नाम प्रथमोऽध्यायः ॥ १ ॥

## द्वितीयोऽध्यायः

### गुहेश्वरलिङ्गमाहात्म्यवर्णनम्

श्रीरुद्र उवाच

शृणु गुहेश्वरं लिङ्गं द्वितीयं पापनाशनम् । यस्य दर्शनमात्रेण जायतेसिद्धिरुत्तमा  
पुरा रथन्तरे कल्पे देवदारुवने शुभे । ऋषिर्मङ्कणकोनाम वेदवेदाङ्गपारगः ।

योगाभ्यासरतो नित्यं शान्तिदान्तिसमास्थितिः ॥ २ ॥

सिद्धिकामस्तपस्तेपे कथं सिद्धो भवाम्यहम् ।

रक्तमयविकारोऽयं कथं यास्यति सङ्क्षयम् ॥ ३ ॥

इति सञ्चिन्त्य हृदये प्रारब्धं तप उत्तमम् । बहून्यब्दसहस्राणि तस्यातीतानिपार्वति

कस्मिंश्चिदथ काले तु विद्वस्य पर्वतात्मजे । कराच्छाकरसोजातःकुशाग्रेणतदैवहि  
स च दृष्टातदाश्चर्यं विस्मयं परमं गतः । मेनेसिद्धिं परां प्राप्तांसगर्वोवाक्यमब्रवीत्  
अहो तपःप्रभावोऽयं प्राप्ता सिद्धिर्मयाद्य वै ।

मत्तुल्यो नास्ति वै विप्रो येन सिद्धिः समागता ॥ ७ ॥

शरीरं कुत्सितं चेदंमलमूत्रेण संयुतम् । मज्जस्नायुवसापृक्तमांसशोणितपूरितम्  
हर्षेण महता युक्तः स ननर्त्त द्विजस्तथा ॥ ८ ॥

एतस्मिन्नृत्यति विप्रे जगत्स्थावरजङ्गमम् ।

अनृत्यद्रागसंयुक्तं प्रभावात्तस्य वै मुनेः ॥ ९ ॥

न स्वाध्यायो वषट्कारः कर्मकाण्डो न च कश्चित् ॥ १० ॥

एतस्मिन्नन्तरे देवा ब्रह्मविष्णुपुरःसराः । माम्बुधुर्विस्मिताः सर्वे नाथ नृत्यंतदाकुरु  
ऋषौ मङ्गणके देव नृत्यति नृत्यति सर्वतः । सदेवासुरमानुष्यं सर्वलोकत्रयंविभो  
चलिताः पर्वताः स्थानात्क्षुभिता मेघपङ्क्तयः ।

शिखराणि विशीर्यन्ते धरणी पीडिता भृशम् ॥ १३ ॥

स्रोतोमात्रा महानद्यो ग्रहा उन्मार्गतः स्थिताः ॥ १४ ॥

त्रैलोक्यं व्याकुलीभूतं यावन्नायाति सङ्क्षयम् ।

तावन्निवारयस्वैनं नान्यः शक्तो विना त्वया ॥ १५ ॥

तेषांतद्वचनंश्रुत्वा त्रिदशानां यशस्विनि । प्रतिज्ञातंमयात्यर्थंगत्वा तस्यसमीपतः  
द्विजरूपं समास्थाय मया पृष्टो द्विजोत्तमः ।

किमर्थं नृत्यसि ब्रह्मन्कस्मात्ते हर्ष आगतः ॥ १७ ॥

विरुद्धमृषिधर्माणां कामरागेण नर्त्तनम् । गीतं च नर्त्तनंचैव युवतीजनवल्लभम् ॥  
ब्राह्मणस्य तपोभ्रंशः सदाचारस्यसत्तम । इति मत्वा द्विजश्रेष्ठकिमर्थंनृत्यसेभृशम्

ऋषिरुवाच

किं न पश्यसि भो ब्रह्मन्कराच्छाकरसं च्युतम् ।

अत एव हि मे नृत्यं सिद्धोऽहं नात्र संशयः ॥ २० ॥

तस्य तद्वचनं श्रुत्वाहासोऽतीवमयाकृतः । अङ्गुष्ठाडितःस्वीयोऽङ्गुल्यग्रेणचपार्वती  
ततो चिनिर्गतं भस्म तत्क्षणाद्विमपाण्डुरम् ।

हासेनोक्तो विशालाक्षि! सगर्वो ब्राह्मणो मया ॥ २२ ॥

पश्य मेऽङ्गुष्ठतोब्रह्मन्भूरि भस्मविनिर्गतम् । न नृत्येऽहं न मे हर्षस्तथापिमुनिसत्तम  
तद्दृष्ट्वा महदाश्चर्यं लज्जितो द्विजसत्तमः । धैर्यञ्च तादृशं दृष्ट्वा विस्मयं परमंगतः ॥

अब्रवीत्प्राञ्जलिभूत्वा विस्मितेनान्तरात्मना ।

नान्यं देवमहं मन्ये त्वां मुक्त्वा वृषभध्वजम् ॥ २५ ॥

नान्यस्य विद्यते शक्तिरीदृशी भुवनत्रये । तस्मात्क्षमस्वदेवेशमयाज्ञानादनुष्ठितम्  
तपःक्षयकरं कर्म विरुद्धं तर्त्तनं सताम् । बहुकालार्जितं पुण्यं तपसा दुष्करेण तु ॥

तद्गतं सहसा देव! मदीयं नर्त्तनेन तु ॥ २७ ॥

तस्य तद्वचनं श्रुत्वा मयोक्तो द्विजसत्तमः । वरं वरय भद्रं ते तुष्टोऽहं द्विजसत्तम  
ज्ञानेनानेन विप्रेन्द्र!कं ते कामं करोम्यहम् ॥ २९ ॥

ऋषिरुवाच

यदिदेवप्रसन्नस्त्वंशरणागतवत्सल । यथा न स्यात्तपोहानिस्तथानीतिर्विधीयताम्  
मया प्रोक्तं प्रसन्नेन तस्य विप्रस्य पार्वति! ।

तपस्ते वर्द्धतां विप्र! महाकालवनं व्रज ॥ ३१ ॥

तत्रास्ते सर्वदा पुण्या सप्तकल्पोद्भवागुहा । पिशाचेश्वरदेवस्य उत्तरेणव्यवस्थिता  
तत्र द्रक्ष्यसि यल्लिङ्गं सप्तकल्पोद्भवंशुभम् । तस्य दर्शनमात्रेण तपस्ते वृद्धिमेष्यति

कामक्रोधोद्भवंपापलोभमोहसमन्वितम् । ईर्ष्यामत्सरजंचैवनाशं यातिचकित्विषम्  
मदीयंवचनं श्रुत्वा स विप्रो वेदपारगः । श्रुत्वा च नियमं देवि मदुक्तं स ततोद्विजः

निस्सृतो नियतो भूत्वा नमस्कृत्य पुनः पुनः ।

आजगाम गुहा यत्र महाकालवनोत्तमे ॥ ३६ ॥

दर्शय तत्र तल्लिङ्गं तपसो वर्द्धनं परम् । द्वादशादित्यसङ्काशो जातो वै लिङ्गदर्शनात्  
एतस्मिन्नन्तरे देवि देवैरुक्तं नभस्तले । गोप्यं लिङ्गं गुहोत्थं तु दृष्टं मङ्गणकेन तु

सिद्धिः प्राप्ता द्विजेनैव दर्शनेन सुदुर्लभा । तस्माद्गुहेश्वरो देविभविष्यति महीतले  
भक्त्या परमयोपेता ये द्रक्ष्यन्ति गुहेश्वरम् ।

न तेषां जायते विध्नो धर्मस्य तपसस्तथा ॥ ४० ॥

अष्टम्यांवाचतुर्दश्यां दर्शनं यः करिष्यति । ब्रह्मलोकं गमिष्यन्ति पितरस्तस्य देहिनिः  
अत्रागत्य प्रयत्नेन दर्शनं यः करिष्यति । उद्धरिष्यति मात्मानं पुरुषानेकविंशतिम्

कृत्वा पापसहस्राणि दर्शनं यः करिष्यति ।

स याति परमं स्थानं यत्र देवो महेश्वरः ॥ ४३ ॥

ब्रह्महत्या सुरापानं स्तेयं गुर्वङ्गनागमः । दर्शनात्तस्य लिङ्गस्य सर्वयास्यतिसङ्क्षयम्  
यत्किञ्चिदशुभं कर्म जन्मकोटिशतार्जितम् ।

क्षयं यास्यति तत्सर्वं स्पर्शमात्रेण नान्यथा ॥ ४५ ॥

महापातकयुक्ता हि देहिनो ये महीतले । तेऽपि लिङ्गं समासाद्य मुच्यन्ते सर्वपातकैः  
इत्युक्त्वा स द्विजो देवि! दिव्यो मङ्गलको मुनिः ।

कृत्वाश्रमपदं पुण्यं तत्रैव तपसि स्थितः ॥ ४७ ॥

एष वै कथितो देवि! प्रभावः पापनाशनः । श्रवणात्कीर्तनाद्वापि सर्वपापैः प्रमुच्यते  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये गुहेश्वरमाहात्म्यवर्णनं नाम

द्वितीयोऽध्यायः ॥ २ ॥

## तृतीयोऽध्यायः

दुण्डेश्वरमाहात्म्यवर्णनम्

श्रीरुद्र तवाच

दुण्डेश्वरं तृतीयं तु सुखस्वर्गफलप्रदम् । सर्वपापहरं लिङ्गं नृणां दुष्कृतनाशनम्  
दुण्डश्चासीत्पुरा देवि कैलासे गणनायकः । स च कामी दुराचारो व्यसनोपहतेन्द्रियः

गतोऽसौ शक्रलोकं तु कौतुकार्थं यदृच्छया ।

यत्र नृत्यति सा रम्भा शक्रस्याग्रे विवृण्वती ॥ ३ ॥

भावान्वहुविधान् रम्यान् दृष्टिहस्तादिकाञ्जुमान् ।

सूचीविद्धादिकरणान्पताकादिकहस्तकान् ॥

नृत्यं हस्तादिसंयुक्तं लयतालानुगं तथा ॥ ४ ॥

शक्रोऽपि त्रिदशः सार्द्धं तन्मुखासकलोचनः । बभूव हृष्टचेता वै हृषिताङ्गुलहाननः  
एतस्मिन्नन्तरे देवि! दुण्डस्तल्ललितेन तु । कामरागवशेनैव भाव्यर्थेन च मोहितः

तेन रङ्गरता रम्भा पुष्पगुच्छेन ताडिता । स शप्तो वासवेनैव द्रष्टुऽन्यायं गणस्य तु  
पत त्वं मानुषलोकं रङ्गभङ्गस्त्वया कृतः । इति शप्तो गणो देवि शक्रेणामिततेजसा

पतितो मानुषे लोके विसञ्ज्ञो विह्वलेन्द्रियः ।

कादिगभूतो हतोत्साहो विललाप पुनः पुनः ॥ ६ ॥

अहोऽन्यायफलं प्राप्तं मयामोहादनुष्ठितम् । तस्माच्चीतिर्विधातव्या पुरुषेण विजानता  
न्यायमार्गं समाश्रित्य येन सिद्धिर्भवेन्मम ॥ ११ ॥

इत्युक्त्वा स तपस्तेपे महेन्द्रे पर्वतोत्तमे । श्रीशैले मलये विन्ध्ये पारियात्रेयमालये  
नो सिद्धोऽसौ यदा देवि! तदा गङ्गामहत्तटम् ।

यमुनां चन्द्रभागां च वितस्तां नर्मदां नदीम् ॥ १३ ॥

गोदावरीं भीमरथीं कौशिकीं शारदां शिवाम् ।

चर्मण्वतीं समासाद्य स्नात्वा त्यक्तक्रियोऽभवत् ॥ १४ ॥  
 तीर्थं व्यर्थं तपो व्यर्थं तीर्थयात्राफलं यतः । न प्राप्तञ्च मयाभीष्टमटता कर्मभूमिषु  
 षटस्मिन्नन्तरे देवि वागुवाचाशरीरिणी । आश्वासयन्ती गणपं महाकालायने व्रज  
 प्रयागाद्यानि तीर्थानि पृथिव्यां यानि सन्ति वै ।  
 सदा सिद्धिकरं तेषां महाकालं विशिष्यते ॥ १७ ॥  
 तत्रास्ते सुमहापुण्यं लिङ्गं सर्वार्थसाधकम् ।  
 पिशाचेश्वरसान्निध्ये तमाराधय सत्वरम् ॥ १८ ॥  
 प्रसादात्तस्य लिङ्गस्य पुनर्यास्यसि शङ्करम् ।  
 लोकं तेजस्विनां गम्यं दुर्लभं पापिनां सदा ॥ १९ ॥  
 इति श्रुत्वा ततो वाणीमाकाशस्थां गणस्तदा ।  
 आजगाम मुदा युक्तो महाकालवनोत्तमे ॥ २० ॥  
 ददर्श तत्र तल्लिङ्गं सर्वसम्पत्करं शुभम् । पूजयामास देवेशं भक्त्या परमया युतः  
 लिङ्गमध्यात्ततो वाणी निःसृता पर्वतात्मजे ।  
 अहो तुष्टोऽस्मि ते वत्स! किंकामं प्रददाम्यहम् ॥ २२ ॥

दुण्ड उवाच

यदि तुष्टोऽसि देवेश! शरणागतवत्सल । त्वत्पादपङ्कजे भूयाद्वक्तिर्मेऽविचला सदा  
 वरमेनं प्रयच्छाऽऽशु यदि तुष्टो महेश्वरः ॥ २३ ॥  
 ये च त्वां मानवा देव पश्यन्तिपरमेश्वर । पापात्सद्योविनिर्मुक्तास्ते भवन्तुमहीतले  
 दुण्डस्य भाषितं श्रुत्वा लिङ्गेनोक्तं यशस्विनि! ।  
 ये च मां पूजयिष्यन्ति श्रद्धया परया पुनः ॥  
 ते भविष्यन्ति सततं सदा पातकवर्जिताः ॥ २६ ॥  
 लप्स्यन्ति ते परान्कामान्भविष्यन्ति गणोत्तमाः ।  
 पूज्याः सर्वेषु लोकेषु सर्वालङ्कारभूषिताः ॥ २७ ॥  
 एवं लब्धवरो दुण्डः प्राञ्जलिः पुनरब्रवीत् । मन्नाम्नाप्रथितं लिङ्गं सम्भूयाद्बुवनेसदा

एवमस्त्विति लिङ्गेनोक्तं तुष्टेन पार्वति! । तदाप्रभृतिविख्यातोदेवो दुण्डेश्वरः परः  
 यस्य दर्शनमात्रेण सदा सिद्धिर्भवेन्नृणाम् ॥ ३० ॥  
 भक्त्यायेपूजयिष्यन्तिदेवंदुण्डेश्वरं परम् । आजन्मप्रभवंपापं तेषांयास्यतितत्क्षणात्  
 स एव सुकृती लोके स एव ममवल्लभः । यःपश्यतिनरोभक्त्यालिङ्गं दुण्डेश्वरं परम्  
 राजसूयशतेनैवयत्पुण्यं च भविष्यति । ततोभविष्यत्यधिकं दुण्डेश्वरनिरीक्षणात्  
 मानसं वाचिकं वापि कायिकं गुह्यसम्भवम् ।  
 प्रकाशं वाऽप्रकाशं च प्रसङ्गादपि यत्कृतम् ॥  
 तत्सर्वं यास्यति क्षिप्रं दुण्डेश्वरस्य दर्शनात् ॥ ३४ ॥  
 इत्युक्तस्तुमया देविसदुण्डो गणनायकः । कृतो लिङ्गस्य माहात्म्याद्गतो लोके मदीयके  
 रेजे च गणपेः श्राद्धं ममाभीष्टतरोऽभवत् ॥ ३५ ॥  
 एष ते कथितो देवि प्रभावः पापनाशनः । श्रवणात्कीर्तनाद्वापि ममलोके महीयते  
 इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
 चतुरशीतिलिङ्गमाहात्म्ये दुण्डेश्वरमाहात्म्यवर्णनं नाम  
 तृतीयोऽध्यायः ॥ ३ ॥

चतुर्थोऽध्यायः

डमरुकेश्वरमाहात्म्यवर्णनम्

श्रीमहादेव उवाच

ख्यातोऽवन्त्यां चतुर्थोऽसौ देवो डमरुकेश्वरः ।  
 दृष्टे यस्मिञ्जगन्नाथे याति पापं च सङ्क्षयम् ॥ १ ॥  
 पुरा वैवस्वने कल्पे रुर्नाममहासुरः । तस्य पुत्रो महाबाहुर्वज्रोनाम महाबलः ॥  
 बभूव स महाकायस्तीक्ष्णदंष्ट्रो भयङ्करः ॥ २ ॥

तेन देवाः स्वाधिकाराच्चालितास्त्रिदशालयात् ॥ ३ ॥

ततो नातं धनं तेषां ब्रह्माणं ते ततोययुः । ब्रह्मापिभयसम्बिभोवभूवाकुलितेन्द्रियः  
ज्ञात्वावध्यं सुरैः सार्धं सर्वे सोऽथ महाबलः । तेषु नष्टेषु ये विप्रायज्वानोऽथ तपस्विनः

ताञ्जघान स दुष्टात्मा ये चान्ये धर्मचारिणः ॥ ५ ॥

निःस्वाध्यायवषट्कारं तदासीद्धरणीतलम् । नष्टयज्ञोत्सवं देवि हाहाभूतमचेतनम्  
ततः प्रव्यथिता देवास्तथा सर्वे महर्षयः । समेत्यामन्त्रयन्मन्त्रं वधार्थं तस्य दुर्मतेः  
ततः कायोऽभवत्सद्यः सर्वेषां पुरतस्तदा । तेषां चिन्तयतां देवि तेजःपुञ्जेन चावृतः

तस्मात्कृत्या समुत्पन्ना दिव्या कमललोचना ।

द्योतयन्ती दिशः सर्वाः स्वतेजोभिः समन्ततः ॥ ६ ॥

साऽब्रवीत्त्रिदशान्सर्वान्कस्मात्सृष्टा ह्यहं सुराः ।

यत्कर्त्तव्यं मया कर्म तच्छीघ्रं संनिवेद्यताम् ॥ १० ॥

ततस्तु त्रिदशाः सर्वे श्रुत्वा तस्याः शुभा गिरः ।

आचरन्तुः सकलं तस्यै तदा वज्रस्य चेष्टितम् ॥ ११ ॥

श्रुत्वाजहाससादेवी सादृहासं मुहुर्मुहुः । तस्याहसंत्यानिःसङ्गकन्याः कमललोचनाः  
पाशाङ्कुशधरा रौद्रा ज्वालामालावृताननाः । फेत्कारेण च संनादैश्चालयन्त्यश्चराचरम्  
गताः सर्वा महादेवि यत्र वज्रो महासुरः । युद्धं तु तुमुलं जातं ताभिस्तस्य भयावहम्  
शस्त्रास्त्रैर्वहुधामुक्तैर्व्याप्तं चैव दिगन्तरम् । संनद्धा खिलसन्त्यास्ते युयुधुः समरेश्वरम्  
ततः प्रववृते युद्धं तथा देव्या सुरद्विषाम् । ततो मातृगणं क्रुद्धं मर्द्दयन्तं महासुरान् ॥

पराङ्मुखं बलं दृष्ट्वा वज्रो मायामथासृजत् ॥ १६ ॥

तामसीं नाम दुःसाध्यां यया मुह्यन्ति कन्यकाः ॥ १७ ॥

तमोभूते ततस्तस्मिन्सादेवी भयविह्वला । ताभिः सार्द्धं समायाता महाकालवनोत्तमम्  
कपालवान्हरो यत्र लिङ्गाकारेण सांस्थितः । ज्ञात्वामातृगणं नष्टं ततो मायाप्रभावतः  
वज्रोऽपि त्रिदशाञ्ज्ञात्वा देव्या सार्द्धं मथोषितान् ।

आजगाम तमुद्देशं स्वसैन्यपरिवारितः ॥ २० ॥

महाकालवने दिव्ये रथकोटिशतैर्वृतः । समन्ताच्च वनं देवि तत्कुड्रो वाक्यमब्रवीत्  
अथ देवान्हनिष्यामि तथा साकं सुदृष्ट्या । कन्याभिः सह या नष्टा तमोमायाबलेन तु  
एतस्मिन्नन्तरकाले नारदामुनिसत्तमः । सोऽसु कस्तु समायातो मन्दरे चारुकन्दरे

कथयामास देवानां वज्रादेवपराभवम् ॥ २४ ॥

महाकालवने देव ताडितास्त्रिदशाः प्रभो ! वज्रेण रुरुपुत्रेण तस्माद्याहि महेश्वर ॥  
नारदस्य वचः श्रुत्वा ततोऽहं परमेश्वरि । मन्दरादागतस्तूर्णं कृत्वा रूपं सुभैरवम्  
सर्पैर्लसद्भिरत्युग्रैर्भौषणैर्गणसंवृतः । अग्रे द्रष्टुं महत्सैन्यं दानवानां भयावहम् ॥  
महाकालवनं रुद्धं समन्तादसुरेण तु । वज्रेण रुरुपुत्रेण दुःसहेन यशस्विनि ॥ २८ ॥

तदागत्य मया ताड्य रौद्रं डमरुकं तथा ।

मोहितं सहसा सैन्यं वज्रस्यैव दुरात्मनः ॥ २६ ॥

डमरुकस्य नादेन ह्युत्थितं लिङ्गमुत्तमम् । विदार्य वसुधां देव ज्वालामालाकुलं तदा  
तस्य लिङ्गस्य च तदा महाज्वाला विनिर्गता ।

एकदेशाद्वारोहे ब्रह्माण्डव्यापिनी तथा ॥ ३१ ॥

लिङ्गस्यान्यप्रदेशान्तु वायुः समभवन्महान् ॥ ३२ ॥

तेजोज्वालासमूहेन वातेन प्रेरितेन च । सहचक्रेण तत्सैन्यं दग्धं भस्मत्वमागतम् ॥  
ततो देवगणाः सर्वे हर्षनिर्भरमानसाः । नमश्चक्रुर्हते तस्मिन् रुरुपुत्रे महाबले ॥ ३४ ॥  
अस्य देवस्य माहात्म्याद्दग्धो वज्रो महाबलः । ससैन्योऽभूत्ततस्तस्मादिषडमरुकेश्वरः

ख्यातिं यास्यति लोकेऽस्मिन्सर्वकामफलप्रदः ॥ ३५ ॥

डमरुकस्य तु नादेन जातो यस्मान्महीतले । अतः पूज्यवरो देवो भविष्यति न संशयः  
दृष्ट्वाये पूजयिष्यन्ति देवं डमरुकेश्वरम् । ते सर्वे दुःखनिमुक्ता भविष्यन्ति गतज्वराः

चान्द्रायणानां विधिवच्छतानामथ यत्फलम् ।

तत्फलं समवाप्नोति डमरुकेश्वरपूजनात् ॥ ३८ ॥

अस्मिन्स्थाने स्थितं लिङ्गं भक्त्या डमरुकेश्वरम् ।

प्रसङ्गादपि पश्यन्ति ह्यपि पापपरा नराः ॥ ३६ ॥

तेऽप्यवश्यं तु यास्यन्ति रुद्रलोकं सनातनम् ।

भक्ताः स्तोष्यन्ति ये लिङ्गं ख्यातं डमरुकेश्वरम् ॥ ४० ॥

मानसैः पातकेर्मुक्ता यास्यन्ति परमं पदम् । अश्वमेधसहस्रं तु वाजपेयशतं भवेत् ।

गोसहस्रफलं चात्र दृष्ट्वा प्राप्स्यन्ति मानवाः ॥ ४१ ॥

यो याति सङ्गरे धीरो दृष्ट्वा डमरुकेश्वरम् । जयेद्विपूतयान्ते स रुद्रलोके महीयते ।

एष ते कथितो देवि प्रभावः पापनाशनः । स्तुतस्तु कीर्तितश्चैव सर्वाभीष्टफलप्रदः ।

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये डमरुकेश्वरमाहात्म्यवर्णनं नाम चतुर्थोऽध्यायः ॥ ४ ॥

## पञ्चमोऽध्यायः

### अनादिकल्पेश्वरमहिमवर्णनम्

श्रीरुद्र उवाच

अनादिकल्पेश्वरं देवं पञ्चमं विद्धि पार्वति । सर्वपापहरं नित्यमनादिर्गीयते सदा

कल्पस्यादौ पुरादेविलिङ्गमेतद्विनिर्गतम् । यदानाग्निर्नचादित्यो न भूमिर्न दिशो न खम्

न वायुर्न जलं चैव न द्यौर्नन्दुर्ग्रहा न च । न देवासुरगन्धर्वा न पिशाचा न राक्षसाः

अतो लिङ्गात्समुद्भूतं जगत्स्थावरजङ्गमम् ।

कालेन च लयं याति लिङ्गेऽस्मिन्पर्वतात्मजे ॥ ४ ॥

अस्मालिङ्गात्समुद्भूतावंशादेवर्षिपैतृकाः । मन्वन्तराणि वंशानि वंश्यानुचरितंचयत्

यावत्पुत्रः सृष्ट्यश्चैव यावन्तः प्रलयास्तथा । समुद्राः पर्वताश्चैव निम्नगाः काननानि च

भूर्लोकश्च ये लोकाः पातालाः सप्त ये स्मृताः ।

गतिस्तथा कसोमादिग्रहर्क्षज्योतिषामपि ॥ ७ ॥

दृश्यादृश्यं च तत्सर्वमतो लिङ्गाद्वरानने । अनादिकारणं यत्तदव्यक्ताख्यं महर्षयः ॥

यदाहुः पुरुषं सूक्ष्मं नित्यं सदसदात्मकम् ॥ ८ ॥

ध्रुवमक्षयमजरममेयं नान्यसंश्रयम् । गन्धरूपरसैर्हीनं शब्दस्पर्शविवर्जितम् ॥ ९ ॥

अनाद्यन्तं जगद्योनिं त्रिगुणप्रभवाम्ययम् । असादृश्यमविज्ञेयं लिङ्गं प्रोक्तं महर्षिभिः

प्रलयस्यान्ते तेनेदं दिव्यमासीदशेषतः ॥ ११ ॥

अहमुर्व्यां प्रबुद्धस्तु जगदादिरनादिमान् । सर्वहेतुरचिन्त्यात्मा परः कोऽप्यपरक्रियः

प्रकृतिं पुरुषं चैव प्रदर्श्याशु जगत्पतिः । क्षोभयामास योगेन परेण परमेश्वरः ॥

यथा संनिधिमात्रेण गन्धः क्षोभाय जायते । मनसो नोपकर्तृत्वात्तथासौ परमेश्वरः

अनादिः कथ्यते देवो जगत्कारणतत्परम् ॥ १४ ॥

प्रधानं क्षोभ्यमाणं तु तेन लिङ्गेन पार्वति । जायते भुवनाधारो ब्रह्माण्ड इति विश्रुतः

यस्मिन् खण्डे जगत्सर्वसदेवासुरमानुषम् । उत्पन्नंच विलीनंच यस्यान्तोऽपि न लभ्यते

स एव क्षोभकः पूर्वं स क्षोभ्यः पृथिवीपतिः ।

स सङ्कोचविकाराभ्यां प्रधानत्वे व्यवस्थितः ॥ १७ ॥

उत्पन्नः स जगन्नाथो निर्गुणोऽपि रजोगुणः ।

भुञ्जन् प्रवर्तते सर्गं ब्रह्मत्वं समुपागतः ॥ १८ ॥

ब्रह्मत्वे सृजते लोकांस्ततः सत्त्वातिरेकतः । विष्णुत्वमेत्यधर्मेण करोति परिपालनम्

ततस्तमोगुणो द्विबोरुद्रत्वेनाखिलं जगत् । उपसंहृत्य वैशेते त्रैलोक्यं त्रिगुणोऽगुणः

यथा प्राग्वापकः क्षेत्री पालको लावकस्तथा ।

स संज्ञा याति तद्वच्च ब्रह्मविष्णुत्वरुद्रताः ॥ २१ ॥

ब्रह्मत्वे सृजते लोकान् रुद्रत्वे संहरत्यपि ।

विष्णुत्वे पाति तान्सर्वास्तिष्ठोऽवस्थाः स्मृताः सदा ॥ २२ ॥

रजो ब्रह्मा तमो रुद्रः सत्त्वं विष्णुर्जगत्पतिः ।

एत एव त्रयो वेदा एत एव त्रयो नराः ॥ २३ ॥

कल्पे कल्पे ह्यनादिस्तु गीयते त्रिदशैः सदा ।

पितृभिश्च गणैः सिद्धैस्तोऽनादिकल्पेश्वरः ॥ २४ ॥

नाम प्राप्तं विशालाक्षि महाकालवनं सदा । यदाजातो विवादस्तु ब्रह्मणः केशवस्य च  
अहं ज्यायानहं ज्यायान्कल्पादौ सृष्टिकारणात् ।

दिव्या समुत्थिता वाणी निरालम्बा तदाम्बरात् ॥ २६ ॥

महाकालवने लिङ्गं कल्पेश्वरेतिसञ्ज्ञकम् । तस्यादिमथवान्तं च यः पश्यतिसचप्रभुः

भविष्यति न संदेहो न वादः क्रियतामिति ॥ २७ ॥

ततो देवि! गतो ब्रह्मा ऊर्ध्वलोकमनन्तकम् ।

अधोलोकं गतो विष्णुस्तेन वाक्येन सत्वरम् ॥ २८ ॥

नादिदृष्टो न चान्तश्च ब्रह्मणा केशवेन तु । तदा तौ विस्मयापन्नौ तुष्टुवाते परस्परम्  
वेदोक्तसूक्तैर्विविधैरभिन्नद्यपुरःस्थितौ । नादिरस्ति न चान्तश्च न च कल्पोऽत्र दृश्यते  
तस्मादनादिकल्पोऽयमयप्रभृतिभूतले ।

ख्यातिर्यास्यति नाम्ना च महाकालवनेऽन्तमे ॥ ३१ ॥

पञ्चपातकसंयुक्तो यो मर्त्यो दुष्टमानसः ।

सोऽपि गच्छेच्छिवं दृष्ट्वाऽनादिकल्पेश्वरं शिवम् ॥ ३२ ॥

शिवमस्तु सदा तेषां येषां त्वं दर्शनं गतः । ते धन्या मानुषे लोके ये त्वां शरणमागताः  
सर्वतीर्थाभिषेकस्तु यत्पुण्यं प्राप्यते नरैः । तत्सर्वमधिकं देव लभ्यते तव दर्शनात्  
तावत्पतन्ति संसारे सुखदुःखसमाकुले । तावन्न दृश्यते देव संसारार्णवतारकः ॥

यदा पापक्षयः पुंसां तदा त्वदर्शनं भवेत् ॥ ३६ ॥

ब्रह्मा वा सुरापो वा स्तेयी च गुस्तल्पगः ।

तत्संसर्गो नरो यस्तु महाकिल्बिषकारकः ।

सोऽपि याति परं स्थानं पुनरावृत्तिवर्जितम् ॥ ३७ ॥

यत्फलं चाश्वमेधेन राजसूयेन यत्फलम् । तत्फलं समवाप्नोति तव देवसमर्चनात्

ते नराः पशवो लोके तेषां जन्म निरर्थकम् ।

यैनं दृष्टो महादेवोऽनादिकल्पेश्वरः शिवः ॥ ३८ ॥

इत्युक्त्वा केशवो देवो ब्रह्मा चैव वरानने । वामे दक्षिणभागे च तस्य लिङ्गस्य संस्थितौ

षष्ठोऽध्यायः ]

\* स्वर्णजालेश्वरवर्णनम् \*

२६१

एष ते कथितो देवि! प्रभावः पापनाशनः । यस्य श्रवणमात्रेण लभ्यते परमं पदम्  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्येऽनादिकल्पेश्वरमाहात्म्यवर्णनं-  
नाम पञ्चमोऽध्यायः ॥ ५ ॥

षष्ठोऽध्यायः

स्वर्णजालेश्वरमाहात्म्यवर्णनम्

श्रीमहादेव उवाच

स्वर्णजालेश्वरं षष्ठं विद्धि चात्र यशस्विनि! ।

यस्य दर्शनमात्रेण धनवानिह जायते ॥ १ ॥

पुरा सार्द्धं त्वया देवि! क्रीडतो मम मन्दिरं । जातं वर्षशतं दिव्यं सुरतैरकरसस्य च  
देवैः सर्वैस्ततो वह्निः प्रेरितो मम सन्निधौ ।

ततो वह्निः समायातस्त्रैलोक्यार्थं यशस्विनि! ॥ ३ ॥

ततो वह्निमुखेक्षितं वीर्यं स्वं क्रीडतामया । दह्यमानस्तदा तेन गङ्गां वह्निर्जगाम ह  
तत्र गत्वा प्रविशेत्पवीर्यमग्निः सुदुर्द्धरम् । तथापि दह्यते वह्निर्वीर्यशेषेण पार्वति ॥  
जातं रम्यततो दिव्यं वीर्यशेषेण काञ्चनम् । ज्वलन्तं चातितापेन दुःसहं दुर्द्धरं प्रिये  
अग्नेरपत्यं प्रथमं दृष्ट्वा तपन्नं तु पार्वति! । लोभाभिभूता असुराः सुरा गन्धर्वकिन्नराः

यक्षाः साध्याः पिशाचाश्च मनुष्या राक्षसाः खगाः ।

अभ्यधावन्सुसंरब्धास्ते सुवर्णजिघृक्षवः ॥ ८ ॥

सुवर्णार्थं महान्नादो ममेदमिति जल्पताम् । अज्ञानात्सङ्गरश्चैव सञ्जातः प्राणहारकः  
अथावरणमुख्यानि नानाप्रहरणानि च । प्रगृह्याभ्यनदन्नादैर्देवैः सार्द्धं यशस्विनि ॥  
असुरा असुरैः सार्द्धं मनुष्या मानुषैः सह ।

गन्धर्वाः सह गन्धर्वैः किन्नरैः सह किन्नराः ॥ ११ ॥

भूतैः सार्द्धं च भूतानि राक्षसैः सह राक्षसाः ।

वेतालैः सह वेताला युद्धं चक्रुः सुदारुणम् ॥ १२ ॥

पुत्रस्तु पितरं द्वेष्टि पिता पुत्रं तथैव च । हन्तिभार्यास्वभर्तारंभर्तास्वाप्रियांतथा  
मातरंस्वसुतोहन्तिमातापुत्रं हिनस्ति च । ततो वैरविनिर्वन्धः सञ्जातः स्वर्णकारणात्  
सुराणामसुराणां च सर्वघोरतरं महत् । प्रासाश्च विपुलास्तीक्ष्णान्यपतन्तसहस्रशः

तोमराश्च सुतीक्ष्णाग्राः शस्त्राणि विविधानि च ॥ १५ ॥

सुवर्णार्थं महादेवि! वमन्तो रुधिरं बहु ॥ १६ ॥

असिशक्तिगदाश्लष्टयो निपेतुर्धरणीतले । छिन्नानि पट्टिशैश्चैव शिरांसियुधिदारुणैः  
रुधिरैणावलिमाङ्गा निहताश्च परस्परम् । अद्रिणामिव कूटानि धातुयुक्तानि शेरते  
हाहाकारः समभवद्भयकृच्च सहस्रशः । अन्योन्यं छिन्दतां शस्त्रैः सुवर्णस्य च कारणात्  
परिघैरायसैः पाशैर्वज्रकल्पैश्च मुष्टिभिः । निघ्नतां समरेऽन्योन्यं शब्दोदिवमिवास्पृशत्  
छिन्धिभिन्धिप्रधावत्वं पातयाधिसरेति च । अभ्रूयन्त महाघोराः शब्दास्तत्र समन्ततः  
एवं तु तुमुले युद्धे वर्त्तमाने महाभये । कम्पिता धरणी देवि! देवास्त्वस्ताः सवासवाः  
क्षुभ्यन्ति स्म समुद्राश्च चेलुश्च धरणीधराः । तस्यार्थं पीडितं सर्वसदेवासुरमानुषम्  
ऋषयो बालखिल्याद्या देवाः शक्रपुरोगमाः । बृहस्पतिपुरस्कृत्य ब्रह्मलोकंगताः स्त्रियः

सोच्छ्वासाः कथयामासुर्जर्जरीकृतमस्तकाः ।

वृत्तान्तं विस्तरात्सर्वं लोकत्रयविनाशनम् ॥ २५ ॥

तच्छ्रुत्वा वचनं तेषां ब्रह्मा लोकपितामहः ।

चिन्तयित्वा च तैः सार्द्धं माजगाम ममान्तिकम् ॥ २६ ॥

मया पृष्टास्तु ते सर्वे केनैते जर्जरीकृताः । शस्त्रास्त्रैः पीडिताः केन कस्माद्भयमागतम्  
कश्चासौ दानवो दुष्टो येन वै पीडिता भृशम् । तत्सर्वं कथितं देवि ममाग्रे भयविह्वलैः

ते माम्बुचुस्तदा देवा ब्रह्माद्या भयकारणम् ॥ २६ ॥

लोभात्सर्वे विनष्टाः स्म सुवर्णस्य च कारणात् ।

पीडितं च जगत्सर्वं सदेवासुरमानुषम् ॥ ३० ॥

इति तेषां वचः श्रुत्वा मया ज्ञातं वरानने । तस्यार्थं कलहोघोरः सञ्जातो हि परस्परम्  
लोकत्रयविनाशश्च सहसा येन वै कृतः । यमुद्दिश्य त्यजेत्प्राणांस्तमाहुर्ब्रह्मघातकम्  
ब्रह्मा वह्निपुत्रस्तु यमुद्दिश्य मृतो जनः । शरीरं शबलं चैव सविकारं भविष्यति  
घातवो हि भविष्यन्ति तस्य देहेन संशयः । लक्ष्यते दुःखमतुलं छेददाहादिघर्षणम्  
एतस्मिन्नन्तरे वह्निर्दृष्ट्वा पुत्रस्य चेष्टितम् । ज्ञात्वा क्रोधं दीयन्तु भीतो वै पुत्रकारणात्  
आजगाम सुवर्णेन सार्द्धं देवि ममान्तिकम् । प्रसादितोऽहं पुत्रार्थं वह्निना हिवरानने  
रक्षणीयस्त्वया देव पुत्रोऽयं तव शङ्कर । भाण्डागारे स्वकीये तु क्रियतां परमेश्वर

त्वयि तुष्टे महादेवि! प्राप्योऽयं नात्र संशयः ।

इच्छया दीयतां देवि! यस्य कस्य जनस्य च ॥ ३८ ॥

इति तस्य वचः श्रुत्वा पितृदेवमुखस्य च । तथेति च प्रतिज्ञातं मया लोभाद्यशस्विनि  
स्नेहान्मया वह्निपुत्रउत्सङ्गे च कृतस्तदा । स्नेहाद्वैचुम्बितो मूर्ध्नि परिष्वक्तः पुनः पुनः  
ददामि ते महाभाग वरं वरय शोभनम् । परितुष्टोऽस्मि वै कामं यथेष्टं समवाप्नुहि  
अहमाज्ञापयामि त्वां श्रेयश्चैव मवाप्स्यसि । ममाभीष्टकरं स्थानं विद्यते पृथिवीतले  
अक्षयं प्रलये पुत्र महाकालवनं शुभम् । तत्रैव विद्यते लिङ्गं कर्कोटकस्य दक्षिणे ॥  
महापापहरं पुत्र दर्शनाद्वाप्तिदायकम् । तस्य दर्शनमात्रेण कृतकृत्यो भविष्यसि ॥  
पुण्यश्चैव पवित्रेण दुर्लभश्च भविष्यति । अकुलीनः कुलीनस्तु समलो निर्मलोनरः  
विरूपो रूपवांश्चैव त्वत्प्रसादाद्भविष्यति । दानानि परिपूर्णा निव्रतानि नियमास्तथा  
यज्ञाश्चैवोपवासाश्च तीर्थं पिण्डादिकं त्वया ।

सुसम्पूर्णा भविष्यन्ति तव दानेन सुव्रत! ॥ ४७ ॥

सर्वेषां चैव रत्नानामाधिपत्यं करिष्यसि । प्रियाभाष्टो हि देवानां लोकानां च भविष्यसि  
इत्युक्तोऽसौ महादेवि दिव्यरूपो वरानने । ज्वालामालावृतः पुण्यानिर्मलो हिवभूवह

लिङ्गेनोक्तः सुवर्णस्तु दिष्ट्यादिष्ट्येति काञ्चनम् ।

अद्य प्रभृति नाभ्या वै ख्यातिं चाप्स्यसि भूतले ॥ ५० ॥

स्थातव्यं मत्समीपे तु बहिषु त्वया सदा । अक्षया भविता कीर्तिस्त्वदीया भुवनत्रये  
इत्युक्तो देविलिङ्गेन बहिषु त्रयोऽतिनिर्मलः । ज्वालामृततनुर्जातः सूर्यकोटिसमप्रभः

दीप्तिर्लब्धा सुवर्णेन ज्वालामालाकुला तदा ।

अतो देवि! सुविख्यातः स्वर्णजालेश्वरः शिवः ॥ ५३ ॥

यस्तमर्चयतो भक्त्या स्वर्णजालेश्वरं शिवम् ।

तस्य सञ्जायते देवि! विजयो राज्यमूर्जितम् ॥

ऐश्वर्यं दानशक्तिश्च पुत्रपौत्रमनन्तकम् ॥ ५४ ॥

ज्ञानतोऽज्ञानतो वापि यत्पापं कुरुते नरः । तत्क्षालयति देहोत्थं दर्शनान्नात्र संशयः  
यत्फलं पिण्डदानेन गयायां लभते नरः । तत्फलं द्विगुणं प्रोक्तं पूजया नात्र संशयः

गायत्र्याः शतसाहस्रैः सम्यग्जप्तैश्च यत्फलम् ।

तत्फलं समवाप्नोति स्वर्णज्वालेश्वरस्तुते ॥ ५७ ॥

यत्पुण्यं सर्वदानेन दत्तेन विधिपूर्वकम् । तत्फलं समवाप्नोति कीर्त्तनान्नात्र संशयः

पूजयन्ति चतुर्दश्यां स्वर्णज्वालेश्वरं तु ये ।

पूज्यन्ते ते सदा लक्ष्म्या पूरयन्त्या मनोरथान् ॥ ५६ ॥

रक्षितं त्रिदशैर्देविगणैर्नानाविधैस्तथा । लिङ्गं कश्चिन्नजानातिमम मायाविमोहितः

मम प्रसादात्तदेवि! दृश्यते लिङ्गमुत्तमम् । एतत्ते कथितं सम्यगन्यच्छृणु वरानने

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डेऽ-

चतुरशीतिलिङ्गमाहात्म्ये स्वर्णज्वालेश्वरमाहात्म्यवर्णनं नाम

षष्ठोऽध्यायः ॥ ६ ॥

## सप्तमोऽध्यायः

### त्रिविष्टपेश्वरमाहात्म्यवर्णनम्

श्रीमहादेव उवाच

त्रिविष्टपेश्वरं देवि! सप्तमं पर्वताश्रमे । यस्य दर्शनमात्रेण लभ्यते तत्त्रिविष्टपम् ॥  
पुरा वाराहकल्पे तु देवर्षिर्नारदोऽमलः । त्रिविष्टपं गतो देवि द्रष्टुकामः शतक्रतुम्

तत्रोद्यानवने रम्ये कल्पवृक्षैर्विराजिते । सर्वत्र कुसुमामोदमुखस्पर्शानिलाकुले ॥ ३ ॥

वीणावेगुरवैद्युष्टे देवगन्धर्वसेविते । वज्रेन्द्रनीलवैदूर्यचन्द्रकान्तादिदीपिते ॥ ४ ॥

ब्रह्मलोकादिभिर्लोकैर्नौपम्यगुणे शुभे । ददर्श तत्र देवेशमुपविष्टं शतक्रतुम् ॥

स्तूयमानं मुदा देवैः सिद्धचारणकिन्नरैः ॥ ५ ॥

पृष्ठस्तु नारदो देवि वासवेन महामुनिः । कथयामास माहात्म्यं महाकालवनस्य च

महाकालवनं रम्यं सदानन्दकरं शुभम् । सेव्यं पुण्यं पवित्रं च तीर्थनामुत्तमोत्तमम्

पुण्यं पश्यन्ति ये लोका महाकालवनं शुभम् ।

ब्रह्महत्यादिकं पापं तेषां नश्यति निश्चितम् ॥ ८ ॥

स्वयं तिष्ठति देवोऽत्र सर्वभूतगणैर्वृतः । तस्मात्तत्तीर्थं मुख्यानां प्रवरं कथ्यते बुधैः

पृथिव्यां नैमिषं पुण्यं सर्वपापप्रणाशनम् ।

तस्माद्दशगुणं प्रोक्तं पुष्करं तीर्थमुत्तमम् ॥ १० ॥

ततो दशगुणं प्रोक्तं प्रयागं सर्वकामिकम् । तस्माद्दशगुणं प्रोक्तं विख्यातममरेश्वरम्

प्राची सरस्वती पुण्या तस्माद्दशगुणा स्मृता ।

तस्माद्दशगुणं प्रोक्तं गयाकूपं विशिष्यते ॥ १२ ॥

तस्माद्दशगुणं देवि! कुरुक्षेत्रं विशिष्यते । कुरुक्षेत्राद्दशगुणा पुण्या वाराणसी तथा

तस्या दशगुणं श्रेष्ठं महाकालं विशिष्यते । महाकालवनं शक्राकिल त्रैलोक्यभूषणम्

षष्टिकोटिसहस्राणि षष्टिकोटिशतानि च ।

लिङ्गानि तत्र विद्यन्ते भुक्तिमुक्तिकराणि च ॥ १५ ॥  
 शक्तयो नवकोट्यस्तु तस्मिन्क्षेत्रे वसन्ति हि ॥ १६ ॥  
 कृमिकीटतपङ्गाश्च मृता यत्र ततःकृतौ । यान्ति दिव्यैर्विमानैश्च रुद्रलोकांसनातनम्  
 माहात्म्यमद्भुतं श्रुत्वा नारदात्सुरसत्तमः ॥ १७ ॥  
 सर्वदेवगणैः सार्द्धमाजगाम त्वरान्वितः । वासवः श्रीमहाकालवनं हर्षसमन्वितः ॥  
 दृष्ट्वा तथाविधं रम्यं महाकालवनं शुभम् । त्रिविष्टपादप्यधिकं प्रलयेऽप्यक्षयं स्मृतम्  
 विचित्राणि च हर्म्याणि काञ्चनानि शुभानि च ।  
 प्रासादाः शतशो भौममणिविद्रुमभूषिताः ॥ २० ॥  
 वज्रेन्द्रनीलरचिता शुद्धस्फटिकसन्निभाः ।  
 तोरणानि विचित्राणि माणिक्यरचितानि च ॥  
 दृष्ट्वा तथाविधं रम्यं महाकालवनोत्तमम् ॥ २१ ॥  
 नारदं प्रशशंसुस्ते सर्वे देवा मुदान्विताः । देवर्षीणां महाप्राज्ञा येनेयं कथिताकथा  
 न कलासं गमिष्यामो न च मेरुं तथाविधम् ।  
 न मन्दरं गमिष्यामो न यास्यामस्त्रिविष्टपम् ॥ २३ ॥  
 एषामरावतीश्रेष्ठा ह्येषा भोगवती शुभा । एष पैतामहलोको विष्णुलोकस्तथैव च  
 एतस्मिन्नन्तरे देवि शून्यं जातं त्रिविष्टपम् । ज्ञात्वा शून्यमथात्मानं चिन्तयित्वा पुनः पुनः  
 गमनाय मतिं चक्रे कृत्वा देहमथात्मनः ॥ २५ ॥  
 त्यक्त्वा मां त्रिदशाः सर्वे महाकालवनं गताः ।  
 अहं तत्रैव यास्यामि यत्र ते त्रिदशा गताः ॥ २६ ॥  
 इत्युक्त्वा तत्क्षणं प्राप्ता महाकालवनोत्तमे । कौतुकात्सोऽथ वैश्रेष्ठं तीर्थं तत्रापि भूतले  
 ददर्श रमणीयं तैर्देवैः परिवृतं तदा ॥ २७ ॥  
 एतस्मिन्नेव काले तु वागुवाचाशरीरिणी ।  
 भोभोस्त्रिविष्टपात्रैव स्वनाम्ना स्थापयस्व माम् ॥  
 कर्कोटकस्य पूर्वे तु महामायाश्च दक्षिणे ॥ २८ ॥

इत्युक्तो देवदेवेन दृष्टस्तद्रतचेतसा । स्वनाम्ना स्थापयामास देवं त्रिविष्टपेश्वरम् ॥  
 पूजयित्वा शुभैः पुष्पैरुवाचेदं वरानने । अद्य प्रभृति भूर्लोको नाम्ना ख्यातिं गमिष्यति  
 ये त्वां पश्यन्ति यत्नेन अपि दुष्कृतकारिणः ।  
 ते यास्यन्ति परं स्थानं दिव्यालङ्कारभूषिताः ॥ ३१ ॥  
 अष्टम्यां च चतुर्दश्यां सङ्क्रान्तौ वा विशेषतः । यः करिष्यति पूजां च भक्तियुक्तो हि मानवः  
 विमानवरमास्थाय कामगं रत्नभूषितम् । उदितादित्यसङ्काशं मत्समीपे वसिष्यति  
 किदानैर्विविधैर्देतैः कियञ्जैर्विविधैः कृतैः । ते प्राप्स्यन्ति फलं सर्वं ये त्वां द्रक्ष्यन्ति भक्तितः  
 यं यं काममभिध्याय पूजयिष्यन्ति मानवाः ।  
 तत्तन्मनोरथप्राप्तिर्भविष्यति न संशयः ॥ ३५ ॥  
 त्रिदशैश्च पुनः प्रोक्तं दृष्ट्वा मलिङ्गमुत्तमम् । त्रिविष्टपेन धन्येन स्थापितं देवमीश्वरम्  
 पूजयिष्यन्ति ये धन्या देवं त्रिविष्टपेश्वरम् ।  
 तेषां वासोऽक्षयो दिव्यो भविष्यति त्रिविष्टपे ॥ ३७ ॥  
 इत्युक्त्वा पूजयामास भूयो लिङ्गं त्रिविष्टपम् ।  
 सार्द्धं त्रिविष्टपेनैव पुनः स्थानं स्वकं गतः ॥ ३८ ॥  
 एष ते कथितो देवि प्रभावः पापनाशनः ।  
 श्रवणात्कीर्तनाद्वापि स्वर्गलोकोऽक्षयो भवेत् ॥ ३९ ॥  
 इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-  
 चतुरशीतिलिङ्गमाहात्म्ये त्रिविष्टपेश्वरमाहात्म्यवर्णनं नाम सप्तमोऽध्यायः ॥

## अष्टमोऽध्यायः

### कपालेश्वरमाहात्म्यवर्णनम्

श्रीरुद्र उवाच

कपालेश्वरसञ्ज्ञं च ह्यष्टमं विद्धि पार्वति! । यस्य दर्शनमात्रेण ब्रह्महत्या प्रणश्यति  
पुरा वैवस्वते कल्पे त्रेताकाले समागते । महाकालवने दिव्ये यज्ञे पेतामहे प्रिये! ॥  
उपविष्टेषु विष्टेषु ह्ययमाने हुताशने । वेपं कापालिकं कृत्वा गतोऽहं तत्र संसदि ॥

जीर्णकन्थावृतो देवि! मुण्डः खट्वाङ्गधारकः ।

चिताभस्मविलिप्ताङ्गो विकृतो विकृताननः ॥

कपालं च करे कृत्वा कपालकृतभूषणः ॥ ४ ॥

ब्राह्मणाश्चतः क्रुद्धादृष्टां जातमरूपिणम् । कपालधारिणं सर्वेधिकच्छन्दैश्चजगहिरे  
असकृत्पापपापेति गच्छगच्छ विडम्बिताः । कथंचहोमःक्रियते प्राप्ते कापालिकेपुरः  
अकपालानि शौचानि इति देवेषुगीयते । यज्ञवेदिर्न तेऽर्हा तु मनुष्यास्थिधरस्यवै

मया प्रोक्तान्तु ते विप्राः श्रूयतां द्विजसत्तमाः! ।

यूयं कारुणिकाः सर्वे परदुःखेन दुःखिताः ॥ ८ ॥

कर्त्तव्या च दया सद्भिः सर्वदा सर्वदेहिनाम् । सर्वेषामेव जन्तूनां मित्रं ब्राह्मण उच्यते  
अहं कापालिको विप्रोभस्मभूषितविग्रहः । कापालव्रतमास्थाय चरामि पृथिवीतले  
आराधयामि सततं महादेवं जगत्पतिम् । ब्रह्महत्याविनाशाय व्रतं द्वादशवार्षिकम्

अग्रघ्नं विश्रुतं लोके प्रारब्धं हि मया द्विजाः! ।

प्रायश्चित्तनिमित्तं तु शुद्धो यास्यामि सद्गतिम् ॥ १२ ॥

मदीयं वचनं श्रुत्वा तैः प्रोक्तं द्विजसत्तमैः । अतीव पापिष्ठतरो यो ह्येवंभाषसेऽधम!  
कपालैर्भूषितो निन्द्यो विशेषेण तु विग्रहः । नाकारितो महादेवो दक्षयज्ञमहोत्सवे  
यस्मिन्न्यज्ञे समायाता आदित्या वसवस्तथा ।

अष्टमोऽध्यायः ]

\* कपालेश्वरवर्णनम् \*

२६६

विश्वेदेवाश्च मरुतो गन्धर्वाः किन्नरास्तथा ॥ १५ ॥

ब्रह्मा विष्णुः सहस्राक्षो वरुणो वायुरेव च । धनः सागरा नद्यः सरांसि सकलानि च  
सुपर्णा गिरयो नागाः सर्वे चाकारिताः कर्तौ । सानुगास्ते सभार्याश्च ब्राह्मणा वेदपारगाः

ब्रह्मर्षयो महाभागास्तथा देवर्षयोऽमलाः ।

एवमुक्त्वा महादेवं मानुषास्थिविभूषितम् ॥ १८ ॥

अपवित्रमिति ज्ञात्वा कथं त्वं वक्तुमर्हसि । प्रवेशो दीयतां मह्यं विशेषेणासि ब्रह्महा  
इत्युक्तोऽहं यदा विप्रैर्मया प्रोक्तं वचस्तदा ।

प्रतीक्ष्यतां मुहूर्तं तु भुक्त्वा यास्याम्यहं पुनः ॥ २० ॥

इत्युक्ते वचने देवि! ताडितोऽहं भृशं तदा । लोष्ट्रेल्लगुडकैः पादैर्मुष्टिभिश्च पुनः पुनः

अथ प्रहस्य तत्क्षिप्त्वा तां वेदिं धर्मसंस्तुताम् ।

कपालदीपवज्रप्रो न ज्ञातोऽहं द्विजोत्तमैः ॥ २२ ॥

मयि नष्टे कपालं तत्क्षिप्तं मण्डपवाह्यतः । अथान्यत्तत्र संजातं तादृशं यशस्विनि  
एवं शतसहस्राणि प्रयुतान्यर्बुदानि च । तत्र क्षिप्तानि जातानि तस्मै विस्मयान्विताः  
अथाहुर्ज्ञानिनः सर्वे नेदमन्यस्य चेष्टितम् । ऋते देवान्महादेवाद्गङ्गाचन्द्रार्द्धशेखरात्  
ततोऽहं विविधैः स्तोत्रैः स्तुतो विप्रैः पृथक्कथक् ।

होमं सकृश्च ते वह्नौ मन्त्रैश्च शतरुद्रियैः ॥ २६ ॥

अहं तुष्टस्तदा देवि द्विजानामनुकम्पया । त्रियतां ब्राह्मणाः सर्वे वरं यन्मनसेप्सितम्  
तदा ते ब्राह्मणाः प्रोच्युर्दज्ञानाद्वधस्तव । कृतस्तेन कृतास्माभिर्ब्रह्महत्या जगत्प्रभो  
ब्रह्महत्याविनाशाय प्रसादं कुरु नः प्रभो । वरयामो वरं ह्येनं नान्यं वरमभीप्सितम्  
द्विजानां च तदा तेषामग्रे कथितवानिदम् । यत्र राशिः कपालानां भवद्विविहितो भुवि  
अनादिलिङ्गं तत्रासीच्छन्नं कालविपर्यये । पश्यन्तु विप्रास्तलिङ्गं ब्रह्महत्याविमोचनम्  
कृता मयापि विप्रेन्द्रा ब्रह्महत्यास्वयं पुरा । छिन्दता ब्राह्मणः शीर्षपञ्चमं तेजसोत्कटम्  
ब्रह्महत्या ततो जाता ममातीव सुदुःसहा । कपालंचकरे लग्नं तथा चातीव दुःसहम्  
दह्यमानस्ततश्चाहं व्याप्तो वै ब्रह्महत्याया । नाशाय सत्वरं तस्याः स्वार्थयात्रामहंगतः

गतः सर्वेषु तीर्थेषु नैव मुक्तस्तु हृत्यथा । ततोदुःखी सुसन्तप्तो नैव लेभे सुखं कचित् ।  
 एतस्मिन्नन्तरे देवी वागुवाचा शरीरिणी ।  
 गच्छावन्ती स्वयं नाथ! किमर्थं खिद्यते वृथा ॥ ३६ ॥  
 महाकालवनं पुण्यं त्वया नाथ! विनिर्मितम् । कपालकरसंस्थानं रुद्रमद्भुतदर्शनम्  
 न जानासि कथं क्षेत्रं महापातकनाशनम् ॥ ३७ ॥  
 तस्मिन्क्षेत्रे महलिङ्गं गजरूपस्य सन्निधौ । विद्यते पश्य देवेश ब्रह्महत्या प्रणश्यति  
 ततोऽहमागतस्तूर्णं वाक्यं श्रुत्वा तदोत्तमम् ।  
 महालिङ्गं मया द्रष्टुं कपालकरसंस्थितम् ॥ ३८ ॥  
 मम हस्तात्तदा विप्राः कपालमपतद्भुवि । कपालेश्वरदेवोऽयमिति नाममयाकृतम्  
 पश्यन्तु विप्रास्तं देवं कपालेश्वरसञ्ज्ञकम् । यस्य दर्शनमात्रेण निष्कलङ्का भविष्यथ  
 लिङ्गं द्रष्टुं तदा तस्तु कपालैर्बहुभिर्वृतम् ।  
 कृतार्थास्ते तदा जातास्तस्य लिङ्गस्य दर्शनात् ॥ ४२ ॥  
 अतोऽसौ भुवि विख्यातः कपालेश्वरसञ्ज्ञकः ।  
 येऽर्चयन्ति महादेवि! कपालेश्वरसञ्ज्ञकम् ॥ ४३ ॥  
 कृतपुण्या नरा देवि तेयान्ति परमं पदम् । कृत्वाऽपि पातकं घोरं ब्रह्महत्यादिकं नरः  
 तत्पापं विलयं याति लिङ्गस्यास्य च दर्शनात् ।  
 कर्मणा मनसा वाचा यत्पापं समुपार्जितम् ।  
 तत्क्षपयति देवोऽयं चतुर्दश्यां समर्चितः ॥ ४५ ॥  
 प्रसङ्गादपि ये पूजां करिष्यन्ति वरानने! ।  
 तेऽपि कामानवाप्स्यन्ति यांश्च कांश्चित्सुदुर्लभान् ।  
 ऐश्वर्यं धर्ममतुलं दीर्घमायुररोगताम् ॥ ४६ ॥  
 निःसपत्नत्वमतुलं यच्चान्यत्तद्वाप्नुयात् । अतीव पापिनो ये च क्रूरकर्मरतानराः  
 विपाप्मानो भविष्यन्ति गणेशाश्च मम प्रिये । नियमेन प्रपश्यन्ति ये देवं वत्सरं प्रिये  
 ते पश्यन्ति तनुं त्यक्त्वा मदीयं भवनं प्रियम् ॥ ४८ ॥

एष ते कथितो देवि प्रभावः पापनाशनः । कपालेश्वरदेवस्य स्वर्गद्वारेश्वरं शृणु ॥  
 इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
 चतुरशीतिलिङ्गमाहात्म्ये कपालेश्वरमाहात्म्यवर्णनं नामाष्टमोऽध्यायः ॥ ८ ॥

## नवमोऽध्यायः

### स्वर्गद्वारेश्वरमाहात्म्यवर्णनम्

श्रीरुद्र उवाच

स्वर्गद्वारेश्वरं लिङ्गं नवमं विद्धि पार्वति! । सर्वपापहरं देवि! स्वर्गमोक्षफलप्रदम्  
 यदा देवि समायाताः कैलासे पर्वतोत्तमे ।  
 अश्विन्याद्या भगिन्यस्तास्त्वां दृष्ट्वा विस्मयान्विताः ॥ २ ॥  
 निमन्त्रिता वयं यज्ञे सकान्ताः सपरिग्रहाः । स्नेहेन देवि तातेन बहुमानपुरःसरम्  
 कञ्चित्स्मृता विशालाक्षि! किं वा तातस्य विस्मृतिः ।  
 कारणं किं समुदिश्य तातेन न निमन्त्रिता ॥ ४ ॥  
 तासां तद्वचनं श्रुत्वा अवमानात्तदा त्वया । प्राणामुक्तास्तु योगेन पुरतस्तासु पार्वति  
 अथ ताः शोकसन्तप्ता गतायत्र प्रजापतिः । आचख्युः सकलं वृत्तं दक्षस्याग्रे यथा तथम्  
 तच्छ्रुत्वा दारुणं वाक्यं दक्षो नोवाच किञ्चन ॥ ७ ॥  
 मया दृष्टा यदा देवि भूमौ पञ्चवमागता । यज्ञप्रध्वंसनार्थाय तदा वै प्रेरिता गणाः  
 ते गत्वाऽथ गणारौद्राः शनशोऽथ सहस्रशः । विरूपा भीषणारौद्रानां शस्त्रा महाबलाः  
 मुमुचुः शरवर्षाणि कुर्वन्तो भैरवान् रवान् ॥ ६ ॥  
 ततो देवगणाः सर्वे वसवः सहभास्करैः । विश्वेदेवाश्च साध्याश्च धनुर्हस्ता महाबलाः  
 युद्धाय च विनिष्क्रान्ता मुमुचुः सायकान्सितान् ।  
 ते समेत्याथ युयुधुः प्रमथा विवुधैः सह । मुमुचुः शरवर्षाणि वारिधारा यथाग्रनाः

तेषां मध्ये गणो नाम वीरभद्रो महाबलः । स शक्रं ताडयामास शूलेन हृदये तथा  
स तु तेन प्रहारेण विसंज्ञो निषसाद ह । अथ मुष्ट्या हतःकुम्भेनागपेरावतस्तथा  
स हतः सहसा तेन गजेन्द्रो भैरवान् रवान् । विनदन्भयमास्थाय यज्ञवाटमुपाद्रवत्  
एतस्मिन्नन्तरे देवाः कृतास्तेन पराङ्मुखाः । ततस्तेशरणं जग्मुर्विष्णुं विश्वैकनायकम्

ततः कोपसमाविष्टो विष्णुर्दृष्ट्वा दिवालयान् ।

गणैर्विद्रावितान्सर्वान्मुमोचाशु सुदर्शनम् ॥ १६ ॥

तदापतत्तु वेगेन चक्रं विष्णोः सुदर्शनम् । प्रसार्य चक्रं सहसा ह्यदरस्थं चकार ह  
तस्मिञ्चक्रे तदा प्रस्ते ह्यमोघे दैत्यसूदने । कुद्धो नारायणो देवि! वीरभद्रमुपाद्रवत्  
गृहीत्वा पादयोर्भूमौ निजघ्नानातिदूरतः । हन्यमानस्याथ भूमौ गदया च सुदर्शनम्  
रुधिराद्गारासंयुक्तं चक्रात्तच्च विनिर्गतम् । मत्तो लब्धवरो देवि वीरभद्रो गणोत्तमः

न तु पञ्चत्वमापन्नो गदया ताडितोऽपि सः ॥ २० ॥

ततस्तु प्रमथाः सर्वे विष्णुर्वीर्यबलाद्धिताः । कुच्छ्रेण सहसा प्राप्ता यत्राहं देवि संस्थितः

मां दृष्ट्वा शूलहस्तं तु विष्णुश्चान्तरधीयत ।

इन्द्रोऽपि त्रिदशैः सार्द्धं पितृभिर्ब्राह्मणैः सह ॥ २२ ॥

मत्तस्त्रासपरीता तमा ततश्चादर्शनं गतः । एवं विध्वंसिते यज्ञे नष्टो देवगणो यदा ॥  
मया निरूपितो देवि स्वर्गद्वारे गणस्तदा । प्रवेशो नैव दातव्यस्त्रिदशानां गणेश्वर  
द्वारावरोधः कर्त्तव्यो यत्नतः शासनान्मम । यः कोपि दृश्यते देवः सहन्तव्यो न संशयः

उद्वसश्च ततो जातः स्वर्गो देवा विनिर्जिताः ॥ २६ ॥

स्वर्गद्वारे निरुद्धे तु शक्राद्या भयविह्वलाः । ब्रह्मलोकं गता देवा मन्त्रयित्वा पुनः पुनः  
तस्याग्रे कथितं सर्वं स्वर्गद्वारावरोधनम् । महेश्वरगणैर्व्याप्तं स्वर्गद्वारं पितामह  
प्रवेशो दुर्लभो जातः कृते द्वारावरोधने । केनोपायेन यास्यामः स्वर्गलोकं तथाविधम्

नास्माकं जायते प्रीतिर्विना स्वर्गं पितामह! ॥ ३० ॥

इति तेषां वचः श्रुत्वा प्रोक्तं तु ब्रह्मणा तदा । आराध्यः शङ्करो देवो महादेवो जगत्पतिः  
स्तुत्यो वन्द्यो नमस्कार्यः सृष्टिसंहारकारकः । दुर्लभस्तु सुराः स्वर्गो विना तस्य प्रसादतः

गोप्तास्त्रिष्टा समर्थश्च स चास्माकं परा गतिः । स एवाधनीयस्तु सच पूज्यतमो मतः  
तस्मात्सर्वप्रयत्नेन गम्यतां शरणं शिवः । उपायं कथयिष्यामि श्रूयतां सावधानतः  
त्रिदशैः सहितः शक्र! तूर्णं गच्छ ममाज्ञया । महाकालवने रम्ये कपालेश्वरपूर्वतः ॥  
स्वर्गद्वारपरं लिङ्गं विद्यते तत्तु वासव! । लोकानामनुकम्पार्थं महादेवेन निर्मितम्

तमाराधयत क्षिप्रं स वः कामं प्रदास्यति ॥ ३६ ॥

ब्रह्मणो वचनं श्रुत्वा त्रिदशा मुदिता भृशम् । समायाता महादेवि महाकालवनंतदा  
स्वर्गद्वारप्रदं पुण्यं ददृशुर्लिङ्गमुत्तमम् । तस्य दर्शनमात्रेण स्वर्गद्वारमपावृतम् ॥  
स्वर्गलोकं गताः सर्वे यथा पूर्वयशस्विनि निःशङ्कां स्त्रिदशान् दृष्ट्वा विज्ञातोऽहं गणैस्तदा  
मया ज्ञाताश्च ते सर्वे निवर्त्तध्वं गणोत्तमाः । स्वयमेव प्रतिज्ञातं कथं मिथ्या भविष्यति  
स्वर्गद्वारप्रदो देवो दृष्टो देवैर्न संशयः । महाकालवने रम्ये कथितो हि विरञ्जिना  
स्वर्गद्वारं गताः सद्यः शक्राद्यास्त्रिदशा गणाः ।

अतः प्रभृति विख्यातः स्वर्गद्वारेश्वरः शिवः ॥ ४२ ॥

ख्यातिं यास्यति भूलोके स्वर्गलोकप्रदायकः ॥ ४३ ॥

ये पश्यन्ति नरालोके स्वर्गद्वारेश्वरं शिवम् । ते यान्ति स्वर्गलोकं हि स्वर्गद्वारेश्वरार्चनात्  
स्वर्गद्वारेश्वरं देवं ये पश्यन्ति प्रसङ्गतः । न तेषां भयमस्तीति कल्पकोटिशतैरपि  
अश्वमेधसहस्रेण यत्पुण्यं समुदाहृतम् । तत्पुण्यमधिकं देवि! स्वर्गद्वारेश्वरार्चनात्  
जन्मान्तरसहस्रेण यत्पापं पूर्वसञ्चितम् ।

य ( त ) त्पापं विलयं यान्ति ( ति ) लिङ्गस्यास्य च कीर्त्तनात् ॥ ४७ ॥

अष्टम्यां वाचतुर्दश्यामथ वाचन्द्रवासरे । ये पश्यन्ति नराभक्त्या स्वर्गद्वारेश्वरं शिवम्  
ते देवि! मे शरीरं तु प्रविष्टास्त्वपुनर्भवाः ॥ ४८ ॥

दशकोटि न हस्त्राणितस्मिं लिङ्गे तु पूजिते ।

पूजितानि भवन्तीह लिङ्गान्यन्तःस्थितानि तु ॥ ४९ ॥

स्पर्शनात्तस्य लिङ्गस्य कीर्त्तनाद्यजनात्तथा ।

सुखेन स्वर्गमायान्ति यथा कामानवाप्नुयात् ॥ ५० ॥

अकामा वा सकामा वा ये पश्यन्ति दिने दिने ।

तेऽपि पुण्या महाभागाः स्वर्गलोकं प्रयान्ति वै ॥ ५१ ॥

इति श्रीस्कान्दे महापुराणएकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये स्वर्गद्वारेश्वरमाहात्म्यवर्णनं नाम

नवमोऽध्यायः ॥ ६ ॥

### दशमोऽध्यायः

#### कर्कोटकेश्वरमाहात्म्यवर्णनम्

श्रीमहादेव उवाच

कर्कोटकेश्वरमञ्जुश्च दशमं विद्धि पार्वति ! । यस्य दर्शनमात्रेण विपन्नैवाभिभूयते ॥ १

मात्रा च भुजगाः शनाःस्ववचोभङ्गकारणात् । मद्रचोनकृत्यन्माद्वद्विपापकर्मणि  
वह्निर्हिधश्यनेयष्मान्मन्त्रेजन्मेजयस्यहि । श्रुत्वाशापनतो मा मृत्युभीताश्चपन्नगाः  
गताः सर्वे यथास्थानं जीवनाथंयशस्विनि ! । हिमशलं गतः शोस्तपःकृत् ततःप्रिये  
सर्पश्च कम्बलोनाम लोकं पतामहं गतः । शङ्खचूडोऽथ नागेन्द्रो मणिपूरं गतस्ततः

यमुनाम्भसि सल्लीनः कालियो भयविह्वलः ॥ ६ ॥

एवं ते सर्पराजानो नागाः सुस्मितशोभने । कुरुक्षेत्रे गताःसर्वे तपश्चतुं यशस्विनि

धृतराष्ट्रस्तथा नागः प्रयागमगमि प्रिये ! ॥ ७ ॥

एलापत्रस्तु नागेन्द्रो ब्रह्मलोकं जगाम ह । प्रणम्य तमथोवाच मातुस्तद्भक्तसंस्थिताः  
मात्रा शना वयं देव क्रुद्धया तव सन्निधौ । सा कथं शापकाले तु भवताननिवारिता

ब्रह्मोवाच

निषिद्धानैव ते मानाभाविकर्मबलान्मम । सर्पसत्रो हि भविताराज्ञोजन्मेजयस्यच  
त्वं ब्रवत्सममादेशान्महाकालवनं व्रज । शान्त्यर्थं सर्वनागानां भक्त्या युक्तस्तु सत्त्वरम्

समाराधय देवेशं महामायासमीपतः । भविता तत्र ते सिद्धिर्देवदेवप्रसादतः ॥ १२ ॥

तत्र गत्वाथकर्कोटः स्वयं देवि समाहितः । देवमाराधयामासमहामायापुरःस्थितः

तस्य तुष्टोऽथ देवेशो वरं प्रादाद्यशस्विनि ! ॥ १३ ॥

ये दन्दशूकाः क्रूराश्च पापाचारा विपोलवणाः ।

तेषां विनाशो भविता न तु ये धर्मचारिणः ॥ १४ ॥

मक्त्यातत्राद्यतुष्टोऽस्मित्वमेसायुज्यतां व्रज । देवेतत्रविलीनोऽथनागःकर्कोटकःप्रिये

कर्कोटकेश्वरः ख्यातस्ततो देवो महेश्वरः । तस्य दर्शनमात्रेण व्याधयो यान्ति सङ्क्षयम्

यस्तं पूजयते देवं मक्त्यायुको हि मानवः । ऐश्वर्यं जायते तस्य कुलानां तारयेच्छतम्

व्याधिता व्याधितो मुक्तो दुःखी दुःखात्प्रमुच्यते ।

दर्शनात्तु भवेत्सद्यः सर्वपातकवर्जितः ॥ १८ ॥

नियमेन प्रपश्यन्ति ये च कर्कोटकेश्वरम् ।

ते सर्वकामानाप्स्यन्ति वसन्त्यन्ते च मत्पुरे ॥ १९ ॥

पञ्चभ्यां च चतुर्दश्यां ये पश्यन्ति रवेर्दिने । न ते यां तु कुले सर्पाः पीडां कुर्वन्ति कर्हिचित्

या नारी दुर्मंगा सापि सौभाग्यं लभते सदा । गुविर्णीलभते पुत्रमरोगं कुलभूषणम्

शिशुग्रहाश्च नश्यन्ति नापमृत्युभयं भवेत् ॥ २१ ॥

ययं काममभिध्यायन्मनसा भक्तिमान्नरः । ततं दुर्लभमाप्नोति कर्कोटकेश्वरदर्शनात्

एष ते कथितो देवि ! प्रभावः पापनाशनः । कर्कोटकेश्वरदेवस्य शृणु सिद्धेश्वरं परम्

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये कर्कोटकेश्वरमाहात्म्यवर्णनं नाम

दशमोऽध्यायः ॥ १० ॥

**एकादशोऽध्यायः**  
**सिद्धेश्वरमाहात्म्यवर्णनम्**  
श्रीमहादेव उवाच

लिङ्गमेकादशं विद्धि देवि! सिद्धेश्वरं शुभम् । वीरभद्रसमीपे तु सर्वसिद्धिप्रदायकम्  
देवदारुवने पूर्वं विप्रायोगसमन्विताः । स्पर्द्धया सिद्धिलब्धयर्थं तपोऽकुर्वन्तसंयताः  
शाकाहारा निराहाराः वर्णाहारास्तथापरं । दन्तोदूखलिनः केचिदश्वकुट्टास्तथापरं  
केचिद्वीरासनरता धूम्रपानरताः परं । पादैरुध्वैरधोवक्त्रैः केचिदभ्रावकाशिकाः ॥

कृच्छ्रचान्द्रायणादानि कुर्वन्त्यन्ये समाहिताः ।  
न चापि परमा प्राप्ता सिद्धिर्वर्षशतैरपि ॥ ५ ॥  
दुःखार्त्ताश्चिन्तयामासुः कथं सिद्धिर्भविष्यति ।  
तपसा दुष्करेणैव सिद्धिर्नवात्र लभ्यते ॥ ६ ॥

व्यर्थाश्रुतिस्तथा जाता या गीतामुनिभिःपुरा । तपसालभते सर्वतपोमूलमिदञ्जगत्  
अञ्जनं गुटिकाचैवपादुकागमनं तथा । खड्गसिद्धिर्विलेवासश्चिन्तामणिरपेक्षितम्  
एवंतेऽचितयन्सिद्धाः परमामर्षपूरिताः । उत्सार्यतत्तपोधर्मं नास्तिक्यं भावमागताः  
एतस्मिन्नेव काले तु वागुवाचाशरीरिणी ।

आश्वासयन्ती तान्सिद्धान्माता पुत्रमिवौरसम् ॥ १० ॥

माऽवमन्यध्वमार्या हि श्रुतिर्व्यर्थामहीतले । तपोननिन्द्यधर्मोवाश्रूयतामत्रकारणम्  
भविता भवतां सिद्धिरत्र नैव तपोधनाः । स्पर्द्धयासिद्धिकामैश्च तपस्तद्धिकृतंवृथा  
कामाच्च तपसोहानिरहङ्काराच्चविस्मयः । क्रोधाहोभात्तथा मोहाज्जायतेनात्रसंशयः

स्पर्द्धया रहितो यस्तु कामक्रोधविवर्जितः ।

करोति कर्म भावेन स तपःफलमश्नुते ॥ १४ ॥

वासनावसितो यस्तु एकचित्तःसमाहितः । आस्तिकःश्रद्धानश्चतपःफलमश्नुते

एकादशोऽध्यायः ]

\* सिद्धेश्वरदर्शनमहत्त्ववर्णनम् \*

२७७

मातृवत्परदाराणि परद्रव्याणिलोष्टवत् । यः पश्यति नरोनित्यं स तपःफलमश्नुते  
ईदृशे पुरुषे विप्रास्तपःसिद्धिश्च दृश्यते । भवन्तः स्पर्द्धया चैव कृतवन्तश्च दुष्करम्  
तस्माद्वर्षसहस्रेण नैव सिद्धिर्भविष्यति ।

यदि मद्भजनं कार्यं निर्विकल्पेन चेतसा ॥ १८ ॥

महाकालघनं गत्वा यूयं सर्वे समाहिताः । आराध्यध्वं देवेशं सदासिद्धिप्रदायकम्  
दर्शनात्तस्यदेवस्यलभ्यते सिद्धिरुत्तमा । सनकादयोऽपि ये देवमासाद्ययोगतत्पराः  
पूजयित्वाऽपि भावेन संसिद्धिं परमां गताः ॥ २० ॥

राज्ञा वसुमता पूर्वं खड्गसिद्धिःसुदुर्लभा । प्राप्ता दर्शनमात्रेण लिङ्गस्यास्य प्रभावतः  
पादुकागमनं लब्धं हैहयेन महात्मना । कृतवीरात्मजेनैव वाहानां च सहस्रकम् ॥  
अदृश्यकरणं चैव प्राप्तं चानूहणा पुरा । स्वर्णसिद्धिश्च सिद्धेन पादलेपो रसायनम्

अञ्जनञ्च तथा लब्धं लिङ्गस्यास्य च दर्शनात् ॥ २३ ॥

आकाशवचनं श्रुत्वा ते विद्धा विस्मयान्विताः ।

समायाता मुदा युक्ता महाकालघनोत्तमे ॥ २४ ॥

सर्वसिद्धिप्रदं चैव दद्रुगुलिगमुत्तमम् । दर्शनात्तस्य लिङ्गस्य संसिद्धिं परमांगताः  
ततः प्रभृति विख्यातो देवैः सिद्धेश्वरः परः ।

ये पश्यन्ति नरा देवि! देवं सिद्धेश्वरं परम् ।

न तेषां दुर्लभा सिद्धिर्भविष्यति महानले ॥ २६ ॥

सिद्धेश्वरं गमिष्यन्ति भावहीनाः प्रसङ्गतः ।

संसिद्धास्ते भविष्यन्ति नियता नात्र संशयः ॥ २७ ॥

महापातकसंयुक्तो यस्तु सिद्धेश्वरंस्मरेत् । संसिद्धस्तुभवेन्नूनज्ञानैश्वर्यसमन्वितः  
नियमेन तु यः पश्येद्देवंसिद्धेश्वरं परम् । पणमासाजायतेसिद्धिर्वाञ्छितायाभवेद्भृदि  
अग्रम्यां च चतुर्दश्यांकृष्णपक्षेविशेषतः । सिद्धेश्वरंतु यः पश्येत्सपश्येन्मममन्दिरम्  
अपुत्रो लभते पुत्रंनिर्धनस्तु धनं लभेत् । विद्यार्थीलभतेविद्यांभार्यार्थीलभतेस्त्रियम्  
सङ्क्रान्तौ सोमवारे च ग्रहणे चैव योऽर्चयेत् ।

कुलानां शतमुद्भृत्य पैतृकं स्वाधिकं प्रिये ! मोदते ममलोके च यावदिन्द्राश्चतुर्दश  
एष ते कथितो देवि ! प्रभावःपापनाशनः । सिद्धेश्वरस्य देवस्यलोकपालेश्वरं शृणु  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये सिद्धेश्वरमाहात्म्यवर्णनं नामैकादशोऽध्यायः ॥ ११ ॥

### द्वादशोऽध्यायः

#### लोकपालेश्वरमाहात्म्यवर्णनम्

श्रीहर उवाच

द्वादशं विद्धिदेवेशि लोकपालेश्वरं शिवम् । यस्य दर्शनमात्रेण सर्वपापैः प्रमुच्यते  
पुरा दैत्यगणा देवि ! प्रादुर्भूताः सहस्रशः । हिरण्यकशिपोर्वक्षःस्थलादतिपराक्रमाः

तैरियं वसुधा व्याप्ता सशैलवनकानना ।

विध्वस्ताः स्वाश्रमाः सर्वे यज्ञा विध्वंसितास्तथा ॥ ३ ॥

ब्राह्मणा भक्षिताश्चैव देवेदाङ्गपारगाः । पूरितान्यग्निकुण्डानि पांसुना मधुना तथा

विध्वस्ताः कलशाः सर्वे मृद्वाण्डादि च चूर्णितम् ।

निःस्वाध्यायवपट्कारा स्वधास्वाहाविवर्जिता ॥ ५ ॥

कृता च धरणी देवि नष्टयज्ञोत्सवाभवत् । लोकपालास्ततोभीतामाधवंशरणंगताः

ऊचुः प्राञ्जलयः सर्वे भुधार्ता दुखिताः कृताः । वयं ग्लानिगता देव यज्ञभागं विना कृताः

वयं त्रातास्त्वया पूर्वं नमुचेवृषपर्वणः । हिरण्यकशिपो रौद्रान्नरकाच्च मुरोस्तथा

तथा रक्ष सुरश्रेष्ठ ! भयं नः समुपस्थितम् ॥ ६ ॥

तेषां तद्वचनं श्रुत्वा शङ्खचक्रगदाधरः । जगाम स ततो दैत्याः प्रविष्टा वरुणालयम्

ते निष्क्रम्य ततो रात्रौ निघ्नन्ति द्विजसत्तमान् ।

तापसान्दीक्षितान् देवि ! धर्मव्रतपरायणान् ॥ ११ ॥

अथ स्वर्गंगताः कान्तेजितः शक्रो मरुत्पतिः । तथैव दक्षिणामाशां धर्मराजो जितस्ततः  
गत्वाथ पश्चिमामाशां जलराजो विनिर्जितः । उत्तरेधनदो देवितं दैत्यैः स विनिर्जितः  
ततस्ते व्याकुला जाता विष्णुं शरणमागताः । उपायः कथितो देवि देवेभ्यो विष्णुना तदा  
महाकालवनं गत्वा देवा भक्त्या समाहिताः । आराधयन् सर्वेशं शङ्करं लोकशङ्करम्  
भवतां भविता सिद्धिस्तत्र तस्य प्रसादतः । इति तस्य वचः श्रुत्वा कृष्णस्यामिततेजसः

प्रस्थिता लोकपालास्ते महाकालवने शुभे ॥ १७ ॥

तावत्तत्रैव संरुद्धा दैत्यैः शस्त्रधरैस्तदा ।

भूयो नष्टाश्च सम्प्राप्ता यत्र देवो जनार्दनः ॥ १८ ॥

कथयामासुरत्युग्रं यथा रुद्धं जगत्त्रयम् । नारायणेन ते प्रोक्ता लोकपालाः पुनः पुनः  
यूयत्रतधराभूत्वा कपालेश्वरविभूषिताः । खट्वाङ्गधारिणः शान्ताः पञ्चमुद्राविभूषिताः  
भस्मभूषितसर्वाङ्गाः भुद्रवण्डाविराजिताः । महाव्रतधराभूत्वा महाकालवनोत्तमम्

गच्छन्तु ब्रह्मणा सादृष्टं पादबद्धैश्च नूपुरैः ॥ २१ ॥

अथ ते लोकपालाश्च श्रुत्वा कृष्णस्य भाषितम् । समायतामहादेविकृत्वा कापालिकं वपुः  
तत्र दृष्टं महालिङ्गं तेजसां राशिमद्भुतम् । स्तुतं च विविधैः स्तोत्रैर्लोकपालैः पुनः पुनः

ततस्तु तस्य लिङ्गस्य वह्निज्वाला विनिःसृता ।

यथा ते दानवाः सर्वे दग्धा भस्मत्वमागताः ॥ २४ ॥

ज्ञात्वा लिङ्गस्य माहात्म्यं नाम चक्रुः समाहिताः ।

सो वतं लोकपालैस्तु लिङ्गं तेजोमयं परम् ॥ २५ ॥

लोकपालेश्वरो नाम ख्यातिं यास्यति भूतले ।

इत्युक्त्वा त्रिदशाः सर्वे लोकपालैः समावृताः ।

स्वस्वस्थानं गता दिव्यं यथा पूर्वं मुद्रान्विताः ॥ २६ ॥

ये पश्यन्ति नरा देवि लोकपालेश्वरं शिवम् । समृद्धिर्भः सुसंपन्ना भवेयुर्जन्मजन्मसु  
न दारिद्र्यं न च व्याधिर्नाकालमरणं तथा । ऐश्वर्यं चातुलं तेषां जायते दर्शनात्सदा  
यो यमुद्दिश्य वै कामं दर्शनं तु करिष्यति । तस्य तज्जायते सर्वं मृतस्य परमागतिः

अश्वमेधस्य यज्ञस्य सम्यगिष्टस्य यत्फलम् । तत्फलं लभते देविलोकपालेश्वरार्चनात्  
प्रसङ्गे नापि यः पश्येल्लोकपालेश्वरं शिवम् । मोदते स्वर्गलोके स लोकपालैः समंसदा  
सङ्क्रान्तौ सोमवारे च चतुर्दश्यां विशेषतः । येष्यन्ति नरा भक्त्या ह्यष्टम्यामयनद्वये  
ते दुर्दर्पा भवन्तीह शत्रूणां सङ्गरे तथा । मृता यान्ति विमानेन शकलोकं सुदुर्लभम्  
क्रमेण वारुणं लोकं धनदस्य यथा सुखम् । पुनः पैतामहं यान्ति लोक देवैः सुदुर्लभम्  
एष ते कथितो देवि प्रभावः पापनाशनः । दुर्लभः परमो गुह्यं कामेश्वरमथो शृणु  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये लोकपालेश्वरमाहात्म्यवर्णनं नाम द्वादशोऽध्यायः ॥ १२ ॥

### त्रयोदशोऽध्यायः

#### कामेश्वरमाहात्म्यवर्णनम्

हर उवाच

विद्धि कामेश्वरं देवि तत्र लिङ्गं त्रयोदशम् । यस्य दर्शनमात्रेण सौभाग्यं जायते शुभम्  
ब्रह्मणोऽध्यायमानस्य प्रजाकामस्य पार्वति । उत्पन्नोऽर्कप्रभाकारो लावण्यनिचयो महान्

अलङ्कारावृतः कान्तो दिव्यमण्डनमण्डितः ॥ २ ॥

तं दृष्ट्वा परमं दिव्यं कान्तं सौभाग्यशोभितम् ।

अप्रतर्क्यमविज्ञेयं ब्रह्मा प्रोवाच तं तदा ॥ ३ ॥

को भवान् किं निमित्तं तु इह वा किमुपागतः । वद त्वं मनमथाकार कन्दर्प इव लक्ष्यसे

ब्रह्मणो वचनं श्रुत्वा प्रोक्तं तेनैव सादरम् ।

अहं ते सृष्टिकामस्य भावेन विहितोऽशकः । प्रजापते महाभाग किं करोमि दिशस्व माम्

ब्रह्मोवाच

मया तु सृष्टिकामेन ये प्रजापतयः कृताः । न ते शक्ताः प्रजाः स्रष्टुं कामैते सुखमाप्नुयुः

त्वमग्रणीः प्रजासर्गे त्वदधीनमिदं जगत् । कुरु सृष्टिं विचित्रां च कन्दर्प मम शासनात्  
इत्युक्तो ब्रह्मणा देवि जगामादर्शनं स्मरः । कुद्वेन ब्रह्मणा शप्तो विनाशं यास्यसि ध्रुवम्  
मद्वचो न कृतं यस्माद्भवने त्रयोदशवाग्निना । तच्छ्रुत्वा वारुणं शापं कन्दर्पो भयविह्वलः

ब्रह्माणं प्रणतो भूत्वा प्रह्वः प्राञ्जलिरब्रवीत् ॥ ६ ॥

प्रसीद देवदेवेश अनन्यगतिके मयि । नहि निर्भरतां यान्ति प्रभूणामाश्रिते रुषः

ब्रह्मोवाच

यस्मात्ते भक्तिरतुलामोपरिमहामते । तस्मात्स्थानानि दत्तानि तव द्वादशसङ्ख्यया  
कामिनीनां कटाक्षेषु केशपाशेषु चैव हि । जघनस्तननाभौ तु दोर्मूलेऽधरपल्लवे

वसन्ते कोकिलालापे ज्योत्स्नायां जलदागमे ।

कामार्थं च मया दत्तौ सबलौ मधुमाधवौ ॥ १३ ॥

स्त्रियोऽमृतमया धन्याः संसारे सारकारणम् ।

रतेऽत्रैव निधानानि सन्तानार्थं विनिर्मिताः ॥ १४ ॥

एताभिर्वरनारीभिर्जगदेवं वशीकृतम् । स्त्रीभिरासक्तमनसः कुतः पुंसो मनस्विता  
कुतश्चापि स्ववशता स्त्रीगौरवगतस्य च । स्त्रिय एव विनाशाय पूर्वेषाममरद्विषाम्

स्त्रिय एव हि देवानामिन्द्रादीनां भयाश्रयाः । नारीभिरलब्धवृत्तश्च पुरुषस्यापि सर्वतः  
पराभवः प्रभवति विवशत्वं च भीषणम् । स्त्रीभिराजितचित्तस्य सुलभो विपदोदयः

इत्युक्तो मनमथो भद्रे ब्रह्मणा च विसर्जितः । दत्त्वा वै पुष्पकं चापं तथा वैवाणपञ्चकम्  
रतिप्रीतिसमायुक्तो भपकेतुर्मनोभवः । विडम्बयति लोकां स्त्रीन्सहायो धनुर्धरः

पण्डितांस्तापसान् वीरान्सुधियश्च जितेन्द्रियान् ।

काले कुशलभावज्ञान् देवान् पितृगणांस्तथा ॥ २१ ॥

भूतप्रेतपिशाचांश्च यक्षगन्धर्वकिन्नरान् । कृमिकीटपतङ्गांश्च भूतग्रामं चतुर्विधम्  
ममार्थं च कृतो यत्तश्चिन्तयित्वा पुनः पुनः । दुःसाध्यः शङ्करो देवः श्रूयते भुवनत्रये

तस्य देवस्य कः शक्तः क्षोभणार्थं मया विना ॥ २३ ॥

इत्युक्त्वा तु समायातो यत्राहं तपसि स्थितः ।

रत्यायुतः स गर्वेण सख्याऽयं मधुनाश्रितः ॥ २४ ॥

दृष्टवान्मां तदा कामः पिञ्जकूटजटासटम् ।

किञ्चिन्निमित्ततोऽनिद्रं भोगान्द्रुकृतभूषणम् ॥ २५ ॥

प्रेक्षमाणमृजुस्थानं नासावंशाग्रलोचनम् । ततोऽवमरकाकारमालं व्याश्रयमात्रकम्  
प्रविष्टः कररन्ध्रेण मदनो हृदये मम । रत्यर्थं कामतप्तेन संस्मृता भवती मया ॥ २७  
समाधेर्भावनया दिव्या लक्ष्यप्रत्यक्षरूपिणी । गता मम विमलता तत्क्षणादेवपार्वति  
उन्मत्ततां गतोऽहं वे विकृतिमदनात्मिकाम् । निराकृतं मयादेवि धैर्यमालं व्ययत्नतः  
दृष्टो मयात्महृदये मन्मथोऽपथ्यकारकः । देहस्थं निर्देहिष्यामि प्रत्याहारप्रयोगतः  
अमानुषीं ब्रजेद्योनियोगिनं प्रविशेद्यदि । बाह्याश्रोधारणां कृत्वा देहसंस्थे विनिर्देहेतु  
एतन्मिन्नन्तरे सोऽपि सन्तप्तो मदनो भृशम् ।

इच्छाशरोरो दुर्ज्ञेयो निःसृतो व्यसनात्मकः ॥ ३२ ॥

सहकारतरोर्मूले भूत्वा मधुसखस्तदा । मुमोक्ष मोहनं नाम मार्गणं मकरध्वजः ॥  
स चापि हृदयेप्राप्तो मदीयेलीलयाशरः । ततोऽहंकुपितो देवि नेत्रं कृत्वा तृतीयकम्  
तन्नेत्रविस्फुलिङ्गेन क्रोशतां नाकवासिनाम् । गमिताभस्मसात्तूर्णं कंदर्पः कामिदर्पकः  
तस्मिन्दग्धेततः कामे रतिः शोकपरायणा । विललाप सुदुःखार्तापतिभक्तिपरायणा

हा नाथ हा मम प्राण हा स्वामिर्निक जहासि माम् ।

पतिव्रतां पतिप्राणां कस्मान्मां त्यजसि प्रभो! ॥ ३७ ॥

एवं च विलपन्ती तां वागुवाचाशरीरिणी । मा त्वं रुद विशालाक्षि पुनरेव पतिस्तव  
प्रसादाद्देवदेवस्य उत्थास्यति शिवस्य च ॥ ३८ ॥

प्रार्थितोऽहं ततो देवि! तस्मिन्नवसरे प्रिये । एव कामस्त्वया दग्धः क्रोधेन परमेश्वर  
येनानेन प्रभो नष्टा सृष्टिर्वै धरणीतले । कृपां विभ्रेहि देवेश दीनार्थं देहि मे पतिम्  
ततोऽहमब्रुवं देवि तां रतिं दीनभाषिणीम् । अनेन मदनेनाद्य कृतं तरलितं मनः ॥  
ततो दग्धं मया स्याद्दुर्जीवये त्वत्प्रसादतः । अङ्गं दग्धं मया स्याद्य तृतीयनेत्रवह्निना  
तस्मादनङ्गवैष प्रजासुविचरिष्यति । अनङ्गोऽपि यदावन्त्यां लिङ्गं संसेवयिष्यति

देवानामनुकम्पार्थमनङ्गोऽसौ कृतो मया । त्रिदशैश्च समादिष्टः कामोऽवन्त्यां जगाम ह  
तत्र गत्वा ह्यनङ्गोऽपि भक्तिभावममन्वितः । ददर्श परमं लिङ्गं समीहितफलप्रदम्  
प्रोक्तं तुष्टेन लिङ्गेन काम काममवाप्स्यसि ।

अनङ्गोऽपि समर्थस्त्वं भविष्यसि न संशयः ॥ ४६ ॥

जन्म प्राप्स्यति रुक्मिण्या गर्भे कृष्णस्य सङ्गमात् ।

भविता विश्रुतो लोके नाम्ना शम्बरसूदनः ॥ ४७ ॥

अनङ्गेन त्वया यस्मान्मनसा तोषितोऽपि सन् ।

तस्मात्ख्यातिं गमिष्यामि त्वन्नाम्ना कामः सर्वदा ॥ ४८ ॥

ये त्वां पश्यन्ति कन्दर्पभक्त्या परमया युताः । प्राप्नुवन्ति गतिं निर्व्यन्ते सदानन्ददायिकाम्  
दीर्घायुषो भविष्यन्ति रूपं तेषां भविष्यति । कुलं च निर्मलं तेषां ये त्वां पश्यन्ति मन्मथ  
प्रेमैव परमान्भोगान्निखयो दिव्यकलान्विताः

अरोगा सन्ततिस्तेषां भविष्यति न संशयः ॥ ५१ ॥

चैत्रशुक्लत्रयोदश्यां येमां पश्यन्ति भक्तिः । देवलोकं समासाद्य मोदिष्यन्ति हितेनराः  
यश्चा गणेश्वराः सिद्धाः सिद्धगन्धर्वसेविताः ।

रुद्रलोकं गमिष्यन्ति विमानैः सर्वकामिकैः ॥ ५३ ॥

इत्युक्तः कामदेवोऽपि लिङ्गेन परमेश्वरि । तत्राश्रमपदं चक्रेतस्य लिङ्गस्य सन्निधौ  
एष ते कथितो देवि प्रभावः पापनाशनः । कामेश्वरस्य शृण्वन्ने कुटुम्बेश्वरवैभवम्  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये कामेश्वरमाहात्म्यवर्णनं नाम त्रयोदशोऽध्यायः ॥ १३ ॥

## चतुदशोऽध्यायः

### कुटुम्बेश्वरसाहात्म्यवर्णनम्

श्रीमहादेव उवाच

कुटुम्बेश्वरसञ्ज्ञं तु देवं विद्विचतुर्दशम् । यस्य दर्शनमात्रेण गोत्रवृद्धिश्च जायते ॥  
यदा देवासुरैः पूर्वं मथितः क्षीरसागरः । तदा च निर्गतं देवि दुर्द्धरं दुःसहं विषम्  
कालकूटमयं रौद्रं विषं ज्वालाविभीषणम् । दहते च जगत्तेन स देवासुरमानुषम् ॥  
ततो देवगणाः सर्वे सासुरा यक्षराक्षसाः । विषज्वालातिभीताश्च मामेव शरणं गताः  
स्तुतोऽहं विविधैः स्तोत्रैरिदमुक्तं वरानने । अमृतार्थं कृतो यत्नः सम्प्राप्तं मरणं विभो  
अन्यथा चिन्तितं कार्यं दैवेन कृतमन्यथा । अतिमथितुमारब्धे लोभाद्वा क्षीरसागरम्  
उत्पन्नं कालकूटं तु येन दग्धं चराचरम् । ततोऽस्माकं भयं जातं कालकूटोद्भवप्रभो  
रक्षां कुरु जगन्नाथ शरणगन्तवन्सल ! । हितार्थं सर्वलोकानां यथा न प्रलयो भवेत्

मया तेषां वचः श्रुत्वा त्रिदशानां यशस्विनि ।

मायूरं रूपमास्थाय देवानामनुकम्पया ।

कण्ठे धृतं महारौद्रं कालकूटाह्वयं तदा ॥ ६ ॥

त्वं भीता सहस्रान्तरूपद्रष्टुनामकम् । विषवृक्षमसेव्यं तु ततोऽहं दुःखितोऽभवम्  
नदीसंघसमायुक्ता गङ्गा दृष्टा च पार्श्वतः । सा च प्रोक्ता मया देविसादरं स्तुतिपूर्वकम्  
कालकूटविषं गङ्गे वेगान्नय महोदधिम् । नान्या शक्ता समानेतुं त्वां विना लोकपावनि

गङ्गोवाच

नास्ति मे भगवञ्छक्तिर्विषोदुः च जगत्पते ! । रौद्ररूपी च दुःसेव्यो दहत्येव न संशयः

ततस्तु यमुना प्रोक्ता न समर्था सरस्वती ।

अन्याश्च विविधा नद्यो मया हृताः पृथक्पृथक् ॥ १४ ॥

अशक्तास्ताः समानेतुं कालकूटाह्वयं विषम् । तदा हृता मया देवि शिप्राब्रह्मसमुद्भवा

चतुर्दशोऽध्यायः ]

\* कुटुम्बेश्वरवर्णनम् \*

२८५

शिप्रे पुत्रि ममादेशान्महाकालवनं व्रज । गृहीत्वा कालकूटं तु पुरः कामेश्वरस्य हि  
विद्यते परमं लिङ्गं तस्मिं लिङ्गे नियोजय । मया प्रोक्ता तदा प्राह ब्रह्मणः परमा कला  
एषास्मि प्रस्रियता देवतवचा क्वादसंशयम् । दुःस्पर्शः कालकूटोऽयं नूनं मां भक्षयिष्यति  
असेव्याहं भविष्यामि दुष्टसंस्पर्शयोगतः । ततो मया पुनः प्रोक्ता शिप्रापातकनाशिनी  
यानि तीर्थानि भूलोके पाताले यानि सन्ति वै ।

स्वर्गलोके ह्यन्तरिक्षे पुण्यानि चारुहासिनि ॥ २० ॥

तानि सर्वाणि सेवार्थमागत्य मम वाक्यतः । आज्ञां तव करिष्यन्ति गच्छ पुत्रिममाज्ञया  
एवमुक्ता तदा शिप्रा गृहीत्वा कालकूटकम् । समायाता वरारोहे यत्र लिङ्गमुत्तमम्  
तद्विषं कालकूटाह्वं निक्षिप्तं लिङ्गमूर्धनि । विषलिङ्गस्ततो जातो दृष्टां मृत्युप्रदायकः  
पशुः पक्षी नरो वापि यो हि पश्यति तं शिवम् ।

स्त्रियते स तदा देवि ! तस्य देवस्य दर्शनात् ॥ २४ ॥

तीर्थयात्रां ततः कर्तुं तत्रायातास्तपोधनाः । तच्च देवं ततो दृष्ट्वा मृताः सर्वे च तत्क्षणात्  
ततो हाहाकृतं देवि त्रैलोक्य सचराचरम् । हाहाकारं महच्छ्रुत्वामयाते द्विजसत्तमाः  
सञ्जीविताश्च वै सर्वे दृष्टिपातेन पार्वति ! ॥ २६ ॥

तुष्टुबुः प्रणता विप्रामासतो विविधैः स्तवैः । मया प्रोक्तास्तु ते विप्रावृणुध्वं वरमुत्तमम्  
तैरुक्तं प्रणतैर्देवि लोकानां च हितार्थतः । संश्रियन्ते प्रजा देवा लिङ्गे नानेन शङ्कर  
ताः संरक्ष जगन्नाथ ह्येगोऽस्माकं वरः प्रभो । प्रतिज्ञातं मया देविलोकानामनुकम्पया  
क्षेमरोग्यकरं लिङ्गं भविष्यति न संशयः । कायावरोहणाद्विप्राः स्वयमत्रागमिष्यति

लकुलीशस्तदा चायं देवः स्पृश्यो भविष्यति ।

वृद्धिकारी कुटुम्बस्य भविष्यति न संशयः ॥ ३१ ॥

कुटुम्बेश्वर इति नाम्ना लोके ख्यातिं गमिष्यति ।

इत्युक्तास्ते मया विप्रास्तत्रैव तपसि स्थिताः ॥ ३२ ॥

लकुलीशोऽथ तल्लिङ्गमारोह ममाज्ञया । जनयन् विस्मयं लोके कीर्तिं जनपदे तथा  
कुटुम्बेश्वरसञ्ज्ञं तु ये पश्यन्ति यशस्विनि । तेषां कुले तु वृद्धिः स्यात् कुटुम्बस्य न संशयः

आश्विनासितपञ्चम्यां दर्शनं य करिष्यति । बहुब्रुवो बहुवनो भविष्यति न संशयः ।  
महतीं श्रियमाप्नोति रोगैश्चापि प्रमुच्यते । सर्वकामसमृद्धोऽसौ ममलोके समोदते  
दर्शनं ये करिष्यन्ति स्पर्शनं यजनं तथा । ते सर्वकामसमपूर्णाः प्रयान्ति मम मन्दिरम्  
समीपे तु सरिच्छिप्रा वापीकूपेन संयुता । यस्या दर्शनमात्रेण नरः पापात् प्रमुच्यते  
सोमवारेऽर्कवारे च स्नात्वा तस्यां समाहितः ।

अष्टम्यां वा चतुर्दश्यां यः पश्येत् कुटुम्बेश्वरम् ॥ ३६ ॥

राजसूयसहस्रस्य वाजपेयशतस्य च । फलं स लभते देवि ! सत्यमेतन्मयोदितम्  
एष ते कथितो देवि ! प्रभावः पापनाशनः । कुटुम्बेश्वरदेवस्य त्विन्द्रद्युम्नेश्वरं शृणु  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये कुटुम्बेश्वरमाहात्म्यवर्णनं नाम चतुर्दशोऽध्यायः ॥ १४ ॥

### पञ्चदशोऽध्यायः

#### इन्द्रद्युम्नेश्वरमाहात्म्यवर्णनम्

श्रीमहादेव उवाच

इन्द्रद्युम्नेश्वरं विद्धि शिवं पञ्चदशं प्रिये ! । यस्य दर्शनमात्रेण यशः कीर्तिश्च जायते  
आसीद्राजा पुरा देवि इन्द्रद्युम्नो महीपतिः । येनेयं रक्षितापृथ्वीपिता पुत्रमिवोरसम्  
दृष्ट्वा सोऽथ बहून्यज्ञानभूमौ प्रचुरदक्षिणान् । गतः स्वर्गं महात्मा वै सर्वकामफलप्रदम्  
स चाथ प्रच्युतः स्वर्गान्नष्टकीर्तिर्यदाक्षितौ । पपात भूमौ सहसा गतपुण्यो नराधिपः  
पतितश्चिन्तयामास भृशं शोकपरिप्लुतः ॥ ४ ॥

कृतस्य कर्मणस्त्वत्र भुज्यते यत्फलं दिवि । न चान्यक्रियते तद्यद्भूतलस्थेन भुज्यते  
सोऽत्र दोषो मतस्तस्यामतस्तत्पतनं यत् । पतनात् महद्दुःखं परितापश्च जायते  
स्वर्गमाजो भवन्तीह यावत्कीर्तिश्च जायते । दिवं स्पृशति भूमिं च शब्दः पुण्यश्च कर्मणः

यावत्स शब्दो भवति तावत्पुरुष उच्यते ॥ ७ ॥

अकीर्तिः कीर्त्यने यस्य लोके भूतस्य कस्यचित् ।

स पतत्यधर्मांल्लोकान्यावच्छब्दोऽस्य कीर्तितः ॥ ८ ॥

तस्मात्कल्याणवृत्तः स्यादन्यथा पतनमभुवि ।

विधाय वृत्तं पापिष्ठं कीर्तिमेवाभिवर्द्धयेत् ॥ ९ ॥

अत्यन्तं श्लाघयाम्यत्र कीर्तिस्वर्गकरां पराम् । दिवं रपि हि सा कीर्तिः काङ्क्ष्यते परमायतः  
यावत्कीर्तिर्ननुष्याणां वृत्तने भुवि चाभया । तेजः पुञ्जेन युक्तानि शरीराणि भवन्ति हि  
तस्वेदो न च दौर्लभ्यं पुराणं मूत्रमेव वा । तेषां निर्वचनं राजा विधाता च त्रिविष्टपे  
उद्यन्ते ते विमानंश्च नानाभरणभूषिताः ॥ १२ ॥

एवं विमृश्य नृपतिरिन्द्रद्युम्नो वरानने ! । स्वर्गकामो जगामाथ हिमवन्तं नगोत्तमम्  
यत्र तं पतपस्तीव्रं मार्कण्डेयो महामुनिः । दृष्ट्वा प्रणम्य शिरसा साष्टाङ्गञ्च पुनः पुनः  
प्रपच्छ विनयोपेतस्तमुपि शंसितव्रतम् ॥ १३ ॥

विदितास्तव धर्मज्ञा देवदानवराक्षसाः । राजवंशाश्च विविधा ऋषिवंशाश्च शाश्वताः  
न तेऽस्त्यविदितं किञ्चिदस्मिंल्लोके द्विजोत्तम ! ।  
एतदिच्छाम्यहं श्रोतुं तत्त्वेन कथ्यतां त्वया ॥  
कथं कीर्तिर्ध्रुवा लोके जायते कितपः फलात् ॥ १६ ॥

मार्कण्डेय उवाच

हन्त ते कथयिष्यामि यतः कीर्तिं समीहसे । यावत्कीर्तिर्भूमि संस्थाता वदससुरैः सह  
तद्गच्छ शीघ्रं धर्मज्ञ ! महाकालवनोत्तमम् ॥ १७ ॥

कलकलेश्वरदेवस्य समीपे वामभागतः । लिङ्गं पापहरं तत्र समाराधय यत्नतः ॥

तस्याभ्यर्चनमात्रेण लप्स्यसे कीर्तिमुत्तमाम् । स्वर्गसनातनञ्च वयत्सुरैरपि दुर्लभम्  
गत्वास पूजयामास तल्लिङ्गं कीर्तितं त्विदम् । ततो देवाः सगन्धर्वाः प्रशस्य च मुदान्विताः

अन्तरीक्षे विमानस्थाः प्रोचुर्वाचं नराधिपम् ।

त्वत्कीर्तिर्निर्मला जाता लिङ्गस्यास्य समर्चनात् ॥ २१ ॥

अद्यप्रभृति राजेन्द्र! लिङ्गं त्वन्नामनामतः ।

ख्यातिं यास्यति लोकेऽस्मिन्निन्द्रद्युम्नेति निश्चितम् ॥ २२ ॥

इन्द्रद्युम्नेश्वरं देवं पूजयिष्यन्ति ये नराः । सर्वपापविनिर्मुक्ता विमानैः सर्वकामिकैः  
स्वर्गयास्यन्ति ते हृष्टाः स्तूयमानाः सुरर्षिभिः । किञ्चिच्च दुर्लभं लोके तेषां नैवमविष्यति  
दर्शनं ये करिष्यन्ति लोभाद्वापि प्रसङ्गतः । तेषां कीर्तिर्यशः पुण्यं धर्मश्चैवं भविष्यति  
न स्वर्गात्पतन्ते तेषां यावदिन्द्राश्चतुर्दश । ये च पूजां करिष्यन्ति चतुर्दश्यां विशेषतः

ते कुलं तारयिष्यन्ति मातृकं पितृकं सदा ॥ २६ ॥

इत्युक्त्वा त्रिदशाः सर्वे लिङ्गं सम्पूज्य यत्नतः ।

इन्द्रद्युम्नेन सहिताः पुनः स्वर्गं गताः प्रिये ॥ २७ ॥

एष ते कथितो देवि! प्रभायः पापनाशनः । इन्द्रद्युम्नेशदेवस्य श्रूयतामपरः प्रिये ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये इन्द्रद्युम्नेश्वरमाहात्म्यवर्णनं नाम

पञ्चदशोऽध्यायः ॥ १५ ॥

## षोडशोऽध्यायः

### ईशानेश्वरमाहात्म्यवर्णनम्

ईश्वर उवाच

ईशानेश्वरसञ्ज्ञं तु षोडशं विद्धि पार्वति । यस्य दर्शनमात्रेण ऐश्वर्यं जायते नृणाम्  
तुहुण्डेन पुरा देवि सर्वे ह्यपद्रुताः सुराः । ऋषयश्च महाभागा यक्षगन्धर्वकिन्नराः  
नन्दनाख्यं वनं सर्वं तदध्वानमभूत्किल । ऐरावणं द्विपेन्द्रश्च जित्वा द्वारि समादधत्  
उन्धैः श्रवससञ्ज्ञं तु हतवान्दानवेश्वरः । देवाङ्गनानां सर्वासां विध्वंसं कर्तुमुद्यतः  
स्वर्गमार्गः खिलीभूतस्तद्वयेन ह्यभूत्सति । हताधिकारा देवाश्च मन्त्रं समुपचक्रमु

षोडशोऽध्यायः ]

\* ईशानेश्वरमाहात्म्यवर्णनम् \*

तस्मिन्काले च कालज्ञो नारदोऽथ महामुनिः ।

आजगाम महातेजा भ्रममाणश्च मन्त्रिभिः ॥ ६ ॥

देवेनमस्कृतः सोऽथ पूजितश्च यथाविधि । निवेदितं यथावृत्तं तु हुण्डस्य विचेष्टितम्  
पप्रच्छुरथ ते मन्त्रं नारदं मुनिसत्तमम् । कथयस्व महाबुद्धे सर्वं जानासि सर्वतः  
ईदृक्काले समायाते किं कर्त्तव्यं महामुने । नाज्ञातं त्रिषु लोकेषु किञ्चिद्वर्षिसत्तम  
मुहूर्तं ध्यानमालम्ब्य किञ्चिन्मीलय च लोचने ।

उपायं कथयामास सर्वदुःखविनाशनम् ॥ १० ॥

महाकालवने रम्ये शीघ्रं गच्छन्तु विह्वलाः ।

इन्द्रद्युम्नेश्वरस्यैव पश्चाद् भागे व्यवस्थिताः ॥

सेवध्वं परमं लिङ्गमाशानेश्वरसञ्ज्ञकम् ॥ ११ ॥

पुरा चेशानकल्पे तु ईशानेन सुखेन हि । मुनिना श्रोत्रियेणैव वेदाभ्यासरतेन वै ॥

उत्तमाङ्गपदं लब्धं शङ्करस्य च मूर्धनि ॥ १२ ॥

तस्याराधनमात्रेण मनोऽभीष्टं हि लभ्यते ॥ १३ ॥

नारदस्य वचः श्रुत्वा देवा मुदितमानसाः । जगमुर्यत्र महलिङ्गं स्तुतिसर्वेऽप्यकुर्वत  
ईशानेशान! ईशान! तत्पुरुष नमोऽस्तुते । नमो वाम! महाघोर! सद्योमुख नमोनमः  
व्यश्र! भर्ग महादेव! उमाकान्त! नमोनमः । नमः शिव नमोभीम! नमः सर्व नमोनमः  
नमः शम्भो! नमो रुद्र! विरूपाक्ष! नमोनमः । त्वया देव! प्रजाः सर्वाः सदेवासुरमानुषाः  
स्थावराणि च भूतानि जङ्गमानि चराणि च । ब्रह्मवेदाश्च वेद्यं च त्वया सृष्टं महेश्वर  
शिरस्ते गगनं देवा नेत्रेशशिदिवाकरौ । निश्वासः पवनश्चापि नेजोऽग्निश्च तवाच्युतः

बाहवस्ते दिशः सर्वाः कुक्षिश्चैत्र महार्णवः ।

उरु ते पर्वता देव चरणौ पृथिवी मता ॥ २० ॥

इन्द्रसोमाग्निवरुणा देवासुरमहोरगाः । प्रह्लास्त्वामनुतिष्ठन्ति स्तुवन्तो विविधैः स्तवैः  
त्वया व्याप्तानि भूतानि सर्वाणि भुवनेश्वर ! त्वयितुष्टे जगत्तुष्टं त्वयिकुद्धेमहद्वयम्  
भयानामपनेतासि त्वमेकः शत्रुसूदनः । असुराणां समर्थानां विनाशश्च त्वया कृतः

न च विक्रमणैर्देव निर्वाणमगमत्परम् । त्वं हि कर्ता विकर्ता च भूतानामिह सर्वशः ।

आराधयित्वा सर्वं ते नमस्यन्ति च सर्वशः ।

एतस्मिन्नन्तरे देवि! लिङ्गमध्यात्समुत्थिता ॥ २५ ॥

धूमावृतामहाज्वाला यया दग्धः स दानवः । तुहुण्डोमुण्डपुत्रस्तु ससैन्यपरिवारितः ।

स्वाधिकारांश्च सम्प्रागुलिङ्गस्याऽस्य प्रभावतः ।

सुरेश्चाख्या समादिष्टा लिङ्गस्यास्यैव हर्षितैः ॥ २७ ॥

ऐश्वर्यशीलमस्यास्तीत्यस्माकं च विनिश्चितम् ।

ईशान इति विख्यातस्त्रिलोक्ये च भविष्यति ॥ २८ ॥

ईशानेश्वरसञ्ज्ञं तु ये समाराधयन्ति च । कार्तिर्लक्ष्मीध्रुवातेषां सिद्धिः प्रीतिर्भविष्यति ।

पूज्यमानः सदा देवगन्धर्वाप्सरसांगणैः । स्वर्गलोकं गमिष्यन्ति विमानैरुज्ज्वलैर्मुदा ।

ब्राह्मणाः क्षत्रिया वैश्याः शूद्राः स्त्रियः कुमारिकाः ।

यथाभिलपितान्कामानाप्नुवन्ति न संशयः ॥ ३१ ॥

यः करोति नरः सम्यग्दर्शनं नियमस्थितः । न कुत्रतस्य हानिः स्याद्यावज्जन्मशतं भवेत् ।

सर्वदा सर्वकार्येषु ते समर्था यशस्विनि ! । ईशानेश्वरसञ्ज्ञं तु ये पश्यन्ति दिने दिने ।

एवं ते कथितो देवि! प्रभावः पापनाशनः । ईशानेश्वरदेवस्य श्रूयतामप्सरेश्वरः ॥ ३४ ॥

इति श्रीस्कान्दमहापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्य ईशानेश्वरमाहात्म्यवर्णनं नाम षोडशोऽध्यायः ॥ १६ ॥

## सप्तदशोऽध्यायः

### अप्सरेश्वरमाहात्म्यवर्णनम्

ईश्वर उवाच

देवं सप्तदशं विद्धि विख्यातमप्सरेश्वरम् ।

यस्य दर्शनमात्रेण लोकोऽभीष्टानवाप्नुयात् ॥ १ ॥

अन्धनाख्ये वने देवि सर्वकामसमन्विते । सिद्धचारणगन्धर्वकिन्नरोद्गीतनादिते ॥ २ ॥

शुककोकिलचक्राह्वचकोरकुररावृते । दिव्यलोकोपमस्थाने त्रिविष्टपविभूषणे ॥

तत्रोपविष्टो वृत्रारिः सुरज्येष्ठश्च सेवितः । ननर्त्त रम्भातस्याग्रे नृत्यभावान्विवृण्वती

ततोऽन्यचित्ता सञ्जाता किञ्चित्स्मृत्वा प्रमादतः ।

लयतालविहीना च दृष्टा वै वासवेन सा ॥ ५ ॥

बुकोप च सुरश्रेष्ठस्तस्याः शपददौ किल । विस्मृतिर्मानुषं कर्म न दिव्यं कापि दृश्यते

तस्मात्तु मानुषे लोके गच्छ त्वं निष्प्रभा सती ॥ ६ ॥

अथेन्द्रकोपसङ्क्षोभात्पतिताभुवि साप्सरः । निश्चेष्टा विकलीभूता रुदती विस्वरं बहु

करुणं विलपन्ती च किं मया दुष्कृतं कृतम् । निर्मलं न तपस्तप्तं कथं नाराधितः सुरः

अथाप्सरोगणः सर्वः सखीगणसमन्वितः । रम्भा यत्रैव पतिता समायातो वरानने

तस्याः शोकाग्निदाहेन सन्तप्तोऽप्सरसां गणः ॥ ८ ॥

सुसुप्ता पद्मिनी साग्रे यथा नैव विराजते । तथा शापेन विध्वस्ता रम्भानो राजते सदा

सखीगणैः परिवृता रम्भा दृष्टा वरानने ! । देवर्षिणानारदेन विस्मितेनान्तरात्मना ॥

कस्मादप्सरसः सद्यो दृश्यन्ते शोकविह्वलाः ।

कस्माच्च करुणं रम्भा रोदित्येषा मुहुर्मुहुः ॥ १२ ॥

पप्रच्छ च समगतपकस्मादप्सरसो वराः । विषण्णवदना दानाः कथ्यतां मम सादरम्

वृत्तान्तं कथयामासुस्ताश्च तस्मै पुरातनम् ।

श्रुत्वा च नारदस्तत्र ध्यानासक्तोऽभवन्मुनिः ॥ १४ ॥

उपायं कथयामास हितं तासांप्रयत्नतः । गच्छन्त्वप्सरसःसर्वाःमहाकालवनोक्ता  
आराध्यध्वं देवेशं लिङ्गं सर्वार्थसाधकम् । पृच्छादेव्यास्तु पुरतःपुराकल्पेप्रपूजिता  
उर्वश्या ममवाक्येनभर्ता प्राप्तःपुरुषवाः । नारदस्य वचः श्रुत्वासमाजमुर्गणास्तथा  
महाकालवने रम्येलिङ्गाराधनकाम्यया । ततस्तुष्टःस्वयंरुद्रस्तासां भक्त्यावरुदन्

रम्भे प्राप्स्यसि सौभाग्यं स्वर्गलोकं यशस्विनि !।

भविष्यसि महाभागे! जिष्णोस्त्वं वल्लभा ध्रुवम् ॥ १६ ॥

तस्मात्त्रिविष्टपं गच्छ सङ्घेनानेन पूजिता ।

आराधितोऽप्सरोभिश्च पुरा स्वर्गार्थकाम्यया ।

अतोऽप्सरेश्वरः ख्यातो ययौ ख्यातिं जगत्त्रये ॥ २० ॥

येसमाराधयिष्यन्तिभक्त्याचाप्सरसेश्वरम् । तेसर्वकामसंपूर्णाभविष्यन्तियुगेयुगे  
प्रेरयिष्यन्ति ये लोके दर्शनार्थं यशस्विनि !।

स्थानभ्रंशो वियोगश्च तेषां स्वप्ने न जायते ॥ २२ ॥

किं दानैः कितपोभिश्चकिं यज्ञैर्वहुदक्षिणैः । स्पर्शनालुभते राज्यंस्वर्गमोक्षंकमेणु  
एष ते कथितो देवि प्रभावः पापनाशनः । अप्सरेश्वरदेवस्य श्रूयतां कलकलेश्वरः ॥

इति श्रीस्कान्देमहापुराणएकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्येऽप्सरेश्वरमाहात्म्यवर्णनं नाम सप्तदशोऽध्यायः ॥ १७ ॥

## अष्टादशोऽध्यायः

### कलकलेश्वरमाहात्म्यवर्णनम्

श्रीशिव उवाच

दिवमपादशं विद्धि ख्यातं कलकलेश्वरम् । यस्य दर्शनमात्रेण कलहो नैव जायते ॥  
सर्वदुःखोपशमनं सर्वपापप्रमोचनम् । व्याधिसर्पाग्निचौराणां शमनंवाञ्छितप्रदम्  
यमदेवि त्वया सादृ कलहः समपद्यत । पुरा विस्तरतो वच्मिशृण्वेकाग्रमनाःशुभे  
यदा त्वं हिमशैलस्यदुहितावरवर्णिनि । तदा विवाहितं कान्तेयथोक्तविधिनामया  
वैनिवृत्ते विवाहे च त्वयासादृवरानने । महाकालीतिनाम्ना वैवर्णेनापिचतादृशी

नीलोत्पलनिभप्रख्या नीलकुञ्चितमूर्द्धजा ।

अप्येकस्मिन्तदा त्वं हि मातृणां मण्डपे शुभे ।

मध्ये समुपविष्टाऽसि कृष्णाञ्जनसमप्रभा ॥ ६ ॥

कालि सुन्दरि मत्पार्श्वेवल्लभेत्वमुपाविश । शरीरेममतन्वद्भिसितेभास्यसितद्युतिः  
भुजङ्गीवासिता शुभ्रे संश्लिष्टा चन्दने तरौ । रजनीवासिते पक्षे दृष्टिदोषहरासिमे  
इत्युक्तसि मया देवि! गिरिजे! चारुहासिनि !।

तदा प्रोक्तं त्वया वाक्यं मामुद्दिश्य सगद्गदम् ॥ ६ ॥

यदात्वया मदर्थे हि प्रेरितावेदपारगाः । समर्पयो महाभागाः किं कृते न तदात्थमाम्  
तदा त्वया मदर्थेऽपि प्रार्थितो जनको मम ।

हिमाद्रिराजो यत्नेन किं काली न तदात्थ माम् ॥ ११ ॥

यदाप्युक्तं त्वया दैन्यान्मदर्थे गच्छ नारद !।

प्रार्थयतां पार्वती शीघ्रं किं काला न तदात्थ माम् ॥ १२ ॥

सत्येयं लौकिकी गाथा न वृथा परिजायते । स्वकृतेनजनः सर्वो जाड्येनपरिभूयते

अवश्यमर्थी प्राप्नोति खण्डनां तुण्डमुण्डनाम् ।

तपोतिदीर्घचारैस्तु यत्त्वां प्रार्थितवत्यहम् ॥ १४ ॥

तस्या मे नियतस्त्वेष ह्यवमानः पदेपदे । नैवास्मि कुटिला रौद्रा विषमानचधूजैः  
नाकुलीनावृथाचारानदुष्टा न समत्सरा । सविषस्त्वं यतः ख्यातोव्यक्तदोषाकराश्च  
अकुलीनो वृथाचारो मातसर्येणाश्रितः सदा । नाहंमुष्णामिनयनेतत्रहन्ता त्वमेव  
आदित्यस्त्वां विजानातु भगवान्द्वादशात्मकः ।

मया नोत्पाटिता दन्ताः कस्यापि निरपत्रप ॥ १८ ॥

पूषादेवो विजानातिद्वादशात्मादिवाकरः । मूर्ध्निशूलं तव यतःस्वैर्दोषैर्मामधिक्षिप  
यत्तुमामाह कृष्णेति महाकालेतिविश्रुतः । इत्यथापि प्रवादोऽयं प्रवरः ख्यामिमे ह  
निदर्शनार्थं न द्वेषाच्छ्रुत्वा तं क्षन्तुमर्हसि । विरूपोयावदादर्शं नात्मनः पश्यतेमुखम्  
मन्यते तावदात्मानमन्येभ्यो रूपवत्तमम् । यदा तु मुखमादर्शं विकृतंसोऽभिधीक्षते  
तदेतरं विजानाति ह्यात्मानं नेतरंजनम् । सत्यधर्मच्युतात्पुंसः क्षुद्रादाशीविषादिष  
स नास्तिकोऽप्युद्विजते जनः किं पुनरास्तिकः ।

इत्युक्तोऽहं त्वया देवि! मया कोलाहलः कृतः ॥ २४ ॥

अनात्मज्ञासि गिरिजे मृडेपण्डितमानिनि । सत्यं सर्वैरवयवैस्तुतोऽपिसदृशःपितुः  
काठिन्यं कष्टमभ्येति धातुभ्यो बहुधातिता ।

कुटिलत्वं च सर्वेभ्योऽसेव्यत्वञ्च हिमादिव ॥ २६ ॥

इत्युक्ताऽसि मया देवि! पुनः प्रोक्तं त्वया वचः ।

तथापि दुष्टसंसर्गात्सङ्क्रान्तं सर्वमेव हि ॥ २७ ॥

व्यालेभ्योऽनेकजिह्वत्वंभस्मतःस्नेहवर्जनम् । हृत्कालुष्यंशशाङ्काद्वैदुर्बोधत्वंवृषादपि  
श्मशानवासादभीरुत्वं नग्नत्वं च न लज्जया ।

निर्वृणत्वं कपालाच्च दया ते विगता चिरम् ॥ २६ ॥

एवं तदाऽभवद्रौद्रः कलहो भयकृच्छुभे । एवं प्रवृत्ते तु तदा कम्पितं भुवनत्रयम्  
भीताश्च देवगन्धर्वायक्षगन्धर्वराक्षसाः । तस्मात्कोलाहलोभूमिभित्त्वाल्लिङ्गमभूत्तदा  
लिङ्गमध्यात्समुत्पन्नावानीसुखकरीशुभा । आश्वासयन्तीदेवान्वैत्रैलोक्यंसचराचरम्

नामात्यचक्रुर्देवेशास्तदाकलकलेश्वरम् । स्वरनामासीततोऽभूच्छङ्कुरोभुविविश्रुतः  
यस्तमर्चयते भक्त्या देवंकलकलेश्वरम् । न राक्षसाःपिशाचाश्चनभूतान विनायकाः  
विघ्नं कुर्युर्वरारोहे ! कलहो न भवेद् गृहे ॥ ३४ ॥

सुशीला गृहिणी तस्य सुरुपा सुभगा प्रिये । बहुपुत्रा बहुधना जायते दर्शनात्तथा  
ये पश्यन्ति चतुर्दश्यां देवंकलकलेश्वरम् । न दुःखं न जरा व्याधिर्नाकालमरणं तथा  
न च शत्रुभयं तेषां जायते गिरिपुत्रिके । लोकोऽक्षयोभयेद्देवि यावदिन्द्राश्चतुर्दश ॥  
एष ते कथितो देवि! प्रभावः पापनाशनः । यस्य श्रवणमात्रेण क्षेममत्र परत्र च ॥

इति श्रीस्कान्देमहापुराण एकाशीतिसाहस्र्यांसंहितायांपञ्चमेऽवन्तीखण्डे  
चतुरशीतिलिङ्गमाहात्म्ये कलकलेश्वरमाहात्म्यवर्णनं

नामाऽष्टादशोऽध्यायः ॥ १८ ॥

## एकोनविंशोऽध्यायः

### नागचण्डेश्वरमाहात्म्यवर्णनम्

ईश्वर उवाच

एकोनविंशतितमं नागचण्डेश्वरं प्रिये । निर्माल्यलङ्घनात्पापान्मुच्यते यस्य दर्शनात्  
तस्य प्रभावं सुभगं कथयाम्यथ विस्तरात् ।

शृण्वेकाग्रमना देवि! सर्वपापप्रणाशनम् ॥ २ ॥

पुरादेवविगन्धर्वाश्चरणागुह्यकास्तथा । उपविष्टाः सुधर्मायांकथयन्तःशुभांकथाम्  
एतस्मिन्नन्तरे शक्रो देवर्षिनारदं मुनिम् । पप्रच्छ सादरं देवि समायातं शुचिव्रतम्  
दृष्ट्वा विनयसम्पन्नं ब्रह्मचर्यपरायणम् । मेखलाजिनकौपीनं वीणादण्डविभूषितम्  
त्वया द्रष्टुमिदं सर्वं त्रैलोक्यंभूभुवादिकम् । उत्पाद्यमानमुत्पन्नं प्रलयञ्च सहस्रशः  
त्वत्तुल्यो नास्ति लोकेऽस्मिन्मुक्तवैकं परमेष्ठिनम् ।

जगत्कारणमव्यक्तं नित्यं सदसदात्मकम् ॥ ७ ॥

योगेन तपसा भक्त्या यत्त्वया परितोषितः ।

त्रैलोक्यमभिजानासि तत्सर्वं सर्वतः स्फुटम् ॥ ८ ॥

अतोऽहं प्रष्टुमिच्छामि कथ्यतां मम निश्चयम् । पृथिव्यां प्रवरं क्षेत्रं पावनं भुक्तिमुक्तिदम्  
एवं श्रुत्वा तदा ध्यात्वा चिन्तयामास नारदः । चिन्तयित्वा चिरं कालमिदं वचनमब्रवीत्  
देवराज! स्मृतं पुण्यं क्षेत्रं राजमनुत्तमम् । क्षेत्राणामुत्तमं क्षेत्रं प्रयागञ्च प्रशस्यते ॥  
तस्माद्दशगुणं क्षेत्रं महाकालस्य कथ्यते । भुक्तिदं मुक्तिदं तच्च दर्शनादपि वा सव!

एतच्छ्रुत्वा सहस्राक्षो वर्णयित्वा च तं मुनिम् ।

सर्वदेवगणैः सार्द्धं विमानस्थस्त्वरान्वितः ॥ १३ ॥

अन्तरिक्षस्थितो जिष्णुरद्राक्षीच्च सुरैः सह । क्षेत्रं लिङ्गैः समाकीर्णमद्भुतस्यान्तरं न हि  
षष्टिकोटिसहस्राणि षष्टिकोटिशतानि च । महाकालवने रये निर्माल्यलङ्घ्यते कथम्  
निर्माल्यलङ्घनादोषो महान्भवति निश्चितम् । इत्यालोच्य पुनर्देवि जगमुः स्वर्गमनोरमाः  
निर्माल्यदोषभीतास्ते क्षेत्रे न विविशुः सुराः ।

एतस्मिन्नन्तरे देवि! विमानस्था गणोत्तमाः ॥ १७ ॥

गणैर्नानाविधैः सेव्यैर्गीयमानश्च किन्नरैः । चारणैः स्तूयमानस्तु स्वर्गलोकं व्रजन् सुरैः  
प्रफुल्लनयनैर्दृष्टः कोऽयं धन्यो महातपाः ।

तेजसा दीप्यमानोऽयमप्सरोभिश्च सेव्यते ॥ १६ ॥

पप्रच्छुरमराः सर्वे कोऽयं रुद्रनिभोगणः । याति कुत्र महाबाहो हृष्टात्मा प्रहसन्मुखः  
पृष्टस्तदा सुरैः सर्वैर्विस्मया विष्टमानसैः । कस्त्वं पुरुषशार्दूल किं त्वया सुकृतं कृतम्  
देवानां पुरतो देविनिःशेषं कथितं तदा । महाकालो महादेवः पूजितो भक्तिः स्तुतः  
हृष्टेन तेन मे दत्तं गणत्वं यत्सुदुर्लभम् । नाम दत्तं च सुभगं नागचण्ड इति ध्रुवम्  
पप्रच्छुरमरास्तच्च सादरं गणसत्तम ! । नागचण्ड त्वया तत्र निर्माल्यं पतितं त्वथ  
महाकालवने गुण्ये लङ्घितं चरता त्वया । सञ्चारो नास्ति तत्रैव लिङ्गसङ्कीर्णतायतः  
उपायस्तेन कथितो देवानां पुरतस्तदा । तत्र तिष्ठति देवेशालिङ्गं सर्वफलप्रदम् ॥

ईशानेश्वरदेवस्य तिष्ठतीशानभागतः । तस्य दर्शनमात्रेण न स गच्छति दुष्कृतम्  
निर्माल्यलङ्घनोद्भूतं यत्पापं जायते महत् । तत्सर्वं नाशमायाति तस्य लिङ्गस्य दर्शनात्  
ततो देवगणाः सर्वे महाकालवने पुनः । समायाता महाभागा महाकालश्च पूजितः  
यथा लिङ्गं च तद्दृष्टं सर्वदोषक्षयङ्कुरम् । तस्य दर्शनमात्रेण निर्माल्यलङ्घनादिभिः  
दोषो नष्टः सुराणां च ततो नामास्य चक्रिरे ॥ ३० ॥

अस्माकं तेन कथितं नागचण्डेन धीमता । नागचण्डेश्वराख्यानमतो लोके भविष्यति  
कृत्वा मयि नाम ते देवा जगमुः स्वर्गं हमुत्तमम् ।

पूजयिष्यन्ति ये केचिन्नागचण्डेश्वरं शिवम् ।

निर्माल्यलङ्घनोद्भूतं तेषां नश्यति पातकम् ॥ ३२ ॥

नागचण्डेश्वरं देवं ये पश्यन्ति दिने दिने । अज्ञानाज्ज्ञानतः पापं तेषां नश्यति नान्यथा  
आह्लादं निर्वृतिं स्वास्थ्यमारोग्यं चारुरूपताम् ।

सप्त जन्मान्यवाप्नोति दर्शनेन न संशयः ॥ ३४ ॥

प्राप्नोत्यभिमतान् कामान् देवानामपि दुर्लभान् ।

कीर्त्तनाच्चात्र सन्देहो नागचण्डेश्वरस्य च ॥ ३५ ॥

एष ते कथितो देवि! प्रभावः पापनाशनः । नागचण्डेश्वरस्यैव प्रतीहारेश्वरं शृणु

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये नागचण्डेश्वरमाहात्म्यवर्णनं नामैकोनविंशोऽध्यायः ॥ १६ ॥

## विंशोऽध्यायः

### प्रतीहारेश्वरमाहात्म्यवर्णनम्

ईश्वर उवाच

प्रतीहारेश्वरं देवि विद्धि विंशतिमं प्रिये !। यस्य दर्शनमात्रेण धनवानिह जायते ॥  
दक्षकोपात्त्वं च देवि! पुरा प्राणैर्विसर्जितैः । हिमाचले तथा जाता मया प्राप्ता पुनः प्रिये

प्रारब्धा च मया देवि! त्वया सार्द्धं रतिस्तदा ।

दिव्यं वर्षशतं जातं साग्रं देवि प्रमोदतः ।

अनुरागवशाच्चैव मन्मथेन प्रपाडिता ॥ ३ ॥

महारतिसमीक्ष्याथ देवाः संशुभ्रमानसाः । चक्रमन्त्रं यथा कालं वासवाद्यायथोचितम्  
दिव्यं वर्षशतं रुद्रो गौर्या सह सदरतिम् । कुर्वन्तिष्ठति देवोऽसौ मन्दरे चारु कन्दरे  
अनयोर्बोजसम्पत्त्योः पुत्रो यो हि भवेत्तदा । विनश्येत्तेन त्रैलोक्यमखिलं च न संशयः

तस्य तेजोऽपि नो वोढुं समर्था निश्चितं वयम् ।

तस्मात्तत्क्रियतां कर्म रतिर्येनोपशम्यति ॥ ७ ॥

उपायं दृष्ट्वांस्तत्र देवानां गुरुरग्रणीः । बृहस्पतिर्महातेजा वेदशास्त्रार्थपारगः ॥

गच्छन्तु त्रिदशाः सर्वे शिवस्य तु समीपतः ।

स्वयं विज्ञाप्यतां देवस्तत्कर्म न करिष्यति ॥ ६ ॥

इति निश्चित्य ते देवि! जग्मुः शीघ्रं सुरास्तदा ।

मन्दराद्रेः शुभे द्वारि स्थितास्ते विस्मयान्विताः ॥ १० ॥

गणानामधिपो नन्दी द्वारि तिष्ठति यत्नतः । त्वया सार्द्धं महं देवि कुर्वन्तिष्ठामि तारतिम्  
अथ प्रवेशो देवानां दुष्करो मम पार्श्वतः । तदा चिन्तयमानाश्च तत्र तिष्ठन्ति ते सुराः  
अग्निना तद्धितं वाक्यमुक्तेषां पुरः शुभम् । हंसरूपं समास्थाय यास्यामि शिवसन्निधौ  
वञ्चयित्वा प्रतीहारं कृतं तेन तथैव च । हंसरूपेण कथितं कर्णे मम शुचिस्मृते

विंशोऽध्यायः ]

\* प्रतीहारेश्वरवर्णनम् \*

२६६

इन्द्राद्या अमरा देवा द्वारि तिष्ठन्ति संयताः ।

श्रुत्वा तस्य च तद्वाक्यं ततोऽहं द्वारमागतः ॥ १५ ॥

ततश्च तैः कृतो मह्यं प्रणामश्च यथाक्रमम् । मया दृष्टाश्च ते देवा युष्माकं किं करोम्यहम्  
तैरुक्तं त्यज्यतां चैव सम्भोगस्तु सुदारुणः । तथा मया कृतं देवि गतास्ते त्रिदिवं पुनः  
ततः शप्तो मयानन्दी भूलोकं गच्छ सत्वरम् । ततः शापपरिभ्रष्टः पृथिव्यां पतितस्तदा

सोच्छ्वासहृदयो दीनो दुःखव्याकुललोचनः ।

विलपंश्च तथा नन्दी विलुटञ्छोकतो भुवि ॥ १६ ॥

वञ्चितश्चाग्निना बाढं वासवेन विशेषतः । किं मया दुष्कृतं कर्म कृतं किञ्चित् पुरा तनम्  
स दृष्टो लोकपालैस्तुतामवस्थांगतो गणः । पृष्टश्च तैः कुतो नन्दि न्विलापं कुरूपेमहत्  
सर्वं निवेदितं तेन तेषामग्रे च नन्दिना । उपायः कथितस्तैश्च महाकालवने ततः ॥

ततश्च वचनं श्रुत्वा नन्दी रोमाञ्चकञ्चुकः । महाकालवने देवि! जगाम स तदा गणः

पूजयामास विधिवद्भृत्वा कापालिकीं तनुम् ॥ २३ ॥

अशरीरसमुत्पन्ना वाणी लिङ्गात्तदा प्रिये । सञ्जाता शापमोक्षस्ते प्रतीहार! सुभक्तितः

पूजितोऽसौ महाभक्त्या प्रतीहारेण नन्दिना ॥ २४ ॥

तदा प्रभृति लोकेऽस्मिन् प्रतीहारेश्वरेश्वरः । मया ते कथितो देवि! प्रतीहारेश्वरस्य च

प्रभावः सर्वलोकानामत्यभीष्टफलप्रदः ॥ २५ ॥

पूजयिष्यन्ति ये भक्त्या प्रतीहारेश्वरं शिवम् ।

स्थानभ्रंशो वियोगश्च तेषां स्वप्नेऽपि नो भवेत् ॥ २६ ॥

सप्तजन्मकृतं पापं स्वल्पं वा यदि वा बहु । तत्सर्वं नाशमायाति प्रतीहारेश्वरार्चनात्  
मनसा ये स्मरिष्यन्ति प्रतीहारेश्वरं शिवम् । एवं तस्य कुलं सर्वयाति स्वर्गं न संशयः

इति श्रीस्कान्दे माहापुराणे एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये प्रतीहारेश्वरमाहात्म्यवर्णनं नाम विंशोऽध्यायः ॥ २० ॥

## एकविंशोऽध्यायः

### कुक्कुटेश्वरमहिमवर्णनम्

ईश्वर उवाच

एकविंशतिकं विद्धि कुक्कुटेश्वरसङ्गकम् । यस्यदर्शनमात्रेणतिर्यग्योनिर्न लभ्यते  
कौशिकोनाम राजाऽभूत्कुक्कुटो जायते सदा । दृश्यतेवासरेभागे सर्वाभरणभूषितः

व्याप्ता च पृथिवी तेन सशैलवनकानना ।

पूर्वकर्मप्रभावेण प्राप्तं राज्यमकण्टकम् ॥ ३ ॥

विशालानाम विख्याता भार्या तस्य महीपतेः ।

रूपलावण्यसंयुक्ता चतुःपष्टिकलान्विता ॥ ४ ॥

तथा चकारसहितः स राज्यंराजसत्तमः । सा बहुभाषिणृपतेःप्राणेभ्योऽपिगरीयसी  
तयासाद्धं कदाचिच्चसुरतं नास्तिपार्वति ! । सन्तप्ता सर्वदा सा चरत्यभावादुबभूवह  
एवं गच्छति काले तु सहस्राज्ञास्मरातुरा । सर्वसत्त्ववृत्तज्ञा सा विशालाविपुलक्षणा  
ददर्श कीटमिथुनमनङ्गकलहातुरम् ॥ ७ ॥

प्रसादयस्तथा कीटः स्वां प्रियां च मुहुर्मुहुः ।

दासोऽस्मि तव कान्तेऽहं रूपसौभाग्यसुन्दरि ! ॥ ८ ॥

भजस्व मां यथाकाममनङ्गशरपीडितम् । शिरसा प्रणतेनैव रचितस्ते मयाऽञ्जलिः  
न त्वया सदृशी लोके कामिनी विद्यते क्वचित् ।

सुवर्णवर्णसदृशी मद्भक्ता चारुहासिनी ॥ १० ॥

कुतो वा मयिदीनेत्वंकुद्वेवप्रियवादिनि । किमर्थं वद कल्याणि सरोषवदनास्थिता  
सा तमाहप्रकोपाच्चकिमालपसिमांवृथा । त्वयामोदकचूर्णन्तु मां विहायमनोरमाम्

प्रदत्तं कामलुब्धेन अन्यस्यै कीटकाधम ! ॥ १२ ॥

नाहमेवं करिष्यामि कीटः प्राह पुनः पुनः । स्पृशामि पादौसत्येन प्रणतस्यप्रसीद मे

एकविंशोऽध्यायः ] \* पूर्वभवेराज्ञःश्रापवर्णनम् \*

३०१

इति तद्वचनं श्रुत्वा साप्रसन्नाऽभवत्तदा । आत्मानमर्पयामास कामनाय पिपीलिका  
दृष्टान्महदाश्चर्यंसा राज्ञी विललाप ह । धिग्र्राज्यं धिक्चमे रूपधिक्चयौवनमद्यमे  
न कामिताऽहं कान्तेन मरिष्यामि न संशयः ॥ १० ॥

एवं विलप्य बहुधा विनिःश्वस्य पुनःपुनः । उन्मत्तेवविशालाक्षीगालवस्याश्रमंगता  
दृष्ट्वा तमृषिमासीनं तपोयोनिं दृढव्रतम् । उवाच प्रणताङ्गी सा शोकसन्तप्तमानसा  
एकोऽयं संशयो ब्रह्मन्हृदयेपरिवर्तते । वश्योऽपि हि च मे भर्ता रूपलावण्यवानपि  
न जाने कारणं किं तु सङ्गमो नोपजायते ॥ १८ ॥

योगत्वाप्रमदाराज्यंजित्वा सर्वाःपुरा रणे । आजहारशुभास्तासांमध्यादष्टौवराङ्गनाः  
नैव कामयते तासु किमेतदिति सुव्रत ! ॥ १६ ॥

वाजिनो वारणाश्चैव वनधान्यमतन्तकम् । वर्त्तते हि जनः सर्वोममाज्ञांपालयन्क्षितौ  
केन कर्मविपाकेन ममेदं यौवनं दृढम् । व्यर्थं जातं द्विजश्रेष्ठ रति न कुरुते नृपः ॥  
दृश्यते वासरे भागे रात्रौ चैव न दृश्यते । इहजन्मकृतं चेतदाहोस्वित्पारलौकिकम्  
दुष्कृतावर्जनं ब्रह्मन्ममेदं वक्तुमर्हसि । तस्यास्तद्वचनं श्रुत्वा गालवोवाक्यमब्रवात्  
शृणुषुत्रि पुरावृत्तं वत्प्रभावेन वत्कृत्वम् । अनेन राज्ञा धर्मज्ञे रात्रौ येन न दृश्यते ॥  
विदूरथस्य तनयस्तव भर्ता स निश्चितम् । मांसाहारीदोषरतिर्विषयासक्तमानसः ॥

कुक्कुटानां च मांसेन प्रीतिस्तस्य तदाऽभवत् ।

बहवः कुक्कुटास्तेन भक्षिता राजसूनुना ॥ २६ ॥

एवं भक्षयतस्तस्य बहुशो वत्सरा गताः । कालेन महता राज्ञा ताम्रचूडेन मन्त्रिणः  
पृष्टाः किं कारणं नात्र समायान्ति हि कुक्कुटाः ॥ २७ ०

अथ केनापि कथितं कुक्कुटानां च भक्षणम् ।

विदूरथस्य पुत्रेण कौशिकेन दुरात्मना ॥

भक्षिताः कुक्कुटाः सर्वे विना कारणतो नृप ! ॥ २८ ॥

ताम्रचूडोऽथसङ्क्रुद्धोददौशापंदुरात्मने । कौशिकायक्षयोरोगोभविष्यतिभयावहः  
तदा प्रभृत्यभूत्क्षीणो राजपुत्रो दिने दिने ।

औषधैरधिकोऽभ्येति व्याधिना पीडितो भृशम् ॥ ३० ॥

अथ केनापि कामेन वामदेवाग्रमंगतः । क्षयरोगाभिभूतोऽसौ मरणोत्सुकमानसः

पप्रच्छ वामदेवं स नमस्कृत्य पुनःपुनः ॥ ३१ ॥

भगवन्केन पापेन क्षीयतेऽहर्निशं वपुः । मदीयं पोष्यमाणं हि मांसेन विविधेन च

वामदेवोऽथ तं प्राह कुक्कुटा भक्षितास्त्वया ।

ताम्रचूडेन शप्तोऽसि कुक्कुटानां नृपेण हि ॥ ३२ ॥

तमेव शरणं गच्छ स उपायं गदिष्यति ।

ततः स ताम्रचूडस्याभ्यर्णमागान् नृपात्मजः ॥ ३४ ॥

दृष्ट्वा च ताम्रचूडं तं महाभक्त्या कृताञ्जलिः । प्रोवाच वरुण तोभूत्वापाहि मां शरणागतम्

अज्ञानाद्भक्षितादेव कुक्कुटाः पुष्टिकारणात् । क्षन्तुमर्हसि देवेश ममागः कृपणस्य च

प्रोवाच ताम्रचूडोऽथ यस्मात्प्रार्थयसे नृप । तस्मात्तवासरप्राप्ते पुरुषत्वं भविष्यति

शास्ता गोप्ता च लोकानां राजा दण्डधरः प्रभुः ।

कुक्कुटो भविता रात्रौ सर्वरोगविवर्जितः ॥ ३८ ॥

अतो न दृश्यते पुत्रि! तिर्यग्भावं समाश्रितः ॥ ३६ ॥

इति तस्य वचः श्रुत्वा गालवस्य महात्मनः ।

सा सम्पूज्य विशालाक्षी गालवं मुनिसत्तमम् ॥

पप्रच्छ परया भक्त्या शापान्तो हि कथं भवेत् ॥ ४० ॥

गालवः कथयामास ध्यानेनालोक्य यत्नतः ॥ ४१ ॥

महाकालवने लिङ्गं पक्षियो निविमोचनम् । उवाचेश्वरस्य देवस्य पूर्वभागे व्यवस्थितम्

तस्य दर्शनमात्रेण शापस्यान्तो भविष्यति ॥ ४२ ॥

सा प्रणम्य मुनिश्रेष्ठमाजगाम त्वरान्विता ।

यत्रास्ते नृपशार्दूलो विध्यन्बहुविधान्मृगान् ॥ ४२ ॥

प्रफूलनयनाभ्यां सा दृष्ट्वा लोकेशणाप्रिया । आह्लादिता बहुविधैः कोमलैर्वचनामृतैः

ततस्तेन स दाराज्ञा प्रोक्ता सा मृगलोचना । इदानीं किमयाकान्ते! कार्यं भवति कथ्यताम्

तथा प्रोक्तं महाराज गम्यतेऽद्य मया सह । महाकालवने पुण्ये सर्वदुष्कृतनाशने ॥ ४६ ॥

तस्यास्तद्वचनं श्रुत्वा त्वरमाणो मुदान्वितः ।

तथा नीतोऽथ नृपतिर्लिङ्गस्यास्य समीपतः ॥ ४७ ॥

पूजयित्वा यत्तलिङ्गं पक्षियो निविमोचनम् । तत्रैव च स्थितो राजा प्रियया सह पार्वति

तस्यां रात्रौ न सञ्जातः कुक्कुटो यादृशः सदा । शिवप्रसादाद्भवद्दिव्यरूपी मनोहरः

रूपेण निर्जितः कामस्तेनाप्रतिमतेजसा । ततो विस्मयमापन्नश्चिन्तयामास पार्थिवः

कोऽयं प्रभावो येनाहं शापान्मुक्तः सुदुस्तरात् ॥ ५० ॥

प्रियां पप्रच्छ नृपतिः पूर्णन्दुवदनां भृशम् । कथं शापाद्विमुक्तोऽहं केन पुण्येन कर्मणा

अथ सा कथयामास वृत्तान्तं विस्तरान्मुदा ।

गालवेन हि यत्प्रोक्तं यत्किञ्चिच्छापमोक्षणम् ॥ ५२ ॥

राजञ्छापाद्विमुक्तोऽसि लिङ्गस्यास्य प्रभावतः ।

पुनः प्रसाद्य तलिङ्गं भुक्त्वा भोगांश्चिरं भुवि ॥ ५३ ॥

तया सार्द्धं ययौ राजा स्वर्गं सुरगणैः स्तुतः । तदा प्रभृति तलिङ्गं कुक्कुटेश्वरसञ्ज्ञकम्

विख्यातं देवि! लोकेऽस्मिन् सर्वकामफलप्रदम् ।

तच्च ये पूजयिष्यन्ति कुक्कुटेश्वरसञ्ज्ञकम् ॥

तिर्यग्योनि न यास्यन्ति न वियोगो भविष्यति ॥ ५५ ॥

न चापिनरकावाप्तिर्न दुःखं न जराभयम् । नाकालेमरणं नृणां न च कष्टं भविष्यति

रूपसौभाग्यसम्पन्ना भविष्यन्ति युगेयुगे । चतुर्दश्यां प्रपश्यन्ति लिङ्गं ये कुक्कुटेश्वरम्

तेषां कुले च ये केचित्पितरो निरयस्थिताः ॥ ५७ ॥

तिर्यग्योनि गता ये च पशुयोनि तु ये गताः । वृक्षचमथवा प्राप्तास्तेषां मोक्षो भविष्यति

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये कुक्कुटेश्वरमाहात्म्यवर्णनं नामैकविंशोऽध्यायः

## द्वाविंशोऽध्यायः कर्कटेश्वरमाहात्म्यवर्णनम्

श्रीविश्वनाथ उवाच

द्वाविंशतितमं विद्धि कर्कटेश्वरसञ्ज्ञकम् । यस्य दर्शनमात्रेण तिर्यग्योनिर्न दृश्यते  
आसीत्पुरा बृहत्कल्पे धर्ममूर्तिर्जनाधिपः । सुहृच्छक्रस्यनिहतायेन दैत्याः सहस्रशः  
सोमसूर्यादयो यस्य तेजसा निष्प्रभाः कृताः । प्रजाश्चपालितायेननिहत्यसमरेद्विषः  
यथेच्छारूपधारीश्च सङ्ग्रामेष्वपराजितः । तस्यभानुमतीनामभार्या त्रैलोक्यसुन्दरी  
राज्ञस्तस्याग्रमहिषी प्राणेश्योऽपि गरीयसी ।

दशनारीसहस्राणां मध्ये श्रीरिव राजिता ॥ ५ ॥

नृपो नृपसहस्रेण न कदाचित्प्रमुच्यते । कदाचिदेकान्तगतः पप्रच्छ स्वपुरोहितम्  
विस्मयेनावृतमना वशिष्टमृषिसत्तमम् ॥ ६ ॥

भगवन्केन धर्मेण मम लक्ष्मीरनुत्तमा । कस्माच्च विपुलं तेजो दुःसहं मम दृश्यते ॥

वसिष्ठ उवाच

पुरा त्वमवनीपाऽऽसीः शूद्रजातिसमुद्भवः । बहुदोषसमाविष्टो दुष्टया भार्ययाऽनया  
निवसन्दुष्टहृदयो वर्गाणि सुबहून्यपि । महाक्रोधाभिभूतात्मा सदा निष्ठुरजल्पकः  
सदा ब्रह्मस्वहारी त्वं सदावेदविनिन्दकः । सदाचासूर्यकोराजन्सदाविश्वासघातकः  
अथ पञ्चत्वमापन्नः काले नरकमाप्तवान् । ताम्रभ्राष्ट्रे परं दग्धो दशवर्षाणि पञ्च च  
रौरवं कुम्भिपाकेचमहारौरवसञ्ज्ञके । सूक्ष्माणितिलमात्राणिकृत्वा खण्डान्यनेकशः  
मूषायां धमितो राजन्नसिपत्रे च दारितः । शेषपातकशुद्ध्यर्थं धरायामवतारितः

विधाय कर्कटं रूपं यमेन त्वयि पार्थिव ॥

शिवस्य सरो विल्यातं महाकालवनोत्तमे ॥ १४ ॥

दत्तं जप्तं कृतं यच्च हुतं देवार्चनादियत् । सर्वं तदक्षयं कर्म तस्मिन्सरसि विश्रुतम्

द्वाविंशोऽध्यायः ]

\* कर्कटेश्वरमाहात्म्यवर्णनम् \*

३०५

निक्षिप्तस्त्वं तदा तेन भाविपुण्येन कर्मणा । तत्र स्थितस्त्वं भूपाल वर्षाणां पञ्चकं तथा

कदाचित्तीरभूम्यां त्वं गतः सङ्कीडितुं शनैः ।

समीक्ष्य तत्र काकेन धृत्वा चञ्चुपुटेन च ॥ १७ ॥

आकाशमार्गं चोड्डीनः स त्वया ताडितो भृशम् ।

त्वत्तीक्ष्णपातैश्चरणैस्ताडितो व्यथितस्तदा ॥ १८ ॥

मुक्तस्त्वं चञ्चुपुटतो वायसेनाकुलेन तु । स्वर्गद्वारस्य पूर्वं तु देव्यगारे सुपुण्यदे

शिवस्य क्षिप्तस्त्वं शीघ्रं चञ्च्वाक्षेपप्रपाडितः ।

मृतोऽसि सन्निधौ तत्र देवस्य परमेष्ठिनः ॥ २० ॥

विमुच्य देहं तज्जीर्णं यावत्तं कर्कटं पुरा । तत्क्षणादिव्यदेहश्च दिव्याभरणभूषितः

तस्य लिङ्गस्य माहात्म्याद् भूत्वा विद्याधरेश्वरः ।

कामगेन विमानेन पूज्यमानो गणेश्वरैः ॥ २२ ॥

स्वर्गे व्रजंस्त्वं सम्पृष्टः सुरसङ्घैश्च सादरम् ।

कोऽयं महात्मा मुदितो याति दिव्यपथोऽम्बरात् ॥ २३ ॥

ततो रुद्रगणैः सर्वं सुराणां कथितम्पुरा । वृत्तान्तं विस्तरात्सर्वं कर्कटत्वविमोचनम्

तस्य लिङ्गस्य देवेशाः प्रभावोऽयमुपस्थितः ।

देवैः प्रोक्तञ्च सहसा लिङ्गस्यास्य प्रभावतः ॥ २५ ॥

कर्कटीयोनिमुक्तस्य प्राप्तं स्वर्गसुखं यतः । कर्कटेश्वरनामायमतो लोके भविष्यति

तदा प्रभृति देवोऽयं कर्कटेश्वरसञ्ज्ञकः । त्वया स्वर्गे महाभोगाभुक् ताराजन्यथेच्छया

आगतोऽसि पुनर्भूमौ लब्धं राज्यमकण्टकम् ।

तस्य लिङ्गस्य माहात्म्याज्जातं सर्वं तवाधुना ॥ २८ ॥

तस्मात्पार्थिव! भूयस्त्वं लिङ्गमाराधयदुतम् । जातिस्मरत्त्वमापन्नो वशिष्टवचनात्तदा

पूर्वं कर्म स्मृतं तेन स्वकीयं पार्थिवेन तु । पुनर्गत्वा च तल्लिङ्गं पूजयामास यत्नतः

तस्मिंस्त्रिङ्गुल्यम्प्राप्तः स्वशरीरेण पार्वति ॥

येऽर्चयन्ति सदा भक्त्या कर्कटेश्वरसञ्ज्ञकम् ॥

भुक्त्वा भोगांश्चिरं भूमौ ते यान्ति परमां गतिम् ॥ ३१ ॥

नियमेन प्रपश्यन्ति ये देवं कर्कटेश्वरम् । अग्र्यां वा चतुर्दश्यां तेषां पुण्यफलं शृणु  
सूर्यदीप्तिप्रतीकाशविमानैः सार्वकामिकैः । मृता मम पुरं यान्ति त्रिसप्तकुलसंयुताः  
तत्र दिव्यैर्महाभोगैः स्वासहस्रमनोरमैः । कल्पकोटिशतदेवि! सेव्यमानावसन्ति हि  
तन्तेविष्णुभवनेतावत्कलं वसन्ति हि । वैष्णवैर्विविधैर्मोगैः स्त्रीसहस्रैस्तु सेविताः

विष्णुलोकं ब्रह्मलोकं सम्प्राप्य मुदिताः पुनः ।

भोगान्नानाविधान्भुक्त्वा ततो यान्ति परम्पदम् ॥ ३६ ॥

दशाश्वमेधैर्यन्तुपुण्यं तत्फलं तार्थयात्रया । कर्कटेश्वरदेवस्य मेघनादेश्वरं शृणु ॥ ३९ ॥

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहान्त्ये कर्कटेश्वरमाहान्त्यवर्णनं नाम

द्वाविंशोऽध्यायः ॥ २२ ॥

## त्रयोविंशोऽध्यायः

### मेघनादेश्वरमाहात्म्यवर्णनम्

श्रीहर उवाच

मेघनादेश्वरं देवि! त्रयोविंशतिमं शृणु । यस्य दर्शनमात्रेण प्राप्यन्ते सर्वसिद्धयः  
राजमूला महादेवि! योगक्षेमाः सुवृष्टयः । प्रजाश्च व्याधयश्चैव मरणं च भयानि च ॥

राजा कृतं तथा त्रेता द्वापरश्च तथा कलिः ।

राजमूलानि सर्वाणि राजा धर्मस्य कारणम् ॥ ३ ॥

राजा बभूव लोकेऽस्मिन्मदान्धोनामपार्वति । अहङ्कारावृतो दुष्टो देवब्राह्मणकण्टकः  
कलिद्वापरयोः सन्धौ तस्य दोषाच्च भामिनि । अनावृष्टिरभूद्धोरालोकेद्वादशवार्षिकी  
न वर्षं सहस्राक्षः प्रतिलोमाऽभवत्प्रभुः । नादृश्यन्तापि राज्यन्ते कुत एवाभ्रजातयः

नद्यः संक्षिप्ततोर्यौघाः कचिदन्तर्हितास्तदा । निवृत्तयज्ञस्वाध्यायानिर्वपट्कारमङ्गलाः  
उच्छिन्नकृष्णिगोरशानिवृत्तविपणास्तथा । अस्थिकङ्कालमङ्कीर्णाहाहाभूतनराकुलाः  
शून्यमूयिष्ठनगरा दग्धप्रामनिवेशिनः । गोजाश्वमहिषैर्हीना भक्ष्यमाणाः परस्परम्  
आश्रयान्सम्परित्यज्य पर्ययावन्नितस्ततः । ब्राह्मणा दुःखबहुला मृतानग्राश्चपार्वति  
सृष्टिरुन्मूलिता सर्वा जङ्गमास्थावराखिला । एतस्मिन्नन्तरे देवाः शक्राद्याभयविह्वलाः  
शरण्यं शरणं जग्मुर्देवदेवं जनार्दनम् । क्षीरोदस्योत्तरे कूले श्वेतद्वीपं मनोरमम् ॥  
ब्रह्मलोकं दिभिर्लोकैः परमं शुभम् । सदानन्दकरं शान्तं सूर्यकोटिसमप्रभम्  
स्वेच्छाकल्पितविन्यासप्रासादशयनासनम् ।

वज्रेन्द्रनीलवैडूर्यचन्द्रकान्तादिदीपितम् ॥ १४ ॥

जरामृत्युभयोपेतसर्वव्याधिविवर्जितम् । तस्मिन्द्वीपे ततो देवि सूर्यकोटिसमप्रभम्  
साष्टाङ्गं प्रणतिं कृत्वा ते देवाः स्तुतिमब्रुवन् ॥ १५ ॥

भवान्ब्रह्मा च रुद्रश्च महेन्द्रो देवसत्तमः । भवान्कर्त्ता विकर्त्ता च लोकानां प्रभवोऽव्ययः  
एवं च सत्यं परमं तपश्च परमं तथा । पवित्रं परमं मार्गं यज्ञस्त्वं परमः प्रभो ॥  
परं हौत्रं परं धाम त्वामाहुः पुरुषं परम् । एवं स्तुतस्तदा तैस्तु देवदेवो वरानने !

प्राह देवांस्ततः कृष्णः किं करोम्यद्य वः सुराः ।

विज्ञप्तस्तैर्हरिर्देवो ह्यनावृष्ट्या प्रपीडितैः ॥ १६ ॥

उपायः कथ्यतां देवतुष्टिः पुष्टिर्यथा भवेत् । ध्यानेन चिन्तयित्वा च कथयामास केशवः  
गच्छध्वं त्रिदशाः सर्वे महाकालवने शुभे । लिङ्गं वृष्टिकरं तत्र पुरा मेघैः प्रतिष्ठितम्  
मेघा वृष्टिकराः सर्वे तस्मिँलिङ्गे च सन्ति वै ।

तस्य लिङ्गस्य माहात्म्याद् वृष्टिरेव भविष्यति ॥ २२ ॥

प्रतीहारेश्वराद् देवादीशाने विद्यते सुराः । तस्य तद्वचनं श्रुत्वा वासुदेवस्य पार्वति  
महाकालवने प्राप्ता यत्रास्ते लिङ्गमुत्तमम् । तुष्टुवुः परया भक्त्या दृष्ट्वा देवं मनोरमम्  
नमस्तेऽस्तु महेशाय नमोऽनन्ताय मालिने । नमस्ते जसमूर्त्ताय नमः सौन्दर्यशालिने  
नमो योगाय वेदाय नमः पिङ्गजदाय ते । अनन्तज्ञानदेहाय नम ईश्वरमूर्त्तये ॥ २६ ॥

नमःशुभ्रादृहासायनमस्तेऽस्तुशिखण्डिने । शङ्करायनमस्तेऽस्तुनमस्तेस्तुपिनाकिने  
नमोऽन्तकायभव्यायव्यम्बकायास्तुतेनमः । नमस्तेबहुरूपाय नमस्तेऽचिन्त्यमूर्त्तये  
नमो योगशरीराय नमस्ते सर्व सर्वदा । नष्टं देव जगत्सर्वमनावृष्ट्या प्रपीडितम् ॥  
सुवृष्ट्या देवदेवेश पाहि नः शरणागतान् । एतस्मिन्नन्तरे मेघा पार्वणाङ्गारवर्धसः  
लिङ्गमध्यात्समुत्तस्थुर्वादयन्तो नमस्तलम् । अन्योन्यवेगाभिहताववृष्टुर्भूतले तदा  
जातं विनिष्प्रभं सर्वं न प्राज्ञायत किञ्चन । तिमिरौघपरिक्षिप्ता रेजुश्चाथदिशोदश  
तेतस्यदेवदेवस्यमाहात्म्येनप्रतोषिताः । देवाः प्रीतिपरांजग्मुः सर्वेऽमृतमिषोत्तमाः  
ततस्तमः संहरन्तो विनेशुश्च बलाहकाः । प्रववुःशीतला घाताःप्रशान्ताश्चदिशोदश  
शुद्धप्रभाणि ज्योतीषि सोमं चक्रुः प्रदक्षिणाम् ।

अविग्रहं ग्रहाश्चक्रुः प्रशान्ताश्चापि सिन्धवः ॥ ३५ ॥

महर्षयोविशोकाश्चगन्धर्वाश्च कलं जगुः । अभूत्सृष्टिःपुनःसर्वाल्लिङ्गस्यास्यप्रभावतः  
सुरैःसम्पूज्यभक्त्यातेचक्रुर्नामयथार्थतः । अस्यलिङ्गस्यमाहात्म्यं दृष्ट्वाप्रीताःसुराबहु  
मेघनादेश्वरं नाम भविष्यत्यस्य सर्वतः । मेघनादेश्वराख्यानं मया ते कथितं प्रिये  
भविष्यन्ति नरा भूमौ कृतार्थास्तत्प्रभावतः ।

दर्शनादस्य लिङ्गस्य कामवृष्टिर्भविष्यति ॥ ३६ ॥

कल्पकोटिसहस्राणि कल्पकोटिशतानि च । कुर्वल्लिङ्गस्य स्नपनं रुद्रलोकेमहीयते  
प्रभावः पठ्यते यत्र मेघनादस्य पार्वति । अतिवृष्टिश्चैव ततो भविष्यति च भूतले  
इति श्रीस्कान्देमहापुराण एकाशीतिसाहस्र्यां संहितायांपञ्चमेऽवन्तीखण्डे  
चतुरशीतिलिङ्गमाहात्म्ये मेघनादेश्वरमाहात्म्यवर्णनं नाम त्रयोविंशोऽध्यायः ॥ २३ ॥

## चतुर्विंशोऽध्यायः

महालयेश्वरमाहात्म्यवर्णनम्

ईश्वर उवाच

महालयं महाभागे चतुर्विंशतिकं शुभम् । ब्रह्मादिस्तम्बपर्यंतं त्रैलोक्यसंचराचरम् ॥  
उत्पादितं धृतं व्याप्तं त्वया देव मया श्रुतम् । त्वयैकेन विशुद्धेन सर्वगेन महात्मना  
अत्यर्थं मुनयःसर्वमुदितामौनिनोऽव्ययाः । वदन्ति कारणंचास्यत्रैलोक्यस्यमहेश्वर  
त्वया सर्वमिदं सृष्टं त्रैलोक्यं भूभुवादिकम् । उत्पाद्यमानमुत्पन्नं प्रलीयच्चसहस्रशः  
देवदानवगंधर्वमुनिचारणभोगिनाम् । उत्पत्तिस्थितिसंहारास्त्वया दृष्टामुहुर्मुहुः ॥  
जगच्चराचरं देव कुत्र स्थित्वा सृजस्यलम् । लीलया संहरस्येतत्प्रसादाद्रकुमर्हसि  
कोऽसौ महालयो रौद्रग्रहरूपी व्यवस्थितः ।

यस्मिन्धृतं त्वया सर्वं त्रैलोक्यं भूभुवादिकम् ॥ ७ ॥

इतिपृष्टस्त्वयादेवि मयातेकथितं पुरा । इदानीं कथयिष्यामि शृणुष्वैकाग्रमानसा  
पृथिव्यादीनि भूतानि महाकालवने प्रिये । धृतानि प्रलयस्यान्ते एकोद्देशेमहालये  
ब्रह्मलोकादिभिर्लोकैरनौपम्यगुणं शुभम् । स्थानं महालयं तत्र ममानन्दकरं परम् ॥  
परंब्रह्ममयं लिङ्गं तत्रतिष्ठति सर्वदा । तस्यलिङ्गस्य मध्ये तु धृतंकृत्स्नंचराचरम्  
तत्र ब्रह्मादयो देवाविष्णुस्तत्रैवसंस्थितः । लिङ्गस्याभ्यंतरेदेविसर्वमेवाधितिष्ठति

तस्माल्लिङ्गात्समुत्पन्नो महानात्मा महामतिः ॥ १२ ॥

भूतादिश्चाप्यहङ्कारो विष्णुः शम्भुश्च पार्वति !

बुद्धिःप्रज्ञा धृतिः ख्यातिः स्मृतिर्लज्जा सरस्वती ॥ १३ ॥

सर्वतः पाणिपादं तत्सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥ १४ ॥

अस्माद्भूतानि लिङ्गानि महाभूतानि पञ्च वै ।

पृथिवी वायुराकाशमापो ज्योतिः प्रलीयते ॥ १५ ॥

स्थलमापस्तथाकाशं जन्मन्वापि चतुर्विधम् अण्डजो द्विजश्च सस्वेदं जरायुजमथापि वा  
चतुर्धा जन्मन्निहं यल्लिङ्गेऽस्मिन्नेव लक्ष्यते । तपः कर्म च पुण्यञ्च व्रतं दानं तथैव च  
रजःसत्त्वं तमोभावस्तस्माल्लिङ्गाच्च जायते ।

तस्मिन्स्तच्छूयते सत्यं ज्योतिर्ब्रह्म सनातनम् ॥ १८ ॥

अव्यक्तकारणं सूक्ष्मं यत्तत्सदसदात्मकम् । यस्मात्पितामहोजज्ञे प्रभुरेकः प्रजापतिः  
विश्वेदेवास्तथादित्या वसवोऽथाश्विनावपि ।

यक्षाः साध्याः पिशाचाश्च गुह्यकाः पितरस्तथा ॥ २० ॥

आपो द्यौः पृथिवी वायुरन्तरिक्षं दिशस्तथा ।

सम्बत्सरर्तवो मासाः पक्षाहोरात्रयस्तथा ॥ २१ ॥

यच्चान्यदपितत्सर्वं सम्भूतं लोकसाक्षिकम् । यदिदं दृश्यते किञ्चित्तस्यान्ते च प्रलीयते  
अतो महालयो नाम विख्यातो भुवनत्रये । मुक्तीश्वरस्य देवस्य दक्षिणे सम्यगवस्थितः

यः पूजयति तल्लिङ्गं रुद्रमूर्त्या महालयम् ।

त्रैलोक्यविजयी नित्यं कीर्त्तिमान्स नरो भवेत् ॥ २४ ॥

महालयेश्वरे पुण्ये पूजिते परमेश्वरे । भक्त्या परमया चैव सर्वे देवाः सुपूजिताः ॥

भवन्तीह महाभागे! यतस्तैरपि पूज्यते ॥ २५ ॥

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये महालयेश्वरमाहात्म्यवर्णनं नाम

चतुर्विंशोऽध्यायः ॥ २४ ॥

## पञ्चविंशोऽध्यायः

### मुक्तीश्वरवर्णनम्

श्रीहर उवाच

पञ्चविंशतिकन्देवं विद्धि मुक्तीश्वरं प्रिये । यस्य दर्शनमात्रेण मुक्तिर्भवति पार्वति  
पुराराथन्तरे कल्पे बभूव द्विजसत्तमः । मुक्तिर्नाम महाभागे संशितात्मा जिनेन्द्रियः  
महाकालसमापे तु मुक्तिलिङ्गमनुत्तमम् । महाकालवने रम्ये तत्रास्ते योगतत्परः  
ततस्तेपे जिताहारो वत्सराणि त्रयोदश ।

कदाचित्सोऽभिषेकाय आजगाम महानदीम् ॥ ४ ॥

शिप्रां विप्रप्रियां पुण्यां महापातकनाशिनीम् । तत्र स्नात्वा जपन् विप्रो ददर्शा यान्तमग्रतः  
व्याधं महाधनुष्पाणि रक्तेन त्रंसुभीषणम् । वदन्तं हन्तुकामस्यै बलकलानां जिघृक्षया  
तं दृष्ट्वा श्रुभितो विप्रो ब्रह्मघ्नस्य भयादिति । ध्यायन् नारायणन्देवं तस्थौ तत्रैव सद्विजः  
तं दृष्ट्वा न्तर्गतहरिव्याधो भीत इवाग्रतः । विहाय सशरं चापं ततो वचनमब्रवीत् ॥

व्याध उवाच

हन्तुमिच्छुरहं ब्रह्मन् भगवन्तमिहागतः । इदानीं स्वगता बुद्धिस्त्वां दृष्ट्वा महाप्रभम्

ब्राह्मणानां सहस्राणि स्त्रीणामयुतशस्तथा ।

निहतानि मया ब्रह्मन्वृत्तिहेतोः कुटुम्बिना ॥ १० ॥

न च मे व्यथितं चित्तं कदाचिदपि जायते । इदानीं तप्तुमिच्छामि तपोऽहं त्वत्समीपतः  
उपदेशप्रदानेन प्रसादं कर्तुमर्हसि । एवमुक्तो ह्यसौ विप्रो नोत्तरमप्रत्यपद्यत ॥ १२ ॥  
ब्रह्महापापकर्मेति मत्वा ब्राह्मणपुङ्गवः । अनुक्तोऽपि धर्मस्तु व्याधस्तत्रैव तस्थवान्

स्नात्वा सद्यः समायातो मुक्तिलिङ्गसमापतः ।

द्विजेन सहितो देवि! दृष्ट्वा देवं सनातनम् ॥ १४ ॥

तत्क्षणाद्विव्यदेहस्तु तस्मिन्लिङ्गे लयंगतः । दृष्ट्वा तन्महदाश्चर्यं मुक्तिर्विप्रो निजान्तरे

चिन्तयामास सहसा मुक्तिः प्राप्ता वरानने ॥ १५ ॥

व्याघ्रेण पापयुक्तेन समाधिरहितेन च । मया पुनः समाचीर्णं तपः परमदुष्करम्  
न प्राप्ता परमा मूर्त्तिर्मुक्तिर्नैव च लभ्यते । एवं सचिन्तयित्वाथवैराग्याद्ब्राह्मणर्षभः

अन्तर्जलगतो भूत्वा चचार विपुलन्तपः ॥ १७ ॥

कस्यचित्स्वथ कालस्य तां नदीमगमत्किल ।

व्याघ्रो बुभुक्षितः साधिवि! तं विहन्तुं समुद्यतः ॥ १८ ॥

अन्तर्जलचरं विप्रं यावद्व्याघ्रो जिघृक्षति ।

नमोनारायणायेति तावद्व्याक्यं द्विजोऽब्रवीत् ॥ १९ ॥

व्याघ्रेणापि श्रुतो मन्त्रोऽजहात्प्राणांश्च तत्क्षणात् ।

दिव्याम्बरधरो देवि! दिव्याभरणभूषितः ॥

दिव्यालङ्कारशोभाढ्यः पुरुषश्चाभवच्छुभः ॥ २० ॥

सोऽब्रवीद्यामि तं देशं यत्र विष्णुः सनातनः ।

त्वत्प्रसादाद् द्विजश्रेष्ठ! मुक्त्वा शापान्निरामयः ॥ २१ ॥

इत्युक्ते ब्राह्मणः प्राह कोऽसित्वं पुरुषर्षभ ॥ सोऽब्रवीदस्मिन् राजेन्द्रप्रतापी पूर्वजन्मनि  
दीपबाहुरितिरुपातः सर्वधर्मविशारदः । अहं जानामिवेदांश्च शास्त्राणि विविधानि च  
शुभाशुभमहं वेद्मि सर्वज्ञोऽहं महीतले । ब्राह्मणैर्नैव मे कार्यं किं वस्तु ब्राह्मणा इति

तस्यैकस्मिन्दिने विप्राः सर्वे क्रोधसमन्विताः ।

ददुः शापं दुराधर्षं क्रूरो व्याघ्रो भविष्यति ॥ २५ ॥

अपमानेन विप्राणां मांसाहारी भयावहः । सञ्जातोऽस्मिन् द्विजश्रेष्ठ पश्य कालविपर्यये  
इत्युक्तोऽहं पुरा तैस्तु ब्राह्मणैर्वेदपारगैः । दुर्धर्षोऽयं मया प्राप्तो ब्रह्मशापो द्विजर्षभ  
ततस्ते ब्राह्मणाः सर्वे प्रणिपत्य मयामुने । प्रसादिता भृशं विप्र! तदा गद्गदया गिरा

जानामि तेजो विप्राणां महाभाग्यञ्च धीमताम् ।

अपेयः सागरः क्रोधात्कृतो यैर्लवणोदकः ॥ २६ ॥

तथेव दीततपसां मुनीनां भावितात्मनाम् । येषां क्रोधाग्निरद्यापि कण्डके नोपशाम्यति

ब्राह्मणानां परीभावाद्वातापिश्च दुरात्मवान् ।

अगस्तिमृषिमासाद्य जीर्णः क्रूरो महासुरः ॥ ३१ ॥

सर्वभक्षः कृतो वह्निर्भृगुणा कारणान्तरे । गौतमेन पुरा शक्रः स सहस्रभगः कृतः  
दशधा केशवो जज्ञे ब्रह्मशापात्सुदुस्तरात् । प्रसन्नैर्वालखिल्यैश्च पक्षीन्द्रो गृध्रः कृतः  
अश्विनौ देवभिर्गजौ च्यवनेन महात्मना । विष्टम्भयित्वा कुलिशं कृतौ तौ सोमपायिनौ  
कार्तवीर्याजुर्नैनैव बाहूनां च सहस्रकम् । दत्तात्रेयप्रसादेन प्राप्तं परमदुर्लभम् ॥  
पुरा सेन्द्रावशिष्टेन रक्षितास्त्रिदिवौ कसः । ब्राह्मणप्रभवं सौख्यं कीर्तिरायुर्यशो बलम् ॥  
लोकालोके श्वराश्चैव सर्वे ब्राह्मणपूर्वकाः । एते हि सोमराजान ईश्वराः सुखदुःखयोः  
भस्मीकुर्युर्जगदिदं क्रुद्धाः प्रत्यक्षदर्शनाः । प्रभावावहवश्चापि श्रूयन्ते ब्रह्मवादिनाम्  
क्रोधश्च विपुलः सद्यः सद्यः प्रत्ययकारकः । अहं कोपाद् द्विजेन्द्राणां गतो निरययातनाम्

नित्यं क्रोधाच्छ्रियं रक्षेद्धनं रक्षेत्समत्सरात् ।

विद्यां मानापमानाभ्यामात्मानं तु प्रमादतः ॥ ४० ॥

मयाऽज्ञानात्कृतं पापं राजगर्वेण देवतः । क्षन्तुमर्हथ विप्रेन्द्रा भवतः शरणागतम् ॥  
अथ तुष्टाद्विजाः सर्वे त ऊचुर्मांमिदं मुदा । पृष्ठात्कालिकस्तेऽग्रे यदास्थास्यतिकश्चन  
मांसभोक्ता च भविता कश्चित्कालं नराधिप ॥

यदा शिप्रान्तरे पुण्ये स्नातस्तु द्विजसत्तमः ॥ ४३ ॥

अन्तर्गलगतेनोक्तो नमो नारायणेति च । जिघृक्षुर्व्याघ्ररूपेण तदा मुक्तो भविष्यसि  
एवं स भवता प्रोक्तो नमो नागायणेति च । मंत्रः श्रुतो मया त्वत्तस्तस्येयं व्युष्टिरागता  
जातोऽहं दिव्यदेहस्तु प्रसादात्तव सुव्रत ॥ स कृतार्थोऽस्मिन् सञ्जातो भगवन्दर्शनात्तव  
परं च गृह्यतां मत्तोयश्च ते संशयो हृदि । तं च ब्रूहि द्विजश्रेष्ठ! सर्वसम्पादयामि ते  
तवोपदेशदानेन आनृत्यं गन्तुमुत्सहे ॥ ४८ ॥

इति तस्य वचः श्रुत्वा दिव्यदेहस्य स द्विजः ।

प्रोवाच परया तुष्ट्या प्रफुल्लमुखपङ्कजः ॥ ४९ ॥

अद्य मे सफलं ज्ञानमद्य मे सफलं तपः । अद्य मे सफला जिह्वा सफलं चक्षुरद्य मे ।

श्रुतं देवेन सम्प्रोक्तं स्नात्वा पश्यन्ति देहिनाः । प्राक्छरीरगतं तेऽद्य व्याघ्ररूपन्तपोत्तम ।  
तेजोमयं शरीरं तु ब्रह्मरूपं सनातनम् । यदि त्वहमनुग्राह्यो यद्येवं कर्तुमर्हसि ॥  
कारणं श्रोतुमिच्छामि हृदि मे वर्त्तने चिरम् । कथं मुक्तिर्महाभाग मुक्तिकामेन यत्नतः ।  
योगाभ्यासरतेनापि घट्सरांश्च त्रयोदश । न लब्धा परमाश्चर्यं तपसा दुष्करेण तु  
व्याधेनापि भृशं तेन प्राप्ता मुक्तिः क्षणेन तु ।

अत्र मे संशयो जातः को हेतुः कथ्यतां भृशम् ॥ ५५ ॥

तस्य तद्वचनं श्रुत्वा ततो वचनमब्रवीत् । कथयामि परं गुह्यं रहस्यं मुक्तिलक्षणम् ।  
महादेवमुपास्याशु मुने मुक्तिः सुदुर्लभा । पुरातनैस्तु विद्वद्भिर्दिमुक्तं महात्मभिः  
शृणुष्वैकमना विप्र कुरुयत्नं यथार्थतः । मन्त्रियोगाद्द्विजश्रेष्ठततो मुक्तिमवाप्स्यसि  
शमोऽहं तैर्यदा विप्रैस्तदा मे तोषिता भृशम् ।

ममानुकम्पया प्रोक्तं मुक्तिस्ते भविता नृप ! ॥ ५६ ॥

मुक्तिकामो महाकाले मुक्तिर्ब्राह्मणसत्तमः । विद्यते तपसा युक्तः स ते प्रश्नं करिष्यति  
मुक्तीश्वरं तदा लिङ्गं तस्याप्रेकथयिष्यसि । तवापितस्य मुक्तेः श्रुत्वा मुक्तिरेवं भविष्यति  
पूर्वं हि चिह्नितं कर्म देहिनो न विमुञ्चति ।

धात्रा विधिरयं दृष्टो बहुधा कर्मभिश्च यः ॥ ६२ ॥

इतितस्य वचः श्रुत्वा स विप्रो ब्रह्मचित्तमः । अन्तर्जलात्समुत्थाय ततो वचनमब्रवीत् ।

दिष्ट्या त्वमागतो भूप ! दिष्ट्या ते सङ्गतं मया ।

ईदृशा दुर्लभा लोके नरा मुक्तिप्रदर्शकाः ॥ ६४ ॥

इत्युक्त्वा नृपविप्रौ तौ मुक्तिलिङ्गं समागतौ ।

दर्शनार्थं विशालाक्षि ! दृष्ट्वा देवं सनातनम् ॥ ६५ ॥

तत्क्षणात्सशरीरौ तौ तस्मिँल्लिङ्गे लयंगतौ । ईदृशोऽप्रमया देवि ! महिमा कथितस्तव

अस्य लिङ्गस्य संस्पर्शान्मुक्तिर्भवति नान्यथा ।

येऽर्वयन्ति सदा भक्त्या मुक्तिलिङ्गं सनातनम् ।

अपि पापसमायुक्ताः ( स्ते ) स याति ( न्ति ) परमां गतिम् ॥ ६७ ॥

१ मूढाः कितपोभिश्च किदानैर्नियमैश्च किम् । कुरुध्वं मुक्तिलिङ्गस्य दर्शनं मुक्तिदायकम् ।  
न मां विदुर्देवगणा नासुरा न महर्षयः । परं रूपं विशालाक्षियदस्मद्भ्यति निर्मलम् ।  
न मे वेत्ति परं रूपं स्वयं साक्षात् प्रजापतिः । न विष्णुस्त्रिदशश्रेष्ठाः कुतोऽन्ये मुनयः प्रिये ।  
यदेतद्दृश्यते तेजो लिङ्गरूपं यशस्विनि ! एतदेव शुकाद्याहिध्यायन्ति त्रिदशा अमी ।  
अनेकजन्मसंशुद्धा योगिनोऽनुग्रहान्मम । प्रविशन्तु तनुं देवि ! मदीयां मुक्तिदायिकाम् ।  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये मुक्तीश्वरमाहात्म्यवर्णनं नाम पञ्चविंशोऽध्यायः ॥ २५ ॥

## षड्विंशोऽध्यायः

### सोमेश्वरमाहात्म्यवर्णनम्

ईश्वर उवाच

विद्वि षड्विंशकं देवि ! देवं सोमेश्वरं परम् । यस्य दर्शनमात्रेण निष्कलङ्को नरो भवेत् ।  
अत्रिर्नाम महाभागो ब्रह्मणो मानसः सुतः । प्रजापतिरभूद्देवि ! कल्पे वाराहसञ्ज्ञके

तस्य पुत्रोऽभवत्सोमो दक्षोऽथ मातृभागतः ।

सप्तविंशतिर्याः कन्या दाक्षायण्यः प्रकीर्तिताः ॥ ३ ॥

सोमपत्न्यो हि मन्तव्यास्तासां श्रेष्ठा तु रोहिणी ।

तामेव भजते सोमो नेतरा इति शुश्रुम ॥ ४ ॥

इतराः प्रोचुरागत्य दक्षस्याग्रे यथा तथम् । दक्षोऽथ सतदागत्य तमुवाच सनाकरोत् ।  
यदा न वारितस्तस्यौ दक्षः क्रुद्धस्तदा प्रिये । शशाप सोमं सङ्क्रुद्धः शीघ्रमन्तर्हितो भव ।  
एवं शप्तस्तु सोमो वै तदा ह्यन्तर्हितोऽभवत् । शशाप सोमो दक्षं तु भवानपि भविष्यति ।  
अनेकत्वं विहायैतज्जलदेहं सनातनम् । अतः प्राचेतसो दक्षो ब्रह्मपुत्रोऽपि गीयते ॥  
एवमन्तर्हितः सोमो गतो वै दक्षशापतः । देवाश्चनागायक्षाश्च गन्धर्वाः पितृभिः सह

वेराजं ब्रह्मसदनं ब्रह्माणं समुपस्थिताः ॥ ६ ॥

तस्याग्रे कथयामासुर्नमस्कृत्य पुनः पुनः ।

भगवन्सर्वभूतानामादिकर्ता स्वयम्भुवः ॥ १० ॥

स्रष्टा च हव्यकव्यानां पाहिनः शरणागतान् । देवानां वचनं श्रुत्वा ज्ञात्वा देवः प्रजापतिः ।  
आश्वासयामास सुरान्सुश्लिष्टैर्वचनाम्बुभिः । अवश्यं त्रिदशास्तेन प्राप्तव्यं कर्मणः फलम् ।  
शापान्तं भगवान् देवो विष्णुरेव करिष्यति । एतच्छ्रुत्वा ततो देवा वाक्यं पङ्कजजन्मनः ।

शरण्यं शरणं विष्णुमुपतस्थुर्गतव्यथाः ॥ १३ ॥

ब्रह्मणा सहिता देवि! स्तुतिं चक्रुः समाहिताः । नमस्ते देवदेवेश नमस्ते विश्वभावन ।  
नमस्तेऽस्तु हृषीकेश महापुरुषपूर्वज ॥ १४ ॥

नारायण जगन्नाथ देवास्त्वां शरणं गताः । त्वं हिनः परमो ध्येयस्त्वं हिनः परमो गुरुः ।  
त्वं हि नः परमो देवो ब्रह्मादीनां सुरोत्तम ॥ अन्तर्धानं गतः सोमो दक्षशापाज्जनार्दन ।  
विना सोमेन सौवधयो नष्टा देव महीतले । तेषां तद्वचनं श्रुत्वा विष्णुर्वचनमब्रवीत् ।  
भयं त्यजध्वममरा अभयं वो ददाम्यहम् । नष्टं चन्द्रमसं शीघ्रमानयिष्याम्यसंशयम् ।  
एवमुक्त्वा तु भगवान्विसृज्य त्रिदशेश्वरान् । सोमं सस्मार सहसा शङ्खचक्रगदाधरः ।  
यदा स्मृतो न चाभ्येति तदा क्रुद्धो जनार्दनः । पुराणपुरुषो देवो ब्रह्माणमिदमब्रवीत् ।  
देवैरसुरसङ्घैश्च मथ्यतां कलशोदधिः । भविष्यति पुनश्चन्द्रो मथ्यमाने महोदधौ ॥

अमृतं तत्र लप्स्यध्वं रत्नानि विविधानि च ।

तस्य तद्वचनं श्रुत्वा वासुदेवस्य पार्वति ॥ २२ ॥

मन्थानं मन्दरं कृत्वानेत्र कृत्वा च वासुकिम् । देवामथितुमारब्धाः समुद्रं निधिमभसाम् ।  
सोमार्थं च पुरा देवि तथैवासुरदानवाः । एतैर्मुखमुपाश्लिष्टो नागराजो महेश्वर्यया ॥  
विवुधाः सहिताः सर्वे यतः पुच्छन्ततः स्थिताः । अतो वै भगवान् देवो यतो नारायणस्ततः ।  
शिरस्युद्यम्य नागस्य पुनः पुनरवाक्षिपत् ।

उदधौ मथ्यमाने वै महाञ्छब्दो बभूव ह ॥ २६ ॥

तत्र नानाजलधरा विनिष्पिष्टा महाद्रिणा । विलयं समुपाजग्मुः शतशोऽथ सहस्रशः ।

तस्मिंस्तु मथिते देवि! प्रयत्नात्केशवस्य च ।

प्रसन्नात्मा समुत्पन्नः सोमः शीतांशुरुज्ज्वलः ॥ २८ ॥

तमेव देवा मनुजाः पितरश्च यशस्विनि ॥ उपजीवन्ति वृक्षाश्च तथैवौषधयो विधुम् ।  
समुत्पन्नमथो दृष्ट्वा भगवान् प्राह केशवः । पालयेमाः प्रजाश्चन्द्र त्वं ज्येष्ठो जगतो भव ।  
इत्युक्तो वासुदेवेन प्रजाः पालयितुं शशी । पूर्वं सोमोऽपि यो नष्टः प्रविष्टो गहनं वनम् ।  
तस्याग्रे नारदः सर्वं कथयामास सत्वरम् ।

देवर्षेर्वचनं श्रुत्वा नारदस्य महात्मनः ॥ ३२ ॥

पीडितो दक्षशापेन सोमोऽप्यन्तर्हितस्तदा । जगाम शरणं देवि ब्रह्माणं परमेष्ठिनम् ।  
तत्र गत्वा यथाशापं कथयामास गद्गदः । पूर्वचन्द्रवचः श्रुत्वा ब्रह्मा वचनमब्रवीत् ॥  
अयं मे प्रथमः पुत्रः पीडितः शशिनाभृशम् । नवेनोदधिजातेन किमयाक्रियते पुनः ।  
विष्णुना च बलं दत्तमस्मै चन्द्रमसे दृढम् । तस्माद्यास्यामि तत्राहं यत्र देवो जनार्दनः ।  
तं दृष्ट्वा मधुहन्तारं ब्रह्मा विष्णुमुवाच ह । त्वदादेशाज्जगन्नाथ एष चन्द्रः कृतो मया ॥  
स चायं पीडितो देव शशाङ्केन नवेन वै । इत्युक्तो ब्रह्मणा देवि वासुदेवो जगत्पतिः ।  
वृत्तान्तं कथयामास ब्रह्माग्रे च पुनः पुनः ॥ ३८ ॥

ब्रह्मापि पूर्वचन्द्रार्थं विष्णुं लोकनमस्कृतम् ।

तुष्टाव प्रणतो भूत्वा प्राञ्जलिः प्रणतः स्थितः ॥ ३९ ॥

नमः कृष्णनमो विष्णो नमो जिष्णो नमो नमः । नमो वामनगोविन्दनमोऽनन्तनमोऽच्युत ।  
जयस्व गोविन्द! महानुभाव! जयस्व विष्णो! जय पञ्चनाभ ॥

जयस्व सर्वाद्य गदाधरेश जयस्व विश्वेश्वर विश्वमूर्त्ते ॥ ४१ ॥

एवं स्तुतस्तदा देवि ब्रह्मणा लोककारिणा । समीपस्थं समालोक्य सोमं वचनमब्रवीत् ।  
गच्छ सोम ममादेशान् महाकालवनोत्तमे । उत्तरे मुक्तिलिङ्गस्य लिङ्गं कान्तिकरं परम् ।  
तमाराधय यत्नेन स ते देहं प्रदास्यति ॥ ४३ ॥

इत्युक्तो वासुदेवेन ब्रह्मणा च पुनः पुनः । आजगाम महादेवि! महाकालवनोत्तमे ॥

लिङ्गं दृष्ट्वा च तुष्टाव स्तोत्रेणानेन सुव्रते ॥ ४४ ॥

चन्द्र उवाच

नमो देवाधिदेवाय त्रिनेत्राय महात्मने । रक्तपिङ्गलनेत्राय जटामुकुटधारिणे ॥ ४५ ॥  
भूतत्रेतालज्जुग्राय महादेवाय शूलिने । भीमाट्टहासयुक्ताय कपर्दिस्थाणवे नमः ॥  
पूष्णो दन्तविनाशाय तथान्धकविनाशिने । कैलासवरवासाय सर्वदेवाय ते नमः ॥  
विकरालोर्ध्वकेशाय भैरवाय नमोनमः । अग्निज्वालाकरालाय कलिधर्मविवासिने  
तथा दासवनध्वंसकारिणे त्रिगमशूलिने । कृतकङ्कणभोगीन्द्र कण्डसूत्राय शूलिने ॥  
प्रचण्डदण्डहस्ताय वडवाग्निमुखाय च । वेदान्तवेद्याय नमो यज्ञमूर्त्ते नमोनमः ॥  
दक्षयज्ञविनाशाय जगद्भयकराय च । विश्वेश्वराय देवाय स्थूलसूक्ष्माय शम्भवे ॥

कपर्दिने करालाय सर्वदेवाय ते नमः ॥ ५१ ॥

एवं स्तुतस्तदादेविचन्द्रेणान्तर्हितेन च । लिङ्गरूपीमहादेवस्तुष्टो वाक्यमथाब्रवीत्  
स्तोत्रेणानेन तुष्टोऽस्मि ब्रूहि सोम! किमिच्छसि ।  
यत्तेऽभिलषितं सर्वं तत्कर्त्तास्मि न संशयः ॥ ५३ ॥

सोम उवाच

यदि त्वहमनुग्राह्यो यदि तुष्टोऽसि मे प्रभो !

कान्त्या दीप्त्या तथा मूर्त्या तथा रूपेण च प्रभो ॥ ५४ ॥

स्वपदं कर्तुं मिच्छामि त्वत्प्रसादान्महेश्वर ! एवमस्त्वितिलिङ्गेन तत्क्षणाद्रजनीचर  
द्विजराजेन तत्प्राप्तं लिङ्गस्यास्य प्रसादतः । सोमेनाराधितोयस्माद्देवदेवो महेश्वरि  
तेन सोमेश्वरोनाम विख्यातो भुवनत्रये । येऽर्चयन्ति महादेवि देवं सोमेश्वरं परम्

कृतपुण्यानरामर्त्यास्ते यान्ति परमंपदम् ।

यः पश्यति नरो भक्त्या लिङ्गं सोमेश्वरं प्रिये ॥ ५८ ॥

विमुक्तो जन्मदुःखाद्यैर्लीयतेमयि मानवः । तेनराः पशवो लोके किं तेषां जीविते फलम्  
यैश्च सोमेश्वरो देवो न दृष्टो न च प्रजितः । संसारेऽन्मिन्महाधोरे जन्मरोगभयाकुले  
एकः सोमेश्वरः पूज्यः कुष्ठरोगविनाशनः । स एव सुकृती लोके कुलं तेनाभ्यलङ्कृतम्

आधारः सर्वलोकानां येन सोमेश्वरोऽर्चितः ।

सप्तविंशोऽध्यायः ]

\* नरकेश्वरवर्णनम् \*

३१९

सकृदभ्यर्च्य सोमेशं बिल्वपत्रेण मानवः । मुक्तो भोगी निरातङ्गो ममलोके वसेच्चिरम्  
काश्चनः कुतुम्भे विलिङ्गं सोमेश्वरं प्रिये । पूजयन्ति नरा भक्त्या ते यान्ति परमां गतिम्  
एष ते कथितो देवि! प्रभावः पापनाशनः । सोमेश्वरस्य देवस्य शृणुष्वानरकेश्वरम्  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये सोमेश्वरमाहात्म्यवर्णनं नाम

षड्विंशोऽध्यायः ॥ २६ ॥

सप्तविंशोऽध्यायः

अनरकेश्वरवर्णनम्

श्रीमहादेव उवाच

सप्तविंशतिमं देव्यनरकेश्वरसञ्ज्ञकम् । यस्य दर्शनमात्रेण स्वप्नेऽपि नरकः कुतः ॥ १ ॥  
पुरा कलियुगे देवि! कल्पे वाराहसञ्ज्ञके । कलुषं कालमासाद्य सत्ये च प्रलयंगते  
निर्मर्यादा निराधारा निरौकानास्तिका जनाः ।

वर्णाश्रमाश्च सञ्ज्ञाता वञ्चयन्ति परम्परम् ॥ ३ ॥

नार्चयन्ति सुरान्विप्राः कर्मकुर्वन्ति कुत्सितम् ।

लोभमोहपरा भूत्वा कामसक्ताश्च मानवाः ॥ ४ ॥

वैरवद्व्याश्च सञ्ज्ञाताः परम्परवधे रताः । निवृत्तयज्ञस्वाध्यायपिण्डोदकविवर्जिताः  
ब्राह्मणा सर्वभक्ष्याश्च मृषावादपरायणाः । भूयिष्ठं कूटमानैश्च पण्यं विक्रीणते तदा  
दृश्यन्ते षोडशे वर्षे नराः पलितिनः प्रिये ! आयुःश्रयो मनुष्याणां क्षिप्रमेव प्रपद्यते  
एवंविधाः समुद्रभूता नरा नार्यश्च पातकैः । नरकेषु प्रपद्यन्ते क्रमात्पापानुसारतः ॥  
कुठारैर्भिन्नमूर्द्धानः क्रकचैः पाटिताः परे । अग्निवर्णैश्च सन्दंशैरुपाटितविलोचनाः  
भिन्नाश्चायोमयैस्तीक्ष्णैरग्नितप्तैश्च कीलकैः ।

पीड्यन्ते शैलशिखरैश्चूर्ण्यन्ते क्रूरभूधरैः ॥ १० ॥

क्षिप्यन्तेतप्तकुण्डेषुदह्यन्तेवह्निराशिषु । अध्येऽधोमुखाश्चान्येर्मर्दितादण्डपाणिनाः ।  
लौहैश्चभृङ्गलेवद्वाह्यधोवक्त्रैश्चलम्बितैः । अन्तरिक्षेपरिक्षेपात्क्रन्दन्तोऽतीवदुःखिताः ।  
कृमिभिर्मरैस्तीक्ष्णैर्दंशैश्च मशकैस्तथा । लोहतुण्डैश्च विहगैर्निर्दयैर्भक्षिता नराः ।

केचित्कृत्ताः प्रधावन्ति तोयार्थं तृपातुराः ।

स्वमूत्रं पायिताश्चण्डैः क्षुभिताश्चापि घातनैः ॥ १४ ॥

यैश्चाङ्गैः पतितं कर्मक्रियते पुरुषैर्भुवि । तेषां तान्येव चाङ्गानि शोध्यन्ते यातनागतैः ।  
ये पश्यन्ति गुरुं देवान्बाह्यानां क्रुद्धचक्षुषा । दुष्टेन परदारांश्च वीक्षन्ते लोचनेन ये ॥

तेषां नेत्राणि भिद्यन्ते कृष्यन्ते लोहशङ्कुभिः ॥ १६ ॥

श्रवणौ च प्रयूर्यन्ते लोहेन शङ्कुना ततः । पुनश्च शस्त्रैः कृष्यन्ते पुनस्तप्तैश्च कीलकैः ।  
लौहैर्वेगाभिखन्यन्ते यैः श्रुतं गुरुनिन्दनम् ।

मित्राणां देवतानाञ्च साध्वीनामथवा कश्चित् ॥ १८ ॥

शतशः पाट्यते जिह्वावह्निवर्णरयोमुखैः । शङ्कुभिस्तीक्ष्णसूक्ष्माग्रैः पूर्यन्ते चानिलैः पुनः ।  
तद्वक्त्राणि बहून्वारान्येऽपवादरतानराः । ये गुरुमातरम्वापि पारुष्येण वदन्ति वै ।  
ये निघ्नन्ति दुराचाराः सुरार्थायोपकल्पिते । आरामे पुष्पपत्राणि तेषामङ्गानि कुन्तति ।  
यैरप्यालिङ्गितानारी परस्य च दुरात्मभिः । तेषामयोमयीनारी वह्निवर्णा तु वक्षसि ।  
स्थाप्यते वध्यते चापि प्रचण्डैर्ममकिङ्करैः । नार्यश्च पुरुषैस्तप्तैरालिङ्ग्यन्ते ह्ययोमयैः ।

तदा लोहमये गेहे ज्वलितानलसंस्तरे ।

निक्षिप्यन्ते नरैः सार्द्धमासाद्य कालसङ्क्षयम् ॥ २४ ॥

यावती वेदना देहे इहलोके प्रदूश्यते । नराणामङ्गपीडावै तस्माच्छतगुणा भवेत् ॥  
काकैश्च वृश्चिकैर्गृध्रैर्मक्ष्यन्तेऽप्यपरे नराः । दह्यमाना विलपन्ति भ्रातस्तातेति चाकुलाः ।

वदन्त्यसकृदुद्विग्ना न च शान्तिं लभन्ति वै ॥ २६ ॥

दुःखानि ते प्राप्नुवन्ति यान्यसह्यानि पार्वति ।

एवं ते यातनादुःखं प्राप्नुवन्ति सुनिश्चितम् ॥

निमिर्नाम महाभागो यममार्गं ददर्श ह ॥ २७ ॥

तीव्रं भयानकं दुर्गं पूरितम्पापकर्मभिः । तमसा सम्बृतञ्चैव केशशैवालशाद्वलम् ॥  
सम्पृक्तं पापकृद्गन्धैर्मांसशोणितकर्द्वमैः । वह्निज्वालेन दीप्तेन समन्तात्परिवारितम् ॥  
अधोमुखैश्च कर्कोटैर्गृध्रैश्च समभिद्रुतम् । सूचीमुखैस्तथा प्रेतैर्विन्ध्यशैलोपमैर्वृतम् ॥  
वृक्षै रुधिरमांसैश्च छिन्नबाहूरुपाणिभिः । निकृत्तोदरहस्तैश्च तत्रतत्र प्रचारितैः ॥  
वृतं कुणपदुर्गन्धैरशिवं भोगवर्जितम् । असिपत्रवनञ्चैव समन्तात्परिवारितम् ॥

करम्भवालुकाकीर्णमायसीश्च शिलाः पृथक् ।

ददर्श चापि देहोत्थयातनां पापकर्मणाम् ॥ ३३ ॥

स तं दुर्गन्धमालक्ष्य पुरुषं तमुवाच ह । कियदध्वानमस्माभिर्गन्तव्यमिदमब्रवीत् ।  
देशोऽयं कश्च देवानामेन दिच्छामिवेदितुम् । इत्युक्तो यमदूतस्तु दण्डहस्तोऽग्निसप्रभः ।  
पुरतो दर्शयन्मार्गमित एहीत्युवाच ह ॥ ३५ ॥

भूयःसराजा तं प्राह किङ्करं विनयान्वितः । भो याम्यपुरुषाचक्ष्व किमया दुष्कृतं कृतम् ।  
येनेदं व्यसनमप्राप्तं मया च धार्मिकेण हि । निमिर्नामाहं विख्यातो जनकनामहं कुले ।  
जातो विदेहविषये सम्यङ्मनुजपालकः । चातुर्वर्ण्यञ्च धर्मस्थं कृत्वा संरक्षितं मया ।  
धर्मप्रधानकलेन मनुनाऽत्र यथा पुरा । यज्ञैर्मयेष्टं बहुभिर्धर्मतः पालिता मही ॥ ३६ ॥  
नोत्सृष्टञ्चैव संग्रामो नातिथिर्विमुखोऽभवत् । कृतास्पृहा च न मया परस्त्रीविभवादिषु ।

सोऽहं कथमिमं प्राप्तो नरकं भृशदारुणम् ।

इति पृष्टस्तदा तेन निमिना यमकिङ्करः ॥

उवाच प्रणतो भूत्वा क्रूरोऽपि प्रश्रितं वचः ॥ ४१ ॥

पुरुष उवाच

महाराज यथा त्वत्वं तथैतन्नात्र संशयः । किन्तु स्वल्पं कृतम्पापं भवन्तस्मारयामितत् ।

उक्ता या दक्षिणा श्राद्धे न दत्ता सा त्वया नृप ।

प्रमादाद्विस्मृता चैव तस्येदं कर्मणः फलम् ॥ ४३ ॥

एतावदेव ते पापं नान्यत्किञ्चन विद्यते । वैदेहागच्छ पुण्यानामुपभोगाय पार्थिव ॥

एवं श्रुत्वा तु राजर्षिर्निर्मिदूतमथाब्रवीत् । यास्यामि देवानुचरयत्र मां त्वं हिनेष्यसि  
किञ्चित्पृच्छामि ते तत्त्वं यथावद्वक्तुमर्हसि ।

वज्रतुण्डास्त्वमी काकाः पुंसां नयनहारिणः ॥ ४६ ॥

पुनःपुनश्च नेत्राणि तद्वेषांभवन्ति हि । किं कृतं कर्मदूनेन्द्र कथयैतज्जुगुप्सितम्  
हरन्त्येषां तथा जिह्वां जायमानां पुनर्नवाम् । करपत्रेण पाट्यन्ते कस्मादेते सुदुःखिताः  
किमेतेन प्रचित्ताश्च तु यन्तेऽहर्निशं नराः । एताश्चान्याश्च दृश्यन्ते यातनापापकर्मिणाम्  
कियत्कालं भविष्यन्ति तन्ममोद्देशतो वद ॥ ४६ ॥

पुरुष उवाच

यन्मां पृच्छसि भूपाल पापकर्मफलोदयम् । तत्तेऽहं संप्रवक्ष्यामि संक्षेपेण तथा तथम्  
पुण्यापुण्ये हि पुरुषः पर्यायेण समश्नुते । भुञ्जतश्चक्षयं याति पुण्यम्पापमथापि वा  
न तु भोगादृते पुण्यं पापं कर्म च मानवः । परित्यजति राजेन्द्र! सत्यमेतदुदाहृतम्  
एवमेते महापापा यातनाभिरहर्निशम् । क्षपयन्ति महाघोरं नरकान्तरवर्त्तिनः ॥ ५३ ॥

देवत्वेऽथ मनुष्यत्वे तिर्यकत्वेऽथ शुभाशुभम् ।

पुण्यपापोद्भवं भुङ्क्ते सुखदुःखं न संशयः ५४ ॥

एतदुद्देशतो राजन्भवता कथितं मया । स्वकर्मफलमोक्षाणां पुण्यानां पापिनां तथा  
तदेहान्यत्र गच्छावो यथादृष्टं त्वया धुना । ततस्तमप्रतः कृत्वा सराजा गन्तुमुद्यतः  
तदाहिसर्वैरुद्गुप्तं यातनास्थापिभिर्नृभिः । प्रसादं कुरु भूपति तिष्ठता वन्मुहूर्तकम् ॥

त्वदङ्गसङ्गा पवनो देहान्हादयते हि नः ॥ ५७ ॥

परितापं च गात्रेभ्यः पीडाबाधाश्च कृतस्नशः । अपहन्ति नरव्याघ्रकृपां कुरुमहीपते  
एतच्छ्रुत्वा वचस्तेषां तं याभ्यपुरुषं नृपः । पप्रच्छ कथमेतेषामाहादो मयितिष्ठति  
किं मया कर्म तत्पुण्यं मर्त्यलोके महत्कृतम् । प्रह्लादजननी दृष्टिर्यस्येतदुदीर्यताम्

पुरुष उवाच

त्वया दृष्टो महाकाले विख्यातोऽनरकेश्वरः ।

आश्विनस्य चतुर्दश्यां तस्येदं फलमीदृशम् ॥ ६१ ॥

सप्तविंशोऽध्यायः ]

\* इन्द्रनिमिराजसम्वादवर्णनम् \*

३२३

तत्स्नानाद्वात्रसंसर्गी पवनो ह्लाददायकः । पापकर्मकृतां राजन्यातना न प्रबाधते ॥

राजोवाच

यदिमत्संनिधाने सायातना न प्रबाधते । ततो भद्रमुखात्राहं स्थास्ये स्थानुरिवाचलः

पुरुष उवाच

एहि राजेन्द्र! गच्छावो निजपुण्यसमाजितान् । ।

भुङ्क्ष्व भोगान्न यास्येतां यातनां पापकर्मणाम् ॥ ६४ ॥

राजोवाच

न स्वर्गे ब्रह्मलोके वा तत्सुखं प्राप्यते नरैः ।

यदार्त्तजन्तुं निर्वाणमानेतुमिति मे मतिः ॥ ६५ ॥

तस्मान्न तावद्यास्यामि यावदेते सुदुःखिताः ।

मत्सन्निधानात्सुखिनो भवन्तु नरकौकसः ॥ ६६ ॥

प्राप्त्यन्ते ते यदिसुखं बहवो दुःखिते मयि । किन्तु प्राप्तं मया सर्वं तस्मात्त्वं व्रजमाचिरम्

पुरुष उवाच

एष धर्मश्च शक्रश्च त्वानेतुं समुपागतौ । अवश्यमस्माद्गन्तव्यं तस्मात्पार्थिवगम्यताम्

एतस्मिन्नन्तरे धर्मः शक्रेण सहितोऽब्रवीत् । निमे परमधर्मज्ञ प्रीता देवगणास्तव ॥

ऐह्ये हि पुरुषव्याघ्रकृतमेतावता प्रभो । सिद्धिः प्राप्ता त्वयाराजल्लोकाश्चाप्यक्षयान्विताः

न च मन्युस्त्वया कार्यः शृगु मे वचनं विभो । अवश्यं नरकस्तावद्द्रष्टव्यः सर्वराजभिः

नयामि त्वामहं स्वर्गं त्वया सभ्यगुपासितः । विमानवरमारुह्य विमलं चाद्यगम्यताम्

निमिरुवाच

नरके मानवा धर्मपीडयन्तेऽत्र सहस्रशः । त्राहीति वार्त्ता क्रन्दन्तो मामतो न व्रजाभ्यहम्

इन्द्र उवाच

कर्मणा नरके प्राप्तिरेषां च पापकर्मणाम् । । वर्गे त्वयाऽपि गन्तव्यं नृप! पुण्येन कर्मणा

राजोवाच

परिजानासि धर्मज्ञ! त्वं वा शक्र शचीपते ! विशिष्टं मम किं पुण्यं शुभं तद्वक्तुमर्हसि

धर्म उवाच

आश्विनस्य तु मासस्य कृष्णपक्षे चतुर्दशी । तस्यां त्वयामहाबाहो महाकालवनोत्तमे

दृष्टो देवः सुविख्यातः स्वर्गदोऽनरकेश्वरः ॥ ७६ ॥

तद्विशिष्टं च ते पुण्यं तस्य सङ्ख्या न विद्यते ।

स्वकर्मोपाजितं पुण्यं भुङ्क्ष्व राजन्यथा सुखम् ॥

एते नारकिकाः सर्वे क्षपयन्तु स्वकर्मजाम् ( यातनामिति शेषः ) ॥ ७७ ॥

राजोवाच

कथं स्पृहां करिष्यन्ति सत्संगेषु च मानवाः । यदि मत्सन्निधावेषामुत्कर्षो नोपजायते  
तस्माद्यत्सुकृतं किञ्चिद्विशिष्टतरमस्ति वै । तेन मुच्यन्तु नरकात्पापिनो यातनागताः

धर्म उवाच

राजंस्त्वया कृतं पूर्वेऽनरकेश्वरदर्शनम् । तदुत्पन्नस्य पुण्यस्य कलामेभ्यः प्रयच्छ वै  
तत्पुण्यस्य प्रभावेण मोक्षयन्ते नरकादिमे । तथा कृते ततस्तेन विमुक्ता नरकाच्च ते  
ततोऽब्रवीद्धर्मराजोऽहं निमि शक्रसमन्वितः । एवं श्रेष्ठतरं स्थानं त्वया प्राप्तं महीपते  
एतांश्च नारकान्पश्य विमुक्तान्पापकर्मणः । ततोऽप्यतत्पुष्पवृष्टिस्तस्योपरिमहीपतेः  
विमानं चाधिरोप्यैनं स्वर्लोकमनयद्धरिः । येये तत्राभवन्पापा यातनाभ्यः परिच्युताः

प्रभावात्तस्य देवस्य स्वर्गलोकं गताः प्रिये ॥

अतो देवः सुविख्यातः स देवोऽनरकेश्वरः ॥ ८५ ॥

स्तुतो देवगणैः सर्वैर्नरकादवतारकः । जातः स एव सुकृतीकुलं तेनैव पावितम् ॥  
यः पश्यति नरो नित्यं देवश्चानरकेश्वरम् । येऽर्चयन्ति नराभक्त्या देवश्चानरकेश्वरम्

तेषां विलीयते पापं पूर्वजन्मशतोद्भवम् ॥ ८७ ॥

येऽनुमोदन्ति देवस्य दर्शनं पर्वतात्मजे । तेऽपि पापविनिर्मुक्ताः प्रयान्ति मम मन्दिरे  
समतीतं भविष्यच्च कुलानामयुतं नरः । मम लोकं नयत्याशु तस्य लिङ्गस्य दर्शनात्

शिवयोगसमायुक्ता कृष्णा या च चतुर्दशा ।

सा प्रोक्ता बल्लभा तस्य सर्वपापप्रणाशिनी ॥ ९० ॥

ये चायान्ति नरास्तस्यां देवं चानरकेश्वरम् । उपोष्य पापैर्मुच्यन्ते नराः शतजन्मजैः  
कर्मणामनसा वाचा यत्पापं समुपाजितम् । तत्क्षालयति देवो सौ तिथौ तस्यां समर्चितः  
एष ते कथितो देवि प्रभावः पापनाशनः । जटेश्वरस्य देवस्य शृणु माहात्म्यमुत्तमम्  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्येऽनरके (मनके) श्वरमाहात्म्यवर्णनं नाम सप्तविंशोऽध्यायः ॥

## अष्टाविंशोऽध्यायः

## जटेश्वरमहिमवर्णनम्

श्रीदेवदेव उवाच

अष्टाविंशतिकं विद्धि विख्यातं च जटेश्वरम् । यस्य दर्शनमात्रेण मुक्तो भवति मानवः  
पुरा राथन्तरे कले वीरधन्वा महीपतिः । धर्मात्मा च यशस्वी च बभूव भुवि विश्रुतः  
स कदाचिद्वनं गत्वा मृगहेतोर्वरानने । व्यापादयन् मृगगणान्धनुषा क्रोधविह्वलः ॥  
जगाम तत्र यत्रासन्प्रातरः पञ्च सुवताः । सम्बर्त्तस्य सुतादेवि मृगरूपेण संस्थिताः  
ते कदाचिद्वने पञ्च दृष्ट्वा हरिणपोतकान् । श्वसनो जातमात्रांश्च कौतूहलसमन्विताः

एकैकं जगृहुस्तत्र मृतास्ते त्वतिदुःखिताः ।

ततः सर्वे च ते पञ्च ययुर्वे पितुरन्तिकम् ॥ ६ ॥

प्रायश्चित्तं समीहन्तः सम्बर्त्तं सांसदैवृतम् । ऊचुस्ते वचनं चेदं मृगहिसाश्रितं तदा  
जातमात्रा मृगाः पञ्च अस्माभिर्निहताः प्रभो ॥

अकामतस्ततोऽस्माकं प्रायश्चित्तं विधीयताम् ॥ ८ ॥

ऊचुस्ते शुद्धिमाप्नोति प्रायश्चित्ते कृते सति । अनधीत्य धर्मशास्त्रं प्रायश्चित्तं ददाति यः  
प्रायश्चित्ती भवेत्पूतः किलिबषं दातरि व्रजेत् ॥ ९ ॥

धर्मशास्त्रसमारूढा वेदखड्गधरा द्विजाः । क्रीडार्थमपि यद्ब्रूयुः स धर्मः परमः स्मृतः

ब्रह्मच्छिद्रं जपच्छिद्रं यच्छिद्रं यज्ञकर्मणि । अच्छिद्रं जायते सर्वब्राह्मणैरुपपादितम्

अच्छिद्रमिति यद्वाक्यं वदन्ति क्षितिदेवताः ।

प्रणश्यत्यखिलं पापमग्निष्टोमफलं भवेत् ॥ १२ ॥

इत्येवं वदति श्रेष्ठे संवत्तं द्विजसत्तमे । समागताश्च मुनयो भृग्वच्यङ्गिरसादयः ॥

तेषामर्थं यथावृत्तं कथयामासुरेव ते । संवत्तस्य सुता दीना भक्तिनम्राः पुनः पुनः

तेऽप्युचुर्धर्मशास्त्राणि विहितानि यथार्थतः ।

प्रायश्चित्तं यथोद्दृष्टं देशकालविभागतः ॥ १५ ॥

अशीतिर्यस्य वर्षाणि बालो वाप्यूनरोऽशः ।

प्रायश्चित्ताद्धर्महति स्त्रियो वै व्याधितस्य च ॥ १६ ॥

देशं कालं वयः शक्तिपापं चावेक्ष्य यत्नतः ।

प्रायश्चित्तं प्रकल्प्यं स्यादिति धर्मो व्यवस्थितः ॥ १७ ॥

इदानीं मृगवर्माणि परिधाय धृतव्रताः । चरध्वं पञ्च वर्षाणि ततः शुद्धाभविष्यथ

एवमुक्तास्तु ते बालामृगधर्मोपजीविनः । वनं विविशुरव्यग्राधयायन्तो ब्रह्मशाश्वतम्

ततो वर्षे ह्यतिक्रान्ते वीरधन्वा महीपतिः ।

तत्राजगाम यस्मिंस्ते चरन्ति मृगरूपिणः ॥ २० ॥

ते चाप्येकतरोर्मूले मृगधर्मोपजीविनः । जपन्तः संस्थितास्ते हिराज्ञादृष्टामृगा इति

मत्वा विद्धास्तु नाराचैर्मृतास्ते ब्रह्मवादिनः ।

तान्द्रष्टा च मृताम्राजा ब्राह्मणान्संशितव्रतान् ।

भयेन वेपमानस्तु देवराताश्रमं ययौ ॥ २२ ॥

तत्रापृच्छद्ब्रह्मवध्या मम जातामहामुने । आमूलान्तं वधन्तस्य कथयित्वा नराधिपः

भृशं शोकपरीतात्मा रुरोद् भृशदुःखितः । स ऋषिर्देवकल्पस्तु रुन्दतं नृपसत्तमम्

उवाच मा भैर्नृपते अपनेष्यामि पातकम् । पाताले सुतलाख्ये तु निमज्जन्ती यथाधरा

उद्भूता देवदेवेन विष्णुना क्रोडमूर्त्तिना । तद्बद्धवन्तं राजेन्द्र ब्रह्महत्यापरिप्लुतम् ॥

उद्धरिष्यति देवोऽसौ स्वयमेव जनार्दनः ॥ २६ ॥

एवमुक्तस्ततो राजा दुरितो ( दुःखितो ? ) वाक्यमब्रवीत् ॥ २७ ॥

किमनेन द्विजेनैव निष्प्रभेण दुरात्मना । उद्धर्तुं नैव शक्नोति स्वयमेव द्विजाधमः ॥

इत्युक्त्वा कोपरक्ताक्षः खड्गेनैव जघान तम् । मृतं दृष्ट्वा द्विजं राजा क्रोधेन कलुषीकृतः

तस्मिन्नेव वने देविपापसङ्घेन मोहितः । जघान कपिलादोग्ध्रीं सवत्सांगालवस्य च

श्रुधत्तं च तृगत्तं च बाल्यान्मोहाच्च साहसात् ।

क्रूरा बुद्धिः समभवज्जटीभूतं च पातकम् ॥ ३१ ॥

जटीभूतेन पापेन वध्नाम गहने वने । स कदाचित्तरङ्गेण हृतो दूरं महद्वनम् ॥ ३२ ॥

व्याघ्रमिह गजाकीर्णं मृगशम्बरसेवितम् । एकाका तत्र राजा सावश्वं मुक्त्वा तरोरधः

कुशोपरि तदा तत्र सुखापच स निर्भयम् । तत्र व्याधाः समस्वरन्दृष्ट्वा सुप्तं च निर्भयम्

ते गतास्त्वारिता व्याधाः स्वभर्तुः कथनाय वै । स्वामिना तेन निर्दिष्टानि ग्रहीतुं प्रचक्रमुः

तावद्राज्ञः शरीरात् श्वेताऽभरणभूषिता । उत्थाय च क्रमादाय तयाम्लेच्छाश्च पातिताः

दस्युन्निहत्य सा देवी तत्रैवादर्शनं गता ॥ ३७ ॥

अथ राजा तया मुक्तः प्रतिबुद्धोऽथ तत्क्षणात् ।

म्लेच्छांश्च निहतान्द्रष्टा चिन्तयामास पार्थिवः ॥ ३८ ॥

गोवध्या ब्रह्मवध्या च वने ह्यस्मिन्सुदारुणा । कथं मया नृशंसेन प्राप्ता पापपरंपरा ॥

एवं स चिन्तयित्वाऽथ निःश्वस्य च पुनः पुनः । तमेवाश्वंसमारुह्य वामदेवाश्रमं ययौ

मुनिना वामदेवेन दृष्टो राजा तथाविधः ।

जटीभूतेन पापेन पीडितो दुःखितस्तदा ॥ ४१ ॥

वामदेव उवाच

अयं स पुरुषव्याघ्रो वीरधन्वा महीपतिः । सोमवंशसमुत्पन्नो दशां कष्टां समागतः

उद्धरिष्यामि राजानमेनं पुरुषसत्तमम् । इत्यालोच्य तदा विप्रो वामदेवो महातपाः

प्रत्युवाच महीपालं वीरधन्वानमातुरम् ॥ ४३ ॥

भोभो राजन्महीपाल! वीरधन्वेति विश्रुतः ।

विदूरथस्य तनयो विख्यातो भुवनत्रये ॥ ४४ ॥

प्रागभवे व्याधरूपेण निहिता विपिने मृगान् । दृढं जागरणं रात्रा वामलक्या स्तरोरुषः  
फालगुनामलपक्षे त्वामलक्येकादशी शुभा । पुण्यर्क्षयोगिनी तस्यां जामदग्न्यप्रदक्षिणा  
पूजा लोकैः कृता दृष्टा विस्मयेन त्वया पुरा । अकामादुपवासोऽनन्तस्यां जागरणं पुनः  
तत्प्रभाचादभू राजा महाबलपराक्रमः । तथा संरक्षितो राजन्मलेच्छवर्गाद्वनेऽधुना  
निहताः शत्रवः सर्वे तयैव शुभमाप्स्यसि । पूर्वकर्मविपाकेन ब्रह्मद्वया समागता  
ज्ञाता तपःप्रभावेन मया योगबलेन च । जटीभूतं शरीरं ते पापसङ्घेन पार्थिव

इदानीं पालयिष्यामि शृणु मे वचनं परम् ॥ ५१ ॥

इत्युक्तो वामदेवेन मुनिना स महीपतिः । प्रणम्य प्रयतो भूत्वा पप्रच्छ च पुनः पुनः  
कथं यास्यन्ति मे हत्या गोब्राह्मणसमुद्रवाः । उपदेशप्रदानेन प्रसादं कर्तुमर्हसि ॥

तस्य तद्वचनं श्रुत्वा वामदेवो महामुनिः ।

कथयामास माहात्म्यं लिङ्गस्यास्य यशस्विनि ॥ ५४ ॥

महाकालवनं गच्छ महाराज ममाज्ञया । तत्रास्ते देवदेवोऽपि जगद्व्यापी जटेश्वरः  
पापसङ्घप्रहर्ता च सर्ववेदेषु पठ्यते । देवस्यानरकेशस्य उत्तरे स व्यवस्थितः ॥ ५६ ॥  
तस्य तद्वचनं श्रुत्वा वामदेवस्य पार्थिवः । आजगाम त्वरायुक्तो महाकालवनोत्तरे  
तत्र दृष्ट्वा जगद्वन्द्यं देवदेवं जटेश्वरम् । स्तुतिं चकार राजेन्द्रो भक्त्या परमया पुनः ॥

शिवाय ते नमो नित्यं विश्वकाय नमोनमः ।

नमो दिव्याय गुह्याय गूढव्रतशरीरिणे ॥ ५६ ॥

नमो जटाय रामाय माययाक्रान्तकारिणे । नमोऽस्तु बहुरूपाय नमो नीलाभरूपिणे  
नमो भोगाय धूम्राय नमोऽस्तु गगनात्मने । नमो वह्निममूहाय नमस्ते निर्मलाकरः  
नमो महान्धकारार्क नमस्ते शत्रुघातिने । नमः संसारपाराय दिव्यरूपशरीरिणे ॥

नमः कनकवर्णाय नमो मोहितमोहिने ॥ ६२ ॥

नमः सुरूपाय सुरार्चिताय नमो विरूपाय प्रकृतेः पराय ।

नमोनमो रूपनिराश्रयाय श्यामासुरूपाय नमो नमस्ते ॥ ६३ ॥

इति स्तुतस्तदा देवि महादेवो महेश्वरः । जटावेष्टितसर्वाङ्गो लिङ्गमध्याचनिस्रुतः

भस्मचर्चितसर्वाङ्गो भोगिभोगाङ्गदोज्ज्वलः ।

हिमराशिनिभाकारो राजताचलनिर्मलः ॥ ६५ ॥

मुकालतानिभाभिस्तु जटाभिर्भूषितो विभुः ।

कपिलाभिः करालाभिर्विकटाभिश्च वेष्टितः ॥ ६६ ॥

भोगीन्द्रफणवद्धाभिः सितपीतादिभिस्तथा ।

नदीरूपाभि ( रे ? ) रूताभिः शोभितोऽसौ जटेश्वरः ॥ ६७ ॥

राजानं प्रत्युवाचेदं वचनं पर्वतात्मजे ! । स्तोत्रेणानेन राजेन्द्र तुष्टोऽहंतोषितस्त्वया  
जटीभूतं चने पापं गतं मद्दर्शनेन वै । तस्मात्स्थानं परं गच्छ मदीयं शाश्वतं मुदा  
इत्युक्तो देवदेवेन वीरधन्वामहीपतिः । जगाम परमं स्थानं दाहप्रलयवर्जितम् ॥  
कामगेन विमानेन स्तूयमानो गणैः प्रिये । पापसङ्घेन मुक्तोऽसौ जटीभूतेशदर्शनात्

लिङ्गश्चातः समाख्यातो नाम्ना देवो जटेश्वरः ।

जटेश्वरं वरारोहे! ये पश्यन्ति सुभक्तितः ॥

तेषां पापं जटीभूतं तत्क्षणादेव नश्यति ॥ ७२ ॥

येऽर्चयन्ति सदा देवि देवदेवं जटेश्वरम् । तेषां बलं प्रभावश्च सौभाग्यं च भविष्यति  
येऽप्यन्ये देवगन्धर्वा यक्षराक्षसमानवाः । लिङ्गं च पूजयिष्यन्ति विधिवद्भक्तिभावतः

तेऽपि कामानवाप्स्यन्ति यांश्च कांश्च सुदुर्लभाः ।

ऐश्वर्यं धर्ममतुलं दीर्घमायुररोगताम् ॥ ७५ ॥

निसपत्नत्वमतुलं यच्चान्यत्तदवाप्नुयात् ।

पापिनः क्रूरकर्माणो येऽपि लिङ्गं समाश्रिताः ॥

तेऽपि पापविनिर्मुक्ता भविष्यन्ति गतज्वराः ॥ ७६ ॥

जटेश्वरं प्रपश्यन्ति भक्त्या ये च दिने दिने । ते धर्मधनसौभाग्यैर्भविष्यन्ति समन्विताः

व्याधितो व्याधिना मुक्तो दुःखी दुःखात्प्रमुच्यते ।

दर्शनात् भवेत्सद्यः सर्वपातकवर्जितः ॥ ७८ ॥

जटेश्वरस्य माहात्म्यं ये पठिष्यन्ति पार्वति ! ।

श्रोष्यन्ति येऽपि मद्भक्त्या प्रयताः श्रद्धयान्विताः ॥ ७६ ॥

ते सर्वकामानाप्स्यन्ति गतिमन्तेचमत्पुरे । यानारी दुर्भगासापिसौभाग्यंलभतेसदा  
गुर्विणी लभते पुत्रमरोगं श्रुतिभूषणम् । शिशुग्रहाश्च नश्यन्ति नापमृत्युभयंभवेत्  
मांगल्यमिदमायुष्यं धर्मकामाश्रयंमहत् । दुःस्वप्नजंभयंघोरंपापजंयाति सङ्क्षयम्  
दुर्भुक्तंदुर्जनस्पर्शं यच्चाल्पायुःकरंभवेत् । लिङ्गाख्यानकथां श्रुत्वाविनश्यतिनसंशयः  
श्राद्धेषु यःपठेदेतां जटेश्वरकथां शुभाम् । तदक्षयं भवेच्छ्राद्धं पितृणां प्रीतिवर्द्धनम्  
एष ते कथितो देवि! प्रभावः पापनाशनः ।

जटेश्वरस्य देवस्य शृणु रामेश्वरं शिवम् ॥ ८५ ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डेऽ-  
चतुरशीतिलिङ्गमाहात्म्ये जटेश्वरमाहात्म्यवर्णनं नामाऽष्टाविंशोऽध्यायः ॥ २८ ॥

## एकोनत्रिंशोऽध्यायः

### रामेश्वरमाहात्म्यवर्णनम्

श्रीहर उवाच

एकोनत्रिंशतं विद्धि देवं रामेश्वरं प्रिये ! । यस्य दर्शनमात्रेण मुच्यते ब्रह्महत्याया ॥

पुरा त्रेतायुगे देवि ! रामः शस्त्रभृताम्बरः । शूरः सर्वगुणोपेतः पितृभक्तो बभूव ह

रेणुकागर्भसम्भूतः स्वयं रामो बभूव ह ।

विष्णुरेवावतीर्णोऽसौ भृगोः शापात्सुदुस्तरात् ॥ ३ ॥

स कदाचिन्नियुक्तोऽसौ मुनिना जमदग्निना ।

शिरश्छिन्धीत्युवाचेदं मातुस्ते विपुलं सुत ॥ ४ ॥

स पितुर्वचनं श्रुत्वा भ्रातृणां मातुरेव च । शिरांसिचिच्छिदेरामोजमदग्निर्वरददौ  
सर्वेषां पृथिवीशानां त्वमजेयो भविष्यसि । सर्वक्षयकरो भावीन चिरादेव भार्गव

गृहाण परशुं पुत्र वह्निज्वालोद्भवं दूढम् । अनेन शितशस्त्रेण ततःख्यातोभविष्यति  
अथ केनापि कालेन कार्त्तवीर्याजुं नो नृपः । हैहयानां कुले जातः सहस्रबाहुविश्रुतः  
जघान जमदग्निं तु कामधेनुकृतेकुधीः । पितरं निहतं दृष्ट्वा रामः क्रुद्धोऽब्रवीदिदम्

अथ पश्यन्तु मे वीर्यं त्रयो लोकाः सनातनम् ।

स च पश्यतु दुर्बुद्धिर्ब्रह्महा कृतवीर्यजः ॥ १० ॥

मत्पिता निहतो येन सत्कर्मनिरतः सदा । तस्यबाहुसहस्रं तुछेत्स्यामीह नसंशयः

इत्युक्त्वा क्रोधरक्ताक्षः कार्त्तवीर्याजुं न भुवि ।

धर्षयित्वा यथाकामं क्रोशमानं पुनः पुनः ॥ १२ ॥

कृत्स्नं बाहुसहस्रं च चिच्छेद भृगुनन्दनः । परश्वधेन तीक्ष्णेनज्ञातिभिः सहितं तदा  
रथस्थं पातयामास जघान नृपतिं प्रिये ! । त्रिःसप्तकृत्वः पृथिवीतेननिःक्षत्रियाकृता  
कृत्वा निःक्षत्रियां चैव भार्गवः स महाबलः । सर्वपापविनाशाय वाजिमेधेनचेष्टवान्  
तस्मिन्यज्ञे महादाने दक्षिणां भृगुनन्दनः ।

मारीचाय ददौ प्रीतः कश्यपाय वसुन्धराम् ॥ १६ ॥

वारुणांस्तुरगाञ्छुभ्रात्रथं च रथिनां वरः । हिरण्यमक्षयं धेनूगं जेन्द्रांश्च महामतिः  
तदा तस्मिन्महायज्ञे वाजि मेधेमहायशाः । तथापि गता हत्याह्यनेकप्राणिसम्भवा  
एवं किल पुराणेषु सर्वागमभिदादिषु । विश्वस्तघातिनां चैव निष्कृतिः श्रूयते यथा  
अश्वमेधेन यज्ञेन ब्रह्महत्या विनश्यति । अथवा द्वादशाब्देन यद्येकाऽऽस्याकृताभुवि  
मया पुनर्नृशंसेन बहवः प्राणिनो हताः । विश्वस्ताश्च प्रमत्ताश्च गर्भस्थाश्च पुनः पुनः  
स्त्रियो वृद्धाश्च बालाश्चमाता चैव विशेषतः । इति दुःखान्वितो रामो विषादं परमंगतः  
चिन्तयित्वा मुहूर्तं तु गतो रैवतकं गिरिम् । तथातपोऽतपद्धोरं बहून्वर्षगणान्प्रिये  
तथापि गता हत्या ह्यनेकप्राणिसम्भवा ।

अथ रामो जगामाथ महेन्द्रे मलये तथा ॥ २४ ॥

सह्यं हिमालये रम्ये पुण्ये बदरिकाश्रमे । चरित्वा पर्वतान्सर्वान्स्नानार्थं नर्मदां ययौ  
यमुनां चन्द्रभागां च गङ्गां त्रिपथगामिनीम् ।

इरावतीं वितस्तां च परां चर्मण्वतीं शुभाम् ॥ २६ ॥

विशालां कपिलां दुर्गां गम्भीरां गोमतीं शिवाम् ।

गोदावरीं दशार्णां च पुण्यां भीमरथीं तथा ॥ २७ ॥

गयां चैव कुरुक्षेत्रं नैमिषं पुष्करं तथा । अट्टहासं प्रभासं च केदारममरेश्वरम् ॥ २८ ॥

कृतयात्रोऽपि दुःखार्त्तश्चिन्तयामास भार्गवः ।

न नूनं तीर्थमाहात्म्यं दृश्यते भुवि साम्प्रतम् ॥ २९ ॥

न गताब्रह्महत्यामेकतो धर्मो निरर्थकः । मिथ्यातत्कथ्यते शास्त्रे तीर्थदानादिभिः शुभैः

यदि स्यात्सत्यमेतच्च नष्टं जातं कथं मम ॥ ३० ॥

एतस्मिन्नेव काले तु नारदो मुनिपुङ्गवः । आजगाम तमुद्देशं यत्र रामोऽव्यवस्थितः

विषण्णवदनो दीनश्चिन्तयानः पुनः पुनः । दृष्ट्वा तथाविधोरामः प्रत्युवाचाथ नारदम्

भोभो नारद देवर्षे ! शृणु मे परमं वचः । जननी निहता पूर्वं पितुर्वाक्याद्द्विजोत्तम

पितुः पराभवाद्भूमौ भूमिपाला मया हताः ।

गर्भाविदारिताः स्त्रीणां बाला वृद्धाश्च योषिताः ॥ ३४ ॥

निरन्तरा हता लोका विशोकेनादयालुना । पश्चाद्दृष्ट्वा समुत्पन्ना परलोकं ममेक्षतः

यज्ञः कृतोऽश्वमेधश्च दत्तं दानमनेकधा । स्नातोऽहं सर्वतीर्थेषु सर्वप्रस्रवणेषु च ॥ ३६ ॥

पर्वतेषु तपस्तप्तं हुतं जप्तं निरन्तरम् । ब्रह्महत्याविनाशार्थं किं किं नात्र मया कृतम्

परं नैव गता हत्या तस्मात्सर्वं निरर्थकम् ॥ ३८ ॥

इतितस्य वचः श्रुत्वा नारदो भगवानृषिः । प्रत्युवाच हितं सत्यं चिरं ध्यात्वा वचस्तदा

भोभो राम ! किमात्मानं न स्मरस्यधुना हरिम् ॥ ३९ ॥

त्वयैव कथितं पूर्वं ब्रह्महत्याविनाशनम् । महाकालवने क्षेत्रे क्षेत्राणामुत्तमं परम् ॥

तस्मिन्क्षेत्रे महालिङ्गं ब्रह्महत्याविनाशनम् ॥ ४० ॥

जटेश्वरो महाभाग ! विद्यते सर्वसिद्धिदम् । कृतावताररामत्वं तत्र गच्छाविलम्बितम्

नारदस्य वचः श्रुत्वा स्मृत्वा क्षेत्रमनुत्तमम् ॥ ४१ ॥

जगाम त्वरितं देवि ! महाकालवने ततः । लिङ्गमाराधयामास ततो हत्यागताक्षयम्

लिङ्गमध्यादहं देवि ! प्रसन्नो निर्गतस्तदा ॥ ४२ ॥

जामदग्न्यो मया प्रोक्तः कान्तकामं ददाम्यहम् ।

स प्रोवाच ततो रामो भक्तिनम्रात्मकन्धरः ॥ ४३ ॥

त्वत्पादपङ्कजे भूयाद्वक्तिर्मे विपुला सदा । वरमेतं प्रयच्छाद्य यदि तुष्टो महेश्वर ॥

इत्युक्तोऽहं तदा तेन यथा तुष्टेन पार्वति । तस्मै दत्ता मया भीष्ठावरा कीर्त्तिकरास्थितिः

अद्य प्रभृति ते नाम्ना देवः ख्यातो भविष्यति । यदारामेश्वर इति त्रिषु लोकेषु गीयते

भक्त्याये पूजयिष्यन्ति देवं रामेश्वरं परम् । आजन्मप्रभवं पापं तेषां नश्यति तत्क्षणात्

स एव पुण्यचान्पूज्य इह लोके परत्र च । यः पश्यति नरो भक्त्या देवं रामेश्वरं शिवम्

येऽनुमोदन्ति देवस्य दर्शनं यजनं तथा । तेऽपि पापविनिर्मुक्ताः प्रयान्ति मम मन्दिरम्

यच्चापि पातकं घोरं ब्रह्महत्यासहस्रकम् । तत्पापं विलयं याति रामेश्वरसमर्चनात्

दुष्प्राप्यं यत्फलं विप्रैर्वाजपेयादिभिर्मखैः । प्राप्यते तत्सुखेनैव श्रीरामेश्वरदर्शनात्

ये हताभिमुखाः शूरागोविप्रार्थे रणाजिरे । गतिरभ्यधिका तेभ्यो दृष्ट्वा रामेश्वरं शिवम्

जितास्तेन सदा लोका रामेणैव जगत्त्रयम् ।

दृष्टं येन सदा भक्त्या लिङ्गं रामेश्वरं शिवम् ॥ ५३ ॥

एष ते कथितो देवि ! प्रभावः पापनाशनः । रामेश्वरस्य देवस्य शृणु त्वं ज्यवनेश्वरम्

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये रामेश्वरमाहात्म्यवर्णनं नामैकोनविंशोऽध्यायः ॥ २६ ॥

## त्रिंशोऽध्यायः

### च्यवनेश्वरप्रभाववर्णनम्

श्रीविश्वनाथ उवाच

त्रिंशत्तमं विजानीहि त्वं देवि! च्यवनेश्वरम् । यत्प्रदर्शयामास सर्वान्प्रशोभयते  
भृगोर्महर्षेः पुत्रश्च च्यवनोनाम पार्वति ।। स्थाणुभूतस्तपस्तेपे निराहारो महामुनिः  
वितस्तायास्तटेरभ्ये बहुवर्षगणान्किल । सवलमीकोऽभवद्विप्रोलताभिरभिसम्बृतः  
कालेन महतादेवि समाकीर्णः पिपालकैः ।

तथा स सम्बृतो धीमान् मृत्पिण्डश्च सर्वशः ॥ ४ ॥

आजगाम समुद्देशं विहत्तुं वन उत्तमे । शर्यातिनां धर्मात्मासकुटुम्बो मुदान्वितः  
तस्यस्त्रीणां सहस्राणि चत्वार्यासन्परिग्रहः । एकैव तु सुता सुभ्रू सुकन्यानामनामतः  
सा सखीभिः परिवृता सर्वाभरणभूषिता ।

सा भ्रम्यमाणा वलमीके दृष्ट्वा भार्गवचभुषी ॥ ५ ॥

सा कौतुकात्कण्ठकेन वुद्धिमोहवती तदा ।

किं नु खल्विदमित्युक्त्वा निर्विभेदाऽस्य लोचने ॥ ८ ॥

अभवत्सतयाविद्धो नेत्रयोः परमार्तिमान् । ततः शर्यातिसैन्यस्य शङ्कन्मूत्रं समाहणत्  
ततो रुद्धे सकृन्मूत्रे पर्यतप्यत पार्थिवः । प्रत्युवाच ततः क्रुद्धो राजा गद्गदया गिरा  
केनापकृतमद्येह भार्गवस्य महात्मनः । तपोनित्यस्य वृद्धस्य रोषणस्य विशेषतः  
ज्ञातं वायदिवाज्ञातं तदिदं श्रूत माचिरम् । तमूचुः सैनिकाः सर्वे न चिन्तोऽपकृतम्वयम्

ततः स पृथिवीपालः साम्रा चोग्रेण च स्वयम् ।

पर्यपृच्छत्स्ववर्गश्च भूयोभूयः सुदुःखितः ॥ १३ ॥

पितरंदुःखितं दृष्ट्वा सुकन्यातमयाब्रवीत् । मया किञ्चिच्च वलमीके दृष्टुं सत्त्वमतिच्छवि  
खद्योतवदविज्ञातं तन्मया विद्धमन्तिरुम् ।

[ त्रिंशोऽध्यायः ]

\* च्यवनवृत्तवर्णनम् \*

३३५

एतच्छ्रुत्वा तु शर्यातीर्वलमीकं क्षिप्रमभ्यगात् ॥ १५ ॥

तत्रापश्यत्तपोवृद्धं वयोवृद्धं च भार्गवम् । प्रार्थयामास सैन्यार्थे प्राञ्जलिः स महीपतिः  
अज्ञानाद्बालया यत्तेऽपकृतं तु महीसुर । इमामेव च ते कन्यां ददामि सुदृढव्रताम्  
भार्यार्थं त्वं गृहाणे मां प्रसीदद्विजसत्तम । ततोऽब्रवीन्महीपालं च्यवनो भार्गवस्तथा  
यद्यवम्प्रतिगृह्येतां क्षमिष्यामि महीपते ।। ददौ दुहितरं तस्मै च्यवनाय महीपतिः  
प्रतिगृह्य च तां कन्यां भगवान्प्रससाद ह । प्राप्ते प्रसादे राजाथ सैन्यो विषयंगतः

सुकन्याऽपि पतिं लब्ध्वा तपस्विनमनिन्दिता ।

नित्यं पर्यचरत्प्रीत्या तपसा नियमेन च ॥ २१ ॥

कस्यचित्त्वथः कालस्य नास्त्यावश्विनौ प्रिये ।।

कृताभिषेकां विवृतां सुकन्यां तामपश्यताम् ॥ २२ ॥

तां दृष्ट्वा दर्शनीयाङ्गीं देवराजसुतामिव । ऊचतुः समुपद्रुत्य कस्य त्वमतिशोभने ॥  
सा प्रोवाच महाभागा पतिव्रतपरायणा । शर्यातितनयाञ्चैव भार्या च च्यवनस्य हि  
ततोऽश्विनौ प्रहस्येनामब्रूतां पुनरेव तु । कस्मादेवंविधा भूत्वा जराजर्जरितं पातम्  
त्वमपास्येह कल्याणि कामभोगवहिष्कृता । वृद्धं च्यवनमुत्सृज्य वरयस्वैकमावयोः  
पत्युं देवगर्भाभे मा वृथा यौवनं कृथाः । एवमुक्ता सुकन्या तु दस्त्रौ ताविदमब्रवीत्  
रताहं च्यवने देवे मैवं मा पर्यशङ्कतम् । ततोऽब्रूतां पुनस्त्वेनामावां देवभिषग्वरौ ॥

युवानं रूपसम्पन्नं करिष्यावः पतिं तव ।

एतेन समयेनावामामन्त्रय सुमध्यमे ॥ २६ ॥

सा तयोर्वचनं श्रुत्वा कथयामास भार्गवे ।

तच्छ्रुत्वा च्यवनो भार्यां क्रियतामित्यभाषत ॥ ३० ॥

ऊचतू राजपुत्रीं तां पतिस्तव विशत्वपः । ततोऽप्सु च्यवनः शीघ्रं रूपार्थी प्रविवेश ह  
अश्विनावपि तत्काले सरः प्राविशतां प्रिये । ततो मुहूर्त्तादुत्तीर्णाः सर्वे ते सरसस्तदा  
दिव्यरूपधराः सर्वे युवानो दिव्यकुण्डलाः । तुल्यवेषधराश्चैव मनसः प्रीतिवर्द्धनाः  
तेऽब्रुवन्सहिताः सर्वे वृणीष्वान्यतमं शुभम् । अस्माकमीप्सितं भद्रे पतिस्त्वेव रवर्णिनि

सा समीक्ष्य तु तान्सर्वास्तुल्यरूपधरान्स्थितान् ।

निश्चित्य मनसा बुद्ध्या देवी, वज्रे स्वकं पतिम् ॥ ३५ ॥

लब्ध्वा तु च्यवनो भार्यां वयोरूपं तु वाञ्छितम् ।

हृष्टोऽब्रवान्महातेजास्तौ नासत्याविदं वच ॥ ३६ ॥

यदहं रूपसम्पन्नो वयसा च समन्वितः । कृतो भवद्भ्यां वृद्धः सन् भार्याञ्च प्राप्तवानि माम्

तस्माद्युवां करिष्यामि प्रीत्याहं सोमपायिनौ । सत्यमेतन्न सन्देहो देवराजस्य पश्यतः

तच्छ्रुत्वा हृष्टमनसौ दिवं देवौ प्रजन्तुः । याजयामास सामाहौ नासत्यावश्विनाविति

भिषजौ देवतानां हि कर्मणा तेन गर्हितौ ।

आभ्यामर्थाय सोमं त्वं प्रदास्यसि यदि स्वयम् ॥ ४० ॥

वज्रं ते प्रहरिष्यामि घोररूपं सुदारुणम् । एवमुक्तः स्मयन्निन्द्रमभिवीक्ष्य स भार्गवः

बलिनं वासवं ज्ञात्वा चिन्तयामास सत्वरम् ॥ ४१ ॥

देवमारुचयिष्यामि महादेवं महेश्वरम् । यस्य कर्मकरः शक्रो यस्य देवावशानुगाः

यः समर्थो जगद्गोप्ता सृष्टिसंहारकारकः ॥ ४२ ॥

इत्युक्त्वा च्यवनो देवि महाकालवनंगत । रामेश्वरस्य देवस्य लिङ्गमीशानतः स्थितम्

श्रद्धयाराधितं तेन च्यवनेन महात्मना ॥ ४३ ॥

तस्य प्रसन्नो रुद्रस्तु स वज्रादभयन्ददौ । तस्य प्रहरतो बाहुं स्तम्भयामास भार्गवः

समाराधनतुष्टस्य लिङ्गस्यास्य प्रभावतः । एतस्मिन्नन्तरे ज्वालानिःसृताल्लिङ्गमध्यतः

तया देवगणाः सर्वे दह्यमाना विचेतसः । प्रोचुर्गद्गदया वाचा धूमेनान्धीकृतेक्षणाः

क्रियेतां सोमपावेतावश्विनौ बलसूदन ! देवानां वचनं श्रुत्वा च्यवनं भयपीडितः

प्रत्युवाच ततः शक्रः प्रणामानतकन्धरः ॥ ४७ ॥

सोमपावश्विनावेतावद्यप्रभृति भार्गव ! भविष्यतस्ततः सर्वमेतत्सत्यं ब्रवीमि ते ॥

मा तेऽतिथ्याभिसंरम्भो भविष्यति तपोधन !

लिङ्गस्याऽस्य प्रभावोऽयं यदहं निष्प्रभीकृतः ॥ ४६ ॥

ततस्त्वन्नामधेयेन प्रसिद्धिर्भुवि यास्यति ।

आराधितं यतो देवि! च्यवनेन महात्मना ॥ ५० ॥

च्यवनेश्वरमेतद्वै ख्यातं त्रिभुवनेऽभवत् । भक्ता ये पूजयिष्यन्ति देवेशं च्यवनेश्वरम्

आजन्मप्रभवं पापं तेषां नश्यति तत्क्षणात् ॥ ५१ ॥

यः पश्यति नरो नित्यं च्यवनेश्वरसङ्गकम् ।

जन्मदुःखजरारोगैर्मुक्तो मुक्तिमवाप्नुयात् ॥ ५२ ॥

यं काममभिध्यायेन्मनसाभिमतं नरः । तं तं दुर्लभमाप्नोति च्यवनेश्वरदर्शनात् ॥

नियमेन प्रपश्यन्ति ये देवं च्यवनेश्वरम् । ते प्रयान्ति तनुं त्यक्त्वा मदीये भुवने प्रिये

यः शृणोति कथां पुण्यां सर्वपापहरां शुभाम् ।

स पुण्यात्मा परं स्थानं याति दिव्यं न संशयः ॥ ५५ ॥

भक्तिहीनः क्रियाहीनो यः पश्यति प्रसङ्गतः ।

स पुण्यां गतिमाप्नोति योगिगम्यां यशस्विनि ! ॥ ५६ ॥

पुष्पैर्विचित्रैरेवं यजन्ते च्यवनेश्वरम् । संसारार्णवमुल्लङ्घ्यते यान्ति परमं पदम्

एष ते कथितो देवि! प्रभावः पापनाशनः ।

च्यवनेश्वरदेवस्य शृणु खण्डेश्वरं शिवे ॥ ५८ ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये च्यवनेश्वरमाहात्म्यवर्णननाम

त्रिंशोऽध्यायः ॥ ३० ॥

## एकत्रिंशोऽध्यायः

### खण्डेश्वरमाहात्म्यवर्णनम्

श्रीमहादेव उवाच

एकत्रिंशत्तमं विद्धि देवं खण्डेश्वरं प्रिये ! सम्पूर्णं जायते यस्य दर्शाद्दानवतादिका

आसीत्त्रेतायुगे देवि ! भद्राश्वानाम पार्थिवः ।

यस्य नाम्नाऽभवद्वर्षं भद्राश्वनाम नामतः ॥ २ ॥

तस्यागस्त्यः कदाचित्तु गृहमागम्य सत्तमः । उवाच सप्तरात्रं तुवसामिभवतो गृहे

तं राजा शिरसा नत्वा स्वास्यतामित्यभाषत ।

तस्य कान्तिमतीनाम भार्या परमशोभना ॥ ४ ॥

तस्यास्तेजःसमभवद्द्वादशादित्यसन्निभम् । सपत्नीनांशतं तस्याविद्यतेवरवर्णिनि

ता दास्य इव कर्माणि कुर्वन्त्यहरहः सदा ।

कान्तिमत्याः प्रभावेण भयोत्त्रस्ताः सुलोचनाः ॥ ६ ॥

तामगस्त्यस्तथा दृष्ट्वा तन्मुखासक्तलोचनाम् । एवंभूतां तथा दृष्ट्वा राज्ञीं परमशोभनाम्

साधुसाधु जगन्नाथेत्यगस्त्यः प्राह हर्षितः ॥ ७ ॥

द्वितीये दिवसेऽप्येवं राज्ञीं दृष्ट्वा महाप्रभाम् । अहो ह्यङ्गनयामुष्टं जगदेतच्चराचरम्

इत्यगस्त्यो द्वितीयेऽहिं राज्ञीं दृष्ट्वेत्युवाच ह । तृतीयेऽहिं च तां दृष्ट्वा पुनरेवमुवाच ह

अहो मूढा न जानन्ति लिङ्गमाहात्म्यमुत्तमम् ।

महाकालवने क्षेत्रे च्यवनेशस्य पूर्वतः ॥ १० ॥

खण्डव्रतानि जायन्ते पूर्णानि दर्शनाद्यतः । चतुर्थे दिवसे हस्तावुत्क्षिप्य पुनरब्रवात्

साधुसाधु जगन्नाथ साधु भद्राश्व सुव्रत ! पञ्चमे दिवसेऽप्येवं षष्ठे चैव पुनः पुनः

नृत्यन्तं सप्तमे दृष्ट्वा दिने पत्न्या समन्वितः ।

प्रोवाच वै न राजा स विस्मिन्तेनान्तरात्मना ।

एकत्रिंशोऽध्यायः ]

\* खण्डेश्वरमहिमवर्णनम् \*

३३६

किं हर्षकारणं ब्रह्मन् । येन नृत्यसमन्वितः ॥ १३ ॥

अगस्त्य उवाच

अहो भूपालमूढस्त्वं महामूर्खाश्च मन्त्रिणः । अहो पुरोहितो मुग्धो येन जानन्ति मे मतम्  
ईदृशा अपि जायन्ते राजानो यस्य दर्शनात् । एवमुक्तस्ततो राजा कृताञ्जलिं भाषत  
न जानामी वयं ब्रह्मन्निप्रायं तवाधुना । कथयस्व महाभाग यद्यनुग्रहकृद्भवान् ॥

अगस्त्य उवाच

इयं राज्ञी त्वदीयाऽभूद्दासी वैश्यस्य वैदिशे । नगरे हरिदत्तस्य त्वमस्याः पतिरेव च

खण्डव्रतप्रभावेण जातः कर्मकरो भवान् ॥ १७ ॥

स च वैश्यो महाकाले गत्वा देवं महेश्वरम् । अर्चयामास विधिवद्गन्धपुष्पादिभिः शुभैः

अभ्यर्च्य तु गृहं यावद्भवन्तौ रक्षपालकौ । ततः कालेन महता मृतौ द्वावपि दम्पती

न पुण्येन ते जन्म प्रियव्रतगृहेऽभवत् । इयं च पत्नी ते जाता पुरा वैश्यप्रदासिका

रकीयप्रसङ्गेन सञ्जाता भूमिरुत्तमा । राज्यं पत्नी सुता साधुरित्युक्तं वचनं मया

तस्य देवस्य माहात्म्याद्यजन्तं विविधैर्मखैः ।

पश्यामि त्वां महीपाल ! भूपालशतवेदितम् ।

अतः साधुपुरा प्रोक्तं मया तव महीपते ! ॥ २३ ॥

इति तस्य वचः श्रुत्वा कुम्भयोनेर्महात्मनः । महाकालवने गन्तुं मतिं चक्रे महीपतिः

ततः सान्तःपुरः प्रायः स्तेन सार्द्धं महर्षिणा ॥ २४ ॥

अगस्त्यकथितं लिङ्गं ददर्श श्रद्धया पुनः । पूजयामास विधिवत्पत्न्या सार्द्धं महीपतिः

ततस्तुष्टस्तदा देवो नृपं प्राहामितद्युतिः । मनोऽभीष्टं तपस्तेऽस्तु भोगमैश्वर्यमेव च

कुलं प्रभावं सौभाग्यं दीर्घमायुररोगिताम् ।

निःसपत्नं ततो राज्यं कृत्वा स्वर्गमवाप्स्यति ॥ २७ ॥

इत्युक्तो देवदेवेन गतोऽसौ विषयं स्वकम् । निष्कण्टकं ततो राज्यं कृत्वा स्वर्गगतः प्रिय

अनेकजन्मचरितं खण्डव्रतकदम्बकम् । सम्पूर्णमभवद्देवि लिङ्गस्यास्य प्रभावतः

अतः खण्डेश्वरो देवो विख्यातो भुवनत्रये ।

ये पश्यन्ति नरादेवि! देवं खण्डेश्वरं शिवम् ॥ ३० ॥

खण्डव्रतानि पूर्णानितेषामाशु भवन्ति हि । तपःखण्डं व्रते खण्डं दानखण्डं च यत्कृतम्

तत्सर्वं पूर्णतां याति श्रीखण्डेश्वरदर्शनात् ॥ ३१ ॥

दृष्ट्वा खण्डेश्वरं देवं पापविघ्नैः प्रमुच्यते । सप्तजन्मकृतैर्देवि! मनोवाकायकर्मभिः ॥

दृष्ट्वा खण्डेश्वरं देवं कृतकृत्यत्वमाप्नोति ।

तस्य नश्यति दौर्भाग्यं सप्तजन्मोद्भवं प्रिये ! ॥ ३२ ॥

खण्डेश्वरेऽर्चिते देवे सर्वे देवाः सवासवाः । सन्तुष्टा वरदाश्चैव भवन्ति वरवर्णिनि

देवं खण्डेश्वरं ये वैयजन्ति श्रद्धया प्रिये । पुण्यैर्नानाविधैः स्नानैः सुगन्धैश्च विशेषतः

धूपदीपैर्नमस्कारैर्जपैः स्तोत्रैः पृथग्विधैः ।

ते सर्वे कामसम्पन्नाः श्रीमन्तो राज्यसंयुताः ॥ ३६ ॥

दीर्घायुषः शुभाचारा जायन्ते देहिनोऽमलाः ।

अतिश्रेष्ठा गतिस्तेषां विशोका नित्यमक्षयाः ।

खण्डेश्वरप्रसादेन जायन्ते नाऽत्र संशयः ॥ ३७ ॥

एते च विष्णुब्रह्मेन्द्रकुबेरदहनादयः । परां सिद्धिं सुसम्प्राप्ताः खण्डेश्वरसमर्चनात्

एष ते कथितो देवि प्रभावः पापनाशनः । खण्डेश्वरस्य देवस्य शृणुष्वैपत्तनेश्वरम्

इति श्रीस्कान्दे महापुराण एकशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये खण्डेश्वरमाहात्म्यवर्णननामैकत्रिंशोऽध्यायः ॥ ३१ ॥

## द्वात्रिंशोऽध्यायः

### पत्तनेश्वरमाहात्म्यवर्णनम्

ईश्वर उवाच

त्रिषु लोकेषु विख्यातं द्वात्रिंशत्तममुत्तमम् । विद्विसिद्धिप्रदं पुंसां पत्तनेश्वरमीश्वरम्

पुराऽहं पर्वते देवि! मन्दरे चारुकन्दरे । कीडन्सारुं त्वया पृष्ठः कदाचिद्रहसि स्थितः

किमर्थं पर्वतं त्यज्वा कैलासं रमणीयकम् । मुक्ताफलशिलाशुभ्रं शङ्खचन्द्रांशुनिर्मलम्

सिद्धचारणगन्धर्वकिन्नरोद्गीतनादितम् । सदा पुष्पद्रुमच्छन्नं कदलीवनराजितम् ॥

अथ कोकिलचक्राह्वकोरकुरराकुलम् । पुण्यलोकोपमं स्थानं त्रिविष्टपविभूषणम्

महाकालवने शून्ये नानागुल्मलतावृते । गजेन्द्रगजशार्दूलसिंहशम्बरसङ्कुले ॥ ६ ॥

ऋक्षवानरगोमायुजन्तुकादिविराजिते । मयूरसर्पमार्जारमूषिकादिविराजिते ॥

कथं वासः कृतो देव! कौतूहलमिदं मम ॥ ८ ॥

इति पृष्ठस्त्वया देवि! मन्दरे चारुकन्दरे । मया प्रोक्तं प्रसन्नेन पत्तनं च मम प्रिये ॥

महाकालवने रम्यं स्वर्गात्सुखकरं परम् । श्मशानपीठसदृशवनोपरसमाश्रितम् ॥

अनौपम्यगुणं विद्धि पत्तनं पर्वतात्मजे ! । एवं पत्तनदेवो वै न दृष्टो भुवनत्रये ॥

गीतवादित्रचातुर्यैः स्पृह्यते यः सुरालयम् ॥ ११ ॥

एतस्मिन्नन्तरे देवि! देवर्षिर्नारदो मुनिः । द्रष्टुकामः समायातो मन्दरे मां यशस्विनि

विनोदार्थं मया पृष्ठस्त्वत्प्रियार्थं कुतूहलात् ।

क त्वया गमितः कालः कल्पसङ्ख्यो महामुने ! ॥ १३ ॥

कस्मिन्नाश्रमसंस्थाने तपसःसंचयः कृतः । तीर्थानि कानि भ्रान्तानि कृते रतिरभूच्चिरम्

कौतुकं दृष्टपूर्वं तु वद मे मुनिसत्तम ! । इति पृष्ठो मया देवि! ब्रह्मपुत्रो महामुनिः ॥

कथयामास वृत्तान्तं पत्तनस्य प्रयत्नतः ॥ १५ ॥

बहूनि संपरिक्रम्य तीर्थान्यायतनानि च । पत्तनानि विचित्राणि देशाश्च नगराणि च

अटनार्थं महादेव जम्बूद्वीपे मनोरमे । दृष्टः पत्तनराजश्च सदानन्दकरः परः ॥ १७ ॥

स्वेच्छाकल्पितचिन्त्यासः प्रासादशतकल्पितः ।

इच्छाकामफलवाप्तिरनिर्देश्यसुखावहः ॥ १८ ॥

सर्वतुङ्गसुमामोदसुखस्पर्शानिलावृतः । वीणावेणुरवैर्घुष्टो मनः प्रह्लादकारकः ॥

वजेन्द्रनीलवैडूर्यचन्द्रकान्तादिदीपितः । जरामृत्युभयोपेतः सर्वव्याधिविवर्जितः ॥

शक्राग्रियमरक्षोब्धिवायुसोमेशसेवितः । ऊर्ध्वधाधः सप्तलोकेषु पुण्येषु निवसन्ति हि

सदा प्रमुदिता देवास्तेऽपि काङ्क्षन्ति पत्तनम् ।

तत्र शान्ता महात्मानो निवसन्ते महेश्वरः ॥ २२ ॥

विद्योतितदिशो दान्ताः सूर्यवैश्वानरप्रभाः । दिव्याम्बरधराधीराजटामुकुटधारिणः

चिप्रामाहेश्वराः पुण्याः क्षत्रियाहरतत्पराः । मुमुक्षवस्तपोनिष्ठावैश्याः शूद्राश्चिरायुषः

स शुभ्ररूपः स च लोहिताकृतिः स चापि पीतः स सितेतरः क्वचित् ।

स नामधेयः स च नामवर्ज्यः सोऽदृश्यरूपः स च दृष्टरूपः ॥ २५ ॥

क्वचिद्विसहस्राक्षः क्वचिदेकरविप्रभः ।

क्वचिच्चन्द्राद्विशिष्येत क्वचिदङ्गुलिकान्तिमान् ॥ २६ ॥

जन्ममृत्युजरारोगैर्दुःखानि विविधानि च । प्रयान्तिविलयं तानि प्रसन्नेपत्तनेश्वरे

एषते कथितो देवि प्रभावः पापनाशनः । पत्तनेशस्य देवस्य आनन्देशमतः शृणु

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये पत्तनेश्वरमाहात्म्यवर्णनं नाम द्वात्रिंशोऽध्यायः ॥ ३२ ॥

## त्रयस्त्रिंशोऽध्यायः

### आनन्देश्वरमाहात्म्यवर्णनम्

श्रीहर उवाच

त्रयस्त्रिंशत्तमं देवमानन्देश्वरमीश्वरम् । विद्धि पापहरं पुण्यं सर्वसम्पत्करं सदा ॥

सुरा राथन्तरे कल्पे बभूव पृथिवीपतिः । अनमित्र इति ख्यातः सार्वभौमो महीतले

सधर्मात्मा महात्मा च पराक्रमधनो नृपः । अतीत्य सर्वभूतानि बभौ भानुरिवाव्ययः

समः शत्रौ च पुत्रे च मित्रे च परधर्मवित् । गिरिभद्राग्निरेः पुत्रीतेनोढा वरवर्णिनी

अतीवबलभासा च प्राणेश्योऽपि गरीयसी । आनन्द इति पुत्रोऽभूत्तस्य ज्ञानरतः सुधाः

जातमात्रो निजोत्सङ्गे स्थिरमुल्लास्य वै पुनः ।

परिष्वजति हार्देन उल्लापयति पुनः पुनः ॥ ६ ॥

स जातिस्मरणो जातो मातुरुत्सङ्गमास्थितः ।

जहास च तदा माता सङ्भुब्धा वाक्यमब्रवीत् ॥ ७ ॥

भीताऽस्मि किमिदं वत्स! हासो यद्वदने तव ।

अकालबोधः सञ्जातः किंस्वित्पश्यसि शोभनम् ॥ ८ ॥

इत्युकोमातरं प्राह सर्वोऽपि स्वार्थमीहते । मां नेतुमिच्छति पुरोमार्जारी किं पश्यसि

अन्तर्धानगता चेयं द्वितीया जातहारिणी ॥ ९ ॥

इति प्रीत्या च मातस्त्वमतः स्वार्थसमीहसे । उल्लाप्यो ल्लाप्य बहुशः परिष्वजसि मां वत

उद्भूते बालके स्नेहात्सम्प्रमात्स्वीजनोऽप्ययम् ।

ततोऽयमागतो हासः शृणु चाप्यत्र कारणम् ॥ ११ ॥

स्वार्थे प्रसक्तमार्जारीलोलुपा मामवेक्षते । तथान्तर्धानगा चेयं द्वितीया जातहारिणी

अप्येतु क्रमेणोपभोग्यं मत्तः फलमभाप्ससि न । न मां जानासि कोऽप्येवं न वै अपकृतं मया

सङ्गतिर्वाति बालानां पञ्चसप्तदिनात्मकम् ।

तथापि स्निह्यसि प्रीत्या परिष्वजसि सन्ततम् ॥ १४ ॥

ततेतिवत्स! भोभद्र इत्यलीकं ब्रवीषिमाम् । पुत्रस्यवचनं श्रुत्वा क्रुद्धा माताऽब्रवीद्वत्स  
नाहं त्वामुपकारार्थं वत्स! प्रीत्या परिष्वजे ।

स्वार्थो मया परित्यक्तो यस्त्वत्तो मे भविष्यति ॥ १६ ॥

इत्युक्त्वा सा तमुत्सृज्य निष्क्रान्ता सूतिकागृहात् ।

जहार तत्परित्यक्तं सा तदा जातहारिणी ॥ १७ ॥

साहृत्वा तं दशबालं पूर्वजातिस्मरं प्रिये । हैमिन्याः शयने न्यस्य द्विक्रान्तस्य महीभृता  
मत्वा स्वकीयं पुत्रं तु विक्रान्तेन महीभृता । कृतं वै नामकरणमानन्द इति विश्रुता  
विक्रान्तस्य सुतोनीतो बोधस्य च द्विजन्मनः । चैत्रनामा कृतस्तेन संस्कृतो वेदमन्त्रको  
तृतीयं भक्षयामास बोधपुत्रं निशाचरी । जातिस्मरोऽप्यथानन्दः कृतोपनयनस्तदा  
गुरुणा समनुज्ञातं क्रियतामभिवादनम् । जनन्याः प्रागुपस्थानमित्युक्तो वाक्यमब्रवीत्

वन्या मे कतमा माता जनित्री पालिनी च वा ।

आनन्दस्य वचः श्रुत्वा गुरुर्वचनमब्रवीत् ॥ २३ ॥

नन्वियं ते महाभाग जनित्रीजनकात्मजा । विक्रान्तस्याग्रमहिषी हैमिनीनामनामत

आनन्द उवाच

चैत्रस्य प्रसवित्रीयं चैत्रोऽयं द्विजवेश्मनि । संस्कृतो ब्राह्मणैर्मन्त्रैर्गिरिभद्रा सुतस्त्वहम्

गुरुराह ततः कस्त्वं चैत्रः को वा त्वयोच्यते ।

ततः स कथयामास पूर्ववृत्तान्तमादितः ॥ २६ ॥

गुरु उवाच

अतीव गहनं वत्स सङ्कटं महदागतम् । न वेन्निकिञ्चिन्मोहेन भ्रमन्ति मम बुद्धयः

आनन्द उवाच

मोहस्यावसरः कोऽत्र जगत्येवं व्यवस्थितः ।

कः कस्य पुत्रो विप्रर्षे! को वा कस्य न बान्धवः ॥ २८ ॥

अतः संसारता हन्ति संसारं प्राणिनामिह । महामोहहतं चेतश्चित्रमत्र कथं गुरो

ब्रह्मपुत्रस्य दुष्टस्य दुःसहस्य सुता भुवि । जातहारिणिकानाम परिवर्त्तयते सुतान्  
मातृद्वयं मया प्राप्तमस्मिन्नेव हि जन्मनि । मातृद्वयमथोप्राप्तं जार्ति संस्मरतासता  
सोऽहं तपः करिष्यामि चैत्र आनीयतामिति ।

ततः सुविस्मितो राजा सभार्यः सह बन्धुभिः ॥ ३२ ॥

तस्मान्निवर्त्य ममतामनुमेने च तम्प्रति । चैत्रमानीय तनयं राज्ययोग्यं चकार सः  
सन्मान्य ब्राह्मणं येन पुत्रबुद्ध्या सपालितः । सोऽप्यानन्दस्तपस्तेपे महाकालवने शुभे  
इन्द्रेण देवस्य पश्चिमे लिङ्गमुत्तमम् । भक्त्या ह्याराधयामास तपसा दुष्करेण तु  
तपस्यन्तं ततस्तन्तुदेवः प्राह शुचिस्मिते । किमर्थं तप्यसे वत्स! तपस्तीव्रं ब्रवीमि ते  
मनुना भविता भाव्यं पृष्टेन व्रजतत्कुरु । अलन्ते तपसा तस्मिन्स्ततो मुक्तिमवाप्स्यसि  
इत्युक्तो देवदेवेन तथेत्याह महामतिः । बभूव स मनुर्देवि! ब्रह्मतुल्यो महायशः ॥

पुत्रानुत्पादयामास लिङ्गस्याऽस्य समर्चनात् ।

कृतं नाम तदा देवैरानन्देश्वरमुत्तमम् ॥ ३६ ॥

आनन्देन यतः प्राप्ता सिद्धिर्देवि सुदुर्लभा । अतो नाम सुचिख्यातमानन्देश्वरमाक्षयताम्

ये पश्यन्ति विशालाक्षि आनन्देश्वरमीश्वरम् ।

ते पुत्रपौत्रसम्पन्ना भविष्यन्ति महीतले ॥ ४१ ॥

येषां क्षीणं नृणां पापं कोटिजन्मशतोद्भवम् । तेषां भवतिसाभक्तिरानन्देश्वरदर्शनात्  
तदैव पुरुषो मुक्तो जन्ममृत्युजरादिभिः । यदा पश्यति देवेशमानन्देश्वरसञ्ज्ञकम्  
मयोक्तं मुक्तिदं नृणामानन्देश्वरदर्शनम् । स्वर्गापवर्गदं देवमानन्दं लिङ्गमुत्तमम् ॥

अत्र देवैर्विशालाक्षि! पूजितं लिङ्गमुत्तमम् ॥ ४४ ॥

एष ते कथितो देवि! प्रभावः पापनाशनः । आनन्देश्वरदेवस्य शृणु त्वं कथं देवेश्वरम्  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये आनन्देश्वरमाहात्म्यवर्णनं नाम

त्रयस्त्रिंशोऽध्यायः ॥ ३३ ॥

## चतुस्त्रिंशोऽध्यायः

कन्थडेश्वरमाहात्म्यवर्णनम्

श्रीहर उवाच

चतुस्त्रिंशत्तमं विद्धि देवम्बै कन्थडेश्वरम् । यस्य दर्शनमात्रेण सर्वपापैः प्रमुच्यते  
चितस्तायास्तटेरग्ये ब्राह्मणो निवसन्पुरा । बभूवपाण्डवो नाम दरिद्रेणातिपीडितः  
ज्ञातिभिश्चपरित्यक्तो दुष्टया भार्यया तथा ।

कन्थाप्येका स्थिता यस्य सर्वस्वप्रेमधारिणी ॥ ३ ॥

तेनाहं सुतकामेन तोषितो गिरिगह्वरे । मयाऽप्युक्तं विशालाक्षिपुत्रस्तवभविष्यति  
तस्य पुत्रः समुत्पन्नः कन्थामध्यादयो निजः ।

शीतोष्णवारिणी कन्था तस्य पुत्रस्य साऽभवत् ॥ ५ ॥

स च लब्धः प्रसादेन मदीयेन वरानने । रुद्रेण च वरो दत्तः कन्थाया भविता पुनः  
अथ षष्ठे गते वर्षे मौञ्जीबन्धमचिन्तयत् । तदामन्त्र्य मुनीन्सर्वान्प्रसाद्य च पुनः पुनः  
नमस्कृत्य ऋषीन्सर्वान्पूजयामास भक्तितः ॥ ७ ॥

फलैर्वित्तानुसारेण मौञ्जी तस्याप्यबन्धत । तेऽप्युक्ता मुनयः सर्वे प्रसाद्य च पुनः पुनः  
दीयतामाशिषो ह्यस्मै पुत्राय मुनिसत्तमाः । ममपुत्रस्य पुत्रोऽयं दीर्घायुर्जायतां चिरम्  
तूष्णीम्भूताः स्थिताः सर्वे तच्छ्रुत्वा नोत्तरं ददुः ।

यदा ते नोत्तरं प्रोचुस्तदा मुनिवरः स्वयम् ॥

ध्यानेन चिन्तयामास नूनमलपायुषं सुतम् ॥ १० ॥

इति ज्ञात्वा तु सम्मोहमगमत्सहसामुनिः । विललाप स दुःखार्त्तः सुतस्नेहेन दुःखितः

वाडव उवाच

दत्तः स्वयं महेशेन ममालपायुः कथं सुतः । रुद्रेण च वरो दत्तः प्रसन्नेन पुरा मम ॥

मत्तुल्यवार्यः पुत्रस्ते कन्थामध्याद्विष्यति ।

चतुस्त्रिंशोऽध्यायः ]

\* कन्थडेश्वरमाहात्म्यवर्णनम् \*

३४७

जातं च दत्त्वा ह्यलपायुं मिथ्या त्र्यक्षस्य तद्वचः ॥ १३ ॥

पितरं दुःखितं दृष्ट्वा तूष्णींभूतो मुनिस्तदा । स बालः सहसा वाक्यं बभाषे हर्षवर्द्धनम्  
त्यजत भयमिदानीं यन्ममार्थे विषण्णा विनिहतनिजयत्नं प्रेतराजं करोमि ।

शृणुत मम गिरम्भोः सेश्वरा लोकपालाः पितृपतिविजयार्थं सत्प्रतिज्ञाममैषा ॥ १५ ॥  
अतिविषमतपोभिः शङ्करंतोषयित्वा स्वपितुरपि च भक्त्या हन्मिमृत्योर्जयाशाम् ।  
किमतिशयविषादव्याकुलास्तदा ! सर्वे सपदि पितृपतिं तं स्वे वशे स्थापयामि ॥ १६ ॥

प्रयामि रुद्रं शरणं महेश्वरं देवम्बरं चाप्युमयाऽविहीनम् ।

शृण्वन्तु सर्वे मुनयः समन्तान् मादृशे मृत्युपराभवोऽस्ति ॥ १७ ॥

तपोभिरुग्रैः शितिकण्ठपादौ प्रसाद्य मृत्युं न चिराद्विनेष्ये ।

कन्थाजवाक्यामृतलोलनेत्राः सञ्जातरोमाऽञ्चलसत्स्वदेहाः ॥ १८ ॥

पप्रच्छुरेनं मुनयः शिशुं तं जानासि रुद्रं परमं कथं त्वम् ।

वयं चिरं कालमुपासमानास्तपोभिरुग्रैर्व्रतसञ्चयैश्च ॥ १९ ॥

तथापि विन्नो न वयं महेशं ज्ञातस्त्वयाऽसौ कथमभकेण ।

इहामहे तं किल पुत्र ! सम्यक्कृतुं प्रहर्षाद्भुतजातरोमाः ॥ २० ॥

ज्ञातस्त्वया कुत्र कथं महेशो महेश्वरो वै भुवनैकनाथः ॥ २१ ॥

इति तेषां वचः श्रुत्वा मुनीनां भावितात्मनाम् ।

स बालः कथयामास वृत्तान्तं पर्वतात्मजे ॥ २२ ॥

ममात्र क्रीडतः सिद्धः सिद्धिदः समुपागतः ।

विज्ञायाऽलपायुषं मां तु वात्सल्यादब्रवीदिदम् ॥ २३ ॥

गच्छ पुत्र ममादेशान्महाकालवनोत्तमे । दक्षिणे चास्ति यल्लङ्गमानन्देश्वरलिङ्गतः  
तमाराधयशीघ्रं त्वंचिरजीवी भविष्यसि । तस्योपदेशदानेन ज्ञातं सभ्यडमहेश्वरात्

नान्यो देवोऽस्ति लोकेषु सत्यं सत्यं मुनीश्वराः ॥

तस्मादद्यैव यास्यामि महाकालवने शुभे ॥ २६ ॥

लिङ्गमाराधयिष्यामि विषादस्त्यज्यतामिह ।

तस्य तद्वचनं श्रुत्वा तेन सार्द्धं महर्षयः ॥ २७ ॥

पिता चविस्मितो देवि ! सर्वेष्वसमागताः । देवमाराधयामास बालः कालजिघांसया  
लिङ्गमध्यात्ततो वाणीनिःसृता पर्वतात्मजे । अहो तुष्टोऽस्मिते वत्सकं कामं प्रददाम्यहम्  
बाल उवाच

यदितुष्टोऽस्मि मे देवयेत्वां पश्यन्ति शङ्कर ! पापकन्थाविनिर्मुक्तास्ते सन्तु चिरजीविनः  
बालस्य भाषितं श्रुत्वा लिङ्गे नोक्तं यशस्विनि । ये च मां पूजयिष्यन्ति श्रद्धया परया युताः

ते भविष्यन्ति सततं जरामरणवर्जिताः ॥ ३१ ॥

लप्स्यन्ते परमान्कामान् भविष्यन्ति गणोत्तम !

पूज्याः सर्वेषु लोकेषु सर्वालङ्कारभूषिताः ॥ ३२ ॥

एवं लब्धवरः कन्थः प्राञ्जलिः समुपस्थितः । लिङ्गेनोक्तः प्रसन्नेन भूयो वरय सुव्रत !  
वरो वै दुर्लभो लोके देवदानवगुह्यकः । मया वतारितो यस्मान्नास्त्यदेयं तवाधुना ॥  
बालेनोक्तो महादेव यदि देयो वरः पुनः । मन्नाग्ना देवते ख्यातिभूयात् त्रिभुवने भुवि  
एवमस्त्वितिलिङ्गेन प्रोक्तं तुष्टेन पार्वति ! तदा प्रभृति देवेशो विख्यातः कन्थेश्वरः

यस्य दर्शनमात्रेण चिरायुर्जायते नरः ॥ ३६ ॥

यः समीक्षति तल्लिङ्गं कन्थेश्वरमीश्वरम् ॥ ३७ ॥

पापकन्थाविनिर्मुक्तो मुक्तिं यास्यति गौरिसः । पुण्यं यशस्यं गेयं तल्लिङ्गं पापप्रणाशनम्

पुनाति पातकान्सर्वान् मम नामानुकीर्तनात् ॥ ३८ ॥

तेऽध्वन्याः पुरुषालोके तेषां जन्मनिरर्थकम् । यैर्न दृष्टो महाकाले देवोऽसौ कन्थेश्वरः

एष ते कथितो देवि ! प्रभावः पापनाशनः । कन्थेश्वरदेवस्य इन्द्रेश्वरमथोऽष्टु

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये कन्थेश्वरमाहात्म्यवर्णनं नाम

चतुर्विंशोऽध्यायः ॥ ३४ ॥

## पञ्चविंशोऽध्यायः

### इन्द्रेश्वरमाहात्म्यवर्णनम्

श्रीमहादेव उवाच

पञ्चविंशत्तमं देवमिन्द्रे श्वरमुत्तमम् । महासिद्धिप्रदं देवि ब्रह्महत्याविनाशनम् ॥ १ ॥

आसीत् प्रजापतिस्त्वष्टा तस्य पुत्रः कुशध्वजः ।

स्वकर्मनिरतो दान्तो वासवेन निपातितः ॥ २ ॥

तस्य पुत्रं हतं श्रुत्वा त्वष्टा क्रुद्धः प्रजापतिः । अवलुच्य जटामेकामिदं वचनमब्रवीत्

अद्य पश्यन्तु मे वीर्यं त्रयो लोकाः स देवताः । स च पश्यतु दुर्बुद्धिर्ब्रह्मा पाकशासनः

स्वकर्मनिरतो येन मत्सुतो विनिपातितः ।

इत्युक्त्वा कोपरकाक्षो जटामग्रौ जुहाव ताम् ॥ ५ ॥

ततो वृत्रः समुत्तस्थौ ज्वालामालासमाकुलः । महाकायो महादंष्ट्रो भिन्नाञ्जनचयप्रभः

इन्द्रशत्रुमेयात्मा त्वष्टुस्तेजोऽभिवृंहितः । अहन्यहनि सोऽवर्द्धदिषु पातं महाबलम्

वधाय चात्मनो दृष्ट्वा वृत्रं शक्रो महासुरम् । चिन्तयामास सहसार्कं कृतं सुकृतं भवेत्

एतस्मिन्नन्तरे प्राप्तो वृत्रो बलवताम्बरः । ददर्श वासवं तत्र देवैः सार्द्धं वरानने ॥

दैत्यो वृत्रो महाकायश्चक्रे सङ्ग्राममुल्लवणम् ।

नानाशस्त्रास्त्रसङ्क्षोभं भटसङ्घसङ्घटम् ॥ १० ॥

लिङ्गभिन्नतनुत्राणक्रोधरक्तधरातलम् । लूनाननाब्जप्रकरं करपल्लवदुर्गमम् ॥ ११ ॥

कबन्धसङ्घघटनं घटितामरसैनिकम् । विकीर्णाभरणस्फीतस्फुरद्योधाङ्गभूषणम्

क्लोलरुधिरद्वारापाटलीकृतदिङ्मुखम् । तस्मिन्नेव महाभीमे देवान् भित्त्वासगुह्यकान्

वासवं बन्धयित्वा तु स्वर्गलोकं जगाम ह । राज्यंचकार निःशङ्को निःसपत्नं वरानने

ततस्तु बद्धे देवेन्द्रे बृहस्पतिरुदारधीः । आजगाम तमुद्देशं यत्र बद्धः शतक्रतुः ॥ १५ ॥

दृष्ट्वा तथाविधं शक्रमाशीर्भिरभिनन्द्य च । बन्धनान्मोचयित्वा तु प्रोवाचे देवस्तदा

अनुकूलो न कालोऽयं सुरेशस्य तवाधुना । उद्योगःसुमहान्द्रष्टुःसङ्घातश्चसुरद्विषाम्

दृष्ट्वा हि प्रवराः सर्वे मया तत्र महासुराः ॥ १७ ॥

एकैकोऽपि विजेतुं त्वां शक्तः स्यादिति मे मतिः ।

न तादृक्सङ्गमः शक्रः कदाचित्सुरविद्विषाम् ।

दृष्टो वापि श्रुतो वापि यादृशो ह्यवलोकितः ॥ १८ ॥

बृहस्पतिवचःश्रुत्वा शक्रः सम्भ्रममागमत् । ध्यात्वा मुहूर्त्तप्रोवाच बृहद्बुद्धेर्बृहस्पते  
किमत्र प्रतिकर्त्तव्यं वद तावद् बृहस्पते । बहवो बलवन्तश्च दानवाः स्वल्पकैर्दिनैः ॥

मत्सकाशं समेष्यन्ति स च वृत्रो महाबलः ॥ २० ॥

इति शक्रवचःश्रुत्वा बृहस्पतिरुवाच तम् । उपायः क्रियतां तूर्णं गच्छ शक्र ममाज्ञया  
महाकालवने रम्ये खण्डेश्वरस्य दक्षिणे । सर्वसम्पत्करं लिङ्गं विद्यते तत्र वासव  
तदाराधयत्यनेन तत्तेकामं प्रदास्यति । बृहस्पतिवचःश्रुत्वा शक्रः शीघ्रतरं गतः ॥  
महाकालवने देवि ! दृष्ट्वा लिङ्गमनुत्तमम् । स्तुतिं चकार सहसा भक्तिनम्रात्मकन्धरः  
नमो देवाधिदेवाय शङ्कराय वृषाय च । काम्याय बहुरूपाय व्यालयज्ञोपवीतिने ।

वरेण्याय नमोनित्यं नमस्ते सर्वकामद ॥ २५ ॥

आद्यः प्रजासृष्टिकरस्त्वमेव कालः प्रजाः संहरसि त्वमेव ।

अपास्पतिभूतपतिस्त्वमेव धनेश्वरस्त्वं दहनस्त्वमेव ॥ २६ ॥

चन्द्रश्च सूर्यः पवनस्त्वमेव धाता विधाता परमः पुराणः ।

जलाशयस्त्वं वरुणस्त्वमेव शैलोत्तमस्त्वं भुजगेश्वरश्च ।

डिण्डिमहाकाल वृषस्त्वमेव विनायको गुह्यवरस्त्वमेव ॥ २७ ॥

इतीरितां स्तुतिं श्रुत्वा लिङ्गे नोक्तः शतक्रतुः ।

गच्छ शक्र ! ममादेशान्मत्ते जोवृंहितो रणे ।

हनिष्यसि न सन्देहो वृत्रं रिपुविदारण ॥ २८ ॥

तस्य लिङ्गस्य माहात्म्यादपांफेनेन पार्वति । जघान् मरेवृत्रं पश्यतां त्रिदशद्विषाम्

निहत्य दानवान्पञ्चालीलया रणकर्कशः । उवाचेन्द्रस्तदा देवान्हतो वृत्रो महारणे ॥

त्रैलोक्याध्यक्षतां प्राप्ता भवन्तो मत्पराक्रमात् ।

एवमुक्तास्तु शक्रेण ते देवा विस्मयान्विताः ॥ ३१ ॥

अस्य देवस्य माहात्म्याद्वतो वृत्रो महासुरः ।

शरीरे च स्थिताः पापा दर्शनात्सङ्क्षयं गताः ॥ ३२ ॥

इन्द्रेणाराधितोयस्माद्देवदेवोमहेश्वरः । तस्मादिन्द्रेश्वरोनामख्यातोभुविभविष्यति  
दर्शनादस्य लिङ्गस्य पुरीमिन्द्रस्य शोभनाम् ।

पापिनोऽपि गमिष्यन्ति सर्वपातकवर्जिताः ॥ ३४ ॥

यः पश्यति नरो नित्यं श्रीइन्द्रेश्वरसङ्ज्ञकम् । समुक्तपातकैः सर्वदिविमोदिष्यते चिरम्  
इन्द्रेणाराधितं लिङ्गं भक्त्या यः पूजयिष्यति ।

स याति वै परं स्थानं दिव्यकल्पचतुष्टयम् ॥ ३५ ॥

येन चेन्द्रेश्वरो देवो भक्त्या सम्यक्प्रपूजितः । तेन विष्णुप्रभृतयो वयं सर्वे सवासवाः  
मुनयो लोकपालाश्च पूजिताः स्युर्न संशयः ॥ ३७ ॥

इत्युक्तः स सुरैः शक्रो वैकुण्ठाद्यैः समन्ततः । तैरेव सहितो देवोजगामाथ त्रिविष्टपम्  
इन्द्रेश्वरस्य देवस्य प्रभावः कथितस्त्वयम् ।

मार्कण्डेयेश्वरं देवं शृणु पार्वति ! साम्प्रतम् ॥ ३६ ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये इन्द्रेश्वरमाहात्म्यवर्णनं नाम पञ्चत्रिंशोऽध्यायः ॥ ३५ ॥

## षट्त्रिंशोऽध्यायः मार्कण्डेयेश्वरमाहात्म्यवर्णनम्

श्रीहर उवाच

मार्कण्डेयेश्वरं चिद्धि षट्त्रिंशत्तममीश्वरम् । यस्य दर्शनमात्रेण पुत्रवाञ्छायते नरः ॥  
ब्रह्मवंशसमुत्पन्नो मृकण्डोनाम तापसः । वेदाध्ययनसम्पन्नः स चापुत्रो बभूव ह ॥  
पुत्रार्थं चिन्तयामास कथं पुत्रो भवेदिति । अपुत्रस्यकुतो लोक इति वेदेषु पठ्यते  
तस्मात्तपःकरिष्यामियेन मे तनयोभवेत् । एवंसञ्चिन्त्यबहुधा स जगामहिमालयम्  
चकारवसतिं चापि तपसेभावितात्मवान् । वायुभक्षोऽम्बुभक्षश्चनिराहारोर्घ्यपादकः  
शाकमूलफलाहारः पर्णाशयेकद्विपर्णभुक् । एषमादीनि चान्यानि तपांसिसुबहून्यपि  
चकारस मुनिस्तत्र वर्षाणि द्वादशैवतु । न तुष्टोऽहं तदा देवि! तपसा दुष्करेण तु  
ततो ज्ञात्वा मतिं तस्य विज्ञप्तोऽहं तदात्वया ।

करोत्येव तपः क्रूरं पुत्रहेतोर्मुनिर्महान् ॥ ८ ॥

तेजसा दीपयच्छैलं शोषयन्सलिलाशयान् । तपसादुष्करेणैव क्षुभितानाकवासिनः

समुद्राः क्षुभिताः सर्वे चन्द्रादित्यौ तथैव च ।

ऋषयो विस्मृतिं प्राप्ताः कम्पेते चापि रोदसी ॥

अकालप्रलयो देव भविष्यति न संशयः ॥ १० ॥

मुनयेतन्मृकण्डायपुत्रो वै दीयतामिति । मयाप्रोक्तं वरारोहे पुत्रमिच्छत्ययोनिजम्  
अक्षयं सुविशालाक्षि सहस्राक्षमिवापरम् । चन्द्राभं चन्द्रवदनं चन्द्रवद्भुवनप्रियम् ॥  
नीलोत्पलदलश्यामं नीलोत्पलदलेक्षणम् । विशालचारुजधनं चारुकुण्डलमण्डितम्

पुत्रमिच्छति देवेशि! मृकण्डोऽयं महामुनिः । १३ ॥

त्वयाप्युक्तं पुनर्देवि कारुण्याद्वक्तिवत्सले । न ददासि मुनेः पुत्रं तप्यतो विषमं तपः  
फलस्यदाता तपसां कथं त्वंगीयसे बुधैः । कस्त्वनुशरणं गच्छेल्लोकानां सम्भवं भवम्

षट्त्रिंशोऽध्यायः ]

\* मार्कण्डेयेश्वरमाहात्म्यवर्णनम् \*

३५३

करोपि सर्वदैत्यानां सर्वदेवाकुलाकुलम् । त्वयाहं सुचिरं देवं सत्कृता करुणाकर  
नान्यो मामनुकम्पार्थं प्रयच्छेत्प्रवरं वरम् । सत्त्वं सर्वजगन्नाथ प्रभुः कर्त्ता प्रशासिता

हेतुः स्वामी महेशानो दयालुर्भक्तवत्सलः ।

सर्वेश्वर! स्तुतोऽभीष्टं किं न विप्राय दीयते ॥ १८ ॥

तपसा क्षीणपापस्य ब्रह्मत्वेभावितात्मनः । अस्यपुत्रप्रदानं त्वं कुरु मद्रचनाच्छिव  
मया त्वं वर्णिता देवि स्नेहाक्षरपदैः शुभैः । लोलपङ्कजपत्राक्षि गौरि भूधरगात्रजे  
स्कन्दमातः कलापूर्णचन्द्रबिम्बनिभानने । कृशोदरि विनिःस्पृष्टस्वामीकरनिभद्युते  
त्वयोक्तं प्रकरिष्यामि वाक्यं द्विरदगामिनि !

त्वं सिद्धिः साधकासाध्यं त्वं क्रिया प्रकमाश्रया ॥ २२ ॥

त्वं मायाश्रीद्युतिः श्रीमच्छङ्खद्वारचिरसंततिः । कृत्वा मानं बहुविधं मयैव सहसुन्दरि  
भ्राजसे विविधाकारा मोहयित्वा खिलं जगत् । त्वयाप्युक्तं पुनर्देवि क्रियतां तु वचोमम  
मुनयेऽस्मै तपः क्षीणसर्वगात्राय साम्प्रतम् । वरः प्रदीयतामस्मै ब्राह्मणाय महेश्वर! ॥  
मयाप्युक्तं विशालाक्षि! श्रूयतां वचनं मम । असौ गच्छतु विप्रेन्द्रो महाकालवनोत्तमे  
पत्तनेश्वरपूर्वं तु तत्रास्ते लिङ्गमुत्तमम् । पुत्रप्रदं विशालाक्षि महापातकनाशनम् ॥  
मदीयं वचनं श्रुत्वा त्वयाप्युक्तो द्विजोत्तमः । महाकालवनं गच्छ पुत्रार्थमृषिसत्तम  
तत्र लिङ्गं समाराध्य लप्स्यसे पुत्रमुत्तमम् ॥ २८ ॥

त्वया सम्प्रेरितो विप्रस्तथेति कृतनिश्चयः । आशया परयायुक्तः पुत्रकामोजगामसः  
तत्र दृष्ट्वा महालिङ्गं पुत्रदं पापनाशनम् । भक्त्या संसेवयामास तपसादुष्करेण तु ॥  
अथ केनापि कालेन निःस्तोऽहं त्वया सह । लिङ्गमध्याद्वरारोहे सचप्रोक्तो द्विजोत्तमः  
शर्वोऽहमिति जानीहि ब्रूहि किं करवाणि ते ।

आवां पुरा प्रसूतौ ते ज्ञातं तव विचेष्टितम् ॥ ३२ ॥

यमिच्छसि वरं ब्रह्मस्तदद्य प्रददामि ते । मया प्रोक्तः प्रसन्नेन मुनिः परमविस्मितः  
प्रहः प्राहसुहृदये स हृष्टो मुनिसत्तमः । अपत्यहेतोर्देवेशौ किमलभ्यं भवेन्मम ॥

मया प्रोक्तस्तदा देवि! मृकण्डो मुनिसत्तमः ।

अयोनिजस्तेःतनयो मानुषो वै भविष्यति ।

ऐश्वर्यज्ञानसम्पन्नो दीर्घायुः सर्वचित्सुधीः ॥ ३५ ॥

एतस्मिन्नन्तरे देवि! प्रादुर्भूतोमहातपाः । पुत्रः परमधर्मात्मा मार्कण्डेयो महामुनिः  
स जातमात्रो धर्मात्मा तत्रैव तपसिस्थितः । देवमाराधयामास सतुष्टोऽथवरन्ददौ  
त्वयाऽहं जातमात्रेण तपसा तोषितोयतः ।

तस्मात्ख्यातिं गमिष्यामि त्वन्नाम्ना द्विजसत्तम ॥ ३८ ॥

येमां पश्यन्ति विपेन्द्रभक्त्या परमया युताः । प्राप्नुवन्ति गतिनित्यं ते सदानन्ददायिनीम्  
प्रसंगाद्ये गमिष्यन्ति ते सदा दुःखवर्जिताः । देवदेवं समाराध्य मोदिष्यन्ति हिते नराः  
व्यक्षागणेश्वराः सिद्धाः सिद्धगन्धर्वसेविताः । ते भविष्यन्ति सततं मम भक्ताश्च ये नराः

ये मां संपूजयिष्यन्ति हृद्यैः पुष्पैः सुगन्धिभिः ।

दीर्घायुषो भविष्यन्ति सदा दुःखविवर्जिताः ॥ ४२ ॥

इत्युक्ते तेन लिङ्गेन मार्कण्डेयो महातपाः । तपश्चचार तत्रैव महाकालवने स्थितः ॥

प्रभावः कथितो देवि! मार्कण्डेयेश्वरस्य च ।

शिवेश्वरस्य देवस्य माहात्म्यं शृणु साम्प्रतम् ॥ ४४ ॥

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये मार्कण्डेयेश्वरमाहात्म्य-

वर्णनं नाम षट्त्रिंशोऽध्यायः ॥ ३६ ॥

## सप्तत्रिंशोऽध्यायः

### शिवेश्वरमाहात्म्यवर्णनम्

श्राहर उवाच

सप्तत्रिंशत्तमं विद्धि शिवेश्वरमनन्तकम् । यस्य दर्शनमात्रेण जायन्ते सर्वसम्पदः ॥

राजा रिपुञ्जयोनाम ब्रह्मकल्पे पुराऽभवत् । महाकालवने रम्ये प्रजापालनतत्परः ॥

देवपूजां व्रतं दानं ध्यानं स्वाध्यायसत्क्रियाम् ।

प्रजापालनकं कृत्वा न स जानाति किञ्चन ॥ ३ ॥

स प्रजाः पालयामास पुत्रवत्परिपालिताः । प्रजास्ताः सुखसंवृद्धा जरामृत्युविवर्जिताः

पुत्रिणो धनधान्याढ्याः सर्वकामसमन्विताः ।

तस्यैव तेजसा व्याप्तं महाकालपुरं प्रिये ॥ ५ ॥

एतस्मिन्नन्तरे पृथ्वीं तस्मिञ्छासति पार्वति । महाकालवनं देवि स्वपुरं विहितं मया

विना चोज्जयिनीं गन्तुं न रतिं प्राप कुत्रचित् ॥ ६ ॥

तदा मया गणेशस्तु शिवसञ्ज्ञो गणाग्रणीः ।

चिन्तितस्तत्क्षणात्प्राप्तः किं करोमीत्युवाच ह ॥ ७ ॥

मयाप्युक्तो गणेशो हि गच्छ पुत्र मम प्रियम् । महाकालपुरं व्याप्तं राजारिपुञ्जयेन हि

इत्युक्तः स मया देवितयेत्युक्त्वा कृताञ्जलिः । गतोऽसौ मानुषेलोके ममाज्ञाहर्षिताननः

गते शिवगणे देविसन्तुष्टोऽहं शुचिस्मिते । युक्तिज्ञानवृत्तो दक्षः प्रभो भृत्यो हि दुर्लभः

ततः समिधुरूपेण बह्वौषधिपरिग्रहः । गृहीत्वा दुन्दुभिं स्कन्धे घचनं चेदमब्रवीत्

कश्च भूतविषप्रस्तो नानादोषैः समाश्रितः । कस्य को व्याधिरत्युग्रो यममहम्प्रशमनये

कोऽपुत्रः पुत्रवानस्तु मन्मन्त्रबलमाश्रितः । वैद्योऽस्मि सर्वयुक्तिज्ञः सर्वकामप्रदायकः

तस्य वाक्यं समाकर्ण्य कौतूहलसमन्वितः । स वृद्धबालनारीको जनस्तमभिजग्मिवान्

तेषां स नाशयामास व्याधिं दुर्जयमप्यति । ते च तस्मै सुमहतीं पूजां चक्रुः सुहर्षिताः

हेमरत्नाम्बरधनैर्धान्यग्रामपुरादिभिः ॥ १५ ॥

एवं स न्यवसत्तत्र वर्षाणि च चतुर्दश । नृपतेरन्तरप्रेक्षी नचान्तरमवापसः ॥ १६ ॥

अहोऽतिदुष्करो राजा अहोऽलोकपरायणः ।

अहोतेजोनिधिर्वीरो दुर्जयोऽसौ महामतिः ॥ १७ ॥

एवं सचिन्तयंस्तत्र भिक्षुरूपी शिवोगणः । जीर्णोद्यानलताजालगहनेसम्बृतः स्थितः  
अत्रान्तरे तु नृपतेस्तस्य लोकव्रतस्य तु । महिषीनिर्जरा राज्ञः प्राणेभ्योऽपि गरीयसी  
रूपेणाप्रतिमा लोके सा चापुत्रा सुतार्थिनी ।

सपत्नी बहुला देवी श्रुत्वा भिक्षुं समाश्रिता ॥ २० ॥

सर्वकामप्रदं ज्ञात्वा नागराणां सकौतुकम् । स्वां सखीं प्रेषयामास सुनन्दां नाम भामिनी  
भिक्षोरायतने गुप्तमन्तःपुरमन्दिता । तया चासादितो भिक्षुर्विचिन्त्यनगरं तदा  
उवाच चिन्तापरमं भिक्षुं भिक्षासमन्वितम् ॥ २२ ॥

प्रणम्य प्राञ्जलिभूत्वा कार्यार्थं विगतव्यथा । भगवन्महिषीराज्ञः प्राणेभ्योऽपि गरीयसी  
बन्ध्या पुत्रार्थिनी देवी गुप्तं त्वां द्रष्टुमिच्छति ॥ २३ ॥

भवान्कृपाकरः प्रायः प्रजानामीहितप्रदः । एवं श्रुत्वा शिवगणो लब्धवारन्ध्रमुवाच ह  
भिक्षुस्त्वाच्च

भद्रे! केयं तव मतिर्विपरीतप्रलापिनी । अविज्ञातो नरपतेर्गृहमेहीति भाषसे ।

अविज्ञातः पुरे दृष्टः साहसी पुरुषो भवेत् ॥ २५ ॥

एवं मत्वा व्रज क्षिप्रं स्वमेवान्तःपुरं शुभे । नाहं तत्रागमिष्यामि यावन्नृपतेर्वचः

सा तु तस्य वचः श्रुत्वा भिक्षोः क्षुभितमानसा ।

जगामान्तःपुरं तूर्णं देव्यै तच्च न्यवेदयत् ॥ २७ ॥

सखीवचस्तु सा श्रुत्वा देवी दीना उवाच ताम् ।

सुनन्दे! क उपायोऽस्ति राजा येन प्रवर्त्तते ।

भिक्षोरानयने क्षिप्रं यावन्नासौ व्रजेत्कचित् ॥ २८ ॥

उवाच सातां युक्त्यैव सुनन्दा युक्तभाषिणी । त्वन्तस्य बलभाराज्ञः प्राणेभ्योऽपि गरीयसी

तस्मादस्ववचिच्छत्वं राज्ञः स्वं सम्प्रदर्शय । हेतुना तेन राजा च वाक्यं तव करिष्यति  
तस्मिन्नेव काले तु देव्या दर्शनलालसः । जगामान्तःपुरं राजा प्रियां दीनां ददर्श ह  
तामपृच्छत्ततो राजा स्नेहाद्रीकृतमानसः ॥ ३१ ॥

राजोवाच

किमिदं देवि! ते रूपं विमनस्केव भाषसे । भग्न्यासि केन दुःखेन कस्यापकृतमीदृशम्  
नृपस्य वचनं श्रुत्वा राज्ञो वचनमब्रवीत् । न पुत्रानृप मे सन्ति तेज मे नास्ति निवृत्तिः  
कीडनं पीडनायैव तेषां ये पुत्रवर्जिताः । अपुत्रा जगतो दीना दुःखिताः पुत्रवर्जिताः

अपुत्रे च गतिर्नास्ति सुतापुत्रविवर्जिते ॥ ३४ ॥

सुखिनस्ते जना लोके ये बालपांसुभूषितम् । परिष्वजन्ति स्वसुतमस्फुटाक्षरभाषकम्  
अनेन कारणेनास्मि निर्वेदं परमं गता । उपायो हि मया दृष्टः पुत्रार्थं मम साम्प्रतम्  
ह भिक्षुः समायातो देवरूपी सनातनः । तस्य चाव्याहता शक्तिः श्रूयते सर्ववस्तुषु  
सखीबालो जनश्चात्र शरणं यस्य गच्छति । तस्य भिक्षोः प्रसादेन सुतवत्यो वयं नृप

भविष्यामोऽत्र सन्देहो न मे मनसि वर्त्तते ॥ ३८ ॥

तस्याः स वचनं श्रुत्वा जीर्णोद्यानं जगाम ह । प्रियया महितो राजा तं च भिक्षुं ददर्श ह  
दृष्ट्वा त्रो नृपतिना भिक्षुर्लिङ्गत्वमागतः । दृष्ट्वा सुमहदाश्चर्यं भक्तिनम्रो महीपतिः ॥

पूजयामास विधिवत्तल्लिङ्गं भिक्षुरूपकम् ॥ ४० ॥

अपुत्रोऽस्मीत्युवाचेदं धन्येयं महिषी मम । देहि मे तनयं देव शिवो भवान्महेश्वरः  
इत्युक्तो राजसिंहेन भिक्षुर्लिङ्गाकृतिस्तदा । प्रत्युवाच महीपालं पुत्रस्ते भविता नृप  
जतः प्रभृति राजाऽसौ सकलत्रो महामतिः । सर्वभावेन तं देवं जगाम शरणमुदा ॥

देवदेवस्य माहात्म्यात्पुत्रो जातो महाबलः ।

धर्मात्मा च यशस्वी च सार्वभौमो गुणाधिकः ॥ ४४ ॥

अथाहं मन्दरादेवि कौतुकान्तुसमागतः । लिङ्गाकारं गणं दृष्ट्वा राजानं सेवकं तथा ॥  
योगैश्वर्येण च मया कृतम्बै पुरमात्मनः । नानारत्नप्रभोद्द्योतं नानासिद्धिनिषेवितम्  
तच्छिष्यं शाश्वतं स्थानं दत्तं देवि! तदा मया ॥ ४६ ॥

मार्कण्डेयेश्वराद्देवादुत्तरे वरवर्णिनि ! तदाप्रभृति देवोऽसौ शिवेश्वर इति स्मृतः ।  
येऽर्चयिष्यन्ति सततं शिवेश्वरमनुत्तमम् । निर्धूतसर्वपापास्ते भविष्यन्ति गणोत्तमाः ।  
विदित्वा भर्गुरुं लोकयेद्द्रक्ष्यन्ति शिवेश्वरम् । अन्तकाले प्रदास्यामि तेषां ज्ञानमनुत्तमम् ।  
मोक्षं सुदुर्लभं मत्वा संसारं चातिभीषणम् । अपुनर्भवहेतुत्वात् संसेव्योऽसौ शिवेश्वरः ।

सर्वावस्थोऽपि यो मर्त्यः संश्रयेत्तं शिवेश्वरम् ।

स तां गतिमवाप्नोति यज्ञेर्दानेर्हि या गतिः ॥ ५१ ॥

आख्यानं प्रयतो मर्त्यो यः इदं श्रावयेच्छुचिः । पठेद्वा वाचयेद्वापि समुच्येत सर्वकिल्बिषैः ।  
एष ते कथितो देवि प्रभावः पापनाशनः । शिवेश्वरस्य देवस्य कुसुमेशमतः शृणु ॥

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽचन्तीखण्डे

चतुरशीतिलिङ्गमाहात्म्ये शिवेश्वरमाहात्म्यवर्णनं नाम

सप्तत्रिंशोऽध्यायः ॥ ३७ ॥

## अष्टत्रिंशोऽध्यायः

### कुसुमेश्वरमाहात्म्यवर्णनम्

ईश्वर उवाच

अष्टत्रिंशत्तमं विद्धि कुसुमेश्वरसञ्ज्ञकम् । देवं स्वर्गप्रदं देवि महापातकनाशनम् ॥  
पुरा वैवस्वते कल्पे प्राप्ते वाराहसञ्ज्ञके । प्रादुर्भूते विशालाक्षि कैलासादहमागतः ।  
महाकालवने रम्ये रममाणस्य पार्वति ! त्वया सार्द्धं ममाक्षैश्च प्रादुरासीन्महास्वनः ।  
पृष्टोऽहञ्च तदा श्रुत्वा शब्दं चातीव दुःसहम् । शब्दोत्पत्तिर्मया देवि कथिता सा त्वदग्रतः ।  
एते गणेशाः क्रीडन्ति मध्ये वै वीरकोगणः । कुसुमैर्भूषितोऽत्यर्थं ममातीव सुवल्लभः ।  
कुसुमैर्हन्यतेऽत्यर्थं पूज्यते कुसुमोत्करैः । स एव वीरको देवि ! सदा मे हर्षदायकः ।  
नानाश्चर्यगुणाधारो गणेश्वरशतार्चितः । मदीयं वचनं श्रुत्वा त्वयाप्युक्तं वरानने ॥

न दृश्यते विना पुण्यैः पुत्रस्याननपङ्कजम् ।

ईदृशस्य सुतस्यापि ममोत्कण्ठा महेश्वर ! ॥ ८ ॥

कदाहमीदृशं पुत्रं द्रक्ष्याम्यानन्ददायकम् । मया तव वचनं श्रुत्वा हसित्वा च पुनः पुनः

प्रोक्तं पार्वति ! पुत्रोऽयं प्रदत्तो वीरकोऽधुना ॥ ९ ॥

एष एव सुतस्तेस्तु नयनानन्ददायकः । त्वया मात्रा कृतार्थस्तु वीरकः कुसुमार्चितः

मदायं वचनं श्रुत्वा प्रेषिता विजया त्वया । दत्तो हरेण मे पुत्रो विजये शीघ्रमानय

विजयोवाच गणपं गणमध्ये च वर्त्तिनम् ।

एहि वीरक ! चापल्यात्त्वया देवः प्रकोपितः ॥

किमुन्मत्तवदत्यर्थं नृत्यरागेण मोहितः ॥ १२ ॥

इत्युक्तो भयसन्त्रस्तः कुसुमैर्भूषितस्तदा । त्वत्समीपं समायातो विजयानुगतः शनैः

भूषितं कुसुमैर्दृष्ट्वा भयत्रस्तश्च वीरकम् । त्वया चाकारितो देवि ! गिरा मधुरवर्णया

एह्येहि जातोऽसि मे पुत्रकस्त्वं देवेन दत्तोऽधुना वीरकोऽसि ।

उक्तवत्येवमङ्के निधायार्थं तं पर्यचुम्बः कपोले कलम्बादिनम् ॥ १५ ॥

मूढं पात्राय सम्मार्ज्यं गात्राणि सा भूषयामास दिव्यैः स्वयम्भूषणैः ।

किङ्किणीमेखलानूपुरैः सन्मणीनिष्ककेयूरहारोत्करैः सद्गुणैः ॥ १६ ॥

कोमलः पल्लवैश्चित्रितैश्चारुभिर्दिव्यमन्त्रोद्भवैस्तस्य शुभ्रैस्ततः ।

भूतिभिश्चाकरोमश्रसिद्धार्थकैरङ्गुरक्षविधीस्तस्य तुष्टा सती ॥ १७ ॥

एवमाधाय चोवकथं कृत्वा स्वजं मूर्ध्नि गोरोचनापत्रभङ्गोऽज्जलैः ।

वत्स गच्छाऽधुना क्रीड सार्द्धं गणैरग्रमत्तो यथा बालस्य शनैः ॥ १८ ॥

सोऽपि सिद्ध्याकुले गण्डशैले मिलद्रवजाले बृहच्छालतालाकुले ।

क्षणं फुलमालातमालालिमाले क्षणं वृक्षमूले विलोलालिमाले ॥ १९ ॥

क्षणं स्वल्पपङ्के जले पङ्कजाले क्षणं वृक्षखण्डे शुभे निष्कलङ्के ।

परिक्रीडते बालको वै विहारी गणेशाधिपो देवतानन्दकारी ॥ २० ॥

एवं विक्रीडतस्तस्य वीरकस्य गणस्य च ।

सन्ध्या तमोमयी प्राप्ता विज्ञप्तोऽहं त्वया प्रिये ॥ २१ ॥

ऐश्वर्यं दीयतामस्य मम पुत्रस्य शङ्कर ! शरीराद्धं गणेशत्वं लोकपालत्वमग्रतः ॥

लिङ्गत्वमक्षयत्वं च स्थानं दिव्यं सुदुर्लभम् ।

वन्द्यमानं यथा देव ! सिद्धगन्धर्वकिन्नरैः ॥

ब्रह्मेन्द्रवरुणादित्यलोकपालेश्वरेश्वरैः ॥ २३ ॥

एतैरेवगणैः सार्द्धं स्तूयमानं महात्मभिः । अलङ्कृतो मया यस्मात्कुसुमैर्विविधैः शुभैः  
कुसुमेश्वरसञ्ज्ञस्तुतस्मात्ख्यातो भवत्विति । मयाप्युक्तं विशालाक्षिवीरकंदयितं मम  
मत्प्रभावसमं दिव्यं सेवितं गणपैः सदा । शृणु गन्धर्वगीतानां माधुर्यममृतोपमम्  
पश्य किन्नरनारीणां गायन्तीनां मनोरमम् । पश्याप्सरःसमूहस्य नृत्यमेतन्निरन्तरम्  
विद्याधरैः परिवृतः कुसुमेशो वरानने ॥ विशेषतो मया देवि ! प्रथमं प्रमथेश्वरः ॥

कुसुमेश्वरतां नीतो यदा कुसुममण्डितः ॥ २८ ॥

स्थानंदत्तं विशालाक्षि शिवलिङ्गस्य चोत्तरं । वरोदतो बहुमतो दुष्प्राप्यस्त्रिदशैरपि  
ये त्वां द्रक्ष्यन्ति गणप ! कुसुमेश्वरसञ्ज्ञकम् । न तेषां जायते पापं पद्मपत्रेयथाजलम्

कुसुमैरर्घयिष्यन्ति ये नराः कुसुमेश्वरम् ।

मत्स्थानं ते समासाद्य मौदिष्यन्ति गतव्यथाः ॥ ३१ ॥

योऽप्येकं दिवसं मर्त्यस्त्वां पश्यति समाहितः ।

स मुक्तः पातकः सर्वमम लोकं गमिष्यति ॥ ३२ ॥

यः पूजयति भावेन कुसुमैः कुसुमेश्वरम् । स प्राप्स्यति परं स्थानं पुनरावृत्तिदुर्लभम्  
एवमादिवरैः पुष्टः कृतोऽयं कुसुमेश्वरः । कृतकृत्यो गणो देवि ! लिङ्गेनेश्वरतां गतः

कुसुमेश्वरदेवस्य प्रभावः कथितस्त्वयम् ।

अक्रूरेशस्य देवस्य श्रूयतां तदनन्तरम् ॥ ३५ ॥

इति श्रीस्काण्डे महापुराण एकाशीतिसाहस्र्यां संहितायां पञ्चमेऽवन्तीखण्डे

कुसुमेश्वरमाहात्म्यवर्णनं नाम षट्त्रिंशोऽध्यायः ॥ ३८ ॥

## एकोनचत्वारिंशोऽध्यायः

### अक्रूरेश्वरमाहात्म्यवर्णनम्

हर उवाच

अक्रूरेश्वरमेकोनचत्वारिंशत्तमं शृणु । यस्य दर्शनमात्रेण सुबुद्धिर्जायते नृणाम् ॥ १  
पुरा त्वयैव कल्पादौ परया शक्तिरूपया । कृतं कृत्स्नं वरारोहेत्रैलोक्यं सच्चराचरम्  
ततस्त्वं संस्तुता देवैः स किन्नरमहोरगैः । प्रदक्षिणां प्रकुर्वन्ति गणानानाविधास्तुते  
नमस्कारं प्रकुर्वन्ति स्तोत्रं कुर्वन्ति चापरे । न करोति नमस्कारमेको भृङ्गिरिति तदा  
क्रूरां बुद्धिं समासाद्य गर्वेणातीव गर्वितः ॥ ५ ॥

एको देवो महादेवः स्त्रिया किमनया मम । यदानायाति ते पार्श्वतदा प्रोक्तस्त्वया गतः  
कस्मान्न कुरुषे पूजां प्रदक्षिणमथोस्तुतिम् । मद्भक्तो मदर्ध्वीनोऽसिममपुत्रो मया कृतः  
इत्थं भूतगणेश ! त्वं किं वै लौल्येन वत्ससे ॥ ७ ॥

इति भृङ्गिरितिः श्रुत्वा क्रुद्धस्त्वामाह गर्वितः । नाहं पार्वति ते पुत्रः पुत्रोऽहं शङ्करस्य तु  
एष एव च मे माता एष एव च मे पिता । एवं रात्रिदिनं यामि शरणं परमेश्विनम् ॥  
त्वमप्यस्यैव शरणं ननु पार्वतिसंस्थिता । यदि च त्वामहं वन्दे तद्वन्दे सकलान्गणान्

इति भृङ्गिरितिः श्रुत्वा वाक्यं कुपितया त्वया ।

तस्योक्तं प्रमथेशस्य भीरु ! भृङ्गिरिति त्विदम् ॥ ११ ॥

सुतो भूत्वा भवान् कस्माददाक्षिण्यं ब्रवीषि माम् ।

त्वङ्मांसशोणितान्त्रं च मातृकं तनयस्य तु ॥ १२ ॥

नखदन्तास्थिसङ्घातः शिश्नं वाक्च शिरस्तथा । तथैव शुकं गणपपैतृकं तु शरीरकम्  
इति भृङ्गिरितिः श्रुत्वा सद्यो योगबलेन तु । मांसादित्यक्तवान्सर्वं मातृकं भागमेव हि  
ततः प्रभृति वामोरु ! नखदन्तास्थिनासिकः । स च क्रूरां मतिं कृत्वा क्रोधसंरक्तलोचनः  
त्वां परित्यज्य दुःखार्त्तं आजगाम ममांतिकम् ।

अथ त्वया तदा शतो गणो भृङ्गिरिटिः प्रिये ॥ १६ ॥  
क्रूराबुद्धिःकृता यस्मात्त्वयाकुमतिनाभृशम् । तस्मात्त्वंमानुषेलोकगमिष्यसिनसंशयः  
इत्युक्तस्तुत्वयादेविगणोभृङ्गिरिटिस्तथा । पपातमानुषं लोकं पुण्यातेसुकृतीयथा  
स गत्वा पुष्करद्वीपं तपसेभावितात्मवान् । तत्रैकपादूर्ध्वभुजोदशपद्मान्यवस्थितः

दग्धीभूतं च तपसा जगद्वै दुष्करेण तु ॥ १६ ॥

ततो ब्रह्मा च विष्णुश्च शक्रश्च त्रिदशैःसह । वयं च चारुजघने तत्समीपं समागतः  
उपगम्य ततस्तस्य कथितं पुरतो मया । अलं क्रूरेण तपसालोकस्योत्सादनेन वै ॥  
त्रैलोक्यमपि निःसञ्जं जातमेवंस्थितेत्वयि । संहरस्व तपोधोरं लोकसंतापनमहत्  
प्रार्थयतां पार्वती पुत्र सा दास्यति वरं च ते ।

अस्याः प्रसादान्मुक्तिस्ते शापाच्चैव भविष्यति ॥ २३ ॥

एवमुक्तस्तदा तेन प्रार्थितात्वं महेश्वरि ॥ गणेन भृङ्गिरिटिना भक्तिनम्रेण सादरात्  
त्वया प्रोक्तं विशालाक्षिपुत्र गच्छममाज्ञया । महाकालवनेरभ्येतत्राऽक्रूरोभविष्यसि  
पुनः प्राप्स्यसि कैलासंसिद्धगन्धर्वसेवितम् । अङ्कपादाप्रतोलिङ्गंसप्तकल्पानुगमहत्  
यस्य दर्शनमात्रेण शुभा बुद्धिः प्रजायते ॥ २६ ॥

कृतघ्ना नास्तिकाःक्रूरायेच विश्वासघातकाः । महापातकिनो येद्येच शापवशंगताः  
दर्शनात्तस्य लिङ्गस्य तेऽपि स्वर्गभुजो नराः ॥ २७ ॥

क्रूरांबुद्धिसमासाद्यकंसं हत्वाचकेशिहा । बलदेवेन सहितस्त्यक्त्वातामथुरांपुरीम्  
महाकालवनं गत्वातोषयित्वा महेश्वरम् । अक्रूरत्वंचसम्प्राप्तं कीर्त्तिलब्धाश्चाश्वती  
त्वदीयं वचनं श्रुत्वा गणो भृङ्गिरिटिस्तदा । तथेतिप्रत्ययीजातोमहाकालवनंगतः

देवमाराधयामास तपसा दुष्करेण तु ॥ ३० ॥

एतस्मिन्नन्तरे देवि! लिङ्गमध्यात्त्वमुत्थित ।

अर्द्धाङ्गं मामकं कृत्वा स्वकीयाङ्गमथार्द्धता ।

फणीन्द्रबद्धजूटार्द्धमर्द्धधमिलभूषितम् ॥ ३१ ॥

पत्रवल्लीविचित्रार्धमर्द्धचन्द्रविराजितम् । मुक्ताहारनिबद्धार्द्धमर्द्ध सर्पैश्च वेष्टितम् ॥

ततोभृङ्गिरिटिर्देवि! दृष्ट्वा तन्महदद्भुतम् । चिन्तयामास हृदये मयाऽज्ञानादनुष्ठितम्  
उमा च शङ्करश्चैव देहमेकं सनातनम् । एका मूर्त्तिरनिर्देश्या द्विधा भेदेन दृश्यते ॥  
एवं चिन्तयतस्तस्य भक्तिनम्रस्य पार्वति ॥ प्रोक्तंत्वया प्रसन्नाहं वरं वरय पुत्रक!  
तेनोक्तं यदि तुष्टाऽसि मातर्मम महेश्वरि ॥

अस्य लिङ्गस्य माहात्म्यात्क्रूराबुद्धिर्गता मम ॥ ३६ ॥

अक्रूरेश्वरनामायं देवः ख्यातो भवत्विति । त्वं देवि सर्वभावानामेकाकारणमुच्यते  
त्वं मूर्ता पुण्यनिचया त्वं गतिः पुण्यसेविनाम् ।

पिता माता सुहृद्बन्धुस्त्वमेका कारणं परम् ॥ ३८ ॥

कुरु पुण्यतमं स्थानं ब्रह्महत्यादिनाशनम् । भुक्तिदं मुक्तिदं चैववाञ्छितार्थप्रदायकम्  
तथेति च त्वया प्रोक्तं गिरा मधुरयातदा । यत्ते प्रियतमं वत्स तत्सर्वप्रकरोम्यहम्  
नमेऽस्ति दुष्करं पुत्र त्वत्कृते कनकप्रभ ॥ अस्मिन्स्थाने तुयेदेवमक्रूरेश्वरसञ्ज्ञकम्  
प्रसङ्गादपि पश्यन्ति अपि पापरता नराः ।

तेऽप्यवश्यं भविष्यन्ति त्वत्समा नियतं गणाः ॥ ४२ ॥

भक्त्या स्तोष्यन्ति ये नाम लिङ्गस्यास्य च मानवाः ।

मानसैः पातकैर्मुक्ता यास्यन्ति स्वर्गमक्षयम् ॥ ४३ ॥

स्नात्वा तु विधिवत्पूजां यः करिष्यति मानवः ।

स मुक्तःपातकैःसर्वैःप्राप्स्यते रविमण्डलम् ॥ ४४ ॥

आयुरारोग्यमैश्वर्यं काममत्र हि वाञ्छितम् ।

गोसहस्रफलं चात्र स्पृष्ट्वा प्राप्स्यति मानवः ॥ ४५ ॥

स्नात्वामन्दाकिनीकुण्डे योऽक्रूरेश्वरमीश्वरम् । पूजयेद्विधिवैःपुष्पैर्महापापहतोपिवा  
विमानं दिव्यमारूढो यावत्कल्पस्तुष्टयम् ।

गन्धर्वैर्गीयमानस्तु सोऽपिस्वर्गं गमिष्यति ॥ ४७ ॥

इत्युक्तः स गणो देवि! मत्समीपमुपागतः ।

शापान्मुक्तस्त्वया सार्धं विस्मिता किं वरानने ॥ ४८ ॥

एषतेकथितो देवि प्रभावः पापनाशनः । अक्रूरेश्वरदेवस्य शृणु कुण्डेश्वरं परम् ॥  
इति श्रीस्कान्देमहापुराणएकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्येऽक्रूरेश्वरमाहात्म्यवर्णनं नामैकोनचत्वारिंशोऽध्यायः ॥

### चत्वारिंशोऽध्यायः

कुण्डेश्वरमाहात्म्यवर्णनम्

ईश्वर उवाच

चत्वारिंशत्तमं विद्धि कुण्डेश्वरमतः शृणु । यस्य दर्शनमात्रेण लभ्यते सद्गतिः परा ॥  
विज्ञप्तोऽहं त्वया देवि मन्दरे चारुकन्दरे । वीरकंद्रष्टुमिच्छामि क गतो मम पुत्रकः  
मया प्रोक्तं विशालाक्षि महाकालवनोत्तमे । जलमध्योऽस्थितस्तेपेतपः परमदारुणम्  
मुनिभिः सहितो धीमान्भ्राजमानोऽशुमानिव ।  
गच्छामस्तत्र तं द्रष्टुं गणैः सार्द्धं वरानने ॥ ४ ॥  
मदीयवचनं श्रुत्वा त्वया हंप्रेरितस्तदा । उत्तिष्ठ शम्भो गच्छामो वृषमारुह सत्वरम्  
सप्रस्रवौ स्तनौ जातौ सद्यः संस्मृत्य वीरकम् ।  
मया स्मृतो वृणो देवि धर्मरूपी सनातनः ॥ ६ ॥  
मदीयचिन्तितं ज्ञात्वा मम पार्श्वमुपागतः । आरूढोऽहं त्वया सार्द्धतस्मिन्नेव वृषे तदा  
प्रस्थितस्तत्क्षणाच्छ्रां गणैर्नानाविधैः सह ।  
वेगात्प्रयातो वृषमस्कन्धालम्बितया त्वया ॥ ८ ॥  
रणद्वलयबाहुभ्यां गाढमालिङ्गतो ह्यहम् । त्वं भीताचतदा जाताय दासीव प्रणोदितः  
वृषो मया विशालाक्षि सकृष्टो गणपेस्तदा । कृष्टं च सत्वरं दृष्ट्वा प्रोक्तं च भीतया तदा  
श्रान्तास्मिसाम्प्रतं देववेगेनानेन भीषिता । तद्विश्रमितुमिच्छामि भूधरस्य तदेविभो  
क्षणं पदभ्यां गमिष्यामि विषमोऽयं गिरिर्महान् ।

त्वदीयं वचनं श्रुत्वा बाढमुक्तं प्रिये मया ॥ १२ ॥  
मुहूर्त्तं चारुजघने शैलपादमुपाश्रिता । कुरु श्रमापनयनं यावद्वेगात्प्रयाग्यहम् ॥ १३ ॥  
पन्थानं त्वत्सुखं यत्र तं वयं मृगयावहे । एककुण्डो गणाध्यक्षस्त्वत्समीपे वसिष्यति  
त्वदाज्ञावशर्त्तां च किङ्करः स्थापितो मया ॥ १४ ॥  
एवमुक्त्वा ततो देवि संस्थाप्य गणरक्षकम् । आरूढोऽहं गिरेः प्रान्तमुदयाद्विरविश्रया  
ततोऽवलोकितोऽत्यर्थं रमणीयो महागिरिः । इदं रम्यमिदं रम्यमित्यस्मिन्वरपर्वते  
पश्यतो मम शैलेन्द्रं गताः सम्वत्सरादश । त्वया यच्चिन्तितं देवि क गतस्त्रिपुरान्तकः  
नूनं न मदनातमां वेत्ति मां रतिवर्जिताम् । मां विहाय महादेवो निर्दिशङ्कः क वसंते  
हरस्य कापि यातस्य वैरं संस्मृत्य चित्तजः । बाधते मामनङ्गोऽपि चापरोपितमार्गणः  
विलोकयन्तीं हा दृष्ट्वा विलपन्तीं पुनः पुनः ॥ १६ ॥  
ततः कुण्डो गणाध्यक्षो ज्ञात्वा भावं त्वदीयकम् ।  
उत्कृष्टेन स्वरेणोक्तं मा देवि विमना भव ॥ २० ॥  
आयात एष ते भर्त्ता मा चेतः कलुषं कुरु ।  
एतच्छ्रुत्वा वचस्तस्य कुण्डस्य कमलानने ॥ २१ ॥  
दुःखार्त्तया त्वया प्रोक्तः कुण्डो वेद्मि न शङ्करम् । क गतः किं च कुरुते कालं दीर्घमिमं शिव  
दर्शयस्व महादेवमित्युक्तोऽसौ पुनः पुनः ॥ २२ ॥  
यदा न दर्शितस्तेन कुण्डेनाहं वरानने । तदा शप्तस्त्वया देविकुद्धया गणरक्षकः ॥  
गच्छ त्वं मानुषं लोकं यस्मान्न कथितो हरः ।  
एतस्मिन्नन्तरे देवि प्राप्तोऽहं त्वत्समीपतः ॥ २४ ॥  
पृष्ट्वा हं त्वया देवि विहाय क गतोऽसिमाम् । दुर्गमे पर्वते शून्ये तस्मात्स्य क्ष्यामि जीवितम्  
गत्वा प्रे भूधरस्यास्य किंकृतं च त्वया विभो । मया तव वचनं श्रुत्वा कथितं सर्वमेव तत्  
दुराधर्षतरः शैलः समन्ताद्दुरतिक्रमः । त्वत्प्रियार्थं महाभागे मया मार्गोऽवलोकितः  
येन मार्गेण विश्रब्धं गमिष्यामः सुमध्यमे ।  
अयं कुण्डो गणो देवि विषण्णो व्याकुलः कृतः ॥ २८ ॥

त्वयाप्युक्तं महादेव कुण्डः शतोमया गणः । ममाज्ञा नकुतायस्माद्विफलं नवधो मम

तस्माद्यातु ममादेशान्महाकालवनं शुभम् ॥ २६ ॥

भैरवं रूपमास्थाय यत्र त्वं चोत्तरेस्थितः । तस्याग्रतःस्थितं लिङ्गं च तत्ते कामदं सदा  
तस्य दर्शनमात्रेण गणपोऽयं भविष्यति । कुण्डेश्वरेति विख्यातः स देवो वै मैविष्यति  
इत्युक्तः स त्वया देवि समासाद्य पुनः पुनः । प्रस्थापितस्त्वया देशाद्ब्रजकुण्डममाज्ञया  
महाकालवनं शीघ्रं लिङ्गमाराध्य सत्वरम् । कीर्तिस्ते भविता पुत्रत्रिपुलोकेषु शाश्वती  
इत्युक्तस्तत्क्षणात्प्राप्तो दृष्ट्वा लिङ्गं तु शाश्वतम् ।

उत्तरस्य शिवस्याग्रे पूजयामास भक्तिः ॥ ३४ ॥

ततो देवाः सगन्धर्वाः सिद्धाश्च परमर्षयः । यक्षाश्चाप्सरसश्चैव समाजगमुः सहस्रशः  
अथाहंतत्क्षणात्प्राप्तस्त्वया सार्द्धं गणैर्वृतः । दृष्ट्वा कुण्डं गणेशं तु लिङ्गाराधनतत्परम्  
समाधिध्याननिरतं प्रोक्तमस्माभिरादरात् । तुष्टा ते पार्वतीपुत्रप्रार्थ्यतां वरमुत्तमम्  
अक्षयं तु पदं प्राप्तं त्वया लिङ्गस्य दर्शनात् । अद्य प्रभृति देवोऽयं ख्यातो भुवि भविष्यति  
नाम्ना कुण्डेश्वरो यस्मात्सर्वसम्पत्करः सदा ।

कुण्डेश्वरमनादि तु भक्त्या पश्यति यो नरः ।

सोऽश्वमेधसहस्रस्य फलं प्राप्स्यति नान्यथा ॥ ३६ ॥

तस्य दानफलं सर्वं सर्वतीर्थफलं सदा । लिङ्गं कुण्डेश्वरं यस्तु भक्त्या समपूजयिष्यति  
दशानामश्वमेधानामग्निष्टोमशतस्य च । स्पर्शनात्फलमाप्नोति कुण्डेश्वरस्य सर्वदा  
प्रातः पश्यन्ति ये भक्त्या कृत्वा नियमपूर्वकम् ।

सिद्धिं सुकामिकीं दृष्ट्वाः सम्प्राप्स्यन्ति न संशयः ॥ ४२ ॥

एष ते कथितो देवि प्रभावः पापनाशनः । कुण्डेश्वरस्य देवस्य शृणु लुम्पेश्वरं परम्  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये कुण्डेश्वरमाहात्म्यवर्णनं नाम चत्वारिंशोऽध्यायः ॥ ४० ॥

## एकचत्वारिंशोऽध्यायः

### लुम्पेश्वरमाहात्म्यवर्णनम्

श्रीमहादेव उवाच

चत्वारिंशत्तमं सैकमीश्वरं विद्धि पार्वति ॥ लुम्पेश्वरमिति ख्यातं नाम यस्य महीतले  
देशे म्लेच्छगणाकीर्णं बभूव जगतीपतिः । लुम्पाधिप इति ख्यातो महेन्द्रसमविक्रम  
तस्यासीद् दयिता भार्या विशालानामनामतः । सा यौवनगुणोपेतारूपेणाप्रतिमाभुवि  
स युद्धकामो नृपतिः पर्यपृच्छद्द्विजोत्तमान् ॥ ४ ॥

अथ केनापि कथितमाश्रमे सामगो द्विजः । तेन सार्द्धं महाबाहो युध्यस्व त्वं नृपोत्तम  
ततः स प्रस्थितो राजा म्लेच्छैः सार्द्धं सहस्रशः ।

तुषारैर्वर्वरैर्लुम्पैः पल्लवैः श्वगणैस्तथा ॥ ६ ॥

दस्युभिः सम्बृतः क्रूरैः क्रोधेनाकुलितेन्द्रियः ।

आजगामाश्रमं पुण्यं सामगस्य मुनेस्तदा ॥ ७ ॥

मुनिना पूजितस्तेन मधुपर्कादिविष्टरैः । एतस्मिन्नन्तरे राजा होमधेनुं ददर्श ह ॥

प्रार्थयामास सहसा न दत्ता मुनिना तदा । प्रमथ्य चाश्रमं तस्य होमधेनुं जहार सः

वनं बभञ्ज सकलं तस्य विप्रस्य पश्यतः ॥ ९ ॥

काल्यमानां च गां दृष्ट्वा वत्सं चातीव दुःखितम् ।

उवाच वचनं विप्रो मा राजन्साहसं कुरु ॥ १० ॥

एवं वदन्तं विप्रेन्द्रं शरैस्तीक्ष्णैर्जघान ह । लुम्पः क्रोधसमाविष्टो दुष्टो दुष्टजनेर्वृतः

असकृत् पुत्रपुत्रेति विलपन्तमनाथवत् । हत्वा च सामगं विप्रं जगाम स्वगृहं नृपः ॥

एतस्मिन्नन्तरे पुत्रः समित्पाणिरुपागतः । दृष्ट्वा च पितरं विप्रं तदा मृत्युवशङ्कितम्

अनागसं महात्मानं विललाप सुदुःखितः ॥ १३ ॥

केनेदं कुत्सितं कर्म कृतं पापेन मे पिता । अयुध्यमानो वृद्धः सन् हतः शरशतैः शितैः

विलप्यैव सकरुणं बहुनानाविधं तथा । प्रेतकार्याणि सर्वाणि पितुश्चक्रे विधानतः ।

ददाह पितरं चाशौ तोयमादाय सत्वरम् ।

तस्य लुम्पाधिपस्याऽपि ददौ शापं सुदारुणम् ॥ १६ ॥

स्वधर्मनिरतो विद्वान्येन मे निहतः पिता । सपापात्मादुराचारः कुष्ठरोगमवाप्नुयात् ।  
एतस्मिन्नन्तरे राजा कुष्ठरोगेण पीडितः । अन्नङ्कमणतां प्राप्तोलुम्पाधीशोवरानने

औषधैरधिकोऽभ्येति ब्रह्मशापप्रभावतः ।

वैराग्यान्मर्तुकामोऽसौ काष्ठान्यादाय दुःखितः ॥ १७ ॥

चितां कर्तुं समारंभे समायातोऽथ नारदः । पूजितो विधिना तेन दुःखितेन नृपेण हि ।  
अथ पप्रच्छ लुम्पोऽसौ नारदं मुनिसत्तमम् । अकस्मान्मम देवर्षे कुष्ठरोगो बभूव ह

तेनाहं पीडितोऽतीव न च शान्तिं व्रजत्यसौ ॥ २१ ॥

औषधैर्वर्द्धते कस्मादेतदाख्यातुमर्हसि । न तेऽस्त्यविदितं किञ्चिदिह लोके परत्र च ।  
तस्य तद्वचनं श्रुत्वा लुम्पाधीशस्य नारदः । कथयामास तत्सर्वं ब्रह्मशापं सुदुस्तरम्

ततः सभार्यो नृपतिः प्रार्थयामास नारदम् ।

कथं मे भगवज्छापो दुस्तरः यास्यति क्षयम् ॥ २४ ॥

एवमुक्तस्तु लुम्पेन नारदो भगवानृषिः । कारुण्यात्कथयामास सभार्यस्य यशस्विनि ।  
महाकालवने राजं लिङ्गं कुष्ठहरं परम् । सर्वसम्पत्करं तत्र विद्यते पापनाशनम् ॥

शिप्रायाश्च तटे रम्ये केशवार्कस्य पूर्वतः ।

तत्र त्वं गच्छ राजेन्द्र! कान्त्यायुक्तो भविष्यसि ॥ २७ ॥

एवमुक्तस्तु लुम्पोऽसौ ह्याजगाम त्वरान्वितः । महाकालवनं रम्यं महर्षिगणसेवितम् ।  
प्रातः स्वर्गोपमं भूर्यः शिप्रापरिशोभितम् ।

विवेश च मुदायुक्तो दृष्ट्वा लिङ्गमनुत्तमम् ॥ २८ ॥

स्नात्वा शिप्राजले पुण्ये महापातकनाशने । दर्शनात्तस्य लिङ्गस्य दिव्यरूपो बभूव ह ।  
कुष्ठरोगेण मुक्तस्तु मुक्तो वै ब्रह्महृत्यया ।

कृतकृत्यो नृपो जातो दर्शनादेव पार्वति ॥ ३१ ॥

सतत्र तामुपित्वैकां रजनीं पृथिवीपतिः । तापसानां परं चक्रे सत्कारं भार्यया सह ।  
ततः कृतस्वस्त्ययनस्तापसैस्तैर्महात्मभिः ।

दिव्यज्ञानान्वितैर्दिव्यैः सूर्यवैश्वानरप्रभैः ॥ ३३ ॥

कृतं नाम तदा तस्य लिङ्गस्य कमलानने । लुम्पेनाराधितो यस्माद्देवोऽयं कुष्ठनाशनः ।  
लुम्पेश्वर इति ख्यातो भविष्यति महीतले ॥ ३४ ॥

पूजयिष्यन्ति ये भक्त्या लिङ्गं लुम्पेश्वरं परम् ।

स्नात्वा शिप्राजले पुण्ये ते यास्यन्ति परं पदम् ॥ ३५ ॥

प्रार्थयिष्यन्ति यान्कामान्मनसा चेप्सितान्प्रियान् ।

तानाप्यस्यन्ति न सन्देहो लुम्पेशस्य च दर्शनात् ॥ ३६ ॥

महापापसमायुक्तो यः पश्यति समाहितः । लिङ्गं लुम्पेश्वरस्योऽपि देवतुल्यो भविष्यति ।  
गोघ्नश्चैव कृतघ्नश्च मातृहा गुरुतल्पगः । दुष्टकर्मसमाचारो भ्रातृहा पितृहा तथा ॥

लुम्पेश्वरं सकृत्पश्यन्मुच्यते सर्वकिल्बिषैः । पूजितोऽपि देहेत्पापं सप्तजन्मार्जितं च यत् ।  
इत्युक्त्वा मुनयः सर्वे पूजयामासुरन्विताः । कुष्ठरोगविनिर्मुक्तो राजा स्वविषयगतः

एष ते कथितो देवि! प्रभावः पापनाशनः । लुम्पेश्वरस्य देवस्य शृणु गङ्गेश्वरं परम् ।  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये लुम्पेश्वरमाहात्म्यवर्णनं-

नामैकचत्वारिंशोऽध्यायः ॥ ४१ ॥

—:—:—

## द्विचत्वारिंशोऽध्यायः

### गङ्गेश्वरमाहात्म्यवर्णनम्

श्रीहर उवाच

द्वाचत्वारिंशतं देवं गङ्गेश्वरमथो शृणु । यस्य दर्शनमात्रेण सर्वतीर्थफलं लभेत् ॥

ध्रुवाधारं जगद्योनेः पदं नारायणस्य तु ॥ १ ॥

पदात्प्रवृत्ता या देवी गङ्गा त्रिपथगा नदी ।

सा प्रविश्य सुधायोनिं सोममाधारमभसाम् ॥ २ ॥

ततः सम्बद्धमानार्करश्मिसङ्गतिपावनी । पपात मेरुपृष्ठे च सा चतुर्धा ततो ययौ

मेरुकूटतटान्तेभ्यो निपतन्ती यशस्विनी ।

विकीर्यमाणसलिला निरालम्बा पपत सा ॥ ४ ॥

मन्दरादिषु शैलेषु प्रविभक्तोदकासमम् । तत्र सीतेतिविख्याता ययौ चैत्ररथम्बनम्

तत्प्लावयित्वा च ययावरुणोदं सरिद्धरा ॥ ६ ॥

तथैवालकनन्दाख्या दक्षिणे गन्धमादने । मेरुपादवनं गत्वा नन्दने देवनन्दने ॥ ७ ॥

मानसश्च महावेगात्प्लावयित्वासरोवरम् । तस्माच्च शैलराजानं रम्यं त्रिशिखरंगता

तस्माच्च पर्वताः सर्वे प्लावितास्तत्क्षणात्प्रिये !

तान्प्लावयित्वा सम्प्राप्ता हिमवन्तं महागिरिम् ॥ ९ ॥

मया धृता च तत्रैव जटाजूटेन पार्वति ! न मुक्ता च यदा गङ्गा तदा क्रुद्धा ममोपरि

गात्राणि प्लावयामास मदीयानि वरानने । मया च रुद्धाक्रोधेन जटामध्ये यशस्विनि

तत्रैव सा तपश्चक्रे बहुकल्पशतानि च । भगीरथेनोपवासैः स्तुत्याचाराधितोऽहम्

तदामुक्ता मया देवि गङ्गा त्रिपथगामिनी । महाकालमनुप्राप्ता प्लावयित्वोत्तरान्कुरुम्

समुद्रमहिषी जाता प्राणेभ्योऽपि गरीयसी । नदीनामुत्तमा गङ्गा समुद्रेण कृता तदा

स तथा सहितो रेमे समुद्रः सरिताम्पतिः ॥ १४ ॥

द्विचत्वारिंशोऽध्यायः ] \* गङ्गायाः पावनत्ववर्णनम् \*

३७१

ततः कदाचिद्ब्रह्माणमुपासाञ्चकिरे सुराः । तथार्णवोजगामाथ ब्रह्मलोकं सनातनम्

गङ्गाया सहितो देवि ! दर्शनार्थं महोत्सवे ॥ १५ ॥

अथ गङ्गा सरिच्छ्रेष्ठा समुपायात्पितामहम् ।

तस्या वासः समुद्रधूतं मारुतेन शशिप्रभम् ॥ १६ ॥

ततोऽभवन्सुरगणाः सहसाऽवाङ्मुखास्तदा ।

महाभिपस्तु राजर्षिर्निःशङ्को दृष्टवान्नदीम् ॥ १७ ॥

तस्य भावं विदित्वाऽथ ब्रह्मणा स तिरस्कृतः ।

उक्तस्तु जातो मर्त्येषु पुनर्लोकानवाप्स्यसि ॥ १८ ॥

गङ्गाशताथक्रुद्धेन समुद्रेण यशस्विनि । मां विहायान्यसक्तासितस्माद्यास्यसि मानुषम्

लोकमलपायुषं दीना तत्र दुःखमवाप्स्यसि । तं शापं दारुणं श्रुत्वा गङ्गावचनमब्रवीत्

विनापराधाच्छताहं कस्माद्वै देव संसदि । पतिव्रता पतिप्राणा पतिना परमार्थतः

प्रमादाद्वस्त्रमुद्धूतं वायुना व्यापकेन तु । प्रत्युवाच ततो ब्रह्मा तां नदीं लोकपावनीम्

वसूनां कारणाद्देवि ! शप्ता यस्मान्महानदि !

भाव्यर्थे तोयनिधिना तस्माच्छीघ्रं ब्रजाधुना ॥ २३ ॥

महाकालवने रम्ये सिद्धगन्धर्वसेविते । शिप्राया दक्षिणे भागे विद्यते लिङ्गमुत्तमम्

सर्वसिद्धिकरं पुण्यं सर्वपातकनाशनम् ।

तमाराधय यत्नेन स ते दास्यति वाञ्छितम् ॥ २५ ॥

पितामहवचः श्रुत्वा तुष्टा त्रिपथगामिनी । गमनं तत्र मेऽभीष्टं विद्यते यत्सखी मम

शिप्राऽपि मे प्रिया पुण्या महापातकनाशिनी ॥ २६ ॥

इति सञ्चिन्त्य मनसा दिव्या देवनदी तदा । आजगाम महाकाले ह्यपश्य लिङ्गमुत्तमम्

पूजयामास पयसा दिव्येन विधिना तदा । दृष्ट्वा शिप्रां सखीं तत्र संश्लेषं चाभवत्तयोः

ततः प्रभृतिसञ्जाता सा शिप्रा पूर्ववाहिनी । त्रिपुल्लोकेषु विख्यातो देवो गङ्गेश्वरः स्वयम्

गङ्गायाऽऽराधितो यस्मात्समीहितफलप्रदः ॥ २९ ॥

संस्तुता देवगन्धर्वैर्गङ्गा देवनदी तदा । ऋषिभिर्वालखिल्याद्यैस्तथान्यैर्मुनिभिर्मुदा

समुद्रस्तत्र सम्प्राप्तो मानिता सा महानदी ।

लिङ्गेनोक्ता तदा गङ्गा कलया स्थीयतामिति ॥ ३१ ॥

तत्समीपे महापुण्ये यावत्तिष्ठति मेदिनी । अङ्गीकृतं समुद्रेण यथोक्तञ्च तथास्त्विति  
एवमुक्त्वा गता गङ्गा कलया तत्र संस्थिता ।

गङ्गेश्वरं तु यः पश्येत्स्नात्वा शिप्राम्भसि प्रिये ॥ ३३ ॥

गोसहस्रफलं तस्य जायते नात्र संशयः । सर्वतीर्थफलं तस्य सर्वधर्मफलं तथा ॥  
सर्वयज्ञफलं सम्यक्सर्वदानफलं तथा । सर्वयोगफलं देवि! प्राप्नोत्येव निरन्तरम्

तत्र तीर्थानि सुभगे ! पृथिव्यां यानि कानिचित् ।

धर्मारण्यं फलगुतीर्थं पुष्करं नैमिषं गया ॥ ३६ ॥

प्रयागञ्च कुरुक्षेत्रं केदारममरेश्वरम् । चन्द्रभागा विपाशा च सरयूर्देविका कुहूः ॥  
गोदावरी शतद्रुश्च बाहुदा वेत्रवत्यपि । सर्वा एवात्र स्मरितः सङ्गताः सन्ति गङ्गाया  
गुप्तानिपुण्यतीर्थानि सिद्धक्षेत्राणि चैव हि । तत्र सर्वाणि तिष्ठन्ति कलामात्रेण पार्वति  
एतेषां फलमाप्नोति यः पश्यति समाहितः । स्नात्वा गङ्गेश्वरं देवं सत्यमेतन्मयोदितम्

अतः पुण्यतमं स्थानं गीयते गणवन्दिते ॥ ४० ॥

एष ते कथितो देवि प्रभावः पापनाशनः । गङ्गेश्वरस्य देवस्य शृण्वद्गङ्गारेश्वरम्परम्

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये गङ्गेश्वरमाहात्म्यवर्णननाम द्वाचत्वारिंशोऽध्यायः ॥ ४२ ॥

## त्रिचत्वारिंशोऽध्यायः

### अङ्गारेश्वरमाहात्म्यवर्णनम्

श्रीशिव उवाच

चत्वारिंशत्तमं विद्धि व्यधिकं पर्वतात्मजे । यस्य दर्शनमात्रेण जायन्ते सर्वसम्पदः

आदिकल्पे पुराजातो वक्त्राङ्गो लोहितच्छविः ।

रौद्रस्त्वङ्गारसदृशो मम गात्राद्वरानने ॥

मया धृतो धरण्यां स विख्यातो भूमिपुत्रकः ॥ २ ॥

जातमात्रे सुते तस्मिन्महाकाये भयावहे ।

कम्पिता धरणी देवी देवास्त्रस्ताः सवासवाः ॥ ३ ॥

क्षोभंगताः समुद्राश्च चेलुश्च धरणीधराः । तेनैव पीडितं सर्वं सदेवासुरमानुषम् ॥

ऋषयो बालखिल्याश्च देवाः शक्रपुरोगमाः । बृहस्पतिपुरस्कृत्य ब्रह्मलोकंगताः प्रिये!

सोच्छ्वासाः कथयामासुर्नमस्कृत्य पितामहम् ।

वृत्तान्तं विस्तरात्सर्वं लोकत्रयविनाशनम् ॥ ६ ॥

हरगात्रोद्भवैर्नैव जातमात्रेण लीलया । लोकत्रयं समाक्रान्तं पीडितं भक्षितं तथा

तच्छ्रुत्वा वचनं तेषां ब्रह्मा लोकपितामहः ।

चिन्तयित्वा तु तैः सार्द्धमाजगाम ममान्तिकम् ॥ ८ ॥

मया पृष्टास्तु ते सर्वे किमर्थं भयविह्वलाः ।

सोच्छ्वासाहृदया दीनाः कस्माद्वो भयमागतम् ॥ ९ ॥

तैः सर्वं कथितं देवि! ममाग्रे भयविह्वलैः । त्वदङ्गसम्भवेनैव देवदेव जगत्पते ॥

पीडितं भक्षितं चैव सदेवासुरमानवम् ॥ १० ॥

इति तेषां वचः श्रुत्वाक्षेमार्थं कृपया मया । आकारितो मत्समीपमुवाच वदतां वरः

आदेशो दीयतां देव किंकरोमीत्युवाच सः । नाकर्षत्वंजगदिदं मया प्रोक्तः पुनः पुनः

ममाङ्गाद्रजसा जातस्तेनाङ्गारक उच्यसे ।

लोकानां स्वस्तये नित्यं मङ्गलोऽसि मया कृतः ॥ १३ ॥

इदानीं वक्रतां यातो वक्रस्त्वं गीयसेबुधैः । विज्ञप्तोऽहंतदा तेनमम वाक्यंश्रुतंयदा

आहारेण विना देव! कथं तृप्तिर्भविष्यति ॥ १४ ॥

तस्मान्मे देहि सुस्थानमाधिपत्यं च देहि मे । शक्तिचदेहिमे शीघ्रमाहारं देहिमेप्रभो  
तस्य तद्वचनं श्रुत्वा पुत्रोऽयंमम वल्लभः । तस्माद्वास्यामि परमंस्थानमक्षयमुत्तमम्  
इति सञ्चिन्त्य मनसा स्मृतं स्थानं मयोत्तमम् ।

उत्सङ्गे च सुतं कृत्वा प्रेम्णा प्रोक्तं पुनः पुनः ॥ १७ ॥

दत्तं पुत्र मया स्थानं महाकालवनोत्तमे । गङ्गेश्वरस्य पूर्वं तु प्रशस्यंस्थानमुत्तमम्  
खगर्ता चैव शिप्रा च सङ्गमस्तत्र विद्यते ॥ १६ ॥

यदामया धृता गङ्गातदासावन्द्रमण्डलात् । प्रमादात्पतिता भूमौ महाकालवनोत्तमे  
खगर्तेति च विख्याता खाद्भ्रष्टाप्रापतत्क्षितौ । अतोमयावतारस्तुसहसातत्रवै कृतः  
लिङ्गमूर्तिरहं पुत्रतिष्ठामिसुरपूजितः । तत्स्थानं दुर्लभं देवैस्तस्मात्त्वं गच्छसत्वरम्  
पूजितोऽहं त्वया तत्र सङ्गमे लोकपूजिते ।

त्रिषु लोकेषु यास्यामि ख्यातिं वै तव नामतः ॥ २३ ॥

मध्ये ग्रहाणां सर्वेषामाधिपत्यं मया तव । दत्तंतृतीयकं स्थानं तत्र तृप्तिर्भविष्यति  
पूजां प्राप्स्यसितत्रैवग्रहमध्ये व्यवस्थितः । तिथिर्दत्ता चतुर्थीतैतस्यांयेव्रततत्पराः  
त्वामुद्दिश्य करिष्यन्ति पूजां शान्तिं सदक्षिणाम् ।

तेन सर्वेण ते तृप्तिर्भविष्यति न संशयः ॥ २६ ॥

वारश्चैकश्च ते दत्तो मङ्गलार्थं मया तव । नववस्त्रपरीधानं विद्यारम्भं दिने तव ॥

तैलाभ्यङ्गं करिष्यन्ति न च प्राप्स्यन्ति ते बलम् ॥ २७ ॥

इत्युक्तस्तुमयादेवि वक्राङ्गो मङ्गलःसुतः । अङ्गारकेति विख्यातस्तथेत्यङ्गीचकारसः  
सन्तुष्टस्तेन वाक्येन मदीयेन वरानने । आजगाम मुदा युक्तो महाकालवनोत्तमे ॥  
शिप्रायाश्च तटे रम्ये खगर्तासङ्गमान्तिकम् । दृष्टोऽहं लिङ्गरूपेण परांतुष्टिमुपागतः

मया चालिङ्गितः प्रेम्णा सुम्बितः शिरसि प्रिये !।

वरो दत्तो विशालाक्षि! वाञ्छितं ते भविष्यति ॥ २१ ॥

दृष्टोऽहं च त्वया पुत्र भक्त्या चाराधितस्त्वया ।

मम वाक्यं कृतं यस्मात्तस्मात्तुष्टोऽस्मि मङ्गलः ॥ २२ ॥

अङ्गारेश्वरनामाहमद्यप्रभृति पुत्रक !। त्रिषु लोकेषु विख्यातो भविष्यामि न संशयः  
ये मां पश्यन्ति सततं सङ्गमेऽत्र व्यवस्थितम् । नतेषां पुनरावृत्तिर्भविष्यतिमहीतले  
ये मां सम्पूजयिष्यन्ति ह्यङ्गारकदिने नराः । कलौयुगेकृतार्थास्तेभविष्यन्तिनसंशयः  
चतुर्थ्यां मङ्गलदिने ये मां पश्यन्ति सुव्रताः । नतेयास्यन्तिसंसारे घोरेदुःखशताकुले  
अमावास्या च भौमश्च संयोगो दृश्यतेयदा । खगर्तायाश्चशिप्रायाःसङ्गमेदेवपूजिते

स्नात्वा तदा प्रपश्यन्ति मामत्रैव व्यवस्थितम् ।

तेषां पुण्यफलं देवि! समासाच्छृणु साम्प्रतम् ॥ ३८ ॥

वाराणस्यां प्रयागे च कुरुक्षेत्रे च यत्फलम् ।

गयायां पुष्करे प्रोक्तं तत्पुण्यमधिकं भवेत् ॥ ३६ ॥

एष ते कथितोदेवि प्रभावः पापनाशनः । अङ्गारेश्वरदेवस्य श्रूयतामुत्तरेश्वरम् ॥ ४० ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्येऽङ्गारकेश्वरमाहात्म्यवर्णनं नाम

त्रिचत्वारिंशोऽध्यायः ॥ ४३ ॥

## चतुश्चत्वारिंशोऽध्यायः

### उत्तरेश्वरमाहात्म्यवर्णनम्

ईश्वर उवाच

चत्वारिंशत्तमं विद्धि चतुर्भिरधिकंपरम् । यस्यदर्शनमात्रेण समीहितफलं लभेत् ॥

उत्तरेशमिति ख्यातं समीहितफलप्रदम् ॥ १ ॥

पुरानियुक्ताः शक्रेण ये मेवा वृष्टिकारकाः । तैः प्लावितं जगत्सर्वं सपर्वतमहीतलम्  
एकार्णवे ततो जाते देवा भीता वरानने ॥

निःस्वाध्यायवषट्काराः स्वधास्वाहाविवर्जिताः ॥ ३ ॥

नैवाप्यायनमस्माकं विना होमेन जायते । वयमाप्यायिता विप्रैर्यज्ञभागैर्यथोचितैः ॥  
तेषां वयं प्रयच्छामः कामान्यज्ञादिपूजिताः । नास्ति तत्सर्वमेवैतदन्योन्यमवदन्सुराः  
दृष्ट्वा पृथ्वीजलेमग्रां ब्रह्माणं शरणं गताः । कथयामासुरत्युग्रं नमस्कृत्य पितामहम् ।  
एकार्णवा मही जाता विनष्टाः क्रतवः प्रभो । निःस्वाध्यायवषट्कारं जगज्जातं पितामह  
देवानां वचनं श्रुत्वा ब्रह्मालोकपितामहः । मुहूर्त्तचिन्तयामास किमेतदिति विस्मितः  
अकाले प्रलयः कस्मान्निमग्ना पृथिवीजले । गतास्त्वष्टिर्मदीया तु व्यर्थं जातं वचो मम  
इतिसञ्चिन्त्य हृदये सस्मार बलसूदनम् । स्मृतमात्रस्तु बलहाह्याजगाम पितामहम्  
प्रोवाच वचनं श्रुत्वा नमस्कृत्य पितामहम् ।

स्मृतोऽहं केन कार्येण देहाज्ञां मे पितामह ॥ ११ ॥

ब्रह्मणोक्तस्तदाशक्रः किमर्थं प्लावितामही । असंबद्धैस्त्वदीयैश्च मेधैः किंसहसाकृतम्  
ततः सर्वे समाहूता मेवाः शक्रेण पार्वति ॥ पितामहसमक्षं तु समायाताश्च तत्क्षणात्  
पितामहेन शक्रेण मर्यादा च कृता तदा । गजोनाम महामेघः पूर्वस्यां दिशि निर्मितः  
गजाकारैस्ततो मेघैः सहस्रैर्दशभिर्वृतः । गवयो दक्षिणामाशां षट्सहस्राधिपः कृतः  
शरभः पश्चिमामाशां सहस्राधिपतिः कृतः । उत्तरोनाम यो मेघो मेघैः कोटिभिरावृतः

वतुश्चत्वारिंशोऽध्यायः ]

\* उत्तरेश्वरवर्णनम् \*

३७६

उत्तरस्यां दिशि तदा प्रभुत्वे सम्प्रतिष्ठतः । मर्यादा च कृता देवि ब्रह्मणा वासवेन तु  
प्रावृट्काले च वर्षध्वं नक्षत्रैर्जलजैर्दुर्तम् ।

आर्द्रादिस्वातिपर्यन्तं नक्षत्रदशकं स्मृतम् ॥ १८ ॥

ब्रह्मशक्रवचः श्रुत्वा तथेति कृतनिश्चयाः । ववृषुर्नियते काले तन्नामानि भवन्ति हि  
एवं व्यवस्थिते लोके मर्यादायां स्थिता घनाः ।

ब्राह्मणा विज्वरा जातास्त्रिदशा मुदिता भृशम् ॥ २० ॥

क्रूरग्रहैरथो रुद्धास्ते मेवा वृष्टिकारकाः । शनैश्चरेण भौमेन भास्करेणाथ केतुना ॥  
पीडिताः शरणं जग्मुर्वासवं भयविह्वलाः । निवेदितं भयात्सर्वनमस्कृत्य पुनः पुनः  
मेवानां वचनं श्रुत्वा सन्त्रस्तो वासवस्तदा । उवाच वचनं तेषां नाहं शक्नो निवारणे  
ग्रहाणामसमर्थोऽहं सर्वदैव पयोधराः ॥ २३ ॥

अहं राज्यात्परिभ्रष्टः कृतः क्रूरग्रहैः पुरा । स्थापितोऽहं कदाचिच्च सुप्रसन्नैर्ग्रहैः पदे  
मम मान्याश्च पूज्याश्च ग्रहा एव यतो धिकाः ।

ग्रहाः सर्वहराः प्रोक्ता इति मे वर्तते मतिः ॥ २५ ॥

एतस्मिन्नन्तरे भूमौ सञ्जाता शतवार्षिकी । अनावृष्टिर्महारौद्रा सर्वप्राणिविनाशिनी  
अस्थिकङ्कालशकला श्वेतपर्वतसन्निभा । पृथिव्या तत्क्षणाज्जाता विनातोयेन पार्वति  
देवाः सर्वे पुनर्भीता ब्रह्माणं शरणं गताः । ऊचुश्च प्रणताः सर्वे त्राहि नः शरणागतान्  
अनावृष्ट्या जगत्सर्वं पीडितं च पितामह ॥ अकाले प्रलयो जातः पुनरेव च तादृशः  
त्वया च वासवेनैव नियुक्ता ये पयोधराः । क्रूरग्रहैरतीवोग्रैः पीडितास्ते पितामह  
देवानां वचनं श्रुत्वा ब्रह्मा लोकपितामहः । अहं विभेमि भो देवा ग्रहैस्तैर्बलवत्तरैः  
सर्वं जानामि माहात्म्यं ग्रहाणां क्रूरचेतसाम् । शनैश्चरेण वक्रेण भवन्तः पीडिताः सदा  
वरुणो यादसां नाथो मङ्गलेन प्रपीडितः । राज्यभ्रष्टस्तु बहुधा केतुना वासवः कृतः

शिरश्छेदो मया प्राप्तो वक्रेण रविणा पुरा ।

एकैकशः समर्थास्ते किं पुनः सङ्कुशस्त्वमी ।

तस्मात्सर्वे महादेवं गच्छामः शरणं वयम् ॥ ३४ ॥

ब्रह्मणो वचनं श्रुत्वा सर्वे देवाः सवासवाः । ब्रह्माणं च पुरस्कृत्य मामेवशरणंगताः ।

उक्तोऽहं त्रिदशैः सर्वैः पाहि नः शरणागतान् ।

त्वं नो धाता विधाता च सृष्टिसंहारकारकः ॥ ३६ ॥

क्रूरग्रहैर्महादेव! रुद्धा मेधाः समन्ततः । नकुर्वन्ति प्रभो वृष्टिमनावृष्टिः सुदारुणा ॥  
सर्वप्राणिविनाशाय सञ्जाता शतवार्षिकी । तेषां तद्वचनं श्रुत्वा मयाज्ञातं वरानने ॥

क्रूरग्रहाणां सामर्थ्यं यथा च विदितं मम ॥ ३८ ॥

इति ज्ञात्वा महादेवि! उपायश्चिन्तितोमया । उत्तरोनामयोमेधोमेधैः कोटिभिरावृतः

आहूतस्तत्क्षणात्प्राप्तः किं करोमीत्युवाचह ॥ ३९ ॥

मया प्रोक्तो ममादेशाद्गच्छत्वं घनसंयुतः । महाकालवनं रम्यं वाञ्छितार्थफलप्रदम्  
गङ्गेश्वरस्यदेवस्य दक्षिणे लिङ्गमुत्तमम् । तमाराधय यत्नेन सतेदास्यतिवाञ्छितम्  
एवमुक्तो मया मेघ उत्तरो मेघसंयुतः । जगाम त्वरया युक्तो महाकालवनोत्तमे ॥

दृष्ट्वा वृष्टिकरं लिङ्गं पूजयामासभक्तितः । शिप्राजलंगृहीत्वा तु स्नात्वा स्नात्वा प्रयत्नतः

तावद्यावज्जलं शिप्रां पुनरेवागतं प्रिये ॥ ४३ ॥

एतस्मिन्नन्तरे तस्मादुद्भूतं धूममण्डलम् । लिङ्गमध्याद्वारोहेज्ज्वालामालाकुलं महत्  
ततो ज्वालामयं सर्वमभूदम्बरगोचरम् । तस्य ज्वालासमूहेन दग्धं वै ग्रहमण्डलम्  
सनक्षत्रपथं यावत्ततो भीता ग्रहाः प्रिये ! तमेव शरणं प्राप्ता धूमज्वालानुलाननाः ॥

ततो ब्रह्मा च विष्णुश्च तद्दृष्ट्वा महद्भुतम् । देवैर्वृतः सहस्राक्षोलिङ्गान्तिकमुपागतः

तलिङ्गं सुमहाज्वालं ज्वालाभिः पूरिताम्बरम् ।

दुष्प्रेक्ष्यं दुर्विदं भीमं वर्द्धमानं ददर्श सः ॥ ४८ ॥

अक्ष्णोर्निमेषमात्रेण ववृधे यो जनायुतम् । दृष्ट्वा तु वर्द्धमानस्य लिङ्गस्यात्यद्भुताकृतिम्

सुरेशो मोहमापन्नो विसञ्ज्ञाश्च ग्रहास्तदा ॥ ४९ ॥

ततस्तु तस्य लिङ्गस्य वारिधाराविनिःसृताः । एकोद्देशाद्वारोहेधरात्वेकार्णवीकृता  
लिङ्गस्यान्यप्रदेशात्तु वायुः समभवन्महान् । इतरस्मिन्प्रदेशे तु समूहस्तडितामभूत्

सधूमा समभूज्ज्वाला लिङ्गस्यान्यप्रदेशतः ॥ ५२ ॥

एवमत्यद्भुतं दृष्ट्वा वर्द्धमानं समन्ततः । लिङ्गमव्यक्तमुद्भूतमापूरितनभोऽन्तरम् ॥

ग्रहाश्च विह्वला जाता धूमेनाकुलितेन्द्रियाः ।

तुष्टुबुधश्च तदा लिङ्गं दह्यमानाः समन्ततः ॥ ५४ ॥

ग्रहा ऊचुः

नमः सुरूपाय सुरार्चिताय नमो विरूपप्रकृतिक्रियाय ।

नमोनमो रूपनिराश्रयाय जलस्वरूपाय नमो नमस्ते ॥ ५५ ॥

इतिस्तु तोयदादेवि ग्रहैः क्रूरैस्तदाप्रिये । लिङ्गात्प्रादुरभूत्स्वस्थः स्वरूपो विग्रहाकृतिः

भस्मधूसरसर्वाङ्गो भोगिभोगाङ्गदोज्ज्वलः ।

हिमराशिनिभाकारोरजताचलनिर्मलः ।

उवाच चैतान्प्रणतान्ग्रहाः कम्पितकन्धरान् ॥ ५७ ॥

किं वा कामं मनोऽभीष्टं भवद्भ्यो यद्वदाम्यहम् । ममामोघमिदं सर्वदर्शनं चातिदुर्लभम्

भवद्भ्यो लोकतुष्ट्यर्थं दर्शनं हि ददाम्यहम् । एवमुक्त्वा ग्रहाः सर्वे प्रोचुः प्राञ्जलयस्तदा

यदि देवो वरो देवयदि तुष्टोऽसि शङ्कर ! । कर्मरम्भेषु सर्वेषु पूजाऽस्माकं यथा भवेत्

तथा कुरु महादेव ! तेन तृप्तिर्भविष्यति ॥ ६० ॥

एवं भविष्यतीत्युक्त्वामेवं वोत्तरमुक्तवान् । तुष्टोऽस्म्यहं तु ते वत्स गृहाण वरमीप्सितम्

तच्छ्रुत्वा वचनं तत्र ह्यन्तरः प्राह हर्षितः । यन्मे तुष्टोऽसि भगवंस्तन्मह्यं दीयतां वरम्

यदास्माकं महाबाधां कदाकोऽपि करिष्यति ।

तदा वृष्टिर्विधातव्या त्वया देव ! सदा भुवि ॥ ६३ ॥

रक्षाकार्या च मेघानां रक्षणीयास्त्वया वयम् । एवमस्त्वितितेनोक्तं लिङ्गेन गगात्रजे

अद्य प्रभृति तेनास्मां ख्यातिं यास्यामि भूतले । उत्तरेश्वरसञ्ज्ञोऽहं भविष्यामिनसंशयः

ये मां सम्पूजयिष्यन्ति भक्त्या परमया युताः ।

तेषां दास्यामि सततं वाञ्छितार्थफलम् भुवि ॥ ६६ ॥

पश्यन्ति प्रयता ये मां कृत्वा नियमपूर्वकम् ।

ते यास्यन्ति पुरं शैवं यावत्कल्पाष्टकायुतम् ॥ ६७ ॥

आरूढाःसूर्यसङ्काशैर्विमानैः सार्वकामिकैः । रुद्रकन्यासमाकीर्णैर्हंससारससंयुतैः ॥  
नृत्यवादित्रनिर्घुष्टैरुत्कटध्वनिनादितैः । दोधूयमानैश्च नरैः स्तूयमानाः सुरासुरैः ॥

प्रसङ्गाद्भक्तिहीनोऽपि यो मां पश्यत्यशाश्वतः ।

ऐश्वर्यं तस्य दास्यामि ह्युत्तरेषु कुरुष्वथ ॥ ७० ॥

स्मरिष्यति च यो नित्यंप्रभातेचोत्तरेश्वरम् । स यातिपरमंस्थानंदाहप्रलयवर्जितम्  
एष ते कथितो देवि! प्रभावः पापनाशनः । उत्तरेश्वरदेवस्य शृणु त्रिलोचनेश्वरम् ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्य उत्तरेश्वरमाहात्म्यवर्णनं नाम

चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः

त्रिलोचनेश्वरमाहात्म्यवर्णनम्

श्रीदेवदेव उवाच

पञ्चचत्वारिकं विद्धि देवं त्रिलोचनेश्वरम् । यस्यदर्शनमात्रेण सर्वसिद्धिरवाप्यते ॥  
इतिहासमिहासीद्यत्पीठे विरजसञ्ज्ञके । त्रिलोचनस्यप्रासादेमणिमाणिक्यनिर्मिते  
नानाभङ्गिगवाक्षाख्ये रत्नसानाविवापरे । देदीप्यमानसौवर्णकलशेन विराजिते ॥  
पार्वणेन शशाङ्केन खेदादिव समासिते । तत्र पारावतद्वन्द्वं वसत्स्वैरं कृतालयम्  
प्रातः सायं च मध्याह्ने कुर्वन्नित्यं प्रदक्षिणम् ।

उड्डीयमानं परितः पक्षपातैरितस्ततः ॥ ५ ॥

रजःप्रासादसंलग्नं दूरीकुर्वद्दिशो दश । त्रिलोचनेति सततं नाम भक्तैरुदाहृतम् ॥

त्रिविष्टपेति च तथा तयोः कर्णातिथीभवेत् ॥ ६ ॥

चतुर्विधानिवाद्यानि शम्भुप्रीतिकराण्यलम् । तयोःकर्णगुह्यमाप्यप्रतिशब्दंप्रतन्वते

पञ्चचत्वारिंशोऽध्यायः ] \* पारावततत्पत्नीसम्वादवर्णनम् \*

मङ्गलारात्रिकज्योतिस्त्रिसन्ध्यं पक्षिणोस्तयोः ।

नेत्रान्तं निर्विशन्नित्यं भक्तचेष्टां प्रदर्शयत् ॥ ८ ॥

प्राणयात्रां विहायापि कदाचिन्निश्चरमानसौ ।

नोड्डीय वाञ्छितं यातः पश्यन्तौ कौतुकं खगौ ॥ ९ ॥

तत्रासकृज्जनाकीर्णप्रासादं परितोऽवनौ । तण्डुलादिचरन्तौतौकुर्वन्तौच प्रदक्षिणम्  
देवदक्षिणदिग्भागेविष्णुदेहोद्भवञ्जलम् । तृषात्तौपिबतो नित्यं स्नात्वाचाजगमतुश्चतौ  
तयोरित्थंविचरतोऽखिलोचनसमीपतः । अगाद्वबहुतिथःकालोद्विजयोःसाधुचेष्टयोः

अथ देवालयस्कन्धे गवाक्षान्तर्गतौ च तौ ।

श्येनेन केनचिद्दृष्टौ क्रूरदृष्ट्या सुखं स्थितौ ॥ १३ ॥

तच्च पारावतद्वन्द्वं श्येनः परिजिघृक्षया । अवतीर्याम्बरादाशु उपविष्टः शिवालये ॥

ततो विलोकयामास तदागमविनिर्गमौ । केनमार्गेण विशतो दुर्गमेण पतत्रिणौ

केनाध्वना च निर्यातः किंकाले कुरुतश्च किम् ।

कथं युगपदेतौ मे ग्राह्यौ स्वैरं भविष्यतः ॥ १६ ॥

दुर्बलोऽप्याकलयितुं सहसारिर्नशक्यते । करिणां च सहस्रेण वराश्वानांश्च लक्षतः  
न कर्म सिद्ध्येन्नृपतेर्दुर्गेणैकेनयद्भवेत् । दुर्गस्थोनाभिभूयेत विपक्षःकेनचित्कचित्  
स्वतन्त्रं यदि दुर्गं स्यादपमार्गप्रकाशकम् ॥ १८ ॥

इति दुर्गे बलं शंसञ्छयनो रोषारुणेक्षणः ।

असाध्वसौ कलरवौ वीक्ष्य यातो नभोद्विष्टौ ॥ १९ ॥

अथ परावती दक्षा विपक्षक्षणेक्षणम् । महाबलं दुर्गबलात्प्राह पारावतं पतिम् ॥

कलरव्युवाच

प्रिय पारावत प्राज्ञ सर्वकामसुखारव । तव दृग्विषयं प्राप्तः श्येनोऽयं प्रबलो रिपुः ॥

सचतद्वाक्यमाकर्ण्यपारावत्याश्चसत्पतिः । पारावतीमुवाचेदं काचिन्तेतितव प्रिये

पारावत उवाच

कतिनाम न सन्तीह सुभगे व्योमचारिणः । कतिदेवालयाद्येषु खगानोपवसन्तिहि

कति चैव न पश्यन्ति नौ सुखस्थाविह प्रिये ! ।

तेभ्यो यदीह भेतव्यं कुतो नौ तत्सुखं प्रिये ॥ २४ ॥

रमत्वं च मया साङ्गत्यजचिन्तामिमां शुभे ! । अस्यश्येनवराकस्य गणनापिनमेहृदि ।  
इत्थंपारावतवराच्छ्रुत्वापारावतीवचः । मौनमालम्ब्यसन्तस्थेपत्युःपादापितेक्षणा  
हितवत्योपदिश्यापि प्रियं प्रियचिकीर्षया ।

पत्न्या जोषं समास्थेयं कार्यं पत्युर्वचः सदा ॥ २७ ॥

अन्येद्युरप्यथायातःश्येनःपश्यन्सदम्पता । अपरिच्छन्नयादूष्ट्यायथामृत्युर्गतायुषम्  
अथमण्डलगत्यास प्रासादम्परितो भ्रमन् । प्रोवाचप्रेयसीनाथदूष्टोदुष्टस्त्वयाऽहितः

तस्या वाक्यं समाकर्ण्य पुनः कलरवोऽब्रवीत् ।

किं करिष्यत्यसौ मुग्धे ! मम व्योमविहारिणः ॥ ३० ॥

दुर्गञ्च स्वर्गतुल्यं मे यत्र नास्त्यरितो भयम् ।

अयं न तां गतिं वेत्ति यां वेदाहं नभोज्झणे ॥ ३१ ॥

प्रडीनोड्डीनसण्डीनकाण्डध्याण्डकपाटिका ।

स्त्रंसिनी मण्डलवती गतयोऽष्टाबुदाहताः ॥ ३२ ॥

यथैतासुहिकौशल्यं मयि वृत्तं च प्रिये । गतिषुकापिकस्यापिपक्षिणोन्तथाऽबरे

सुखेन तिष्ठ का चिन्ता मयि जीवति ते प्रिये ! ॥ ३३ ॥

इति तद्वचनं श्रुत्वा आस्थिता मूकवत्सती । अपरेद्युरपि श्येनस्तत्रायातः शिलातले  
कियदन्तरमासाद्य उपविष्टोऽतिहृष्टवत् । आयामान्तेऽस्यस्थित्वातत्कुलायकुलस्यच

पुनः श्येनो विनिर्यातः सापि कान्ताऽब्रवीत्पुनः ।

प्रिय ! स्थानमिदं त्याज्यं दुष्टदृष्टिविदूषितम् ॥ ३६ ॥

असौ क्रूरोऽतिनिकटमुपविष्टोऽतिहृष्टवत् ।

सावज्ञं स पुनःप्राह किं करिष्यत्यसौ प्रिये ! ॥ ३७ ॥

मृगाक्षीणां स्वभावोऽयं प्रायशोभीरुवृत्तयः । इतरेद्युरपि प्राप्तः सच श्येनोमहाबलः  
तयोरभिमुखंतत्र स्थितो यामद्वयावधि । पुनर्विलोक्यतद्वत्तम शीघ्रं यातो यथागतम्

गतेऽथ शकुनौ तस्मिन्सा वभाषे विहङ्गमम् ।

नाथ ! स्थानान्तरं यावो मृत्युर्वै निकटेऽन्वगात् ॥ ४० ॥

पुनर्दृष्टेप्रणष्टःस्यादावासश्चसुखं प्रिय ! । प्रिययस्यास्तिपक्षस्यगतिःसर्वत्रसिद्धिदा  
स किं स्वदेशरागेण नाशं प्राप्नोति बुद्धिमान् ।

सोपसर्गं निजं देशं त्यक्त्वा योऽन्यं तु न व्रजेत् ॥ ४२ ॥

स पङ्कनाशमाप्नोति कूलस्थित इवद्रुमः । प्रियोदितं निशम्येतिसभवित्रीदशार्दितः  
तां वाक्यं पुनरप्याह प्रिये माभैःखगार्दिता । अपरस्मिन्नहनिष्य स श्येनः प्रातरेवहि  
तद्द्वारदेशमासाद्य सायंयावत्स्थितोऽचलः ।

अस्ताचलस्य शिखरं याते भानौ गते खगे ॥ ४५ ॥

कुलायाद् बाह्यमागत्योवाच पारावती पतिम् ।

नाथ ! निर्गमनस्यायं कालः कालोऽस्ति दूरतः ॥ ४६ ॥

यावत्तावद्विनिर्याहि त्यक्त्वा मामपि शंसिनीम् ।

त्वयि जीवति दुष्प्राप्यं न किञ्चिज्जगतीतले ॥ ४७ ॥

पुनर्दाराः पुनः पुत्राः पुनर्वसु पुनर्गृहम् । यद्यात्मा रक्षितः पुंसां दारैरपि धनैरपि  
तदा सर्वहरिश्चन्द्रभूपतेरिव लभ्यते । अयमात्माप्रियोबन्धुरयमात्मा महद्धनम् ॥

धर्माश्च काममोक्षाणामयमात्मार्जकः परः । यावदात्मनि वै क्षेमं तावत्क्षेमं जगत्त्रये  
सोऽपि क्षेमः सुगतिना यशसा सहवाञ्छयते । यशोहीनं तुयत्क्षेमंतक्षेमान्निधनंवरम्  
तद्यशः प्राप्यतेपुष्मिर्नोतिमार्गप्रवर्तिभिः । अतोनीतिपथंचिन्त्यंनाथस्थानादितोव्रज  
न व्रजिष्यसि चेत्प्रातस्ततो मां संस्मरिष्यसि ॥ ५२ ॥

इत्युक्तोऽपिसवै पत्न्यापारावत्यासुमेधया । ननिर्ययौततःस्थानाद्बुध्याप्रतिवारतः  
अथोषसि समागत्य श्येनेन बलिना तदा । निर्गमद्वारमारुढं किञ्चिद्भक्ष्यवता तदा  
दिनानि कतिचित्त्रातिष्ठच्छ्येनोमहाबलः । पारावतमुवाचेदधित्त्वांपौरुषवर्जितम्  
किं वा युध्यस्व दुर्बुद्धे ! किं वा निर्याहि मे गिरा ।

भुधाक्षीणो मृतः पश्चान्निरयं पश्यसि ध्रुवम् ।

विधिरेव हि साहाय्यं न कुर्यात्तव नोदितम् ॥ ५६ ॥

इत्थं श्येनेन स प्रोक्तः पत्न्या ससहितः खगः । अयुध्यत्ते न श्येनेन स्वदुर्गद्वारमाश्रितः  
क्षुधितस्तृपितः सोऽथ श्येनेन बलिना धृतः । चरणेन दूढेनाशु चञ्च्वासापि धृता खणी  
तावादायोद्भूयाश्चक्रे श्येनो व्योमनि सत्वरम् ।

चिन्तयन् भक्षणस्थानमन्यत्पक्षिविवर्जितम् ॥ ५६ ॥

अथ पत्न्या कलरवः प्रोक्तस्तत्र सुमेधया । यतोऽवमानितानाथत्वया हंस्त्रीति बुद्धितः  
अतोऽवस्थामिमां प्राप्तः किं कुर्यामवलायतः । अधुना पिव चञ्चकरो प्रियदिमे प्रिय  
तदा हितं ते वक्ष्यामि कुर्वेत्तद्विचारितम् । ममैकवाक्यकरणात् स्त्रीजितो न भविष्यसि  
यावदास्यं गतास्म्यस्य यावत्स्थो न भूमिगः ।

तावदात्मविमुक्त्यै त्वं चञ्च्वा पादं दूढं दश ॥ ६३ ॥

इति पत्नी वचः श्रुत्वा तथा स गतवान् खगः । स पांडितो दूढपादे श्येनश्चीत्कृतवान् बहु  
तेन चीत्करणेनाथ मुक्ता सा मुखसम्पुटात् ।

पादाङ्गुलीनां शून्यत्वे सोऽपि पारावतोऽपतत् ॥ ६५ ॥

विपद्यपि च प्राज्ञैर्न सन्त्याज्यः कश्चिदुद्यमः । क्वचचञ्चुपुटस्तस्य क्वचतत्पादपांडनम्  
क्वच द्वयोस्तथाभूतं दूरे मोक्षणमद्भुतम् । दुर्बलेऽप्युद्यमः श्रेयानिति शास्त्रेषु गीयते  
तस्माद्वाग्यानुसारेण फलत्येव सदोद्यमः । प्रशंसन्त्युद्यमं चातो विपद्यपि मनीषिणः  
अथ तौ कालयोगेन जम्बूमार्गे मृतौ तदा । जम्बूमार्गे मृता ये वै तेषां स्वर्गः सदाऽक्षयः  
पुण्यशेषे तदा जातो गन्धर्वतनयः शुभः । मन्दारदामतनयो नाम्ना परिमलालयः ॥  
अनेकविद्यानिलयः कलाकौशलभाजनम् । कौमारं वपुरासाद्य शिवभक्तिपरोऽभवत्  
नियमं चापि जग्राह विजितेन्द्रियमानसः । एकपत्नीव्रतं नित्यं चरिष्यामीति निश्चितम्

परयोषित्समासकिरायुः कीर्तिर्बलं सुखम् ।

हरेत्स्वर्गगतिं चापि तस्मात्तां वर्जयेत्सुधीः ॥ ७३ ॥

अपरं चापि नियमं स शुचिमान्समाददे । गतजन्मांतराभ्यासात् त्रिलोचनसमाश्रयात्  
समस्तपुण्यनिलयः समस्तार्थप्रकाशकः । समस्तकामजनकं परानन्दैककारणम्

पञ्चवत्वारिंशोऽध्यायः ] \* ससखिरत्नावलीचरित्रवर्णनम् \*

यावच्छरीरं निरुजं यावन्नेन्द्रियविप्लवः ।

तावत्त्रिलोचनोऽवन्त्यां मन्तव्यो नात्र संशयः ॥ ७६ ॥

इत्थं मन्दारदामिः सकाश्यां परिमलालयः । नित्यं त्रिविष्टपं द्रष्टुं समागच्छेत्प्रयत्नतः  
पारावत्यपि सञ्जाता रत्नदीपस्य मन्दिरे । नागराजस्य पाताले नाम्ना रत्नावलीति च  
समस्तनागकन्यानां रूपशीलकलागुणैः । एकैव रत्नभूताऽऽसीद्रत्नदीपो रगात्मजा  
तस्याः सखीद्वयं चासीदेकानाम्ना प्रभावती । कलावती तथा न्याच नित्यं तदनुगे शुभे  
स्वदेहादनपायिन्यौ छायाकान्तीयथा तथा । पूर्वं सख्यौ भवेतां हिरत्नावल्यामहेश्वरि  
सा तु बाल्ये व्यतिक्रान्ते किञ्चिदुद्विन्नयौ वना । शिवभक्तं स्वपितरं दृष्ट्वा नियममग्रहीत्

पितृस्त्रिलोचनं काश्यामर्चयित्वा दिने दिने ।

आभ्यां सखीभ्यां सहिता मौनं त्यक्ष्यामि नान्यथा ॥ ८३ ॥

एवं नागकुमारी सा सखीद्वयसमन्विता । त्रिलोचनं समभ्यर्च्य गृहानहरहर्ब्रजत् ॥

मां प्रत्यग्रैः सकुसुमैः सुशुभैरिष्टगन्धिभिः ।

सुविचित्राणि माल्यानि परिगुम्फयाऽर्चयेद्विभुम् ॥ ८५ ॥

तिस्रोऽपि गीतं गायन्ति ललितं चैव सुस्वरम् ।

नारीमण्डलभेदेन लास्यं तिस्रोऽपि कुर्वते ॥ ८६ ॥

वीणावेणुमृदङ्गांश्च लयतालविचक्षणाः ।

वादयन्ति मुदा युक्तास्तिस्रोऽपि विरमन्ति वै ॥ ८७ ॥

इत्थं माराधयन्ती शंतिस्त्रिनागकुमारिकाः । विचित्रभङ्गीमालाभिरर्चयन्त्यस्त्रिलोचनम्  
प्रातश्चतुर्थ्यां ताः स्नात्वा तीर्थे पिलिपिले शुभे ।

त्रिलोचनं समर्च्यार्थं प्रसुप्ता रङ्गमण्डपे ॥ ८८ ॥

सुभासुतासु स शिवस्त्रिनेत्रः शशिभूषणः । वामार्द्धविलसच्छक्तिर्नागयज्ञोपवीतकः  
लिङ्गादेव हि निर्गत्य गङ्गापन्नगमेखलः । प्रत्युवाच ततः कन्या विभुरुत्तिष्ठते तिसः  
उत्थायता विनिर्मथ्य लोचने श्रुतिसङ्गमे । अङ्गमोटनवत्यश्च तदानिर्घृणितेक्षणाः  
यावत्पश्यन्ति पुरतः सम्भ्रमापन्नमानसाः । अतर्कितागमस्तावत्ताभिर्दृष्टस्त्रिलोचनः

ववन्दिरेऽथ ता बाला ज्ञात्वा लक्ष्मभिरीश्वरम् ।

तुष्टुश्च प्रहृष्टास्ताः सन्नकण्ठ्योऽतिविक्रमम् ॥ ६४ ॥

जयशम्भो जयेशान जयसर्वग सर्वद । जय त्रिपुरसंहर्तर्जयान्धकनिषूदन ॥ ६५ ॥

जय जालन्धरहर ! जयकन्दर्पदर्पहृत् । जय त्रैलोक्यजनक जय त्रैलोक्यवन्दित ! ॥

जय भक्तजनाधीश जय प्रमथनायक ! ॥ ६६ ॥

नमस्तुभ्यं नमस्तुभ्यं नमस्तुभ्यं नमोनमः ।

त्रिलोचन ! नमस्तुभ्यं त्रिविष्टप ! नमोऽस्तु ते ॥ ६७ ॥

इत्युक्त्वा दण्डवद् भूमौ प्रणिपेतुः कुमारिकाः ।

अथोत्थाप्य कुमारीस्ताः प्रोवाच शशिभूषणः ॥ ६८ ॥

सुतो मन्दारदाम्नाश्च नाम्ना परिमलालयः । पतिर्विद्याधरवरो भवतीनां भविष्यति

चिरं विद्याधरे लोके भोगान्भुक्त्वा समन्ततः ।

ततो ह्यवन्तिकां प्राप्य मां ध्यात्वा सिद्धिमाप्स्यथ ॥ १०० ॥

जन्मान्तरेऽपि मे भक्तिर्भवतीभिश्च तेन च । विहितातेनवोजन्मनिर्मलम्भक्तिभावितम्

एतत्प्रभावतीस्तोत्रं ये पठिष्यन्ति मे पुरः । तेभ्यः कामान्प्रदस्यामि भवतीनामयंवरः

इत्युक्त्वतिदेवेशे ताः कन्या हृष्टमानसाः । प्रणम्य प्रोचुरीशानं प्रवद्धकरसम्पुटाः ॥

नागकन्या ऊचुः

पृच्छामो ब्रूहि नो नाथ करुणाकर शङ्कर ! जन्मान्तरे कथं सेवा चतुर्भिर्भवतः कृता

ततः प्राक्तनवृत्तान्तमेतस्यापि कृतात्मनः । अस्माकमपि चाख्याहि कृपांकुरु कृपानिधे !

इति श्रुत्वा प्रणयतो बालो दीरितमीप्सितम् । प्रोवाच तासामपि च भवान्तरविचेष्टितम्

ईश्वर उवाच

शृणु ध्वं नागतनयास्तिस्रोऽपि हि समाहिताः ।

प्राग्भवं भवतीनाञ्च तस्यापि कथयाम्यहम् ॥ १०७ ॥

एषारत्नावलीपूर्वमासीत्पारावती खगी । स च विद्याधरवरः पतिरस्याः खगोऽभवत्

प्रासादे च ममैताभ्यामुषितं सुचिरं सुखम् ।

रजः प्रासादसल्लग्नं नूनं पक्षानिलैः पुनः ॥ १०६ ॥

उपरिष्ठादधस्ताच्चकृताभूरिप्रदक्षिणाः । व्योम्नि सञ्चरमाणाभ्यां सञ्चीर्णचममाजिरे

ज्ञातं चतुर्नदे तीर्थे पीतं तत्राम्बुचासकृत् । आभ्यां कलरवाभ्याश्च कृताः कलरवामुदा

एताभ्यां स्थिरचित्ताभ्यां मुदिता त्वमतीव हि ।

दृष्ट्वा हि कौतुकान्यत्र मम भक्तेः कृतान्यपि ॥ ११२ ॥

अमूभ्यां बहुशो दृष्ट्वा मम मङ्गलदीपिकाः । पीतं श्रुतिपुटाभ्याश्च नम नामाक्षरामृतम्

तियं ग्योनिप्रभावेण न मृतौ मम सन्निधौ ॥ ११३ ॥

जम्बूमार्गे मृतौ यस्मात्स्वर्गप्राप्तिकरे ध्रुवम् ।

तस्मात्पारावती ह्येषा रत्नदीपसुताऽभवत् ॥ ११४ ॥

पतिः पारावतोऽस्याश्च जातो विद्याधराङ्गजः । एषा प्रभावतीनामीनागराजस्य सञ्जनि

इह जन्मनि कन्यासीत्पूर्वजन्म ब्रवीमि च ॥ ११५ ॥

त्रिशिखस्योरगेन्द्रस्य सुता चैयंकलावती । एतस्या अपि वृत्तान्तं निशामयतु वक्ष्येहम्

भवान्तरे तृतीयेऽतः कन्ये चारायणस्य च । आस्तां महर्षेः शीलाढ्ये प्रेमवत्यौ परस्परम्

पित्रा चारायणेनापि ताभ्यां सम्प्रेरितेन वै ।

आमुष्यायणपुत्राय दत्ते नारायणाय हि ॥ ११८ ॥

अप्राप्तयौ वनोऽरण्ये समिदाहरणाय वै । गतो विधिवशाद् दृष्टो दन्दशूकेन कानने ॥

भवानी गौतमीनाभ्यां ते तु चारायणाङ्गजे । वैधव्यदुःखमापन्ने दैन्यग्रस्ते बभूवतुः

अत एव प्रयत्नेन परिणेतो विवर्जयेत् । देवतासरिदाह्वान कन्यापाणिग्रहं सुधीः ॥

अथर्षेः कस्यचिद्देवादाश्रमे देवसन्निभे । रम्भाफलान्यदत्तानि मोहाज्जग्रहतुस्तदा ॥

कृत्वा नानोपवासादिव्रतानि ब्राह्मणाङ्गजे ।

अध्यास्य निधनं कालाच्छाखामृग्यौ बभूवतुः ॥ १२३ ॥

फलचौर्यविपाकेन वानरत्वं तयोरभूत् । शीलरक्षणभावेनावन्त्यां जनिमवापतुः ॥

स च नारायणो विप्रः पितृशुश्रूषणे रतः । दृष्टोऽपि दन्दशूकेन काश्यां पारावतोऽभवत्

एवं भवान्तरे चासीदेतयोः पतिरेव सः । तिसृणां भवतीनां च भावी भर्ता पुनः स वै

प्रासादस्यापि पार्श्वे तु न्यग्रोधश्च महानगः ।  
 तस्मिञ्छाखिनि वासाढ्ये शाखामृग्यौ बभूवतुः ॥ १२७ ॥  
 विष्णुदेहजले तीर्थे क्रीडया च ममज्जतुः । पपतुश्चापिपानीयं तस्मिन्स्तोर्धेतृषानुरे  
 जातिस्वभावचापल्यात्क्रीडन्त्यौ च प्रदक्षिणम् ।  
 चक्रतुर्बहुकृत्वश्च लिङ्गं ददृशतुर्बहु ॥ १२८ ॥  
 विचरन्त्यावितः स्वैरं तत्र न्यग्रोधसन्निधौ । केनचिद्योगवेपेण पाशेनचनियन्त्रिते  
 भिक्षार्थं शिक्षिते तेन न प्लुतिर्ननिवर्त्तनम् । अथ ते क्वापिमर्कट्यौ कालधर्मवशंगते  
 अवन्तीवासपुण्येन त्रिलोचनस्य सेवया । प्रादक्षिण्यानुरूपेण जाते नागसुते अपि  
 अधुना तं पतिमप्राप्य विद्याधरकुमारकम् ।  
 निर्विशय स्वर्गभोगांश्चावन्त्यां निवृत्तिमाप्स्यथ ॥ १२९ ॥  
 यैरल्पमपि चावन्त्यां कृतं कर्म शुभाशुभम् ।  
 तस्य मोक्षः परीपाको निश्चितं मदनुग्रहात् ।  
 त्रैलोक्येऽपि च सर्वस्मिञ्छोष्टाऽवन्तीपुरी सदा ॥ १३० ॥  
 ततोऽपि लिङ्गमोङ्कारं ततोऽप्यत्र त्रिलोचनम् ।  
 तिष्ठमानोऽत्र लिङ्गेऽहं भुक्तिं मुक्तिं ददामि वै ॥ १३१ ॥  
 अतःसर्वप्रयत्नेनावन्त्यां पूज्यस्त्रिलोचनः । इत्युक्त्वा देवदेवेशस्तत्प्रासादान्तरेऽविश्रान्ते  
 लिङ्गस्वरूपमासाद्य शुभं त्रिभुवनादपि । ताश्चस्वसदनं प्राप्यतद्वृत्तान्तमशेषतः ॥  
 स्वमातुः पुरतश्चोत्तवा कृतकृत्या इवाऽभवन् ॥ १३२ ॥  
 एकदा माधवेमासि सहसार्थाः समागताः ।  
 विद्याधरास्तथा नागा मिलिताः सपरिच्छदाः ॥ १३३ ॥  
 विरजस्के महाक्षेत्रे त्रिलोचनसमीपतः । देवस्यवरदानाच्चपृष्ट्वाऽन्योन्यं कुलावलम्बितं  
 विद्याधरायताः कन्या नागैस्तिस्रोऽपि कल्पिताः ।  
 मन्दारदामा सन्तुष्टः प्राप्य तच्च स्नुषात्रयम् ॥ १३४ ॥  
 रत्नदीपैश्चनागेन्द्रः पद्मी च भुजगेश्वरः । विशिखोऽपि फणीन्द्रश्च हृष्टा एते त्रयोऽपि

जामातरं समासाद्य शुभं परिमलालयम् ॥ १३५ ॥  
 अन्योऽन्यं स्वजनास्ते तु मुदा विकसितेश्वराः ।  
 विवाहोत्सवमारुच्य स्वं स्वं भवनमाविशन् ॥ १३६ ॥  
 त्रिलोचनस्य लिङ्गस्य वर्णयन्तोऽपि गौरवम् ।  
 स च विद्याधरः श्रीमान्नागीभिर्विपुलं सुखम् ॥  
 भुतवाऽवन्तीं ततः प्राप्य संसेव्य च त्रिलोचनम् ॥ १३७ ॥  
 गायन्गीतंसुमधुरं नागीभिः सहितः कृती । आत्मानं चातिविस्मृत्य मध्ये लिङ्गं लयंगतः  
 त्रिलोचनस्य महिमा कलौ देवेन गोपितः । ततोऽल्पसत्त्वा मनुजान तल्लिङ्गमुपासते  
 त्रिलोचनकथामेतां श्रुत्वा पापान्वितोऽप्यहो ।  
 विपापो जायते मर्त्यो लभते च परां गतिम् ॥ १३८ ॥  
 एष ते कथितो देवि! प्रभावः पापनाशनः । त्रिलोचनस्य देवस्य शृणु वीरेश्वरं परम्  
 इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-  
 षट्चत्वारिंशोऽध्यायः ॥ ४५ ॥

## षट्चत्वारिंशोऽध्यायः

### वीरेश्वरमाहात्म्यवर्णनम्

श्रीहर उवाच

षट्चत्वारिंशकं देवि! वीरेश्वरमथो शृणु । यस्य दर्शनमात्रेण कुलवृद्धिर्भवेद्भवम्  
 निशामय महा देवि! वीरेशाविर्भवं परम् । यच्छ्रुत्वा पितरः पुण्यं प्राप्नुयुर्विपुलं शिवे!  
 आसीदमित्रजिन्नाम राजा परपुरंजयः । धार्मिकः सत्त्वसम्पन्नः प्रजारञ्जनतत्परः ॥ ३५ ॥  
 यशोधनो वदान्यश्च सुधीर्ब्राह्मणदैवतः । सदैवावभृथस्नातः परिकृिन्नशिरोरुहः ॥

विनीतो नीतिसम्पन्नः कुशलः सर्वकर्मसु । विद्याविशारश्चाथ गुणवान्गुणिवत्सलः ।

कृतज्ञो मधुरालापः पापकर्मपराङ्मुखः ।

सत्याञ्छौचनिलयः सत्यवाग्विजितेन्द्रियः ॥ ६ ॥

रणांगणे कृतान्तस्य सङ्ख्यावांश्च सदोजिरे ।

कामिनीकेलिकालज्ञो युवाऽपि स्थविरप्रियः ॥ ७ ॥

धर्मार्थधनकोशश्च समृद्धबलवाहनः । सुभगश्च सुरुपश्च सुमेधाः सुप्रजाप्रियः ॥ ८ ॥

स्थैर्यधैर्यसमापन्नो देशकालविचक्षणः । मान्यानां मानदो नित्यंसर्वदूषणवर्जितः ॥

वासुदेवाङ्घ्रियुगले चेतोवृत्ति निधाय च ।

चकार राज्यं निर्द्वन्द्वं धिग्धिगीतिविवर्जितम् ॥ १० ॥

अलङ्घ्यशासनः श्रीमान्विष्णुभक्तिपरायणः ।

अभुनक्प्रवरान्भोगान्समन्ताद्विष्णुसंस्कृतान् ॥ ११ ॥

हरेराराधनान्युच्चैः प्रतिसौधं पदेपदे । तस्य राज्ये समभवन्महाभागनिधेः शिवे !

गोवृन्दगोपगोपालगोपीजनमनोहर ! गदापाणे ! गुणातीत ! गुणाढ्य ! गरुडध्वज !

केशिहन्कंटभारते ! कंसारे ! कमलापते ! ॥ १४ ॥

कृष्ण केशव ! कञ्जाक्ष ! कीनाशभयनाशन ! पुरुषोत्तम पापारे पुण्डरीकविलोचन !

पीतकौशेयवसन ! पद्मनाभ ! परात्पर ! जनार्दन ! जगन्नाथ ! जाह्नवीजलजन्मभूः !

जन्मिनां जन्महरण ! जंजपूकौघनाशन ! श्रीवत्सवक्षः ! श्रीकण्ठ ! श्रीकरश्रेयसांनिधे !

श्रीरङ्गशार्ङ्गकोदण्ड ! शौरेशीतांशुलोचन ! दैत्यारे ! दानवाराते ! दामोदर ! दुरन्तक !

देवकीहृदयानन्द ! दन्दशूकेश्वरेशय ! विष्णो ! वैकुण्ठनिलय ! बाणारे ! विष्टरश्रवः !

विष्वक्सेन ! विभो ! वीर ! वनमालिन्बलिप्रिय !

त्रिविक्रम ! त्रिलोकेश ! चक्रपाणे ! चतुर्भुज ! ॥ २० ॥

इत्यादीनि पवित्राणि नामानि प्रतिमन्दिरे । स्त्रीवृद्धबालगोपालवदनोदीरितानितु

श्रूयन्ते यत्र कुत्रापि रम्याणिमधुविद्विषः । सुरम्यकाननान्येवविलोक्यन्ते गृहे गृहे

विचित्राणि चरित्राणि गीयते च गृहे गृहे ।

सौधभित्तिषु दृश्यन्ते चित्राणि कृत्रिमाणि च ॥ २३ ॥

ऋतेहरिकथायास्तु नान्यावार्त्तानिश्म्यते । हरिणानैववध्यन्ते हरिणामांसधारिणः ।

तस्यराज्ञो भयाद्व्याधैररण्ये सुखचारिणः । नमत्स्यानैव च वकावराहाश्चनकेनचित्

हन्यन्ते क्वापि तद्वात्या मत्स्यमांसाशिनाऽपि वै ।

अपुत्रा न नरास्तस्य राष्ट्रेऽगित्रजितः क्वचित् ॥ २६ ॥

स्तनपानं न कुर्वन्ति संप्राप्य हरिवासरम् । पशवोऽपि तृणाहारं परित्यज्य हरेर्दिने

उपोषणपरा जाता अन्येषां का कथा नृणाम् ॥ २७ ॥

महामहोत्सवः सर्वैः पुरौकोभिर्वितन्यते । तस्मिन्प्रशासति भुवंसंप्राप्ते हरिवासरे

यो विष्णुभक्तिरहितः प्राणैरपि धनैरपि ।

स एवदण्ड्यो भुङ्क्ते यो राज्ञोऽमित्रजितः क्षितौ ॥ २९ ॥

अन्त्यजा अपि तद्राष्ट्रे शङ्खचक्राङ्गधारिणः ।

सम्प्राप्य वैष्णवीं दीक्षां दीक्षिता इति संस्थिताः ॥ ३० ॥

शुभान् यानि कर्माणि क्रियन्तेऽनुदिनं जनैः । वासुदेवे समर्प्यन्ते तानितैरफलेऽसुभिः

विनामुकुन्दगोविन्दपरमानन्दमच्युतम् । नान्योजप्येत नम्येत सभाज्येत जनः क्वचित्

कृष्ण एव परो बन्धुस्तस्यास्मीदवनीपतेः ॥ ३२ ॥

एवं तस्मिन्महीपाले राज्ये सम्यक्प्रशासति । एकदानारदः श्रीमांस्तं दिदृक्षुः समाययौ

राज्ञा समर्चितः सोऽथ मधुपर्कविधानतः । नारदो वर्णयामास तममित्रजितं नृपम् ॥

श्रीनारद उवाच

धन्योऽसि कृतकृत्योऽसि मान्योऽप्यसि दिवौकसाम् ।

सर्वभूतेषु गोविन्दं परिपश्यन्विशाम्पते ॥ ३५ ॥

यो वेदपुरुषो विष्णुर्यो यज्ञपुरुषो हरिः । योऽन्तरात्मास्य जगतः कर्ता हर्ताऽविता विभुः

तन्मयं पश्यतो विश्वं तव भूपालसत्तम । दर्शनं प्राप्य शुभदं शुचित्वमगमं परम् ॥

एष एव हि सारोऽत्र संसारेक्षणभङ्गुरे । कमलाकान्तपादाब्जभक्तिभावोऽखिलप्रदः

परित्यज्य हि यः सर्वं विष्णुमेकं सदा भजेत् ।

सुमेधसं भजन्ते तं पदार्थाः सर्व एव हि ॥ ३६ ॥  
 हृषीकेशेहृषीकाणियस्यस्थैर्यगतान्यहो । सर्वस्थैर्यमाप्नोति ब्रह्माण्डेऽतीवचञ्चले  
 यौवनं धनमायुष्यं जलं पद्मदले यथा । अतीव चञ्चलं ज्ञात्वाऽच्युतमेव सदाश्रयेत्  
 वाचि चेतसि कर्णेऽथ यस्य देवो जनार्दनः ।  
 स एव सर्वदा बन्धो नररूपी जनार्दनः ।  
 निर्व्याजप्रणिधानेन शीलयित्वा श्रियः पतिम् ॥ ४२ ॥  
 पुरुषोत्तमतां को नप्राप्तस्त्वमिवभूतले । अनयाविष्णुमकयातेसन्तुष्टेन्द्रियमानसः  
 उपकर्तुमना ब्रूयां तन्निशामय भूपते ॥ ४३ ॥  
 मालाविद्याधरसुता नाम्ना मलयगन्धिनी । क्रीडन्ती पितुराक्रोडेहताकङ्कालकेतुना  
 कपालकेतुपुत्रेण दानवेन बलीयसा । आगामिन्यांतृतीयायां तस्याःपाणिग्रहः किल  
 पाताले चम्पकावत्यां नगर्यां सास्ति साम्प्रतम् ।  
 हाटकेशात्समागच्छंस्तयाऽहं साश्रुनेत्रया ॥ ४६ ॥  
 दृष्टः प्रणम्य विज्ञतो यथा तच्च निशामय । ब्रह्मचारिन्मुनिश्रेष्ठ! गन्धमादनशैलतः ॥  
 बालक्रीडनकासकां मां जहो त्रस्तमानसाम् ।  
 कङ्कालकेतुर्दुर्वृत्तस्तस्य नास्ति च घातकः ॥ ४८ ॥  
 स स्वत्रिशूलघातेन श्रियते नान्यथा रणे । जगत्पर्याकुलीकृत्य निद्रात्यथविनिर्भयः  
 यदि कोपि कृतज्ञो मां हत्वेमं दुष्टदानवम् । मद्भतेन त्रिशूलेन नयेद्भद्रं च वै कृतम् ॥  
 यद्यत्रोपविकीर्णं स्त्वं रक्ष मां दुष्टदानवात् । ममापि हिवरोदत्तोभगवत्योमयापुरा  
 विष्णुभक्तो युवा धीमान्पुत्रि! त्वां परिणेष्यति ॥ ५१ ॥  
 आतृतीयातिथिं यथा तद्वाक्यं तथ्यतां व्रजेत् ।  
 तथा निमित्तमात्रं त्वं भव यत्नं समाचर ॥ ५२ ॥  
 इति तद्वचनाद्राजन्विष्णुभक्तिपरायणम् । युवानं चापि धीमन्तंत्वामनुप्राप्तवानहम्  
 तद्गच्छ कार्यसिद्ध्यै त्वं हत्वा तं दुष्टदानवम् ।  
 आनयाऽऽशु महाबाहो! शुभां मलयगन्धिनीम् ॥ ५४ ॥

सातुविद्याधरीबालाविलोक्यत्वांनरेश्वर । अवश्यमेवतच्छूलंदास्यतीतिविनिश्चितम्  
 पार्वतीवचनाद् दुष्टं घातयिष्यस्यसंशयम् ॥ ५५ ॥  
 इतिनारदवाक्यंसनिशम्यामित्रजिन्नृपः । अतलपोत्कलिकोजातोविद्याधरसुतांप्रति  
 उपायं चापि पप्रच्छ गन्तुं वै चम्पकावतीम् ॥ ५६ ॥  
 नारदेन पुनः प्रोक्तः स राजा गिरिराजजे ! तूर्णमर्णवभासाद्य पूर्णिमादिवसे नृप !  
 भवान्द्रक्ष्यति पोतस्थकल्पवृक्षरथास्थिताम् ।  
 तत्र दिव्याङ्गनां काञ्चिदिव्यपर्यङ्कसुस्थिताम् ।  
 वीणामादाय गायन्तीं गाथामत्यन्तसुस्वरम् ॥ ५८ ॥  
 यत्कर्म विहितं येनशुभंवाप्यथवाऽशुभम् । सएवभुङ्क्तेतत्तथ्यंविधिस्तत्रनियन्त्रितः  
 गाथामिमां तु सङ्गीय सरथा समहीरुहा । सपर्यङ्काक्षणादेवमध्येसिन्धुं प्रवेक्ष्यति  
 भवानप्यविशङ्कं च ततः पोतान्महार्णवे । तमनुव्रजतु क्षिप्रं यज्ञवाराहसात्मवान् ॥  
 ततो द्रक्ष्यसि पाताले नगरं चम्पकावतीम् । महामनोहरंराजसनाथं बालयातया  
 इत्युक्त्वान्तर्हितो देवि स चतुर्मुखनन्दनः । राजाप्यर्णवभासाद्यथोक्तपरिलक्ष्य च  
 विवेशान्तःसमुद्रं चनगरीमाससाद् ताम् । सापिविद्याधरीबालानेत्रयोःप्राधुणीकृता  
 तेन राज्ञा त्रिजगतीसौन्दर्यश्रीरिवैकिका । पाताले देवतेयं वाममनेत्रोत्सवायकिम्  
 निरमायिममोद्देशात्स्मृत्सृष्टिर्विलक्षणा । कुहूराहुभयद्वेषात्कान्तिश्चान्द्रमसीकिमु  
 षोषिद्रूपंसमाश्रित्यतिष्ठत्यत्राकुतोभया । इत्थंक्षणंचनिर्वर्ण्यसराजाऽगच्छदन्तिकम्  
 सा विलोक्याथ तं बालं नितरां मधुराकृतिम् ।  
 विशालोरःस्थलतलप्रलम्बतुलसीस्रजम् ॥ ६८ ॥  
 शङ्खचक्राङ्कुलुभगभुजद्वयविराजितम् । हरिनामाक्षरसुधासुधौतरदनावलिम् ॥  
 भवानीभक्तिबीजोत्थभूरुहं पुरुषाकृतिम् । अनेनात्र कृतं कस्य भवनं मधुराकृति ॥  
 इति पर्याकुलीकृत्य चक्षुषीच मुहुर्मुहुः । कङ्कालकेतुर्दुर्वृत्तस्त्ववध्यः परहेतिभिः  
 तावद्गुप्तं समातिष्ठ शस्त्रागारेऽत्र गह्वरे ।  
 न मे कन्याव्रतं भग्नं सामर्थ्याच्चण्डिकावरात् ॥ ७२ ॥

आगामिन्यां तृतीयायां परश्वः पाणिपीडनम् ।

स चिकीर्षति दुष्टात्मा गतायुर्मम शापतः ॥ ७३ ॥

मा तद्वीतिं कुरु युवंस्त्वत्कार्यं भविताऽचिरात् ।

विद्याधर्येति चोक्तः स शस्त्रागारे निगूढवत् ॥ ७४ ॥

स्थिरो वीरो महाबाहुर्दानवागमनेक्षणः ॥ ७५ ॥

अथसायं समायातोदानवोभीषणाकृतिः । त्रिशूलं कलयन्पाणौमृत्योरपिभयावहम्  
आगत्य दानवो रौद्रः प्रलयाम्बुदनिस्वनः । विद्याधरीं जगादेति मदाधूर्णितलोचनः  
गृहाणेमानि रत्नानिदिव्यानिवरर्षणिनि । कन्यात्वंहिपरश्वस्तेपाणिग्राहोभविष्यति  
दासीनामयुतं प्रातर्दास्यामि तवसुन्दरि । आसुरोणांसुरीणाञ्च दानवीनामनोहसम्  
गन्धर्वीणां किन्नरीणां सततपरिचारिकाः ।

विद्याधरीणां नागीनां यक्षीणां च शतानि षट् ॥ ८० ॥

राक्षसीनां शतान्यष्टौशतमप्सरसांवरम् । एतास्तेपरिचारिण्योभविष्यन्त्यमलाशये  
यावत्सम्पत्तिसंभारो दिक्पालानां गृहेषुवै । मत्परिग्रहतां प्राप्तौतावतस्त्वंमहेश्वरी  
दिव्यान्भोगान्मया सार्द्धं भोक्ष्यसे मत्परिग्रहात् ।

कदा परश्वो भविता यस्मिन्वैवाहिको विधिः ॥ ८३ ॥

त्वदंगसंगसंस्पर्शसुखस्वादातिमेदुरः । परानिर्वृतिमाप्स्यामि परश्वोनिकटं यदि  
मनोरथाश्विरं यावद्ये मेहृदि समेधिताः । तान्कृतार्थीकरिष्यामि परश्वस्तवसंगमात्

जित्वा देवात्रणे सर्वानिन्द्रादीन्मृगलोचने ।

त्रैलोक्यैश्वर्यसंपत्तेस्त्वां करिष्यामि चेश्वरीम् ॥ ८६ ॥

आधायाङ्केत्रिशूलं चसुष्वापेतिप्रलप्यसः । नरमांसस्यस्वादेनप्रमत्तोवीतसाध्वसः  
वरंस्मरन्ती सागौर्या विद्याधरकुमारिका । विज्ञायतं प्रमत्तंचप्रसुप्तं चातिनिर्भयम्

आहूय तं नरवरं वरं सर्वाङ्गसुन्दरम् ॥ ८८ ॥

विष्णुभक्तिकृतत्राणं प्राणनाथेतिजल्प्यच । शूलंतदंकादादाय ददौ तस्मै च सुन्दरी  
तमादायत्रिशूलं च स तदाऽमित्रजिह्वपः । संस्मरंश्चक्रिणं चित्ते जगद्रक्षामणिहरिम्

षट्चत्वारिंशोऽध्यायः ] \* अमित्रजिताकङ्कालकेतुवधवर्णनम् \*

जगादोत्तिष्ठ रे दुष्ट कन्यादूषणलालस । युधस्वच मया सार्द्धं न सुप्तं हन्यहं रिपुम्  
इतिसंश्रुत्यसम्प्राप्तःकस्यदृष्टोऽद्यचान्तकः । कआयुषाद्यसंत्यक्तोयःप्राप्तोममगोचरम्  
मम प्रचण्डदोर्दण्डकण्डूकण्डूयनक्षमः । माल्यो नरोऽयं भविताकिन्निशूलेनसुन्दरि  
मा भैर्मे कौतुकं पश्य भक्षोऽयं ममसांप्रतम् । कालेनमत्तोभीतेनस्वयमेवोपढौकितः

इत्युक्त्वा मुष्टिघातेन तेनोच्चैर्दण्डसूनुना ।

द्वये निहतो राजा शिलातिकठिने द्रुतम् ॥ ९५ ॥

स चक्रिणा कृतत्राणः पीडां नालपीयसीमपि ।

विवेद कठिनोरस्कः करस्तस्य प्रपीडितः ॥ ९६ ॥

अथ कोपवता राज्ञाहतो वक्त्रे चपेटया । आधूर्णितशिरा भूमौ पतित्वा पुनरुत्थितः  
उवाच च वचोधैर्यमवष्टभ्य महाबली ॥ ९७ ॥

दानव उवाच

ज्ञातं तत्त्वंमनुष्योऽसि नरूपेणचतुर्भुजः । ततस्त्वंछिद्रमासाद्यहन्तुंमां दानवान्तक  
एवंविधो हि मधुभिद्यदि त्वंबलवानसि । विहायैतन्महच्छूलं युध्यस्वस्वायुधैर्मया  
त्वया कपटरूपेण बलिना कंटभादयः । न बलेन हताः सङ्ख्येहता एव च्छलेन हि  
बलिपातालमनयस्त्वं नृवामनतांदधत् । नृमृगत्वेन भवता हिरण्यकशिपुर्हतः ॥ १०१ ॥

तथा जटिलरूपेणलङ्केशोविनिपातितः । गोपालवेषमालम्ब्यकंसाद्याप्रातितास्त्वया  
स्त्रीभूय साहरस्त्वं हि विप्रतार्याऽसुरान् सुधाम् ॥ १०२ ॥

यादोरूपेण भवता शंखाद्यानिहता इह । मायाविनात्वयाऽगण्याः सर्वमर्मज्ञ माधव  
न त्वत्तोऽहं विभेम्यद्य सद्यःपातः शरीरिणाम् । वरंतव श्रयेमृत्युं बलेनापिल्लेनवा  
न त्यक्ष्यसि त्रिशूलं त्वं न त्वां योत्स्याम्यहंरणे ।

अवश्यमेव मर्त्तव्यं मया प्रातः शरीरिणा ॥ १०५ ॥

इयंविद्याधरीकन्यानमया दूषितासती । साक्षाच्छीरिवमन्तव्यातवार्थरक्षितामया  
इत्युक्त्वा वामदोर्दण्डप्रहारेणापिनिष्ठुरम् । निजघानदनोऽसूनुतं शिलोच्चयवातिना  
नृपतिस्त्वथ संधार्य विषह्य रणमूर्धनि । जघानाशु तदा क्रूरं त्रिशूलेनाथ वक्षसि ॥

तत्प्रहारान्महाबाहुः पञ्चत्वमगमत्क्षणात् । लक्ष्यीचकारतद्वक्त्रं त्रिशूलंतोलयन्करे

पश्यतोऽस्य महाबाहोः स च प्राणाञ्जहौ क्षणात् ।

इत्थं कङ्कालकेतुं स निहत्य सुरकम्पनम् ॥ ११० ॥

विद्याधरीं प्रपश्यन्तीं प्राह हृष्टतनूरुहः । नारदस्यमुनेर्वाक्यात्तव सुश्रोणिवाञ्छितम्  
कृतं मया कृतज्ञे! किं करवाण्यधुनावद । श्रुत्वेतितस्यसा वाक्यंप्राह गम्भीरचेतसा

मलयगन्धिन्युवाच

अत्युदारमते वीरनिजप्राणैःपणीकृताम् । किमापृच्छसियुवतींकुलकन्यामदूषिताम्

इति ब्रुवन्त्यां कन्यायां पुनः स्वैरचरोमुनिः ।

अतर्कितागमः प्राप्तो नारदो देवलोकतः ॥ ११४ ॥

ततस्तुष्टुवतुस्तौ तुतं दृष्ट्वा मुनिसत्तमम् । कृतप्रणामौ मुनिनाप्रतिज्ञाप्रापिताशिषौ  
पाणिग्रहेण विधिनाऽभिषिक्तौ नारदेनतु । जग्मतुर्नारदादिष्टवर्त्मना कृतमङ्गलौ ॥

तथा मलयगन्धिन्या वृतः सोऽमित्रजिन्नृपः ।

पुरीं चोज्जयिनीं प्राप्य पौरैर्विहितमङ्गलाम् ॥ ११७ ॥

तद्वीक्षणादपि नरोनारकीनेव जातुचित् । गतिप्राप्तोतिमेधावी तां पुरीमविशन्नृपः  
यस्यां पुर्यां प्रवेशं न लभन्ते वासवादयः । कैवल्यजयजैत्र्यां हि तांपुरीमविशन्नृपः  
सापि विद्याध्ययवन्तीं समृद्धांवीक्ष्यदूरतः । निनिन्दस्वर्गलोकं च पातालनगरीमपि

प्राप्याऽमित्रजितं कान्तं तथा दृष्ट्वा न सा बभूव ।

यथा दृष्ट्वाऽप्यहोऽवन्तीं परमानन्ददायिनीम् ॥ १२१ ॥

सा कृतार्थामिवात्मानं मन्यमाना मनस्विनी ।

तेन पत्योज्जयिन्यां च परां निवृत्तिमाप सा ॥ १२२ ॥

सोऽप्यमित्रजिदासाद्यपत्नींमलयगन्धिनीम् । धर्मप्रधानंसंसेव्यकामंप्रापोत्तमंसुखम्

सा पतिं विष्णुभजने रतं प्रोवाच भामिनी ॥ १२४ ॥

राज्ञ्युवाच

भूपाऽभीष्टतृतीयायां चरिष्यामि महाव्रतम् ।

राजोवाच

देव्यभीष्टतृतीयायां व्रतं कीदृग्भवेद्ब्रह्म ॥ १२५ ॥

इति राज्ञोदिता राज्ञी प्रवक्तुमुपचक्रमे । इतिकर्तव्यतां तस्य व्रतस्य सविधानकाम्

राज्ञ्युवाच

पुरा देवर्षिणा चेद्व्रतं लक्ष्म्यैप्रतिश्रुतम् । तयाप्राप्तास्तुसकलाःकामाःस्वर्गापवर्गदाः

मार्गशीर्षतृतीयायां शुक्लायां कलशोपरि ।

ताम्रपात्रं निधायैव तन्दुलैः परिपूरितम् ॥ १२८ ॥

अच्छिद्रश्च नवीनश्च रजनीरागरञ्जितम् । वासःपात्रोपरिन्यस्यसूक्ष्मासूक्ष्मतरम्परम्

तस्योपरिशुभंपद्मं रविरश्मिप्रकाशितम् । तत्कर्णिकायाउपरिचतुःस्वर्णविनिर्मितम्

विधिं सम्पूजयेद्वक्त्या रक्तमालयाम्बरादिभिः ॥ १३० ॥

पुष्पैःसुगन्धैः कपूरकस्तूर्यादिभिरर्घयेत् । रात्रौजागरणंकार्यं विप्राणांपरमोत्सवैः

होमःकार्यो महाभक्त्या सहस्रपरिसङ्ख्यया ।

नवप्रसूतां कपिलां दद्याच्च सुपयस्विनीम् ॥ १३२ ॥

दद्यादाचार्यवर्यायसालङ्कारांसदक्षिणाम् । उपोष्यदम्पतीभक्त्यानवाम्बरविभूषितौ

प्रातःस्नात्वा चतुर्थ्याञ्च सम्पूज्याचार्यमादितः ।

वस्त्रैराभरणैर्माल्यैर्दक्षिणाभिर्मुदान्वितः ॥

सोपस्करां च तां मूर्तिमाचार्याय प्रदापयेत् ॥ १३४ ॥

मन्त्रः

नमोविश्वविधानज्ञे!विद्येविविधकारिणि !। सुतश्चशङ्करदेहितुष्टाह्यस्माद्व्रतोत्तमात्

सहस्रंभोजयित्वाथ द्विजानां भक्तिपूर्वकम् । भुक्तशेषेण चान्नेनकुर्याद्वै पारणततः

इत्थमेतद्व्रतं नाथ! चिकीर्षामि त्वयाज्ञया । कुरुचैतत्प्रियं मह्यमभीष्टफललब्धये ॥

इति भूपालवर्येण श्रुत्वा संदृष्टचेतसा । तदा व्रतं समाचीर्णं सान्तर्वर्त्नीबभूव ह ॥

तयाऽथ प्रार्थिता गौरी गर्भिण्या भक्तितोषिता ।

पुत्रं देहि महामाये! साक्षाद्विष्णवंशसम्भवम् ॥ १३६ ॥

जातमात्रो ब्रजेत्स्वर्गं पुनरायातिचात्र वै । भक्तः सदाशिवेऽत्यर्थं प्रसिद्धः सर्वभूतले

विनैव स्तन्यपानेन षोडशाब्दाकृतिः क्षणात् ॥ १४० ॥

एवम्भूतः सुतो गौरि! यथा स्यान्मे तथा कुरु ।

मृडान्यापि तथेत्युक्ता राज्ञीः भक्त्यातितुष्टया ॥ १४१ ॥

अथ कालेन तनयं मूलर्क्षेसाऽप्यजीजनत् । हितैरमात्यैरथ सा विज्ञमारिष्टसंस्थिता

देविरार्जायनीत्वंतुत्यजदुष्टर्क्षजंसुतम् । सा मन्त्रिवाक्यमाकर्ण्य केवलम्पतिदेवता

अत्याक्षीत्तं तथाप्राप्तं तनयं नयकोविदा । धात्रिकां तु समाहूय प्राहेदं सा नृपाङ्गना

पञ्चमुद्रेमहापीठे विकटानाम मातृका । तदग्रे स्थापयित्वा मुं बालं धात्रि! त्विदं वद

गौरि! दत्तः शिशुरसौ तवाग्रे विनिवेदितः ।

राज्ञ्या पत्युः प्रियैषिण्या मन्त्रिविज्ञप्तिनुज्ञया ॥ १४६ ॥

सापि राज्ञ्युदितं श्रुत्वा बालं शिशुशशिप्रभम् ।

विकटयाः पुरोभागे संस्थाप्य गृहमागता ॥ १४७ ॥

अथ सा विकटादेवी समाहूय च योगिनीः । उवाच नियतक्षिप्रं शिशुमातृगणाग्रतः

तासामाज्ञां चकुरुतः रक्षतामुं प्रयत्नतः । योगिन्यो विकटावाक्यात्खेचर्यस्तत्क्षणेन तम्

निन्युर्गगनमात्रेण ब्राह्मण्याद्यायत्र मातरः । प्रणम्य योगिनीवृन्दं तं शिशुं सूर्यवच्चसम्

पुरोनिधाय मातृणां प्रोचुश्च विकटोदितम् ।

ब्रह्माणी वैष्णवी रौद्री घाराही नारसिंहिका ॥

कौमारी चापि माहेन्द्री चामुण्डा चैव चण्डिका ॥ १५१ ॥

दृष्ट्वा तं बालकं रम्यं विकटाप्रेषितं ततः । पप्रच्छुर्गुणपद्माक्यं कस्तेवाल प्रमुख्यकः

मातृभिश्चेति पृष्टस्तु यदा किञ्चिन्नवक्तिसः । तदा च योगिनीचक्रं प्राह मातृगणस्त्विति

राज्ययोग्यो भवत्येष महालक्षणलक्षितः । पुनस्तत्रैव नेतव्यो योगिन्यस्त्वविलम्बितम्

पञ्चमुद्रामहादेवी तिष्ठते यत्र कामदा । यस्याः संसेवनान्मृणां निर्वाणश्रीरदूरतः ॥

तत्पीठसेवनादस्य षोडशाब्दाकृतेः शिशोः । सिद्धिर्भवती परमा रुद्रस्यानुग्रहात्परा

एवं मातृगणात्सद्यो योगिनीभिः क्षणेन तु । प्रापितो मातृवाक्येन पञ्चमुद्रान्तिकम्पुनः

सम्प्राप्य तन्महापीठं स्वर्गलोकादिहागतः ।

महाकालवने पुण्ये तताप विपुलं तपः ॥ १५८ ॥

तपसाऽतीव तीव्रेण निश्चलेन्द्रियमानसः । तस्य राजकुमारस्य प्रसन्नोऽभूदुमाधवः

आविर्भव पुरतो लिङ्गरूपेण शङ्करः । उवाच च प्रसन्नोऽस्मि वरं ब्रूहि नृपाङ्गज ।

सर्वत्र्योतिर्मयं लिङ्गं पुरतो दृष्ट्वान्स्वयम् । सप्तपातालमुद्विद्योत्थितं बृहदनुग्रहात्

प्रणम्य दण्डवद्भूमौ परितुष्टाव धूर्जटिम् । सूक्तैर्जन्मान्तराभ्यासात्सुदृष्टो रुद्रदेवतः

वरश्च प्रार्थयाञ्चक्रे परिदृष्टतनूरुहः ॥ १६२ ॥

देवदेव महादेव! यदि देवो वरो मम । तदत्र भवता स्थेयं भवतापहृता सदा ॥ १६३ ॥

अस्मिल्लिङ्गे स्थितः शम्भो! कुरु भक्तसमीहितम् ।

विना मुद्रादिकरणं मन्त्रेणापि विना विभो! ॥ १६४ ॥

अस्य लिङ्गस्य वै भक्ता मनोवाक्कायकर्मभिः । सदैवानुग्रहस्तेषु कर्त्तव्यो वर एष मे

इति तद्वरमाकर्ण्य लिङ्गरूपोऽवदत्प्रभुः । एवमस्तु यदुक्तं ते वीर! वैष्णवसूनुना ॥

वीर वीरेश्वरं नाम लिङ्गमेतत्स्वदाख्यया ।

अवन्त्यां सम्प्रदास्यामि भक्तानां चिन्तितान्यहो ॥ १६७ ॥

अत्र दत्तं हुतं जप्तं स्तुतमर्चितमेव च । तदक्षयं भवेदत्र भक्तानां नात्र संशयः ॥ १६८ ॥

त्वं तु राज्यं परम्प्राप्य सर्वभूपालदुर्लभम् ।

भुक्त्वा भोगांश्च विपुलानन्ते सिद्धिमवाप्स्यसि ॥ १६९ ॥

एष ते कथितो देवि! प्रभावः पापनाशनः । वीरेश्वरस्य देवस्य नूपुरेशमथो शृणु

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये वीरेश्वरमाहात्म्यवर्णनं नाम

षट्चत्वारिंशोऽध्यायः ॥ ४६ ॥

## सप्तचत्वारिंशोऽध्यायः

### नूपुरेश्वरमाहात्म्यवर्णनम्

श्रीदेवदेव उवाच

सप्ताधिकं विजानीहि नूपुरेश्वरसञ्ज्ञकम् । यस्य दर्शनमात्रेण प्राप्यन्ते सर्वसिद्धयः  
पुराराथन्तरे कल्पे नूपुरोनाम वै गणः । रुद्रभक्तिपरो नित्यं पञ्चमुद्राविभूषितः ॥

स एकदा कुबेरस्य सभायां प्राप्य संस्थितः ।

द्रष्टुं महोत्सवं तत्र अप्सरोभिः कृतं तदा ॥ ३ ॥

ननृतुश्चापरास्तत्र ह्यर्वशी योषितां वरा । रम्भा तिलोत्तमा मेना ननृतुर्हर्षसंयुताः ॥  
तासां नृत्यं तदा वीक्ष्य नूपुरो गणपत्सदा । कामवाणार्दितो नूनं तासां मध्येननर्त्तह  
नृत्यमानस्ततो हृष्टः पुष्पगुच्छेन वक्षसि । उर्वशीं ताडयामास कामवाणप्रपीडितः  
उर्वशी तु ततः क्रुद्धा पुष्पगुच्छेन ताडिता । जगाम शरणं देवं धनदं सर्वकामदम्

उवाच धनदस्तत्र क्रोधेनाकुलमानसः ॥ ८ ॥

यस्मत्त्वयारङ्गभङ्गः कृतः कामार्दितेन वै । तस्मात्त्वं मानुषे लोके पतस्व पापपूरुष!  
कुबेरस्य च शापात्तु जगाम धरणीतलम् । विललापसुदुःखार्त्तः किंकृतपापिनामया  
विलप्यसुभृशं सोऽथ शरणं परमेश्वरीम् । जगाम मनसा देवि त्वांसवै वरदायिनीम्  
त्वं तुष्टा तु तदा जाता प्रत्यक्षा परमेश्वरी । उवाचगणपं प्रीत्या भक्तिनम्रं तदाभुवि  
गच्छ पुत्र! ममादेशान्महाकालवनं शुभम् । प्राची सरस्वतीतत्रवाप्याकाराचविद्यते

तस्या दक्षिणतो वत्स विद्यते लिङ्गमुत्तमम् ।

वाप्यां स्नात्वा च तल्लिङ्गं समाराधय भक्तिः ॥ १४ ॥

सा प्राची स च देवेशस्त्वन्नाम्ना ख्यातिमेष्यति ।

इत्युक्तो नूपुरो देवि! महाकालवनं गतः ॥ १५ ॥

त्वया च प्रेरितो देवि! कीर्त्यर्थं तत्र गम्यताम् ।

सप्तचत्वारिंशोऽध्यायः ] \* नूपुरेश्वरलिङ्गमाहात्म्यवर्णनम् \*

४०१

इत्युक्तो नूपुरो दिव्यो गणो हृष्टः कृताञ्जलिः ॥ १६ ॥

महाकालवनं रम्यं देवगन्धर्वसेवितम् । ददर्श तत्र तल्लिङ्गं सुरगन्धर्वसेवितम् ॥

प्राची सरस्वती तत्र वाप्याकारा च संस्थिता ।

तस्यां स्नात्वा ततो देवं पूजयामास नूपुरः ॥ १८ ॥

ततो देवः प्रसन्नात्मा प्रत्युवाचाथ नूपुरम् । साधुनूपुरभद्रं तेस्वस्तिप्राप्नुहिसर्वदा  
भविता वल्लभो देव्याः पार्वत्याः शङ्करस्य च । इत्युक्तस्तेन लिङ्गेन तत्क्षणान्नूपुरः प्रिये  
उदितादित्यसङ्काशो विभावसुसमद्युतिः । तेजोराशिश्च सञ्जातो दुर्निरीक्ष्यस्त्रिविष्टपैः  
प्रभावं तादृशं दृष्ट्वा देवैरुक्तं वरानने । अहो लिङ्गस्य माहात्म्यं दृश्यतेऽत्यद्भुतं भुवि  
प्राप्ता च कामिकी सिद्धिर्नूपुरेण च दर्शनात् ।

अतो देवोऽद्यप्रभृति विख्यातो भूतलेऽभवत् ॥ २३ ॥

सर्वकामप्रदो नित्यं नूपुरेश्वरनामतः । दर्शनयेकरिष्यन्ति स्नात्वा वाप्यां समाहिताः  
नूपुरेश्वररुद्रस्य ते यान्ति परमं पदम् । ये च पूजां करिष्यन्ति भक्तिभावसमन्विताः  
वसन्ति मुदिताः सर्वे यावदाभूतसम्प्लवम् ॥ २५ ॥

जन्ममृत्युजरारोगदुःखानि विविधानि च । प्रयान्ति विलयं सद्यः पूजिते नूपुरेश्वरे  
वापी गङ्गासमा सा तु स्वयमेव शुभेक्षणे । सङ्गमस्तु वितस्तायां यमुनायास्तु सुव्रते  
प्रयागमेतज्जानीहि भूधरेन्द्राङ्गसम्भवे ॥ २७ ॥

सोमतीर्थं तदा देवि सर्वपातकनाशनम् । तत्र स्नात्वा पुमान् देवि वाजपेयफलं लभेत्

कृष्णाष्टम्यां च यः स्नात्वा पूजयेन्नूपुरेश्वरम् ।

कुलं वै तारयेत्सोऽपि मातृकं पितृकं शतम् ॥ २६ ॥

एष ते कथितो देवि! प्रभावः पापनाशनः । नूपुरेश्वरदेवस्य श्रूयतामभ्येश्वरम् ॥ ३० ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये नूपुरेश्वरमाहात्म्यवर्णनं नाम

सप्तचत्वारिंशोऽध्यायः ॥ ४७ ॥

## अष्टचत्वारिंशोऽध्यायः अभयेश्वरमाहात्म्यवर्णनम्

श्रीरुद्र उवाच

अष्टाधिकं विज्ञानीहि चत्वारिंशत्तमं प्रिये ।। यस्य दर्शनमात्रेणन भवस्यभयंभवेत्  
कल्पावसाने प्रथमे पादमे पद्मनिभेक्षणे । नष्टसन्दर्कार्कनक्षत्रे नष्टभूमित्रिविष्टे ।

ब्रह्मा वै चिन्तयामास कथं सृष्टिर्भवेदिति ॥ २ ।

इत्याकुलितरूपस्य तस्य नेत्रद्वयात्तदा । पपाताश्रुकणः स्थूलोनेत्राद्रामान्महात्मनः  
तस्मादश्रुकणाज्जातो हारवोनाम दानवः । तीक्ष्णदंष्ट्रो महाकायो भिन्नाञ्जनचयप्रभः  
दक्षिणान्नयनाज्जातः कालकेलीतिविश्रुतः ।

कृष्णदेहोऽतिदीर्घश्च महादंष्ट्रोर्ध्वरोमकः ॥ ५ ॥

करालवदनो दुष्टो यमरूपो दुरासदः । कृष्णाञ्जनचयाकारः पाशपाणिर्विभीषणः ॥

तौ तु दैत्यौ समागत्य कृतसङ्केतकौ तदा ।

ब्रह्माणं हन्तुमिच्छन्तौ प्रमत्तावभिधावितौ ॥ ७ ॥

ततो ब्रह्मा भयाविष्टः कान्दिशीकश्चचार ह ।

ततो जलेऽतिगम्भीरे सोऽपश्यदमितद्गतिम् ॥ ८ ॥

पुरुषं पीतवसनं शङ्खचक्रगदाधरम् । तमालोक्य ततो ब्रह्मा संत्रासं परमं गतः ॥

उवाच को भवाञ्छेते निःशेषेऽस्मिन्शराचरे ॥ ९ ॥

तमुवाच ततो विष्णुरहमेव जगत्पिता । लोककल्लोकसंहर्तालोकास्थितिविधायकः

इत्युक्तः पद्मजस्तेन कृष्णेनाकिलष्टकर्मणा । प्रत्युवाच तदा ब्रह्मा स्रष्टाऽहं भुवनत्रये

मया सृष्टं जगत्सर्वं सदेवासुरमानुषम् । अत्रान्तरे च तौदैत्यावायातौ बलदर्पितौ

भोक्तुकामौ क्षुधाविष्टौ दृष्ट्वाब्रह्माब्रवीदिदम् । कृष्णं कमलपत्राक्षं कम्पिताधरपल्लव

यदि त्वं कारणं किञ्चिदस्य लोकस्य कथ्यसे ।

अष्टचत्वारिंशोऽध्यायः ] \* ब्रह्मविष्णुभ्यांलिङ्गार्चनवर्णनम् \*

४०३

तदा तावसुरौ भीमौ हन्तुमर्हसि साम्प्रतम् ॥ १४ ॥

तच्छ्रुत्वा तु तदा विष्णुर्ज्ञात्वा दुःखं परस्परम् ।

क्षणं विश्रम्यतां तावत्पश्चाद् द्वन्द्वं भविष्यति ॥ १५ ॥

इत्युक्त्वाकृतसङ्केतौ तौ दैत्यौबलगर्वितौ । ब्रह्मनारायणौहन्तुंधावितौतुत्वरान्वितौ  
ब्रह्मविष्णूतदा दृष्ट्वा दानवौ दुर्जयो रणे । सन्त्रासं जग्मतुस्तत्र स्वेदकम्पपरिप्लुतौ  
अन्योन्यमूचतुस्तौ हि देशकालोचितं वचः । कर्तव्यं किं नुवाकार्यममवातववाभवेत्  
उपस्थितंभयंघोरं तत्र किं कार्यमस्तिनौ । आसन्नं मरणं दृष्ट्वा ब्रह्मा प्रोवाचकेशवम्  
गम्यतांकृष्ण शीघ्रमेव महाकालवनोत्तमम् । प्रलयेऽप्यक्षयम्प्रोक्तं तत्ररक्षाभविष्यति

अहं तत्र गमिष्यामि व्रज त्वं तत्र केशव ॥ २० ॥

इत्युक्तो ब्रह्मणाकृष्णो जगाम सह तेन वै । महाकालवनम्प्राप्तौ न च दृष्टो महेश्वरः

तत्रापि दशसाहस्रं कालः पर्यटतोस्तयोः ॥ २१ ॥

ततोज्वालामयं दिव्यंनूपुरेश्वरदक्षिणे । दृष्ट्वातलिङ्गमाहात्म्यं ब्रह्मविष्णूततःस्वयम्

प्रार्थयाञ्चकतुर्देवमभयं देहि नौ प्रभो ॥ २२ ॥

शरणं भव देवेश! दानवाभ्यां प्रपीडितौ । अभयं च ततो दत्तं तेन लिङ्गेन पार्वति!

शुश्राव गर्जितं ताभ्यां दानवाभ्यां पितामहः ।

प्रत्युवाच भयत्रस्तो लिङ्गं कम्पितकन्धरः ॥ २४ ॥

स एष मृत्युरस्माकमेति शीघ्रं भयावहः । दीयतामभयं देव! कृष्णेनोक्तं तदा प्रिये!

भयार्त्तवचनं श्रुत्वा ब्रह्मणः केशवस्य च । तौ देवौ तेन लिङ्गेन जठरे सन्निवेशितौ

दृष्टं ताभ्यां जगत्सर्वं सार्कचन्द्रमहीधरम् ।

ससिद्धगन्धर्वकुलं शैलताललताकुलम् ॥ २७ ॥

समुद्रपीठसंयुक्तं नानावर्णाश्रमोज्ज्वलम् । सपातालतलं देवी सभुजङ्गमहीरुहम् ॥

ससप्तलोकविन्यासं सदेवासुरराक्षसम् ।

पुनस्तौ निःसृतौतस्माज्जठराद्विस्मयान्वितौ ॥ २९ ॥

दृष्टौ भस्मीकृतौ दैत्यौ तेनलिङ्गेन पार्वति !। तुष्टुवातेपरंलिङ्गं भक्त्यापरमयायुतौ

लिङ्गेनोक्तं प्रसन्नेन भवद्भ्यां किं ददाम्यहम् ।

ममामोघमिदं देवौ दर्शनञ्चातिदुर्लभम् ॥ ३१ ॥

ततो ब्रह्मा च विष्णुश्च वरयामासतुर्वरम् । यदि देवो वरोऽस्माकं नृणामभयदोभव  
ये तां पूजयिष्यन्ति यक्ष्यन्ति च समाहिताः । संस्मरिष्यन्ति सततं तेषामभयदोभवे

अभयेश्वरसञ्ज्ञस्तु ख्यातो भुवि भविष्यसि ।

ते कृतार्था भविष्यन्ति ये त्वां पश्यन्ति भक्तितः ॥ ३४ ॥

भविष्यति भयं नैव संसारपतनं तथा । धनपुत्रकलत्राणां वियोगो न भविष्यति ॥  
दुःखितादुर्भगा नारी दर्शनं याकरिष्यति । सौभाग्यसुखसंयुक्ता भविष्यति न संशयः

वीरं तु गुर्विणी कन्या पतिमाप्स्यति शोभनम् ॥ ३६ ॥

यं यं काममभिधाय ये त्वां पश्यन्ति मानवाः ।

तं तं मनोरथं सर्वं गमिष्यन्ति न संशयः ॥ ३७ ॥

एवं भविष्यतीत्युक्त्वा लिङ्गेन परमेश्वरि ॥

विसर्जितौ गतौ देवौ ब्रह्मविष्णू स्वमालयम् ॥ ३८ ॥

एष ते कथितो देवि प्रभवः पापनावनः । अभयेश्वर देवस्य श्रूयतां पृथुक्ेश्वरम् ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्येऽभयेश्वरमाहात्म्यवर्णनं नामाऽ-

ष्टचत्वारिंशोऽध्यायः ॥ ४८ ॥

## एकोनपञ्चाशत्तमोऽध्यायः

### पृथुक्ेश्वरमाहात्म्यवर्णनम्

ईश्वर उवाच

शृणु पञ्चाशदेकोनं देवेशं पृथुक्ेश्वरम् । यस्य दर्शनमात्रेण सार्वभौमो नरो भवेत् ॥  
वंशे स्वायम्भुवे देवि ! ह्यङ्गो राजा बभूव ह । मृत्योस्तु दुहिता तेन परिणीता सुदुर्मुखा  
वेन नामा सुतो जातो नास्तिको धर्मदूषकः । देवब्रह्मस्वहारी च परभार्यापहारकः ॥  
स च शप्तो द्विजैर्देवि ! तत्क्षणाग्निधनंगतः । तदूरोर्मथ्यमानात्तु निपेतुर्ल्लेच्छजातयः  
शरीरे मातुरंशेन कृष्णाञ्जनचयप्रभाः । पितुरंशात्समुत्पन्नो धार्मिको द्विजसत्तमैः ॥

मथिताद्दक्षिणादस्तात्पृथुः प्रथितविक्रमः ॥ ५ ॥

स विप्रैरभिषिक्तश्च तपः कृत्वा सुदुष्करम् । विष्णोर्वरेण महता प्रभुत्वमगमन्नृपः

स च स्वाध्यायरहिता निर्वपट्कारनिर्द्वन्नाः ।

हाहाभूताः प्रजा दृष्ट्वा ततोऽभूद्दुःखितो नृपः ॥ ७ ॥

स दोग्धुमैच्छत्त्रैलोक्यं स देवासुरमानुषम् ॥ ८ ॥

एतस्मिन्नन्तरे प्राप्तो नारदो मुनिसत्तमः । क्रोधाविष्टं पृथुं दृष्ट्वा वाक्यं चेदमुवाच ह  
लोकत्रयविनाशाय माकोपं कुरु भूपते । पृथ्व्याऽनया प्रासितानि सस्यानि विविधानि च  
गिलितानि च अन्नानि विद्ध्येवैतन्मतं मम ॥ १० ॥

नारदस्य च वाक्येन क्रोधञ्चक्रे पृथुस्तदा । निर्दग्धधुमैच्छत्पृथिवीं स शैलवनकानाम्

मुमोच शस्त्रमाग्नेयं तेन सा धरणी तदा ।

दह्यमाना भयार्ता च गौर्भूत्वा पृथुमभ्यगात् ॥ १२ ॥

सा वध्यमाना तेनैव नृपं वचनमब्रवीत् । शरणं समनुप्राप्ता गौरहं नृपसत्तम ॥ १३ ॥

गौरवध्या महीपाल ! वत्सं कृत्वा च दोग्धि माम् ॥ १४ ॥

तस्यास्तद्वचनं श्रुत्वा दुदोह नृपसत्तमः ।

भास्वद्रत्नानि सस्यानि कृत्वा वत्सं हिमालयम् ॥ १५ ॥  
जाताः प्रजाश्च सुमुखाः प्रवृत्तश्च महोत्सवः ।  
प्रवृत्ता यागदानादिक्रिया मङ्गलपूर्विकाः ॥ १६ ॥  
राजाऽथ चिन्तयामास मया पापमिदं कृतम् ।  
अवध्याश्च स्त्रियः प्रोक्ता गौरवध्या द्विजस्तथा ॥ १७ ॥  
स्त्रीरूपधारिणी पृथ्वी मोहादेवा मया हता । गोवधेचकृता बुद्धिरहो पापपरम्परा ॥  
तस्माद्ब्रह्मि प्रवेक्ष्यामि चितां कृत्वा न संशयः ॥ १८ ॥  
एवं चिन्तयतस्तस्य पृथोरमिततेजसः । आजगाम पुनस्तत्र नारदो भगवानृषिः ॥  
दृष्ट्वा तथाविधं दीनं चिन्तयानं पृथुं प्रिये ! उवाच नारदोधीमान्किमेतदिति पार्थिव  
ततः स कथयामास मया पापमिदं कृतम् ।  
अवध्या स्त्री हता विप्र कृता बुद्धिश्च गोवधे ॥ २१ ॥  
काँल्लोकान्नु गमिष्यामि कृत्वाकर्मसुदारुणम् । मरिष्यामिनसंदेहो ब्रह्महापापपूरुषः  
अथ चेष्टोपदेशेन दुःखादुद्धर मां द्विज !  
तस्य तद्वचनं श्रुत्वा कथयामास नारदः ॥  
महापापप्रशमनं लिङ्गमाहात्म्यमुत्तमम् ॥ २३ ॥  
महाकालवने लिङ्गमभ्येश्वरपश्चिमे । महापापक्षयकरं विद्यते तत्र भूपते ! ॥ २४ ॥  
गच्छ त्वं सहसा राजस्तत्र पूतो भविष्यसि ॥ २५ ॥  
नारदस्यवचः श्रुत्वापृथुस्तत्रजगामसः । दृष्ट्वाल्लिङ्गं च वैरम्यंविपापस्तत्क्षणादभूत्  
द्वादशादित्यसङ्काशो बभूव पृथिवीपतिः ॥ २६ ॥  
ततोऽन्तरिक्षगैर्देवि ! कृतं नाम वरानने । पृथुना पूजितो यस्माद्ब्रविष्यति महीतले  
अद्यप्रभृति विख्यातो देवोऽयं पृथुक्ेश्वरः ॥ २७ ॥  
ये च द्रक्ष्यन्ति देवेशं पृथुक्ेश्वरमीश्वरम् । ते सर्वकामसम्पूर्णा भविष्यन्तिमहीतले  
अज्ञानाज्ज्ञानतो वाऽपि यत्पापं जायते नृणाम् ।  
तत्पापं यास्यति क्षिप्रं पृथुक्ेश्वरदर्शनात् ॥ २८ ॥

वान्निकं मानसं वापि काथिकं गुह्यसम्भवम् । प्रकाशं वाकृतं पापप्रसङ्गादपियत्कृतम्  
तत्सर्वं यास्यति क्षिप्रं पृथुक्ेश्वरदर्शनात् ॥ ३० ॥  
पूजयिष्यन्ति ये भक्त्या देवं वै पृथुक्ेश्वरम् ।  
राज्यं प्राप्स्यन्ति ते सम्यङ्मृलोके च त्रिविष्टपे ॥ ३१ ॥  
भुक्त्वा राज्यं मनुष्याणां देवानां च महीतले ।  
यास्यन्ति परमं स्थानं ब्रह्मणः परमेष्ठिनः ॥ ३२ ॥  
इत्युक्त्वा देवसङ्क्षेपं पूजितः पृथुक्ेश्वरः । पृथुः शशास पृथिवीं सपत्न्यां सपत्न्याम्  
एष ते कथितो देवि ! प्रभावः पापनाशनः । पृथुक्ेश्वरदेवस्य शृणु वै स्थावरेश्वरम्  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये पृथुक्ेश्वरमाहात्म्यवर्णनं  
नामैकोनपञ्चाशत्तमोऽध्यायः ॥ ४६ ॥

## पञ्चाशत्तमोऽध्यायः

### स्थावरेश्वरमाहात्म्यवर्णनम्

श्रीमहादेव उवाच

शृणु देवि ! प्रयत्नेन पञ्चाशत्तममीश्वरम् । यस्य दर्शनमात्रेण ग्रहवाधा न जायते  
संज्ञानामरवेर्भार्यासासुताविश्वकर्मणः । भर्तुं स्तेजोऽसहन्त्याथ कदाचिच्चवसञ्ज्ञया  
छायामयी चात्मनस्तु निमिता तरसा तथा ॥ २ ॥  
सा प्रोक्ता सादरेणैव स्थीयतां सूर्यसन्निधौ । पृथ्यापि न वाच्यं ते मदीयंगमनरवेः  
इत्युक्त्वा सा तदा सञ्ज्ञा जगाम भवनं पितुः ।  
सञ्ज्ञेयमिति मन्वानो द्वितीयायां दिवस्पर्षति ।  
जनयामास तनयं नामतो यः शनैश्चरः ॥ ४ ॥

तस्मिञ्जातेभ्यं जग्मुः सदेवासुरमानुषाः । त्रैलोक्यं जातमात्रेण क्रान्तं सचराचरम्  
इन्द्रोऽपि भयसन्त्रस्तो ब्रह्माणं शरणं गतः । सूर्यपुत्रस्यवृत्तान्तंकथयामासगद्गदम्  
भिन्नन्तु रोहिणीचक्रं व्याप्तंनक्षत्रमण्डलम् । जातमात्रेणचाक्रान्तंत्रैलोक्यंरविसूनुना  
वासवस्य वचः श्रुत्वा ब्रह्मा लोकपितामहः । आहूय सहसा सूर्यं वचनंचेदमब्रवीत्  
मर्यादाक्रियतांभानोवार्यतांपुत्र औरसः । आक्रान्तंतेजसातेनत्रैलोक्यंभूभुवादिक्

ब्रह्मणो वचनं श्रुत्वा रविणा प्रोक्तमाह्वयः ।

असाध्योऽयं मम सुतो वार्यतां स्वयमेव तम् ॥ १० ॥

पश्य मे चरणौ दग्धौ दृष्टिमात्रेण लीलया ।

ब्रह्मापि भयसन्त्रस्तो जगाम मनसा हरिम् ॥ ११ ॥

सूर्यस्य वचनं श्रुत्वा हरिः प्राप्तस्तु तत्क्षणात् ।

ब्रह्मणो वचनं श्रुत्वा भीतः कृष्णोऽब्रवीदिदम् ॥ १२ ॥

गम्यतां तत्र यत्रास्ते देवदेवो महेश्वरः । कृष्णस्य वचनात्सर्वममान्तिकमुपागताः  
वृत्तान्तः कथितः सर्वारविपुत्रस्य पार्वति ।।

मया स्मृतस्तु सम्प्राप्तः सूर्यपुत्रस्तु तत्क्षणात् ॥ १३ ॥

अधोदृष्टिर्मयादृष्टो वक्राङ्गोरूपतोऽसितः । स्थैर्यकृत्वानमस्कृत्यविज्ञोऽहंशनैःशनैः  
किमर्थं वै स्मृतोदेव देह्याज्ञांममशङ्कर । आदेशेनवनिष्ठामि किं करोमि प्रशाधिमाम्  
इत्युक्तोऽहं तदा तेन रविपुत्रेणपार्वति । मया सवारितोऽत्यर्थं मापीडयजगत्त्रयम्

तेनोक्तं देहि मे स्थानं पानमाहारमेव च ।

मया दत्तं विशालाक्षि! पूजार्थं स्थानमुत्तमम् ॥ १८ ॥

मेषादिराशिसंस्थः संस्त्रिंशन्मासान्प्रपीडय ।

मानुषान्क्रमशो वत्स ! तत्र तृप्तिमवाप्स्यसि ॥ १६ ॥

अष्टमश्च चतुर्थश्च द्वितीयोजन्मसंस्थितः । द्वादशराशिसंस्थोपि विरुद्धोभवसर्वदा  
एकादशोवा षष्ठोवा तृतीयस्थानगोऽथवा । भव भव्यतरोनृणामतःपूजा भविष्यति  
पञ्चमोनवमश्चैव उदासीनस्तु सप्तमः । भवराशिगतोन्त्यं मानुषे कर्मभिर्युते ॥२२

पूजां प्राप्स्यसि चात्यर्थं ग्रहाणामधिकं सदा ।

गतिः स्थिरा भवित्री ते वरः श्रेष्ठोऽभिधीयते ॥ २३ ॥

अतस्ते स्थावरं नाम भविष्यति महीतले ।

शनैश्चरस्त्वं राशिस्थो ग्रहाणामधिको यतः ॥ २४ ॥

अतःशनैश्चरोनाम भविष्यसि सदा भुवि । गजगण्डनिभाकारोममकण्ठसमोपि च  
वर्णतोह्यसितोनाम भविष्यसि महीतले । ग्रहमध्ये ह्यथोदृष्टिर्गतिर्मन्दा भविष्यति  
तुष्टो ददासि राज्यं च रुष्टो वै हरसि क्षणात् ॥ २६ ॥

देवासुरमनुष्याश्च सिद्धविद्याधरोरगाः । त्वत्क्रूरदृष्टिनिहितानाशंयास्यन्तिनान्यथा  
तव प्रसादात्प्राप्स्यन्ति मनोऽभीष्टं सुदुर्लभम् ।

अन्यच्च ते प्रदास्यामि स्थानं गुह्यं मनोहरम् ॥ २८ ॥

मनोऽभीष्टकरं पुण्यं देवदानवदुर्लभम् । प्रलयेऽप्यक्षयं प्रोक्तं महाकालवनं परम् ॥  
तत्रगच्छममादेशात्पृथुकेश्वरपश्चिमे । विद्यते तत्र यल्लिङ्गं तत्ते नाम्ना भविष्यति  
कीर्त्तिरेषा त्वदीयाऽपि त्रैलोक्ये भविता ध्रुवम् ॥ ३१ ॥

इत्युक्तः स्थावरो देवि! ममाज्ञापालकस्तदा ।

जगाम त्वरितो रम्यं महाकालवनं शुभम् ॥ ३२ ॥

दृष्ट्वा तत्रैव तल्लिङ्गं स्थानंलब्धंशुशोभनम् । तल्लिङ्गं भुवनेख्यातंनामतःस्थावरोश्वरम्  
शनिकोक्तं तदा देवि ! येऽत्र द्रश्यन्ति भक्तितः ।

मया प्रपूजितं लिङ्गं विख्यातं स्थावरोश्वरम् ।

तेषां पीडा मदीया तु न भविष्यति कर्हिचित् ॥ ३४ ॥

मदीयेचदिनेयोवै नियमेन प्रपश्यति । तस्याहं सकलां बाधां शमयिष्याम्यसंशयम्  
धक्ष्यामि सततं पीडामन्यग्रहकृतामपि । मदीयं च भयंतस्यस्वप्नेऽपि नभविष्यति  
नग्रहा नपिशाचाश्च न यक्षान च राक्षसाः । विघ्नंकुर्वन्तितस्यापि मयितुष्टेजसंशयः

सङ्क्रान्तौ शनिवारे च व्यतीपातेऽयने तथा ।

ये पश्यन्ति नरा भक्त्या लिङ्गं वै स्थावरोश्वरम् ॥

भविष्यत्यक्षयस्तेषां स्थिरो वासस्त्रिविष्टपे ॥ ३८ ॥

नियमेन प्रपश्यन्ति मम वारेऽत्रयेनराः । न तेषां दुष्कृतं किञ्चिद्दुष्कृतोत्थानचापदः  
भविष्यति न दारिद्र्यं न चैवेष्टवियोजनम् । दास्यामि पुत्रकामस्य फलं पुत्रकृतं सदा  
अधनस्य धनं चैव भयार्त्तस्याभयं तथा । स्वर्गवैस्वर्गकामस्य प्रयच्छामि च वाञ्छितम्  
इत्युक्त्वा पूजयामास भूयोलिङ्गं शनैश्चरः । पूजयित्वा शुभैः पुष्पैर्भक्त्या तत्रैव संस्थितः  
एष ते कथितो देवि! प्रभावः पापनाशनः । स्थावरेश्वरदेवस्य शूलेश्वरमथो शृणु ॥  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये स्थावरेश्वरमाहात्म्यवर्णनं नाम

पञ्चाशत्तमोऽध्यायः ॥ ५० ॥

## एकपञ्चाशत्तोऽध्यायः

### शूलेश्वरमाहात्म्यवर्णनम्

ईश्वर उवाच

एकाधिकं विजानीहि पञ्चाशत्तममीश्वरम् । देवं शूलेश्वरं देवि! सर्वव्याधिविनाशनम्  
आद्ये कल्पे प्रवृत्ते च राज्यहेतोर्वरानने ! देवानां दानवानां च युद्धमासीत्सुदारुणम्  
दैत्यनामीश्वरे जम्भे देवानां च शचीपते ॥ २ ॥

ततो देवाः पराभूता दैत्या विजयिनोऽभवन् । अन्धकोमन्दरं प्राप्नोतु दूतं मे प्राहिणोत्तदा  
स दूतो मामुवाचोच्चैः सगर्वो दुष्टमानसः । अन्धकेनाहमादिष्टः शृणु शङ्कर मद्रुचः  
गौरीं मे देहि पत्न्यर्थं मन्दरस्त्यज्यतामयम् ।

एवं कृते कृतार्थस्त्वमन्यथा नास्ति ते गतिः ॥ ५ ॥

उक्तोऽहं तेन दूतेन त्वया सह महागिरौ । स्मिताननः क्षणं भूत्वामया प्रोक्तमिदं वचः  
गच्छ दूत ममादेशादन्धकं ब्रूहि सत्वरम् । इहाभ्येत्याहं कृत्वा जित्वेमां सुन्दरीं नय

इत्युक्तः प्रययौ दूतस्तेनाख्यातं वचो मम ।

अन्धकोऽपि तदा दैत्यः समरार्थी तु मन्दरम् ॥

समायातः सहा मातृयो बलेन चतुरङ्गिणा ॥ ८ ॥

मया सह ततस्तस्य घोरं युद्धमभूच्चिरम् । अन्धकस्य रथो घोरश्छिन्नोभिन्नः समन्ततः  
ततः क्रुद्धोऽन्धको देवि! रथात्तस्मादवप्लुतः । मद्रुचबलवान्गृह्यमया सह बलोत्कटः  
युयुधे स महादैत्यः शूलेन ताडितो मया ॥ १० ॥

मया धृतोऽन्तरिक्षे स शूलप्रोतो महासुरः । शूलप्रोतोऽथ वै दुष्टस्तावत्स भ्रामितो मया  
सुस्त्राव तस्य गात्रेभ्यः शोणितौघस्ततो महान् ।

बिन्दौ बिन्दौ तु रक्तस्य तत्तुल्या दानवास्तथा ॥ १२ ॥

सम्भूताः कोटिशो देवि! तैरहं पुनरर्द्धितः ।

किं कर्त्तव्यमिति ध्यायन् स्थितोऽहं तत्र भामिनि ! ॥ १३ ॥

मया चोत्पादिता दुर्गा रक्तान्तासुभीषणा । अन्धकस्य तदा पीतं रक्तं बहुविधं तथा  
तस्मिन्पातेततो रक्तेनोत्तस्थुर्देविचापरे । पूर्वोत्थितास्तयैवाशु निहता दानवाधिपाः

तेन शूलवरेणैव तत्क्षणाग्निधनं गताः ॥ १५ ॥

स मामुवाच हृष्टात्मा कृताञ्जलिपुटोऽन्धकः । त्वयिभक्तिः सदा मेस्तु दुर्लभं तव दर्शनम्  
स्वामिना निहतश्चाहं कोऽन्यो धन्यतरो हि मत् ।

त्वच्छूलेन विनिर्भिन्नो ह्यन्तरिक्षे ततोऽप्यहम् ॥ १७ ॥

संकल्पाक्षेपविक्षेपं कल्पकार्यप्रवर्त्तकम् । सहस्रवक्त्रशिरसं त्वामहं शरणं ब्रजे ॥ १८ ॥  
गिरीन्द्रतनयानाथं गिरीन्द्रशिखरालयम् । महालयकृतावासं त्वामहं शरणं ब्रजे ॥  
एवं स्तुतोऽहं दैत्येन शूलप्रोतेन सुन्दरि ! ततो मे करुणा जाता कृतोऽन्धको गणस्तदा  
स च शूलवरो देवि! मया प्रोक्तो मुदा तदा । एहि शूलहतो दैत्यस्त्वया दुष्टोऽन्धको मृधे  
परितुष्टः प्रयच्छामि परमं स्थानमुत्तमम् । न देवैर्न च गन्धर्वैर्नापि तत्परमर्षिभिः ॥

सम्प्राप्यं मामनाराध्य तथा विध्वस्तकल्मषैः ।

मामुवाच ततः शूलः प्रणम्या नतकन्धरः ॥ २३ ॥

यदि प्रसन्नो भगवन्करुणा मयि तेयदि । कथयस्व परं स्थानं मनो मेयत्रशुद्धयति

दुष्टसम्पर्कसञ्जातमन्यत्पातकमात्मनः ॥ २४ ॥

ततो मया समादिष्टः करुणाश्लिष्टचेतसा ।

महाकालवनं रम्यमतिपुण्यफलप्रदम् ॥ २५ ॥

तत्रास्मत्प्राप्तिदं लिङ्गं लोकानुग्रहकारकम् । पृथुक्श्वरपूर्वेणतदाराधय यत्नतः ॥ २६ ॥

मदीयं वचनं श्रुत्वा स जगाम त्वरान्वितः । ददर्श तत्रतल्लिङ्गमनेकफलदायकम् ॥

लिङ्गेन च पुनर्दृष्टः शूलः शङ्करवल्लभः ।

सम्भूतोऽनेकवक्त्रस्तु हर्षाद्विस्मितमानसः ॥ २८ ॥

स्नेहात्संश्लेषितोऽत्यर्थं पृष्टस्तु कुशलं पुनः । कथितं तेन शूलेन दुष्टान्धकवधं तदा

प्रभुणा प्रेरितोऽत्यर्थं शुद्ध्यर्थं भवतोऽन्तिके ।

त्वद्दर्शनेन पूतोऽहं यास्यामि शिवसन्निधौ ॥

अद्यप्रभृति भूर्लोकं मन्नाम्ना ख्यातिमेष्यसि ॥ ३० ॥

ततो भविष्यत्यधिकं दर्शनात्ते वृणोम्यहम् ।

किं तीर्थविविधैः स्नातैः किं दानैर्विविधैः कृतैः ॥ ३१ ॥

तेप्राप्स्यन्ति फलं सर्वं ये त्वां द्रक्ष्यन्ति भक्तितः ॥ ३२ ॥

यः करिष्यति ते पूजां भक्तियुक्तोऽपि मानवः ।

अष्टम्यां वा चतुर्दश्यां दिने भौमस्य भक्तितः ॥ ३३ ॥

विमानवरमास्थाय कामगं रत्नभूषितम् । उदितादित्यसङ्काशं स मुदा विचरिष्यति

त्वन्नाम ये ग्रहीष्यन्ति सर्वदा भयपीडिताः ।

व्याधिभिः पाडिता नित्यं दुःखैर्वा क्लेशिता भृशम् ॥

न भविष्यति भीस्तेषां घोरसंसारसागरे ॥ ३५ ॥

ये त्वां द्रक्ष्यन्ति पुरुषा भावहीनाः प्रसङ्गतः ।

न पतिष्यन्ति संसारे नरकेष्वातिदारुणे ॥ ३६ ॥

इत्युक्तं तेन शूलेन लिङ्गमाश्लिष्य यत्नतः । एषते कथितो देवि! प्रभावः पापनाशनः

शूलेश्वरस्य देवस्य अथोङ्कारेश्वरं शृणु ॥ ३८ ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये शूलेश्वरमाहात्म्यवर्णननामैक-

पञ्चाशत्तमोऽध्यायः ॥ ५१ ॥

## द्विपञ्चाशत्तमोऽध्यायः

### ओङ्कारेश्वरमाहात्म्यवर्णनम्

श्रीविश्वेश्वर उवाच

द्वयधिकं देवि! जानीहि पञ्चाशत्तममीश्वरम् ।

ओङ्कारेश्वर इत्याख्या यस्याऽस्ति भुवनत्रये ॥ १ ॥

प्राकृते कल्पसङ्गे तुप्रथमे प्रथमं मया । वक्त्रादुत्पादितो देवि पुरुषः कपिलाकृतिः

ततः स पुरुषो दिव्यः किं करोमीत्युपस्थितः ।

विभजात्मानमित्युक्तो मयान्तर्द्धानगोऽभवत् ॥ ३ ॥

निर्वाणस्येव दीपस्य गतिस्तस्य न लक्षिता ।

ततस्तस्याऽऽभवच्चिन्ता कथमात्मा विभज्यते ॥ ४ ॥

एवं चिंतयतस्तस्य चतुर्मित्योत्थितस्ततः । त्रिवर्णस्वरूपी च चतुर्वर्गफलप्रदः ॥

ऋग्यजुः सामनामा च ब्रह्मविष्णुशिवात्मकः ।

व्याप्नुवन्सकललोकान्प्रभावैः पृथभिस्तदा ॥ ६ ॥

ओङ्कारइतितस्याख्यामयादत्ताप्रसादतः । तदोक्ताभिरुदाराभिर्वाणीभिः समलङ्कृतः

हृदयात्तस्य देवस्य वषट्कारः समुत्थितः । छन्दसांप्रवरा देवि ! चतुर्विंशाक्षरापरा

पट्कुक्षिः सात्रिपादा च पञ्चशीर्षोपलक्षिता । समीपवर्त्तिनी देवीपाश्वेतत्रव्यवस्थिता

गायत्रीमधुराभाषासावित्री लोकविश्रुता । सचोकारोमयाप्रोक्तो गायत्र्या सहपार्वति

सृष्टिं कुरु ममादेशाद्विचित्रामनया सह ॥ १० ॥

इत्युक्तस्त्रिशिखो भूत्वा हिरण्यसदृशाकृतिः ।

सृष्टिमुत्पादयामास स्वशरीरान्ममाऽऽज्ञया ॥ ११ ॥

पूर्वं देवगणाश्चैव त्रयस्त्रिंशच्च देवताः । मनुष्याऋषयश्चैव वेदप्रामाण्यतः कृताः ॥ १२ ॥

तेषां देहे प्रविष्टानां प्रादुर्भावः पुनर्भवेत् । यथा सूर्यस्य सततमुदयास्तमनं भवेत्

संहृत्योङ्कारमखिलान्सदेवासुरपन्नगान् । कृतात्मगर्भे भगवानोङ्कारो जगतः प्रभुः ॥

ससर्ज सर्वभूतानि कल्पान्ते पर्वतात्मजे । अव्यक्तःशाश्वतश्चैव तस्य सर्वमिदंजगत्

कर्त्ता चैव विकर्त्ता च संहर्ताचमहांस्तुयः । ओङ्कारपूर्वकादेवा यज्ञाश्चोङ्कारपूर्वकाः

ओङ्कारपूर्वकं ज्ञानं तपश्चोङ्कारपूर्वकम् । स्वयम्भूरिति विज्ञेयः स ब्रह्मा भुवनाधिपः

स वायुरिति विज्ञेयः सर्वज्ञः स प्रजाकरः ।

विश्वेदेवास्तथा साध्या रुद्रादित्यास्तथाश्विनौ ॥ १८ ॥

प्रजानां पतयश्चैव सप्त चैव महर्षयः । वसवोऽप्सरसश्चैव गन्धर्वाश्चैव राक्षसाः ॥

देव्याः पिशाचा रक्षांसि भूतानि विविधानि च ।

ब्राह्मणाः क्षत्रिया वैश्याः शूद्रा म्लेच्छादयो भुवि ॥

सर्वे चतुष्पदाश्चैव तिर्यग्योनिगतास्तदा ॥ २० ॥

जङ्गमानिच सर्वाण्येवान्यज्जीवसञ्ज्ञकम् । कृत्वासर्वमशेषं च ममान्तिकमुपागतः

प्रणम्य प्रयतो भूत्वा वचनं चेदमब्रवीत् । कृता सृष्टिर्मयादेव! त्वत्प्रसादान्महेश्वर!

देहि मे परमं स्थानं यथा कीर्त्तिर्भूवाभवेत् । ओङ्कारस्यवचः श्रुत्वामयाप्रोक्तंवरानने

ममाभीष्टकरं स्थानं नित्यमव्ययमक्षयम् । महाकालवनं दिव्यंसर्वसम्पत्करं शुभम्

तत्र ते भविताकीर्त्तिः शाश्वती नात्र संशयः । शूलेश्वरस्य देवपूर्वभागेव्यवस्थितम्

त्रिकल्पप्रभवं लिङ्गं त्वन्नाम्ना ख्यातिमेष्यति ।

ओङ्कारेश्वर इत्याख्या भविष्यति जगत्त्रये ॥ २६ ॥

इत्युक्तो हि मया देवि! ओङ्कारोद्वष्टमानसः । ददर्श तत्रतलिङ्गं तस्मिँल्लिङ्गे लयंगतः

ततः प्रभृति वेदेषु ओङ्कारः क्रियते द्विजैः । पुण्यार्थं मङ्गलार्थं च प्रथमं सर्ववस्तुषु

लयंगतो यदोङ्कारस्तदाप्रभृति पार्वति ! मयोच्यमानं लिङ्गस्य प्रभावातिशयं शृणु  
यद्युगादिसहस्रेषु व्यतीपातशतेषु च । अयनानां सहस्रेषु यत्पुण्यं समुदाहृतम् ॥

तत्पुण्यमधिकं देवि! उँकारेश्वरदर्शनात् ॥ ३० ॥

चतुर्ध्वपि च वेदेषु समधीतेषु यत्फलम् । ततोऽधिकं फलं प्रोक्तमोङ्कारेश्वरदर्शनात्

ब्रह्मचर्येण यत्पुण्यं यावज्जीवं कृतेन च । तत्पुण्यमधिकंप्रोक्तमोङ्कारेश्वरदर्शनात् ॥

करीषसाधने पुण्यं यच्चपुण्यमनाशके । तत्पुण्यमधिकं देवि! उँकारेश्वरदर्शनात् ॥

पूजायां यत्फलं प्रोक्तं तस्य सङ्ख्या न विद्यते ॥ ३४ ॥

किं यज्ञैर्बहुवित्ताढ्यैः किं तपोभिः सुदुष्करैः । उँकारदर्शनादेव तत्फलंलभतेयतः

पूजनात्स्पर्शनाद्वापि कीर्त्तनाच्छ्रवणात्तथा । उँकारेश्वरदेवस्यनराःस्युमुक्तिभाजनाः

एष ते कथितो देवि! प्रभावः पापनाशनः । उँकारेश्वरदेवस्य शृणु विश्वेश्वरं परम्

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये उँकारेश्वरमाहात्म्यवर्णनं नाम

द्विपञ्चाशत्तमोऽध्यायः ॥ ५२ ॥

## त्रिपञ्चाशत्तमोऽध्यायः

### विश्वेश्वरमाहात्म्यवर्णनम्

ईश्वर उवाच

त्रिपञ्चाशत्तमं विद्विसुप्रसिद्धमथेश्वरम् । परंविश्वेश्वरं ख्यातं विश्वेषुभुवनेष्वपि

बभूव नृपतिः पूर्वं विदर्भायां विदूरथः । सोऽन्तः पुरायुतोपेतंचक्रे राज्यमकण्टकम्

जवानतापसंसोऽथ प्रमादान्मृगयांगतः । कृष्णाजिनधरंशान्तंध्यायन्तंब्रह्मशाश्वतम्

मृगं मत्वा महारण्ये ब्राह्मणं देवमोहितः । तेन कर्मविपाकेन देहान्ते रौरवं गतः ॥

तत्रासौ यातना घोरा अनुभूयात्मकालतः ।

तस्मादिहागतो मर्त्ये सपौ विषधरोऽभवत् ॥ ५ ॥

अदशत्सोऽपि कोपेन ब्राह्मणंचरणे प्रिये ! लकुटेन हतःसोऽपिपञ्चत्वं तत्क्षणाद्गतः  
च्युतस्तु नरकात्सिंहोद्वितीयेऽभूत्सुदारुणः । राजानं भक्षयामासराजलोकैर्निपातितः  
पुनर्व्याघ्रो बभूवासौ तृतीयेऽपि भवान्तरे । तीक्ष्णपादनखैर्वोरैर्घातयामास सूकरान्  
तेनापि वैश्यो निधनं नीतःकश्चिद्ब्रह्मन्तरे । निषादैर्निहतःसोऽपिबाणैःपञ्चत्वमागतः  
चतुर्थेऽपिगजो जातः सिंहाद्वधमवाप्तवान् । पञ्चमेमकरोजातः क्षाराम्भसिमहोदधौ  
स्नातुकामामथो रामामाजघनानातिपाकृत् । धावरैःकृतघ्निकारैर्वडिशैःसन्निपातितः  
पुनः षष्ठे भवेजातः पिशाचः पिशिताशनः । सिद्धमन्त्रैरथोदग्रैरथर्वप्रभवैर्भृशम् ॥  
मन्त्री मन्त्रविदां श्रेष्ठो ब्राह्मणस्तं जघानह । सप्तमेसपुनर्जातो दुनिरीक्ष्यवपुर्भृशम्

तीक्ष्णदंष्ट्रः करालास्यो मांसशोणितभोजनः ।

शुष्काङ्गो मरुभूमीषु (?) पापिष्ठो ब्रह्मराक्षसः ॥ १४ ॥

आक्रम्य निमिराजेन राज्ञा राक्षसशत्रुणा ।

समारोप्य धनुः सङ्ख्ये ब्रह्मास्त्रेण निपातितः ॥ १५ ॥

दारुणः सारमेयोऽभूदतिकृष्णोऽष्टमे भवे । स शूकरखुराघातव्रणैः पञ्चत्वमागतः ॥

नवमे जम्बु कोजातः श्मशाने स च मांसभुक् ।

लौल्यात्स निधनप्राप्तो दुःखात्तो दाववह्निना ॥ १७ ॥

दशमे त्वभवद्गृध्रस्तीक्ष्णतुण्डो भयावहः । पूतिमांसवसाहारो रोगेण निधनंगतः

एकादशेऽपिचाण्डालो गतोऽवन्त्यां वरानने ! ।

द्रव्यस्य हरणार्थं वै प्रविष्टो द्विजवेश्मनि ॥ १९ ॥

स दण्डपाशिकेनैव प्राप्तोबद्धश्च तत्क्षणात् । आनीतोहिंवधार्थायवृक्षाग्रेह्यवलम्बितः

तत्रैव लिङ्गमासन्नं साधिविशूलेश्वरोत्तरे । तस्य दृष्टिपथं प्राप्तमतिविक्रवचेतसः ॥

क्षणेन निधनं प्राप्तः स गतस्त्रिदशालयम् । तत्र भुक्त्वा वरान्भोगानवतीर्यचभूतले

जातःख्यातोविदर्भायांविश्वेशोनामपार्थिवः । जातिस्मरत्वमापन्नोलिङ्गदर्शनपुण्यतः

दुर्लभान्बुभुजे भोगान्प्राप्तं राज्यञ्चकार सः ।

सोऽभिषिच्य सुतं राज्ये विनीतमतिधर्मवित् ॥

संस्मरन्पूर्ववृत्तान्तं जगामाऽवन्तिकां पुरीम् ॥ २४ ॥

तत्र दृष्ट्वा महलिङ्गं दुर्दर्शमतितेजसा । दिव्येनचक्षुषाऽपश्यलिङ्गमध्ये चराचरम् ॥ २५ ॥  
लिङ्गमध्येस्थिताःसर्वेसागराःसरितस्तथा ॥ द्वीपाश्चपर्वताश्चैवतथान्यादिव्यभूतयः  
चन्द्रमाः सह नक्षत्रैरादित्यश्चाग्निना सह । धनदोवरुणश्चैव यमः शक्रोमरुत्पतिः  
मरुतो देवगन्धर्वा ऋषयश्च तपोधनाः । नागायक्षाःपिशाचाश्च राक्षसा भीमविक्रमाः

ब्रह्माद्या देवताश्चान्याः स्कन्दो लम्बोदरस्तथा ।

सर्वं त्रिभुवनं देवि ! लिङ्गमध्ये विलोकितम् ॥ २६ ॥

प्रभावं तस्य लिङ्गस्य ज्ञात्वा सम्यङ् महीपतिः ।

संयतः पूजयामास विश्वयोनिं महेश्वरम् ॥ ३० ॥

प्रसन्नश्चाभवत्तस्य वचनंचेदमब्रवीत् । वरं वरय भद्रं ते किमभीष्टं ददामि ते ॥ ३१ ॥  
तेनोक्तंवचनंराज्ञायदितुष्टोसि मे प्रभो । ये त्वांपश्यन्तिमनुजाःश्रद्धयाऽश्रद्धयाऽथवा  
मा भूत्तेषां प्रपतनं घोरे संसारसागरे । विश्वेश्वरेति नाम्ना वै प्रसिद्धो भव भूतले  
इत्युक्ते वचने भूयो विश्वेशोऽलङ्कृतोगणैः । विमानेनसुदीप्तेनगतोलोकं मदीयकम्  
गणैर्नानाविधैःसाङ्गस्तूयमाना वरानने । । किरीटीकुण्डलीचैव मुक्ताहारविभूषितः

विमानं तस्य तद्विव्यं परिक्रम्य समन्ततः ॥ ३५ ॥

समहेन्द्रधनाध्यक्षनानानाकनिावसिनः । मुनयःसिद्धगन्धर्वास्तथाचाप्सरसांगणाः  
नृत्येनाऽमरनारीणांविलोकितविनोदकः । युगकोटिसहस्रं तु मत्समीपेव्यवस्थितः  
अतो देवि भुवि ख्यातोदेवोविश्वेश्वरेश्वरः । दृष्ट्वा लिङ्गञ्चविश्वेशं पातकैर्विप्रमुच्यते  
सप्तजन्मकृतैर्देही मनोवाक्पापकर्मभिः । दृष्ट्वा विश्वेश्वरं लिङ्गं कृतकृत्यत्वमाप्यते ॥

तस्य नश्यति दौर्भाग्यमलक्ष्मीर्नाशमेति च ।

प्राप्नोति देही कामांश्च समृद्धिं मानसीं सदा ॥ ४० ॥

दुःस्वप्नो व्याधयः क्रूरा ग्रहा भूताश्च दारुणाः ।

प्रणश्यन्ति वरारोहे! विश्वेशे पूजिते सदा ॥ ४१ ॥

ये केचिच्छ्रद्धया युक्ता लिङ्गमाराधयन्ति वै । ते सर्वकामसम्पन्ना जायन्तेचयुगेयुगे  
अन्तेगतिश्चसादिव्याजायतेमत्प्रसादतः । यत्रसम्पूज्यतेलिङ्गं तस्मिन्देशेषुभाःक्रियाः  
न तत्र दुर्मिक्षभयं नापमृत्युभयं कश्चित् । प्रेतयोनीच वैताला न नागा नच दंष्ट्रिणः  
एतेच विष्णुब्रह्मेन्द्रकुबेरवरुणादयः । लिङ्गार्चनेन सम्प्राप्ता परां सिद्धिं महौजसः

एतु ते कथितो देवि! प्रभावः पापनाशनः ।

विश्वेश्वरस्य देवस्य कण्टेश्वरमतः शृणु ॥ ४६ ॥

इति श्रीस्कान्देमहापुराणएकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये विश्वेश्वरमाहात्म्यवर्णनं नाम

त्रिपञ्चाशत्तमोऽध्यायः ॥ ५३ ॥

## चतुःपञ्चाशत्तमोऽध्यायः

### कण्टेश्वरमाहात्म्यवर्णनम्

श्रीमहादेव उवाच

चतुःपञ्चाशत्तं विद्धि देवं कण्टेश्वरम्प्रिये! । यस्य दर्शनमात्रेण कृतकृत्यो नरोभवेत् ।

आद्यकल्पे पुरा देवि! राजाऽभूत्सत्यविक्रमः ।

स शत्रुभिर्जितः सङ्ख्ये हतकोशोऽतिदुःखितः ॥ २ ॥

वनं जगाम गहनमेकाकी श्रमकर्षितः । तत्राऽऽश्रमं ददर्शाऽथ वशिष्ठस्य महात्मनः

तेनर्विणा वसिष्ठेन दृष्टमात्रः स भूपतिः । पूजितो विष्टराद्येन राजार्हेणच सादरम्

ज्ञात्वा तपःप्रभावेण सूर्यवंशोद्भवं नृपम् । पप्रच्छागमनं देवि! कुशलं च पुनः पुनः

स नृपः कथयामास वसिष्ठाय सुदुःखितः ।

राज्यं च सकलं ब्रह्मन् ! हतं विद्वेषिभिर्मम ॥ ६ ॥

त्वामहं शरणं प्राप्तो दुःखैकायतनो यतः ।

निष्कण्टकं कथं राज्यं भविष्यति पुनः प्रभो !

उपदेशप्रदानेन प्रसादं कर्तुं महंसि ॥ ७ ॥

तस्यतद्वचनं श्रुत्वा वसिष्ठो भगवानृषिः । ध्यात्वाचकथयामास बहुकौतूहलान्वितः

महाकालवनंभूप! व्रज त्वं कार्यसिद्धये । दिव्या नदी वने तत्र विश्रुता भुवनत्रये ॥

तस्यास्तीरे शुभं लिङ्गं पृथुक्ेश्वरदक्षिणे । द्रक्ष्यसेनृपशार्दूलतपस्पन्तं च तापसम्

अस्थिवर्मावशेषं तु क्षीरवल्कलधारिणम् ॥ १० ॥

वचनात्तस्य विप्रस्य वसिष्ठस्य महात्मनः ।

जगाम सहसा राजा महाकालवनं शुभम् ॥ ११ ॥

ददर्श तापसं तत्र विरञ्जोविनमव्ययम् । उपासकृतक्षामं द्वादशादित्यवर्चसम् ॥

तापसेन नृपो दृष्टो मित्रोऽयंमम वल्लभः । प्राप्तोराज्यपरिभ्रष्टो ज्ञात्वा वचनमब्रवीत्

एह्येहि नृपशार्दूल! दिष्ट्या प्राप्तोऽसि मेऽन्तिके ।

इत्युक्त्वा तापसेनैव हुङ्कारश्च कृतस्तदा ॥ १४ ॥

तदधुङ्कारात्तु पातालं भित्त्वा पञ्च च कन्यकाः ।

निर्ययुः काञ्चनं पीठमेका तासां प्रगृह्य वै ॥ १५ ॥

भृङ्गारंतुगृहीत्वान्यानिःसृताजलसम्भृतम् । पादप्रक्षालनार्थाय तृतीया समुपस्थिता

अन्येद्वे व्यजनेगृह्य पार्श्वार्भ्याञ्च व्यवस्थिते । ततो हुङ्कारमकरोत्पुनरेव महातपाः

तेन हुङ्कारशब्देन देवलोकात्समागतम् । दृष्ट्वा च्चाप्सरसां सङ्घं नृत्यगीतमनोहरम्

अनन्तरं ददर्शाथ लिङ्गं ज्योतिष्करं परम् ।

उत्पन्नं च जगद्यस्मिन्लीयते सचराचरम् ॥ १६ ॥

तद्दृष्ट्वा विस्मयाविष्टो बभूव नृपसत्तमः । प्रणम्यशिरसाविप्रं किमिदं द्विजसत्तम

एवंपृष्टोनृपेणाथ स विप्रो वाक्यमब्रवीत् । सप्तजन्मनिराजेन्द्र! त्वयाऽहंपरितोषितः

अतस्ते दर्शितामाया तपसादुष्करेण तु । लिङ्गस्यास्य प्रभावेण पश्यमेतपसोबलम्

हुङ्कारेण कृतापृथ्वी जलपूर्णा तु तत्क्षणात् । हुङ्काराच्चजलं प्रसृतं मुखादग्निरजायत

हुङ्कुरात्पृथिवी सर्वा जातावह्निमयी तदा । संहृत्य तत्क्षणाद्वह्निमुखाद्वायुर्विनिर्ययी

हुङ्कारेण कृतं सर्वं तत्क्षणादेव पार्वति ।।

न दिशः प्रदिशो वापि न नक्षत्रग्रहास्तदा ॥ २५ ॥

ततो बभ्राम तन्नास्ति स नृपो विस्मयान्वितः ।

चिन्तयामास सहसा क्व लिङ्गं च तापसः ॥ २६ ॥

एवंचिन्तयतस्तस्यततः शब्दो महानभूत् । तस्माच्छब्दाच्चसञ्जातं पुरं प्राकारसम्भृतम्

सुहृस्यकक्ष्यारचितं विशालं विशुद्धजाम्बूनदभूषितं च ।

दिव्यैर्जनैः सेवितमात्मविद्भिर्ददर्श राजा सहसा पुरं तत् ॥ २८ ॥

भूयोभवन्महाशब्दस्तस्मात्स्त्रीयुगलंबभौ । सितवस्त्रधराचैकाकृष्णवस्त्रधरासिता

पुनः शब्दो बभूवाथ तस्मात्पुरुषसत्तमः । द्विशिराःपण्मुखश्चैव पादैर्द्वादशभिर्युतः

पुनः शब्दाच्च सञ्ज्ञे पुरुषः सप्तधा गतः । संहृतं हि पुरंस्तच्च दर्शयित्वा द्विजेन तु ॥

प्रोक्तमित्थं विशालाक्षि! जातं कण्टकितं नृपम् ॥ ३१ ॥

पश्य लोकमिमं मह्यं तपसा निर्मितं नृप । त्वत्प्रियार्थमयं लोको दर्शितस्तेनृपोत्तम

एवमुक्तस्तदा तेन तापसेन नराधिपः । विस्मयापन्नहृदयः पप्रच्छ प्रयतः सुधीः ॥

भगवन् सितकृष्णे द्वे के स्त्रियौ द्विजसत्तम !

कोऽसौ द्वादशपाद्विप्र द्विशिराः पण्मुखः पुनः ॥ ३३ ॥

कश्चासौ पुरुषो ब्रह्मण्य एकः सप्तधाऽभवत् ।

तस्य तद्वचनं श्रुत्वा कथयामास तापसः ॥ ३५ ॥

एते स्त्रियौ त्वया दृष्टे सितकृष्णे नृपोत्तम । ते च राज्यहनीप्रोक्ते ब्रह्मणानिर्मितेपुरा

शीर्षद्वयश्च यद्दृष्टं तेऽयने द्वे प्रकीर्तिते । मुखानियानि दृष्टानि पट्टचते ह्यतवः स्मृताः

पादा द्वादश ये दृष्टा मासा द्वादश ते स्मृताः ॥ ३७ ॥

यः पुमान्सप्तधा जात एकीभूतो नरेश्वर ! स समुद्रस्तु विज्ञेयः सप्तधैकोव्यवस्थितः

एतत्सम्बत्सरं चक्रं त्वत्प्रियार्थं निदर्शितम् ।

एवं विदत्वा राजेन्द्र! न शोकं कर्तुमर्हसि ॥ ३९ ॥

वतुःपञ्चाशत्तमोऽध्यायः ] \* शिवस्य कण्टकितवपुःप्राप्तिवर्णनम् \*

सर्वो विनश्वरो लोकः स देवासुरमानुषः । मया दृष्टो हि बहुशो लिङ्गस्यास्य प्रभावतः

कुरु शत्रुविनाशाय लिङ्गस्यास्य च दर्शनम् ।

राज्यं निष्कण्टकं राजन्मभविष्यति न संशयः ॥ ४१ ॥

एवमुक्तस्तदा राजा दृष्ट्वा लिङ्गमुत्तमम् । दर्शनात्तस्य लिङ्गस्य कण्टका ये महीभृताः

विद्वेषिणो मृतास्तेऽपि श्रुतास्तेन महीभृता ॥ ४२ ॥

गतस्तं विषयं राजा चक्रवर्ती बभूव ह । लिङ्गस्यास्य प्रभावेण राज्यं कृत्वा महाधनैः

यज्ञैश्च विविधैरिष्ट्वा परं निर्वाणमाप्तवान् । तापसेन श्रुतं सर्वं दृष्टं ध्यानेन तेन वै ॥

लब्धं निष्कण्टकं राज्यं लिङ्गस्यास्य च दर्शनात् ।

मम मित्रेण सहसा राज्यभ्रष्टेन तेन वै ॥ ४५ ॥

अतो नाम सुविख्यातं कण्टेश्वर इति क्षिती । भविष्यति न सन्देहो दर्शनाद्वाज्यदायकः

अद्य प्रभृति पश्यन्ति देवं कण्टेश्वरं शिवम् । तेषाञ्च कण्टकाः सद्यो विनश्यन्ति न संशयः

नैमिषेऽथ कुरुक्षेत्रे गङ्गाद्वारे च पुष्करे । स्नानात्संसेवनाद्वापि यत्पुण्यं च भविष्यति

तत्पुण्यं भविता सम्यक्क्रीकण्टेश्वरदर्शनात् ॥ ४८ ॥

गृहिणो लिङ्गिनो वापि ये पश्यन्ति यतव्रताः ।

देवं कण्टेश्वरं भक्त्या तेषां सिद्धिर्भविष्यति ॥ ४९ ॥

जन्मान्तरसहस्रेण यत्पापं पूर्वसञ्चितम् ।

तत्सर्वं यास्यति क्षिप्रं श्रीकण्टेश्वरदर्शनात् ॥ ५० ॥

दत्तं जप्तं द्रुतं चेष्टं तपस्तप्तं कृतं च यत् । ध्यानमध्ययनञ्चैव सर्वं भवति चाक्षयम्

एवं ब्रुवाणं तं वि! तापसं संशितव्रतम् । लिङ्गेनोक्तं विशालाक्षि! तुष्टेन वरपूर्वकम्

जरारोगविनिर्मुक्तः सर्वशोकविवर्जितः । भविष्यति गणाध्यक्षो वरदः सर्वपूजितः

अवध्यश्चापि सर्वेषां योगैश्वर्यसमन्वितः ॥ ५३ ॥

एवमुक्तोऽथ लिङ्गेन तापसो गणतांगतः । गणैः परिवृतो देवि! मम पार्श्वमुपागतः

अन्धकेन पुरा युद्धे सिंहनादो यदा कृतः ।

तदा देवि! मदीयन्तु जातं कण्टकितं वपुः ॥ ५५ ॥

उत्पन्नं च तदालिङ्गमशेषारिविनाशनम् । देवानां कण्टका येचदग्धालिङ्गाग्निनायतः  
 अतः कण्टेश्वरो देवो विख्यातो भुवनत्रये ॥ ५६ ॥  
 एष ते कथितो देवि! प्रभावः पापनाशनः ।  
 कण्टेश्वरस्य देवस्य शृणु सिंहेश्वरम्परम् ॥ ५७ ॥  
 इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
 चतुरशीतिलिङ्गमाहात्म्ये कण्टेश्वरमाहात्म्यवर्णनं नाम  
 चतुःपञ्चाशत्तमोऽध्यायः ॥ ५४ ॥

### पञ्चपञ्चाशत्तमोऽध्यायः

#### सिंहेश्वरमाहात्म्यवर्णनम्

श्रीईश्वर उवाच

पञ्चाधिकं विजानीहि पञ्चाशत्तममीश्वरम् । सिंहेश्वरं वरारोहे महाभयविनाशनम् ॥  
 सद्यःकल्पे त्वयादेवि! मदर्थं हिमहत्तपः । कृतं नीलोत्पलापाङ्गि! भीषणं संशितव्रतम्  
 तपसा तव रौद्रेण दग्धं हि भुवनत्रयम् ॥ २ ॥  
 दुष्करं हितपो ज्ञात्वा भगवांश्चतुराग्नयः । आगत्योवाच देवेशो देवि! त्वां शुभयागिरा  
 किं पुत्रि प्राप्तुकामासि किमलभ्यं ददामि ते ।  
 विरम्यतामतिक्लेशात्तपसोऽस्मान्ममाज्ञया ॥ ४ ॥  
 त्वया च वचनं श्रुत्वा गुरोर्गौरवगर्भितम् । प्रियं तथ्यं हितं तत्र वर्णनिर्णीतवाञ्छितम्  
 प्रत्युक्तः स तदा ब्रह्मा प्रणामनम्रया त्वया । तपसा दुष्करेणातः पतित्वे शङ्करो मया  
 स मां श्यामलवर्णेति बहुशः प्रोक्तवान्भवः । श्यामाहं काञ्चनाकारावल्लभेन च संयुता  
 भर्ता भूतपतिर्वश्यः कथं स्यादिति मे तपः ॥ ७ ॥  
 त्वदीयं वचनं श्रुत्वा वराहो वरदः प्रभुः । एवं भविष्यतीत्याह ब्रह्मा लोकपितामहः

कियता चैव कालेन वाञ्छासिद्धिर्भविष्यति ।  
 गौरीनाम्ना तु ते मूर्तिः कान्त्या दीप्ता भविष्यति ॥ ६ ॥  
 एतच्छ्रुत्वा त्वया वाक्यं ब्रह्मणः परमेष्ठिनः ।  
 क्रुद्धा त्वं गिरिजेऽत्यर्थं कालेऽभीष्टं भविष्यति ॥ १० ॥  
 क्रोधात्सिंहः समुद्भूतो वदनात्तेभयावहः । विवृतास्योमहारौद्रोजटाजटिलकन्धरः  
 प्रोद्भूतवल्गुलाङ्गूलो दंष्ट्रोत्कटमुखोत्कटः ।  
 तस्याऽऽस्ये पतितुं देवि! व्यवसायः कृतस्त्वया ॥ १२ ॥  
 नोऽपि सिंहः क्षुधाविष्टस्त्वां भक्षयितुमुद्यतः ।  
 न चैवासौ समर्थोऽभूद्वीक्षितुं वा तपोधिकाम् ॥ १३ ॥  
 स दह्यमानः सहसा तेजसा तपसा तव । पराङ्मुखः समभवत्प्राणत्राणपरायणः ॥  
 ततस्तवाभूत्करुणासिंहं प्रति यतव्रते ! क्षुधितस्य त्वया तस्य क्षीरं हृतसन्निभम्  
 उत्पादितं स्तनाभ्यां तु तस्य सिंहस्य कारणात् । तथापि दह्यतेऽत्यर्थं दुष्टभावं यतो गतः  
 तेनोक्तं दह्यमानेन मातर्दग्धोऽस्मि तेजसा । त्वदीयेन दुराचारे दुष्टोऽहं पापविग्रहः ॥  
 त्वामत्तुकामो दुष्टात्मा त्वयाहं जनितोऽधुना । तस्माद्यास्यामि नरकं मातृहा गुरुघातकः  
 तस्य तद्वचनं श्रुत्वा दुःखितस्य सुतस्य तु । ममत्वेन विशालाक्षि सिंहस्य कथितं त्वया  
 अवचनं विद्यते क्षेत्रं महाकालवनं सुत ! तत्र गच्छ ममादेशः च्छीघ्रं देवविनिर्मितम्  
 कण्टेश्वरस्य देवस्य समापे लिङ्गमुत्तमम् । सिंहनादात्समुत्पन्नं शङ्करस्य महात्मनः  
 अन्धकासुरयुद्धे वै पीडिते वासवे पुरा । त्वदीयं वचनं श्रुत्वा सिंहस्त्वविरतविक्रमः  
 गतो महाकालवनं दृष्टो देवोऽथ तत्क्षणात् ।  
 दिव्यदेहो मृगारिस्तु जातो लिङ्गस्य दर्शनात् ॥ २३ ॥  
 ममत्वात्तस्य लिङ्गस्य त्वंगता तत्र पार्वति । सिंहिकारूपमास्थाय शीघ्रं सिंहस्त्वया प्रिये  
 दृष्टो दिव्यशरीरस्तु लिङ्गस्यास्य प्रभावतः । तव तुष्टिः पराजाता दृष्ट्वा सिंहं महाद्युतिम्  
 कृतं नाम त्वया देवि! लिङ्गस्यास्य वरानने ।  
 दिव्यदेहस्तु सिंहोऽयं जातो लिङ्गस्य दर्शनात् ॥ २६ ॥

अतः सिंहेश्वरो देवोभुविख्यातो भविष्यति । एतस्मिन्नन्तरे ब्रह्मासंसातस्तत्रसुवते

उवाच त्वां वरारोहे! देवैः परिवृतस्तदा ॥ २७ ॥

यएषसिंहः संभूतस्तव क्रोधात्सुतोयतः । ततोऽसौवाहनो देवि! भविष्यति न संशयः ।

लिङ्गं सिंहेश्वरं भक्त्या यः पश्यति समाहितः ।

तस्य वासोऽक्षयो दिव्यो भविष्यति त्रिविष्टपे ॥ २८ ॥

कीर्तनान्मुच्यते पापाद्दृष्ट्वा भद्राणि पश्यति । स्पर्शनादस्य लिङ्गस्य पुनात्यासप्तमकुलम्

मनसा चिन्तितान्कामांस्तांश्च प्राप्नोति पुष्कलान् ।

तदैव पुरुषो मुक्तो जन्मदुःखजरादिभिः ॥ ३१ ॥

यदा पश्यति सिंहेशं संसारार्णवनारकम् ।

व्यालव्याघ्रादयश्चौरास्तथा साहसिकाश्च ये ॥ ३२ ॥

तेभ्यो भयं न भवति श्रीसिंहेश्वरदर्शनात् । यज्ञानां तपसां चैव दानादीनां च यत्फलम्

तत्फलं जायते सम्पद्दृष्ट्वा सिंहेश्वरं शिवम् ॥ ३३ ॥

मदीयं लोकमाप्नोति सुरासुरनमस्कृतम् । यः पश्यति प्रयत्नेन देवं सिंहेश्वरं तदा ॥

इत्युक्त्वाऽसौ जगामाऽथ ब्रह्मा लोकं स्वकं प्रिये ! ।

यद्वपुस्तव पूर्वं स्यात्कालकान्तिकलङ्कितम् ॥

प्रभावात्तपस्तस्य गौरत्वं प्राप्तमद्भुतम् ॥ ३५ ॥

एष ते कथितो देवि! प्रभावः पापनाशनः । सिंहेश्वरस्य देवस्य रेवन्तेशमतः शृणु

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये सिंहेश्वरमाहात्म्यवर्णनं नाम

पञ्चपञ्चाशत्तमोऽध्यायः ॥ ५५ ॥

## षट्पञ्चाशत्तमोऽध्यायः

रेवन्तेश्वरमाहात्म्यवर्णनम्

श्रीमहादेव उवाच

षट्पञ्चाशत्तमं विद्धि रेवन्तेश्वरसञ्ज्ञकम् । यस्य दर्शनमात्रेण परा सिद्धिः प्रजायते

असहन्ती पुरा सञ्ज्ञारवेस्तेजोऽतिदुःसहम् । तपःकर्तुं गता देवि! ज्ञाता सूर्येण सुव्रता

अश्वरूपं ततः कृत्वा जगामाथोत्तरान्कुरून् । ददृशे तत्र सञ्ज्ञां च वडवारूपधारिणीम्

गता सा सम्मुखं तस्य पृष्ठरक्षणतत्परा । ततोऽभूच्चसिकायोगस्तयोस्तत्र समेतयोः

नासत्यदस्त्रौ तनयावश्ववक्त्रौ विनिर्गतौ । रेतसोऽन्ते च रेवन्तः खङ्गीचर्मोतनुत्रधृक्

अश्वारूढः समुद्भूतस्ततो बाणधनुर्धरः । तेन वै जातमात्रेण अश्वारूढेन लीलया

निर्जितं च जगच्चेदं स देवासुरमानुषम् ॥ ७ ॥

ततो देवाः पराभूता ब्रह्माणं शरणं गताः । प्रणम्य कथयामासुर्भयकम्पितकन्धराः ॥

अस्माकं विभवं तेजो रविपुत्रेण नाशितम् । रेवन्तेन सुरेन्द्रेण शृणु लोकपितामह

तस्य गात्रसमुद्भूतो वह्निर्धावति कालजित् ।

ज्वलन्ति पादपास्तेन पतन्ति शिखराणि च १० ॥

सर्वतो व्याकुलीभूतं हाहाकारमचेतनम् । तेनैव पीडितं सर्वं ज्वालामालासमाकुलम्

दशदिक्षु प्रवृत्तोऽयं संमृद्धो हव्यवाहनः । सर्वं किंशुकसङ्काशं प्रज्वलन्निव दृश्यते ॥

इति तेषां वचः श्रुत्वा ब्रह्मणोक्तं वरानने ! ज्ञातं मया सुरश्रेष्ठाभवतां कार्यमीदृशम्

भविष्यति च वस्तु च काङ्क्षितं यत्सुरोत्तमाः ।

गच्छध्वं सहसा तस्माच्छङ्करं शरणं सुराः ! १४ ॥

ब्रह्मणो वचनं श्रुत्वा ममान्तिकमुपागताः । त्रिदशा भयसंत्रस्तान्त्वामामिदमब्रुवन्

आदित्यतनयेनैव रेवन्तेन महेश्वर ! दग्धं त्रिभुवनं सर्वं शरीरस्थेन वह्निना ॥

तेजसा महता चैव विक्रमेण बलेन च ॥ १६ ॥

असाध्यः किल सोऽस्माकं सर्वेषां देवसत्तम । भवान्प्रभवतेतस्यनान्यःशङ्करकश्चन  
त्वां प्रपद्यामहे सर्वे भयार्ताः शरणार्थिनः । शरणं वरदं देवं त्रिदशानां महेश्वर ॥  
मया स्मृतः सूर्यपुत्रो रेवन्तस्तत्क्षणात्प्रिये । प्राप्तःप्रीतिप्रसन्नात्मावचनंचेदमब्रवीत्  
किं मया देव कर्त्तव्यं ब्रूहि सर्वमशेषतः । ततो मया सूर्यपुत्र उत्सङ्गे च कृतस्तदा  
स्नेहादाद्युम्बितोमूर्ध्नि परिष्वक्तः पुनः पुनः ।

ददामि ते महाभाग! वरं वरय सुव्रत ॥ २१ ॥

परितुष्टोऽस्मि ते कामं यथेष्टं काममाप्नुहि । इदमाज्ञापयामित्वांश्रेयश्चैवमवाप्स्यसि  
ममाभीष्टं परं स्थानं विद्यते पृथिवीतले । अक्षयं प्रलये पुत्र! महाकालवनं शुभम् ॥

तत्र दास्यामि ते स्थानं तत्र कीर्त्तिर्भविष्यति ॥ २३ ॥

पूर्वं कण्टेश्वरस्यापि स्थानं परमदुर्लभम् । तत्र त्वं वसरेवन्तलिङ्गं द्रक्ष्यसिशाश्वतम्  
सर्वदा त्रिदशैः पूज्यो भविष्यसि न संशयः ।

गुह्यकाधिपतिस्त्वं च स्वर्गलोके भविष्यसि ॥ २५ ॥

अश्वशालासु सर्वासुपूजनीयोभविष्यसि । नृपतीनां गृहेष्वेवमविष्यसि सुपूजितः  
तेजो मदीयं तत्स्थानं लिङ्गाकारं सनातनम् ।

पूजितं त्रिदशैस्तत्र संसेव्यं यत्नतस्त्वया ॥ २७ ॥

एवमुक्तोमया देवि! रेवन्तोरविजस्तदा । जगामाकाशमाविश्य महाकालवनंक्षणात्  
ददर्श तत्र तल्लिङ्गं ज्योतीरूपं सनातनम् । सूर्यपुत्रस्तुरेवन्तोदृष्टो लिङ्गेन पार्वति ॥  
प्रोक्तः प्रणयपूर्वेणदिष्टयादृष्टोऽस्मिसूर्यज ! । अद्यप्रभृतितेनास्त्राख्यातियास्यामिभूतले  
स्थातव्यं मत्समीपे तु सूर्यपुत्रत्वयासदा । अक्षया भविताकीर्त्तिस्त्वदीयाभुवनत्रये  
रेवन्तेश्वरसङ्गोऽहं भविष्यामि न संशयः । येषां द्रक्ष्यन्तिरेवन्तभक्त्यापरमयायुताः

तेपामश्वा भविष्यन्ति विजयो यश ऊर्जितम् ॥ ३२ ॥

ऐश्वर्यं दानशक्तिश्च पुत्रपौत्रमनन्तकम् । गुह्यकानांपतिर्भूत्वा स्वर्गलोकेसर्वतस्यति  
लिङ्गस्य वचनं श्रुत्वा प्रोक्तं वै रविसुनुना । रेवन्तेन विशालाक्षिसन्तुष्टेनान्तरात्मना  
देहि मे ह्यवलं भक्तिं देहि मे स्थानमुत्तमम् ।

देहि मे परमं ज्ञानं ध्रुवां कीर्त्तिं च देहि मे ॥ ३५ ॥

भगवन्भूतभव्येश भवबन्धभयापह ! । संस्कृतार्थोऽस्मिसञ्जातस्तव देवस्य दर्शनात्  
जन्मकोटिसुसंशुद्धा येऽत्वां पश्यन्ति देहिनः ।

न तेषां पुनरावृत्तिर्घोरसंसारसागरे ॥ ३७ ॥

इत्युक्त्वा रविसुनुर्वै रेवन्तो रविवल्लभः । रेवन्तेश्वरदेवस्य समीपे संव्यवस्थितः  
एष ते कथितो देवि! प्रभावः पापनाशनः । रेवन्तेश्वरदेवस्य घण्टेश्वरमथो शृणु ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे-  
;चतुरशीतिलिङ्गमाहात्म्ये रेवन्तेश्वरमाहात्म्यवर्णनं नाम-

षट्पञ्चाशत्तमोऽध्यायः ॥ ५६ ॥

—:—

## सप्तपञ्चाशत्तमोऽध्यायः

### घण्टेश्वरमाहात्म्यवर्णनम्

ईश्वर उवाच

सप्तपञ्चाशत्तं विद्धि घण्टेश्वरमथो शृणु । यस्य दर्शनमात्रेण कामावाप्तिश्च जायते ॥  
घण्टोनाम गणश्रेष्ठो बभूव मम वल्लभः । चाश्रुपस्य मनोः काले कौतुकार्थयदूच्छया  
प्रस्थितो ब्रह्मसदनं द्रष्टुं ब्रह्माणमव्ययम् ॥ २ ॥

अथायान्तं समालोक्य गन्धर्वं गीतकोविदम् ।

चित्रसेनं गणश्रेष्ठः पप्रच्छ कुशलं मुदा ॥ ३ ॥

मया तत्रैव गन्तव्यं सद्ने परमेष्ठिनः । गीतैराराधयिष्यामि ब्रह्माणं जगतां पतिम्  
चित्रसेनोऽथतंदेवि! प्रत्युक्तो घण्टमब्रवीत् । पद्मयोनिः सुरैः सार्धं गुह्यमन्त्रमवीकरत्

एतच्छ्रुत्वा गणो घण्टस्तस्थौ विस्मितमानसः ।

मुहूर्तं चिन्तयामास प्रतिहारनिवारितः ॥ ६ ॥

हित्वा स्वामिनमीशानंद्रष्टुं ब्रह्माणमागतः । प्रवेशोपिनलभ्येतप्रसादोदूरतःस्थितः  
एवं चिन्तयतस्तस्य साग्रः संवत्सरो गतः ।

घण्टस्य ब्रह्मणो द्वारि प्रवेशो देवि! नाऽभवत् ॥ ८ ॥

निर्गच्छन्तमथालोक्यवीणाहस्तंसमुत्सुकम् । नारदं सगणश्रेष्ठः पद्मयोनिगृहोदरात्  
प्रोक्तो घण्टेन सहसा मां निवेदय नारद ! गणोऽहं गीततत्त्वज्ञो महादेवस्य बल्लभः  
दर्शनार्थं समायातो ब्रह्मणः परमेष्ठिनः । घण्टस्य वचनं श्रुत्वा प्रीतिमानभवन्मुनिः

नारदः प्रत्युवाचेदं समाश्वास्य सकतवम् ॥ ११ ॥

अहं बृहस्पतेः पार्श्वे प्रेषितोऽस्मि गणाधिप !

किञ्चित्कार्यान्तरं प्रष्टुं ब्रह्मणालोककर्तृणा ।

आयास्यामि क्षणेनैव तावत्कालं प्रतीक्ष्यताम् ॥ १२ ॥

इत्युक्त्वा नारदो देवि! ममपार्श्वमुपागतः । वृत्तान्तंकथयामासघण्टस्यमुनिसत्तमः  
ईदृशो दुर्लभो भृत्यो घण्टेनसदृशःप्रभो । यस्त्वांत्यक्त्वागणोदेवसेवायैपरमेष्ठिनः  
स्थितः संवत्सरं साग्रं प्रवेशं न च लब्धवान् ॥ १४ ॥

तच्छ्रुत्वा वचनं तस्य नारदस्य मुनेस्तदा । मयाशतस्तुकोपेन पत घण्ट! महीतले  
मां त्यक्त्वा हि गतोन्यत्र सेवार्थं परवेशमनि ।

मयेत्युक्ते च वचने ब्रह्मद्वारि स्थितोऽपि सन् ॥ १६ ॥

पतितो भूतले घण्टो देवदारुवनान्तिके । आत्मानं पतितं दृष्ट्वा भूमौघण्टेनपार्वति! ॥  
प्रोक्तं शोकोत्तरेणैव वचनंगद्गदाक्षरम् । सेवार्थं यातियोऽन्यत्रपरिहृत्य स्वकंप्रभुम्  
स याति नरकं घोरमपकीर्तिं च विन्दति । नारदेन मम त्वद्य वञ्चितस्यद्वयंगतम्

यस्मात्स्वामी न मे ब्रह्मा न च देवो महेश्वरः ॥ १६ ॥

एवं विलपतस्तस्य नारदो मुनिसत्तमः । आजगाम तमुद्देशं यत्र घण्टोव्यवस्थितः  
देवदारुवने देवि! दर्शनार्थं तपस्विनाम् । घण्टेन नारदो दृष्टो भीतेनाऽऽकुलचेतसा ॥

अवस्थामीदृशीं कृत्वा किमन्यन्मे करिष्यति ।

एवं तं चिन्तयानं तु नारदो वाक्यमब्रवीत् ॥ २२ ॥

गणाध्यक्ष! नतेकार्योमन्युःपुण्यविनाशनः । कीर्त्यर्थंपतितोघण्टप्रायश्चित्तार्थमेवच  
प्रायश्चित्तविशुद्धात्मा प्रभुं प्राप्स्यसि शङ्करम् ।

तस्माद्गच्छ ममादेशान्महाकालवनं शुभम् ॥ २४ ॥

रेवन्तेश्वरपूर्वं तु विद्यतेलिङ्गमुत्तमम् । सर्वसम्पत्करं दिव्यं त्वन्नाम्नाख्यातिमेप्यति  
इत्युक्तो नारदेनैव जैगीपव्यः समागतः । तेनापि कथितं सर्वं सत्यमुक्तमनेन वै ॥

नारदेन गणाध्यक्ष! कीर्त्तिस्ते भविताऽक्षया ।

कश्यपेन मृकण्डेन कण्वेन जमदग्निना ॥ २८ ॥

अत्रिणा भृगुणा देवि! लोमशेनसुरर्षिणा । प्रोक्तोघण्टोगतः शीघ्रंमहाकालवनंशुभम्  
यत्र घण्टानितादेन युध्यतो मम संयुगे । पापक्षयकरं देवि! संभूतलिङ्गमुत्तमम् ॥

दृष्टं तत्र गणेनैव लिङ्गं तेजोमयं शुभम् ॥ २९ ॥

दर्शनात्तस्य लिङ्गस्य भूयो घण्टो गणोऽभवत् ।

लक्ष्म्या कान्त्या समायुक्तः सहस्रकिरणाकृतिः ॥ ३० ॥

घण्टोऽभिनन्दितोऽत्यर्थं विमानैः सार्वकामिकैः ।

मम पार्श्वं समायातो ममातीव प्रियोऽभवत् ॥ ३१ ॥

ये पश्यन्ति विशालाक्षि! देवं घण्टेश्वरं शिवम् ।

ते घण्टाभिर्नादिनास्तु विमानैः सार्वकामिकैः ॥ ३२ ॥

यास्यन्तिसुचिरं कालंममलोकंसनातनम् । घण्टेश्वरं परलिङ्गनाख्येयं यस्य कस्यचित्  
व्याधितो यदि वादीनो दुःखितो च भवेन्नरः । यः पश्यतिप्रसङ्गेन देवं घण्टेश्वरं प्रिये

दीप्तकाञ्चनवर्णाभैर्विमानैः सार्वकामिकैः ॥ ३४ ॥

गन्धर्वाप्सरसांमध्ये स्वर्गे मोदति मानवः ।

ईप्सितंलभते कामान्वीणावेणुविनोदितः ॥ ३५ ॥

ततः स्वर्गात्परिश्रष्टः सर्वैश्वर्यसमन्वितः । हिरण्यधान्यसम्पूर्णं समृद्धेजायते कुले

राजा वा राजतुल्यो वा जम्बूद्वीपपतिर्भवेत् ॥ ३६ ॥

यः पूजयतिदेवेशं श्रद्धया परया युतः । स याति परमं स्थानमपुनर्भवंकारणम् ॥

एष ते कथितो देवि! प्रभावः पापनाशनः । घण्टेश्वरस्य देवस्यप्रयागेशमथो शृणु  
इति श्रीस्कान्दे महापुराणएकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये घण्टेश्वरमाहात्म्यवर्णननाम  
सप्तपञ्चाशत्तमोऽध्यायः ॥ ५७ ॥

### अष्टपञ्चाशत्तमोऽध्यायः

#### प्रयागेश्वरमाहात्म्यवर्णनम्

ईश्वर उवाच

प्रयागेश्वरसञ्ज्ञं तु सर्वकामकरं परम् । अष्टाधिकं विजानीहि पञ्चाशत्तममीश्वरम्  
आसीत्प्रथमकल्पे तु मनुः स्वायम्भुवःपुरा । तस्यप्रियव्रतःपुत्रोयज्वापरमधार्मिकः  
स चेष्टाबहुभिर्यज्ञैः समाप्तवरदक्षिणैः । सप्तद्वीपेषु सम्प्राप्य भरतादीन्सुतान्प्रिये ॥  
स्वयं विशालां बदरीं गत्वा तेपे महत्तपः । कालेन बहुना तत्रनारदः समुपस्थितः  
पूजितो विष्टरार्घेण राज्ञा प्रियव्रतेन च । स पृष्टः पूजयित्वा तु किमाश्चर्यवदस्वमे  
इत्युक्तः कथयामास नारदो मुनिसत्तमः । श्वेतद्वीपे मया राजन्कन्यादृष्टा सरोवरे  
सा च पृष्टा विशालाक्षी कस्माद्वससि निर्जने ।

काऽसि भद्रे! कथं वासि किं वा कार्यमिह त्वया ॥ ७ ॥

कर्तव्यं चाहसर्वाङ्गि तन्ममावक्ष्व शोभने ! । एवमुक्तामयासाहिमां दृष्ट्वामीलितेक्षणम्  
स्मृत्वा तूष्णींस्थिता यावत्तावन्मे ज्ञानमुत्तमम् ।

विस्मृताः सर्ववेदाश्च सर्वशास्त्राणि चैव हि ॥ ६ ॥

ततोऽहंविस्मयाविष्टश्चिन्तामोहसमन्वितः । तामेवशरणंगत्वायावत्पश्यामिपार्थिव  
तावद्विष्यःपुमांस्तस्याःशरीरेसमदृश्यत । तस्यापिपुंसोहृदयेद्वितीयस्तस्यचोरसि  
तस्यापि हृदये चान्यस्तृतीयस्तु व्यवस्थितः ॥ ११ ॥

अष्टपञ्चाशत्तमोऽध्यायः ] \* नारदसमीपेविष्णोरोगमनवर्णनम् \*

ततः पृष्टा मया देवी सा कुमारी कथञ्चन । वेदा नष्टाममाशेषा भद्रेकिंब्रूहिकारणम्  
कन्योवाच

माताहंसर्ववेदानां सावित्रीनाम नामतः । मां न जानासियेन त्वमतोवेदा हतास्तव  
एवमुक्ते मया पृष्टा विस्मयेन महीपते ! । वेदानां त्वं तु माता वैकथयस्वममानये  
त्वदीयहृदये देवि! क एते पुरुषास्त्रयः ॥ १५ ॥

कन्योवाच

य एष मच्छरीरस्थः शुभाङ्गश्चाकृशोभनः । एष ऋग्वेदनामा तु यजुर्वेदो द्वितीयकः  
सामवेदस्तृतीयस्तु त्रयो वेदा मयि स्थिताः ।

त्रयोऽग्नयस्त्रयो देवा मच्छरीरे स्थिता द्विज ! ॥ १७ ॥

इत्युक्त्वा सा तदा कन्या पश्यतो मम भूपते ! ।

अन्तर्द्धानं गता सद्यस्ततोऽहं विस्मितोऽभवम् ॥ १८ ॥

किं करोमि क गच्छामि शरणं यामि कं प्रभुम् ।

कथमाविर्भविष्यन्ति वेदाः शास्त्राणि साम्प्रतम् ॥ १९ ॥

कामिकस्तीर्थराजस्तुप्रयागःश्रूयते श्रुतौ । अहंतत्रगमिष्यामिज्ञानंसम्यग्भविष्यति  
नष्टवेदेन रैभ्येण प्राप्ता सिद्धिरनुत्तमा । सावित्री श्रूयते तत्र अक्षयवटसन्निधौ ॥  
एवं मनसि सन्ध्यायागतोऽहं नृपसत्तम ! । प्रयागं कामिकं तीर्थं सर्वदेवनमस्कृतम् ॥

तपस्तीव्रं मया तत्र तप्तं परमदुष्करम् । अथाजगाम राजेन्द्र प्रयागोमूर्तिमान्स्वयम्  
उक्तोऽहं प्रणयात्तेन न मांतापय नारद ! । ब्रह्मपुत्र! प्रयागोऽहं भीषितस्तपसा तव ॥

भवतः पार्श्वमायातः प्रणयेन तपोधन ! । धन्योऽसिसर्वथा ब्रह्मस्तपसाचविशेषतः  
मया सार्धं त्वयाब्रह्मन् ! गतिःकार्याऽविकल्पतः । महाकालवनेरम्येतत्रतेज्ञानमुत्तमम्

भविष्यति न सन्देहो मम कीर्त्तिश्च सुस्थिरा ॥ २६ ॥

एवं हि ब्रुवतस्तस्य प्रयागस्य नृपोत्तम ! । प्रादुर्बभूव सहसा पीतवासा जनार्दनः ॥  
शङ्खचक्रगदापाणिर्गरुडस्थो वियद्व्रतः । उवाच मेघगम्भोरं वाक्यं स पुरुषोत्तमः ॥

एहि नारद! गच्छामः प्रयागो यत्र यास्यति ।

कृष्णस्य वचनं श्रुत्वा मया प्रोक्तो जनार्दनः ॥ २६ ॥

ज्ञानं मे देहि देवेश! कथं यास्यामि तद्वनम् । महाकालं जगन्नाथ श्रुतज्ञानविवर्जितः  
इत्युक्तः श्रीधरेणाहं महाकालवनं नृप । आनीतस्तत्क्षणाच्छीघ्रं प्रयागसहितस्तदा  
घण्टेश्वरस्य पूर्वं तु नवनद्यास्तु दक्षिणे । तत्र लिङ्गमनादिं तु ज्योतीरूपं सनातनम्  
प्रयागः पूजयामास पश्यतो मम भूपते । लिङ्गेनोक्तं प्रसन्नेन किमर्थं त्वमिहागतः ॥  
प्रयाग! प्रयतो भूत्वा प्रसन्नोऽहं सदा तव । दर्शनं च मदीयं तु विफलं न भविष्यति  
इत्युक्तस्तेन लिङ्गेन मदर्थं प्रार्थितस्तदा । ज्ञानं देहि द्विजायास्मै नारदाय महात्मने ॥

नष्टा वेदाश्च शास्त्राणि सावित्र्या दर्शनात्प्रभो ! ॥ ३६ ॥

ततो लिङ्गात्समुत्तस्थौ ब्रह्मा वेदैर्वृतस्तदा । षडङ्गैः सरहस्यैश्च पुराणैः सहितस्तदा  
इत्युक्तोऽहं तदा देव्या सावित्र्या नृपसत्तम !

लिङ्गस्यास्य प्रभावेण प्रयागाभ्यर्धितस्य वै ॥ ३८ ॥

प्रतिभास्यन्ति ते वेदा धर्मशास्त्राणि नारद ! । इत्युक्ते वचने भूयः प्राप्ता वेदा मया नृप  
ज्ञानं षडङ्गसहितं शास्त्राणिविविधानि च । लब्धज्ञानेन राजेन्द्र मया प्रोक्तं वचस्तदा  
प्रयागेनाचितो देवो मम ज्ञानस्य कारणात् ।

प्रयागेश्वरसंज्ञस्तु ख्यातिं लोकेषु यास्यति ॥ ४१ ॥

तदाप्रभृति तल्लिङ्गं तीर्थकोटिशतैर्वृतम् । स्वर्गापवर्णफलदं तत्र त्वं गन्तुमहसि ॥  
किमनेनाश्वमेधेन इष्टेन नृपसत्तम । अश्वमेधशतफलं जायते तस्य दर्शनात् ॥ ४३ ॥  
तपसा किं सुतप्तेन कायक्लेशकरेण तु । वाञ्छितं लभते सद्यः प्रयागेश्वरदर्शनात् ॥

ईश्वर उवाच

नारदस्य वचः श्रुत्वा स्वायं भुवसुतो नृपः । प्रियव्रतो महादेवि ! महाकालवनं गतः  
ददर्श तत्र तल्लिङ्गं नवनद्यास्तु दक्षिणे । दर्शनात्तस्य लिङ्गस्य मत्समीपं समागतः ॥

मया सम्मानितो देवि ! गणानामधिपः कृतः ।

ये पश्यन्ति नरा भक्त्या प्रयागेश्वरमीश्वरम् ॥

ते धन्या मानुषे लोके क्लिश्यन्त्यन्ये निरर्थकाः ॥ ४७ ॥

या गतिर्योग्युक्तस्य सत्त्वस्थस्य मनीषिणः ।

सा गतिर्जायते सम्यक्प्रयागेश्वरदर्शनात् ॥ ४८ ॥

प्राग्भासे समेष्यन्ति प्रयागेश्वरदर्शनम् । कर्तुं ये मानुषास्तेषामश्वमेधः पदे पदे ॥

एष ते कथितो देवि ! प्रभावः पापनाशनः । प्रयागेश्वरदेवस्य शृणु सिद्धेश्वरं परम्

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये प्रयागेश्वरमाहात्म्यवर्णनं

नामाऽष्टपञ्चाशत्तमोऽध्यायः ॥ ५८ ॥

## एकोनषष्ठितमोऽध्यायः

### सिद्धेश्वरमाहात्म्यवर्णनम्

श्रीमहादेव उवाच

एकोनषष्टिक विद्धि देवं सिद्धेश्वरं प्रिये । तस्य दर्शनमात्रेण सिद्धिः पुंसां प्रजायते  
आसीदश्वशिरानाम राजा परमधार्मिकः । सोऽश्वमेधेन यज्ञेन इष्ट्वा स बहुदक्षिणम्

स्नातश्चाऽवभृथे दृष्टो ब्राह्मणैः परिवारितः ।

यावदास्ते स राजपिस्तावत्सिद्धोऽतिदीप्तिमान् ॥ ३ ॥

नानौषधिप्रभावज्ञो मन्त्रतन्त्रविशारदः । आययौ कपिलः श्रीमाञ्जुगीषव्यश्च सिद्धराट्  
तयोस्त्वरितमुत्थाय सराजाभ्यागतक्रियाम् । चकार परयायुक्तो मुदा वै पृथिवीपतिः

तावर्चितावासनस्थौ क्षमाशीलौ शुचिव्रतौ ।

महौजसौ महाभागौ मुमुक्षु मुनिपुङ्गवौ ॥ ६ ॥

विद्याविनयसम्पन्नौ ब्रह्मचर्यपरायणौ । अनेकसृष्टिसंहारस्थितिकार्यपरायणौ ॥ ७ ॥

उदयादित्यसङ्काशौ विभावसुसमद्युतौ । तेजोराशिसमायुक्तौ दुर्निरीक्ष्यौ पृथग्जनैः

विनयेनोपसङ्गम्य प्रणिपत्याभिवाद्य च । स राजा प्राञ्जलिभूत्वा प्रश्नमेनमपृच्छत

अश्वशिरा उवाच

श्रुतंमयामुनिश्रेष्ठौनान्योदेवोजनार्दनात् । ध्यातोथपूजितोत्तृणांमुक्तिदोभवबन्धनात्  
संस्मृते तु हृषीकेशे नराणां कोटिजन्मजम् । अशुभंक्षयमाप्नोति कथंनप्रणमेद्धरिम्  
समाराध्य जगन्नाथं शक्राद्यास्त्रिदिवौकसः ।

वसन्ति मुदिताःस्वर्गे दिव्यद्युतिसमन्विताः ॥ १२ ॥

जन्ममृत्युजरा रोगैर्दुःखानि विविधानिच । प्रयान्तिविलयंसद्यः प्रसन्ने गरुडध्वजे  
इतिपृष्ठस्तदातेनप्राथितेन यशस्विना । ऊचतुस्तं नृपं सिद्धौसिद्धिविज्ञानकोविदौ  
कश्यप्रोच्यते राजस्त्वया नारायणोऽधुना । आवांनारायणौद्वौतुत्वत्प्रत्यक्षंगतौनृप

अश्वशिरा उवाच

भवन्तौ ब्राह्मणौ सिद्धौ तपसा दग्धकिल्बिषौ ।

युवां नारायणौ कस्मादिति वाक्यमुवाच सः ॥ १६ ॥

शङ्खचक्रगदापाणिः पीतवासा जनार्दनः । गरुडस्थो हृषीकेशः कस्तस्यसदृशोभुवि  
तस्य राज्ञो वचः श्रुत्वा संसिद्धौ योगकोविदौ ।

दर्शयामासतुस्तौ हि कृत्वा नारायणं वपुः ॥ १८ ॥

कपिलो मन्त्रमाहात्म्यात्स्वयं विष्णुर्बभूव ह ।

शङ्खचक्रगदापाणिः पीतवासाश्च तत्क्षणात् ॥ १९ ॥

जैगीषव्यश्च गरुडस्तत्क्षणात्समजायत । ततः समभवत्तत्र राजवेश्मनिकौतुकम् ॥  
दृष्ट्वा नारायणं देवं गरुडस्थं सनातनम् । आश्चर्यं तादृशं दृष्ट्वा स राजाविस्मयान्वितः

उवाच क्ष ( क्षा ) म्यतां सिद्धौ नायं विष्णुरथेदृशः ॥ २१ ॥

तस्य ब्रह्मा समुत्पन्नो नाभिपङ्कजमध्यतः । तस्मात्तुब्रह्मणो रुद्रः सविष्णुःपरमेश्वरः  
इति राज्ञो वचः श्रुत्वा तदा तौ सिद्धसत्तमौ ।

चक्रतुः परमां मायां योगाचार्यौ सुमान्त्रिकौ ॥ २३ ॥

कपिलः पद्मनाभस्तु पद्ममध्ये प्रजापतिः । बभूव स्वयमेवात्र सहसा योगतस्तदा ॥  
जैगीषव्योऽथ रुद्रस्तु तस्यैवाङ्गेव्यवस्थितः । ददर्शमहदाश्चर्यं सराजायोगमोहितः

[ त्रिकोनषष्टितमोऽध्यायः ] \* सिद्धेश्वरप्राकट्यवर्णनम् \*

कौतुकात्प्रत्युवाचेदं भीतः कम्पितकन्धरः ।

नेत्थं भवति विश्वेशो मायैषा योगिनां तदा ॥

सर्वरूपी हरिः श्रीमान्सर्वगः सर्वदः स्मृतः ॥ २६ ॥

ततोवाक्यावसाने तु तस्यराज्ञश्चसंसदि । मशका मत्कुणायूका भ्रमराःपक्षिणोमृगाः

अश्वा गावो हयाः सिंहा व्याघ्रा गोमहिषास्तथा ।

अन्येऽपि पशवः कीटा ग्राम्यारण्याश्च सर्वशः ॥ २८ ॥

दृश्यन्ते राजभवने कोटिशः पर्वतात्मजे । तं दृष्ट्वाभूतसंघातं राजाविस्मितमानसः ॥

यावच्चिन्तयतेकिंस्यात्तावज्ज्ञातंनृपेणहि । जैगीषव्यस्यमाहात्म्यंकपिलस्यमहात्मनः

कृताञ्जलिपुटो भूत्वा स राजाऽश्वशिरास्तदा ।

पप्रच्छ च द्विजौ भक्त्या किमिदं सिद्धसत्तमौ ॥ ३१ ॥

सामर्थ्यमीदृशं लब्धं कस्माद्वै तपसोबलात् । अद्यमेसफलोत्पत्तिरद्यमेसफलं श्रुतम्

सफला मे मनोवृत्तिर्युवयोर्दर्शनेन वै । तस्य तद्वचनं श्रुत्वा कपिलोवाक्यमब्रवीत्

महाकालवने राजन्विद्यते लिङ्गमुत्तमम् । ख्यातं सिद्धेश्वरं नाम्नासिद्धैरभ्यर्चितंसदा

सौभाग्येश्वरपूर्वं तु सौभाग्यारोग्यदायकम् ।

प्रभावात्तस्य लिङ्गस्य प्राप्ता सिद्धिरनुत्तमा ॥ ३५ ॥

जैगीषव्येन सिद्धेनमया वै नृपसत्तम ! तस्माद्ब्रज महाबाहो महाकालवनं शुभम् ॥

तत्रद्रक्ष्यसि सर्वशंशङ्खचक्रगदाधरम् । लिङ्गमूर्त्तौस्थितंविष्णुंयस्तेसिद्धिप्रदास्यति

संसिद्धा बहवस्तत्र सनकाद्या नरेश्वर ! तस्य तद्वचनं श्रुत्वा कपिलस्य महात्मनः

जगाम सहसा तत्रस राजाऽश्वशिरास्तदा । ददर्श चैव तौसिद्धौसिद्धेश्वरसर्मापतः

अन्येच बहवः सिद्धाः सिद्धनाथास्तथापरे ।

ज्ञात्वासिद्धेश्वरं देवं सिद्धसङ्घैः समर्चितम् ॥ ४० ॥

लिङ्गमध्ये स्थितं विष्णुं ज्ञात्वा स नृपसत्तमः । पूजयामासभावेन परमेणसमाधिना

ततस्तुष्टोऽब्रवीद्बो वरं वरय सुव्रत ! यत्तेऽभिलषितं सर्वमहं दास्यामि भूपते

लिङ्गस्यवचनंश्रुत्वा नृपेणोक्तंचतच्छृणु । यदिमेऽस्तिदया देवप्रसन्नोऽसिहिचेत्प्रभो

यत्तेरूपं परं नाथ तद्दर्शय ममाऽच्युत ॥ एतदेव हि मे देव! सदाभिलषितं हृदि ॥ ४४  
आजन्मनोजगन्नाथ कदा द्रक्ष्ये जनार्दनम् । एतदिच्छाम्यहं देव वराणां प्रवरं वरम्  
दीयमानं त्वयाऽभीष्टं ख्यातं सिद्धेश्वरं क्षितौ ॥ ४५ ॥

नृपस्य वचनं श्रुत्वा लिङ्गेनोक्तं वरानने । न मे विदुर्देवगणा नासुरा न महर्षयः ॥  
परं रूपं नृपश्रेष्ठ! कृष्णोऽहं लिङ्गतां गतः । ममलोकं तु ये प्राप्तामुनयो मन्त्रभूषिताः  
न चैते मां विजानन्ति परमार्थेन पार्थिव । यदेतद्द्रश्यते तेजो लिङ्गरूपेण मामकम्  
एतदेव हि ब्रह्माद्याध्यायन्ति त्रिदशास्त्वमी । अतो न मे परं रूपं द्रष्टुं कश्चित्क्षमो भवेत्  
अनेकजन्मसंशुद्धा योगिनो मदनुग्रहात् । प्रविशन्ति तनौ मह्यं मुक्ताः संसारबन्धनैः

एवं हि ब्रुवतस्तस्य सिद्धिः प्राप्ता नृपेण हि ।

विष्णुरूपं समास्थाय तस्मिं लिङ्गे लयं गतः ॥ ५१ ॥

अतो देवि! सुविख्यातं लिङ्गं सिद्धेश्वरं परम् ।

ये पश्यन्ति नरा भक्त्या तेषां सिद्धिश्च शाश्वती ॥ ५२ ॥

अञ्जनपादलेपं च पादुकासिद्धिरेव च । गुटिका खड्गसिद्धिश्च महासिद्धिः सुदुर्लभा  
दिव्यौषधैश्च यासिद्धिर्मन्त्रस्पर्शाद्वाचया । एतास्तु सिद्धयः प्रोक्ता अपरालम्बिताः  
धर्मार्थकामसिद्धिश्च मोक्षसिद्धिरनुत्तमा । जायते नात्र सन्देहः श्रीसिद्धेश्वरदर्शनात्

एष ते कथितो देवि! प्रभावः पापनाशनः ।

सिद्धेश्वरस्य देवस्य मतङ्गेशमथो शृणु ॥ ५६ ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये सिद्धेश्वरमाहात्म्यवर्णनं

नामैकोनषष्टितमोऽध्यायः ॥ ५६ ॥

## षष्टितमोऽध्यायः

### मतङ्गेश्वरमाहात्म्यवर्णनम्

श्रीमहादेव उवाच

मतङ्गेश्वरसङ्गं तु षष्टिसङ्ख्याकमीश्वरम् । विद्धि पापहरं देवि! समीहितकरं सदा  
सुगतिर्नाम विप्रेन्द्रो बभूव द्वापरे युगे । सत्यवादी सदा दान्तो वेदाध्ययनतत्परः

मतङ्गस्तस्य पुत्रोऽभूद् बाल्यादारुणतां गतः ।

स बालं गर्दभं देवि! तिष्ठन्तं मातुरन्तिके ॥

दण्डकाष्ठेन सहसा ताडयामास चापलात् ॥ ३ ॥

तं तु तीव्राहतं दृष्ट्वा गर्दभी पुत्रगृद्धिनी । उवाच माशुचः पुत्र चण्डालोऽयं न वै द्विजः  
ब्राह्मणे दारुणं नास्ति मैत्रो ब्राह्मण उच्यते । तुदन्पापाकृतिरयं बाले न कुरुते दयाम्  
स्वकीयां भजते चाथ प्रकृतिं मानवः सदा । एतच्छ्रुत्वा मन्तगस्तु दारुणं गर्दभीवचः  
दण्डकाष्ठं परित्यज्य रासर्भी प्रत्यभाषत । ब्रूहिरासभि कल्याणि मातामेयेन दूषिता

कथं मां वेत्सि चण्डालं यायावरकुलोद्भवम् ।

केन जातोऽस्मि चण्डालो ब्राह्मण्यं येन मे गतम् ॥ ८ ॥

गर्दभ्युवाच

नापितेन प्रमत्तेन ब्राह्मण्यां वृषलेन हि । ततस्त्वमसि चाण्डालो ब्राह्मण्यं तेन ते गतम्  
एवमुक्तो मतङ्गस्तु पितरं वाक्यमब्रवीत् । तताश्चर्यश्रुतं मेऽद्य जातोऽहं नापितेन वै

गर्दभ्या कथितं सम्यक्तस्मात्तत्स्थे महत्तपः ।

एवमुक्त्वा स पितरं प्रतस्थे कृतनिश्चयः ॥ ११ ॥

स गत्वा च ततोऽरण्यमतप्यत महत्तपः । ततः सन्तापयामास विबुधांस्तपसान्वितः  
तं तथा तपसायुक्तमुवाच हरिवाहनः । मतङ्ग! तप्यसे किं त्वं भोगानुत्सृज्य मानुषान्

वरं ददामि तेऽहं तं वृणीष्व त्वं यदिच्छसि ॥ १३ ॥

मतङ्ग उवाच

ब्राह्मण्यं कामयानोऽहमिदमारब्धवांस्तपः । देहि मे शाश्वतं शक्र! वर एषवृत्तोमया  
एतच्छ्रुत्वा तु वचनं तमुवाच पुरन्दरः । ब्राह्मण्यं याचसे त्वंहि दुष्प्रापमकृतात्मभिः  
नाशमेष्यसि दुर्बुद्धे! तदुपारम मा विरम् । चण्डालयोनौ जातेन नतत्प्राप्यं कथञ्चन  
एवमुक्तो मतङ्गस्तु संशितात्मा यतव्रतः । अतिष्ठदेकपादेन वर्षाणां शतसङ्ख्यया  
तमुवाच ततः शक्रः पुनरेव महायशाः । ब्राह्मण्यं दुर्लभं वीर मा कृथाः साहसं वृथा  
न हि शक्यं प्राप्तुमेवमचिरान्नाशमेष्यसि । वृणुवाकाममन्यं त्वंब्राह्मणत्वं सुदुर्लभम्  
एवमुक्तो मतङ्गस्तु संशितात्मा दृढव्रतः । सहस्रमेकं पादेन ततोऽवदानामवर्त्तत ॥  
तदेव च पुनर्वाक्यमुवाच बलवृत्रहा । चण्डालयोनौ जातेन नावाप्यं ते कथञ्चन ॥

अन्यं वरं वृणीष्व त्वं मा कृथास्तत्स्वयं श्रमम् ।

एवमुक्तो मतङ्गस्तु भृशं शोकपरायणः ॥ २२ ॥

अतिष्ठत गयां गत्वरारोऽङ्गुष्ठेन शतं समाः । सुदुष्करं वहन्योगंप्राणायामपरायणः  
त्वगस्थिभूतो धर्मात्मा तताप परमं तपः । तपन्तं तमभिद्रुत्य परिजग्राह वासवः  
वराणामीश्वरो दाता सर्वभूतहिते रतः ॥ २५ ॥

शक्र उवाच

मतङ्गब्राह्मणत्वं हि विरुद्धमिह दृश्यते । ब्राह्मण्यं दुर्लभं तात ह्यसतांपापशीलिनाम्

ब्राह्मणे सर्वभूतानां योगक्षेमः समाहितः ।

तदुत्सृज्येह दुष्प्राप्यम्ब्राह्मण्यमकृतात्मभिः ॥ २७ ॥

अन्यं वरम्वृणीष्व त्वं दुर्लभोऽयं हि ते वरः ॥ २८ ॥

मतङ्ग उवाच

किं मां तुदसि दुःखार्तं मृतं मारयसे च माम् ।

तं तु शोचामि यो लब्ध्वा ब्राह्मण्यं नानुपालयेत् ॥ २९ ॥

ब्राह्मण्यं यदि दुष्प्राप्यं त्रिभिर्वर्णैः शतक्रतो ॥

तपसा च कथं लब्धं विश्वामित्रेण भूभुजा ॥ ३० ॥

वष्टिनमोऽध्यायः ]

\* मतङ्गेश्वरमाहात्म्यवर्णनम् \*

वीतहव्यश्चराजर्षिस्तपसाविप्रतांगतः । तस्मात्तपःकरिष्यामिनिद्वन्द्वोनिष्परिग्रहः  
अहिसादमसत्यस्थः कथं नार्हामि विप्रताम । दैवेन कृतमेतद्धि यद्यहमातृदोषतः  
एतामवस्थां सम्प्राप्तो दैवयोगात्पुरन्दर । नूनं दैवं न शक्यंतु पौरुषेण निवर्त्तितम्  
यदहं यत्नवानेवं न लभेविप्रतां विभो ॥ एवं ज्ञात्वा तु देवेश! दातुमर्हसि मे वरम् ॥  
यदि तेऽहमनुग्राह्यः किञ्चिद्वा सुकृतं मम । सदुपायं हि मेशंसकथं विप्रोभवामि वै  
यथाममाक्षया कीर्त्तिर्भवेद्वापि पुरन्दर ॥ कर्तुमर्हसितद्देव! शिरसा त्वां प्रसादये ॥  
इत्युक्तो हि मतङ्गेन वासवो बलवृत्रहा । कथयामास सन्तुष्टोलिङ्गमाहात्म्यमुत्तमम्

इन्द्र उवाच

महाकालवने लिङ्गं स्थापितं ब्रह्माहापुरा । दिव्यमूर्त्तिधरं दिव्यं श्रीसिद्धेश्वरपूर्वतः  
तस्य दर्शनमात्रेण विप्रत्वं समवाप्स्यसि । वासवस्यैव वाक्येन मतङ्गो गतवांस्तदा  
महाकालवनं रम्यं सिद्धक्षेत्रमथापरम् । ददर्श तत्र तल्लिङ्गमशेषफलदायकम् ॥ ४० ॥  
दृष्ट्वा समूजयामास पुष्पैर्नानाविधैस्तदा । पूजितः प्रत्युवाचेदं मतङ्गं देवसत्तमः ॥

अहो महान्सभागोऽसि यस्त्वया तोषितोऽस्म्यहम् ।

मत्तः सर्वं समुद्भूतं ब्रह्माण्डं भूभुवादिकम् ॥ ४२ ॥

वरदोऽस्मि वरार्हाणां शापदोऽस्मि दुरात्मनाम् ।

ब्राह्मण्यं मत्प्रसादाच्च अक्षयं ते भविष्यति ॥ ४३ ॥

ततोऽसौ विप्रतांयातो मतङ्गोलिङ्गदर्शनात् । पुनः पूजाप्रभावेण ब्रह्मलोकंगतो द्विजः  
ब्राह्मण्यं दुर्लभं लब्धं लिङ्गस्यास्य प्रभावतः । मतङ्गेन वरारोहे तस्माद्देवो विगीयते  
मतङ्गेश्वरको लोके ब्रह्मलोकप्रदायकः । वर्णाश्रमेषु विद्विष्टाः पाषण्डवचने रताः ॥

निर्मर्यादा निराचारा निःशङ्काश्चातिलोलुपाः ।

निर्वृणाः क्रूरकर्माणो भृष्टाः कलियुगे नराः ।

दर्शनात्तस्य लिङ्गस्य तेऽपि यान्ति त्रिविष्टपम् ॥ ४७ ॥

ये विशुद्धा महाभागा ध्यानिनो मुक्तिभागिनः ।

ते पश्यन्ति कलौ देवि ! मतङ्गेश्वरमीश्वरम् ॥ ४८ ॥

ब्रह्मध्यानपरा ये च यज्ञदानक्रियारताः । ते पश्यन्ति कलौ देवि! मतङ्गे श्वरमीश्वरम्  
येऽर्चयन्ति महादेवि! मतङ्गे श्वरमीश्वरम् । कृतपुण्यानरामस्यैतेषां वासोऽक्षयोदिवि  
एव ते कथितो देवि! प्रभावः पापनाशनः । मतङ्गे श्वरदेवस्य शृणु सौभाग्यमीश्वरम्  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये मतङ्गे श्वरमाहात्म्यवर्णनं नाम षष्ठितमोऽध्यायः ॥

### एकषष्ठितमोऽध्यायः

#### सौभाग्येश्वरमाहात्म्यवर्णनम्

ईश्वर उवाच

एकषष्ठितमं विद्धि सौभाग्येश्वरमीश्वरम् । यस्य दर्शनमात्रेण सौभाग्यमतुलं भवेत्  
प्रथमे प्राकृते कल्पे राजाभूदश्ववाहनः । प्राग्ज्योतिषपुरे रम्ये धर्मात्मा कीर्त्तिवर्द्धनः  
अनेकयज्ञकृत्प्राज्ञः सङ्ग्रामेष्वपराजितः । तस्य भार्या विशालाक्षि! नाम्नामदनमञ्जरी  
काशिराजसुतासुभ्रूरुपेणातीव शोभना । दक्षासुशीलाधर्मिष्ठा गृहव्यापारकोविदा  
चतुःषष्टिकलायुक्ता सदाभर्तृहिते रता । पूर्णेन्दुवदनासौम्या सदा मधुरभाषिणी  
पूर्वकर्मवशाद्देवि! दुर्भगासमजायत । सानेष्टा तस्य नृपतेर्नेत्रोद्वेगकरी सदा ॥ ६ ॥  
श्रोत्रोद्वेगकरं वाक्यं तस्य राज्ञः करोति सा । ददाहलोचने राज्ञस्तस्याः संदर्शनं सदा

मूर्छां प्राप्नोत्यसह्यां स तस्याः स्पर्शेन भ्रूषति ।

कदा चालोकितो राजा तया प्रेम्णा वरानने! ॥

दह्यमानोऽतितीव्रेण वह्निना वाक्यमब्रवीत् ॥ ८ ॥

द्वाःस्थैतां दुर्भगां भार्यामादाय विपिने वने । परित्यजाशु नैतत्ते विचार्य वचनं मम  
ततो नृपस्य वचनमविचार्यमवेक्ष्य सः । द्वाःस्थस्तत्याज तां सुभ्रूमारोप्यस्यन्दनं वने  
सा च त्यक्ता वने शून्ये रुदती च मुहुर्मुहुः । सस्मार तं महीपालं तममन्यत दैवतम्

एकषष्ठितमोऽध्यायः ] \* तापसेनराज्ञीसम्वाद् वर्णनम् \*

अथ सा चारुसर्वाङ्गी तत्रासक्तात्ममानसा । निःश्वासपरगानिन्ये दिनशेषं तथा निशाम्  
निःश्वसन्त्यनवद्याङ्गी हाहेति रुदती मुहुः । मन्दभागेति चात्मानं निनिन्दमदिरेक्षणा  
न विहारे न चाहारे रमणीये न तद्वने । न कन्दरेषु शैलानां सा बबन्ध तदा रतिम् ॥  
त्यक्ता तेन वरारोहे! निनिन्द निजयौवनम् ॥ १४ ॥

दुर्भगाऽहं क जाताऽत्र दुष्टदैववशीकृता । कथं प्राप्तः स मे भर्ता तादृशो नृपसत्तमः  
धन्योऽयमतिपुण्योऽयं योऽयं यौवनगोचरः ।

अन्यासामसतीनां च रमिष्यति न संशयः ॥ १६ ॥

अभीष्टा कस्यचित्कान्ता कान्तः कस्याश्चिदीप्सितः ।

परस्परानुरागाढ्यं दाम्पत्यमतिदुर्लभम् ॥ १७ ॥

ममाऽयं वल्लभो राजा न चाहं नृपवल्लभा । परस्परानुरागो हि धन्यानामेव जायते  
यद्यद्य स महीपालो न मया सङ्गमेष्यति । तत्कामाग्निरवश्यं मां क्षपयिष्यति दुःसहः  
रमणीयमभूद्यत् पुंस्कोकिलनिनादितम् । हीनं हि वल्लभेनैवं दहतीवाद्य मे वनम्  
इत्थं सा मदनाविष्टा विलपन्ती पुनः पुनः । ददर्श तापसं तत्र त्रिकालज्ञं दृढव्रतम्  
मेखलाजिनकौपीनदण्डकाष्टोपजीवनम् । महौजसं महाभागं मुमुक्षुं मुनिपुङ्गवम्

उद्यादित्यसङ्काशं विभावसुसमद्युतिम् ।

तं दृष्ट्वा सहस्रोत्थाय सा राज्ञी दुर्मता सती ॥ २३ ॥

विनयेनोपसङ्गम्य प्रणिपत्याऽभिवाद्य च ।

वियोगकारणं राज्ञः पप्रच्छ प्रणता सती ॥ २४ ॥

भगवन्काशिराजस्य सुताहमतिवल्लभा । भगिनी शत्रुसेनस्य मातुश्चातीव वल्लभा  
अश्ववाहनसञ्ज्ञेन नृपेणोढा महामुने! । धर्मतो धर्मकल्पेन प्रजापतिसमेन तु ॥ २६ ॥

सा किमर्थं न चाभीष्टा जाताऽहं तस्य भूपतेः ।

स चातीव ममाभीष्टो नृपतिः सर्वदा विभो ॥ २७ ॥

दुर्भगाहं कथं जाता कर्मणा केन तापस ! । कथम्भवति वश्यो मे भर्ता नृपतिसत्तमः  
सौभाग्यं च कथं मे स्यादिति सत्यं च कथ्यताम् ॥ २८ ॥

तस्यास्तद्वचनं श्रुत्वासमुनिः संशितव्रतः । ज्ञानेन कथयामास तस्यादौ भाग्यकारणम्  
पाणिग्रहणकाले त्वं ग्रहैः पापैर्विलोकिता । भर्ता ते नृपतिः पुत्रि! ग्रहैः सौभाग्यैर्विलोकिताः

तेन ते बल्लभो राजा न त्वं भूपस्य बल्लभा ।

इति तस्य वचः श्रुत्वा सा राज्ञी दीनमानसा ॥

पप्रच्छ विनयोपेता भक्तिनम्रात्मकन्धरा ॥ ३१ ॥

भगवन्केन दानेन स्नानेन नियमेन च । कर्मणा केन सौभाग्यं परमं हि कथम्भवेत् ॥

इति तस्या वचः श्रुत्वा स मुनिः संशितव्रतः ।

कथयामास माहात्म्यं सौभाग्यं येन लभ्यते ॥ ३२ ॥

महाकालवने पुत्रि! लिङ्गं सौभाग्यदायकम् । मतङ्गेश्वरपार्श्वे तु विद्यतेऽभीष्टदायकम्

तस्य दर्शनमात्रेण सौभाग्यं समवाप्स्यसि ॥ ३४ ॥

इन्द्राण्याऽऽराधितं लिङ्गं पुरा सौभाग्यकारणात् ।

सौभाग्यं परमं लब्धं नष्टः शक्रोऽपि लब्धवान् ॥

तस्माद्गच्छ ममादेशान् महाकालवनं शुभम् ॥ ३५ ॥

सौभाग्यं भविता तत्र कान्तेन सह दर्शनम् ।

पुत्रो भविष्यति शुभे! तस्य लिङ्गस्य दर्शनात् ॥ ३६ ॥

इत्युक्ता सा तदा तेन तापसेन वरानने !। विद्यते यत्र तल्लिङ्गं महाकालवनंगता ॥

ददर्श प्रणयोपेतालिङ्गं सौभाग्यदायकम् । दर्शनात्तस्य लिङ्गस्य राजा सस्मरतां प्रियाम्

पप्रच्छ जमदग्निं तु क गता मे प्रिया विभो! । भक्षिताविपिने विप्रसिंहव्याघ्रनिशाचरैः

मया त्यक्ता नृशंसेन अहं तस्यास्तु बल्लभः ।

एवं ब्रुवाणो नृपतिः प्रत्युक्तो जमदग्निना ॥ ४० ॥

न भक्षिता सा भूपाला सिंहव्याघ्रनिशाचरैः । सा चाविप्लुतचारित्रात् बद्धा च पतिव्रता

महाकालवनं राजन्! गता सौभाग्यकाम्यया । भार्या रक्ष्या महीपाल इति सा श्रुतिरुत्तमा

भार्यायां रक्ष्यमाणायां प्रजा भवति रक्षिता ।

आत्मा हि जायते तस्यां सा रक्ष्याऽतो नरेश्वर ! ॥ ४३ ॥

धर्महानिश्चानुदिनमभार्यस्य भवेन्नृप । नित्यक्रियायां विभ्रंशः स चापि पतनाय वै  
पत्न्याऽनुकूलया भाव्यं यथाशीलेऽपि भर्त्तरि ।

दुःशीला दुर्भगा भार्या पोषणीया नरेश्वर ! ॥ ४५ ॥

इति तस्य वचः श्रुत्वा समायातो नरेश्वरः । महाकालवनरम्ये ददर्श स्वां प्रियां तदा  
सौभाग्यालङ्कृतं सुभ्रं पूजयन्तीं महेश्वरम् । दृष्ट्वा स्नेहेन चालिङ्ग्य प्रत्युवाच सतां प्रियाम्  
विरहेण त्वदीयेन सन्तप्तोऽहं वरानने !। अद्य मे सफलं च शुर्जीवितं च सुजीवितम्

यत्त्वां पश्यामि सुभगे! कृतार्थोऽहं कृतस्त्वया ।

एवं दृष्ट्वाऽतिहर्षेण सा ददर्श तदा पतिम् ॥

उवाच च प्रसीदेति भूयो भूयो मुदान्विता ॥ ४६ ॥

ततः स राजा रभसात्परिष्वज्याऽऽह भामिनीम् ।

प्रिये प्रसन्न एवाहं भूयो भूयो ब्रवीमि किम् ॥ ५० ॥

ततः समागमो जातो जातः पुत्रोऽतिधार्मिकः ।

तस्य लिङ्गस्य माहात्म्यादुत्तनाम स गीयते ॥ ५१ ॥

सौभाग्यमतुलं लब्धं तथा देव्या हिमात्मजे !।

सौभाग्येश्वरसङ्गं तु ततः प्रभृति भूतले ॥ ५२ ॥

ये पश्यन्ति विशालाक्षि सौभाग्येश्वरमीश्वरम् ।

तेषां कुले न दौभाग्यं जायते पर्वतात्मजे ! ॥ ५३ ॥

भविष्यति न दारिद्र्यं वियोगो न च बन्धुभिः ।

पुत्रमित्रकलत्राणां लिङ्गस्य च समर्चनात् ॥ ५४ ॥

नोपसर्गभयं तेषां ये पश्यन्ति वरानने !। सौभाग्येश्वरसङ्गं तु न ग्रहादिभयं भवेत्

सर्वबाधाविनिर्मुक्तो धनधान्यसमन्वितः । मनुष्यो जायते देवि! सौभाग्येश्वरदर्शनात्

सम्पूज्यः सर्वलोकेषु सौभाग्यैकनिधिर्भवेत् ॥ ५६ ॥

जायते भूपतिलोके सार्वभौमो वरानने । नापुत्रा नाधना नारी न दीनानसदुःखिता

जायते दुर्भगा नैव सौभाग्येश्वरदर्शनात् ॥ ५७ ॥

नवैधव्यं नच व्याधिर्नाकालमरणं प्रिये !। नपुत्रभर्तृजं दुःखं जायते लिङ्गदर्शनात् ।।

यथा लक्ष्मीहरेर्नित्यं सावित्री ब्रह्मणः स्मृता ।

रोहिणीवल्लभा चेन्द्रोः शची शकस्य वल्लभा ॥

तथा सा जायते नारी सौभाग्येश्वरदर्शनात् ॥ ५६ ॥

एष ते कथितो देवि! प्रभावः पापनाशनः । सौभाग्येश्वरदेवस्य शृणु रूपेश्वरं प्रिये

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये सौभाग्येश्वरमाहात्म्यवर्णनं

नामैकषष्टितमोऽध्यायः ॥ ६१ ॥

## द्विषष्टितमोऽध्यायः

### रूपेश्वरमाहात्म्यवर्णनम्

ईश्वर उवाच

द्विषष्टिकं विजानीहि देवं रूपेश्वरं प्रिये !। यस्यदर्शनमात्रेण रूपवाञ्जायते नरः ॥ १

पाञ्चकल्पे महादेवि! पद्मोनाम महीपतिः । पद्मगर्भसमुद्भूतो बभूवातिपराक्रमी ॥

पृथिव्याश्चतुरन्ताया जातो धर्मरतो बली ॥ २ ॥

सकदाचिन्महाबाहुः प्रभूतबलवाहनः । वनं जगाम गहनं हयनागशतैर्वृतः ॥ ३ ॥

बिल्वार्कखदिराकीर्णं कपित्थधवसङ्कुलम् । मृगसिंहैर्वृतं घोरैरन्यैश्चापि वनेचरैः ॥

तत्र वन्यसहस्राणि हत्वा सबलवाहनः । राजा मृगप्रसङ्गेन वनमन्यद्विवेश सः ॥ ५

एक एवोत्तमबलः क्षुत्पिपासासमन्वितः । स वनस्यांतमासाद्य महदारण्यमासदत्त

तच्चाप्यतीत्य नृपतिर्ददर्शाश्रममुत्तमम् । मनःप्रह्लादजननं दृष्टिकान्तकमतीव च ॥ ७

पुष्पितैः पादपैः कीर्णमतीव सुखशाङ्गलम् ।

ततोऽगच्छन्महाबाहुरेकोऽमात्यान्विसृज्य तान् ॥ ८ ॥

नापश्यदाश्रमे तस्मिंस्तमृषिं संशितव्रतम् । उवाच कइहेत्युच्चैर्वनं सन्नादयन्निव

श्रुत्वाऽथ तं तथा शब्दं कन्या श्रीरिव रूपिणी ।

निश्चक्रामाश्रमात्तस्मात्तापसाकारधारिणी ॥ १० ॥

सा तं दृष्ट्वैव राजानं पद्मगर्भसमुद्भवम् । आसनेनाचयित्वा च पप्रच्छ नाम तं तदा ॥

उवाच स्मयमानाथ किं कार्यं क्रियतामिति ।

तामब्रवीत्ततो राजा कन्यां मधुरभाषिणीम् ॥ १२ ॥

दृष्ट्वा चैवानवद्याङ्गीं यथावत्प्रतिपूजितः । आगतोऽहं महाभागे मुनिश्रेष्ठमुपासितुम्

क गतो भगवान्भद्रे तन्ममावश्च शोभने !। एवमुक्तातुसा कन्या तेन राज्ञा तदाश्रमे

हसन्ती प्रत्युवाचेदं वाक्यं समधुराक्षरम् ॥ १४ ॥

कन्याहं पृथिवीपाल! कौमारब्रह्मचारिणः । तपस्विनोभृतिमतो धर्मज्ञस्यमनस्विनः

सुता कण्वस्य मामेवं विद्धि त्वमनुजाधिप !। कण्वं हि पितरं मन्ये पितरं स्वमजानती

तस्यास्तद्वचनं श्रुत्वा नृपेणोक्तं वरानने !। सुव्यक्तं राजपुत्रीत्वं यथाकल्याणिभाषसे

भार्या मे भव सुश्रोणि ब्रूहि किं कर्त्तव्यम् । सुवर्णरत्नवासंसि कुण्डलेपरिहारके

आहरामि तवाद्याहं भार्या मे भव शोभने !। गान्धर्वेण च मां भीरु विवाहेनैव सुन्दरि

विवाहानां च रम्भोरु गान्धर्वः श्रेष्ठ उच्यते ॥ १६ ॥

नृपस्य वचनं श्रुत्वा कन्या वचनमब्रवीत् । मुहूर्त्तसंप्रतीक्षस्व स मां तुभ्यं प्रदास्यति

राजोवाच

इच्छामि त्वां वरारोहेभजमानमनिन्दिते । तदर्थं मां स्थितं विद्वित्वयामेऽपहृतं मनः

आत्मनो बन्धुरात्मैव गतिरात्मैव चात्मनः । आत्मनैवात्मनोदानं कर्तुमर्हसि धर्मतः

कन्योवाच

यदि धर्मपथस्त्वेष यदि चात्माप्रभुर्मम । सत्यमे प्रतिजानीहि दत्तमात्मानमद्य मे ॥

इति तस्या वचः श्रुत्वा परिणीता नृपेण हि । गान्धर्वेण विवाहेन कामासक्तेन पार्वति

कामिता सानृपेणैव ततो गन्तुं समुद्यतः । एतस्मिन्नंतरे देवि! कण्वश्चाश्रममभ्यगात्

सा कन्या पितरं दृष्ट्वा ह्रिया नोपजगाम तम् ।

विज्ञायाऽथ च तां विप्रो दिव्यज्ञानो महातपाः ॥ २६ ॥

उवाच परमं क्रुद्धस्तांकन्यांकाममोहिताम् । त्वयाऽपि दुष्टे रहसि मामवज्ञाय यत्कृतः  
स्वयं स्वयम्भरो मोहात्तस्मात्कृष्णा भविष्यसि ।

कुत्सिता निर्घृणा दीना निर्लज्जा रूपवर्जिता ॥ २८ ॥

अयं ते नृपतिर्भर्ता दुष्टरूपो भविष्यति ॥ २९ ॥

इत्युक्ता तत्क्षणाज्जातासा कन्यारूपवर्जिता । कुरूपो नृपतिर्जातः शापात्तस्य महात्मनः  
अथ प्रसादयामास सा कन्यापितरं तदा । बालानभिज्ञो मूढाहं मन्मथेन प्रपाडिता  
अज्ञानाच्च कृतं पापं तात त्वं क्षन्तुमर्हसि । अयं महीपतिस्तदा प्रत्यग्लीनो महाव्रतः  
न चाहं प्रार्थिता तेन मयासौ प्रार्थितो नृपः । तस्मादनुग्रहं तात कर्तुमर्हसि चावयोः  
इति तस्या वचः श्रुत्वा स विप्रोऽतिकृपान्वितः ।

उवाच स्वां दुहितरमाश्वस्यैवं पुनः पुनः ॥ ३४ ॥

नैव वागनृतं पुत्रि! यावदद्य स्मराम्यहम् । दैवमत्र परं मन्ये धिग्वुद्धिं धिक्पराक्रमम्  
अकार्यं कारितो येन बलाद्दहमनिन्दिते ! उपदेशं प्रदास्यामि तत्त्वं कर्तुमिहार्हसि ।  
महाकालवने पुण्ये लिङ्गं रूपप्रदायकम् । पशुपेश्वरपूर्वे तु विद्यतेऽभीष्टदायकम् ॥  
तत्त्वं गच्छ त्वरायुक्ता सह भर्तानृपेण हि । रूपं प्राप्स्यसि दुष्प्राप्यं लिङ्गदर्शनमात्रतः

इत्युक्ता सा तदा कन्या सह भर्ता गता प्रिये !

महाकालवने रम्ये यत्र लिङ्गमनुत्तमम् ॥ ३६ ॥

ददर्श परया भक्त्या सच्च राजा नरोत्तमः । तत्क्षणाद्विव्यदेहासा रूपेणातिमनोहरा ॥

दिव्यवस्त्रपरिधाना दिव्यालङ्कारभूषिता ॥ ४० ॥

सच्च राजा तथा जातः कन्दर्पसदृशाकृतिः । रूपेणाप्रतिमो लोके तस्य लिङ्गस्य दर्शनात्  
अतो लोकेषु विख्यातो देवो रूपेश्वरः प्रिये । रूपदोधनदोऽत्यर्थं पुत्रदः स्वर्गदस्तथा

स च राजा स्वकं प्राप्तो राष्ट्रं सस्यादिसंयुतम् ।

प्रियया परया सार्द्धं चक्रे राज्यमकण्टकम् ॥ ४३ ॥

राज्यं कृत्वा गतः स्वर्गं भार्यया सह पार्वति । देदीप्यमानो वपुषा द्वितीय इव भास्करा

विमानेन सुदीप्तेन वन्द्यमानो दिवा लये । दर्शनात्तस्य लिङ्गस्य प्राप्तः पदमनामयम्  
ये पश्यन्ति विशालाक्षि देवं रूपेश्वरं शिवम् । न ते रूपेण हीयन्ते यशसा च कुलेन च  
सदा रूपकरं लिङ्गं भुक्तिमुक्तिफलप्रदम् । ये पश्यन्ति वरारोहे तेषां लोकाः सदाऽक्षयाः  
येऽर्चयन्ति नरा नित्यं देवं रूपेश्वरं परम् । तेऽर्चिता यान्ति यानेन मम लोकं सनातनम्  
स एव सुकृती लोके कुलं तेनाप्यलङ्कृतम् । यः पूजयति रूपेशं रूपसौभाग्यदायकम्  
यः पूजयति देवेशं प्रसङ्गादपि पार्वति ! । धनवान् रूपवान्सोऽपि राजा भवति भूतले  
एष ते कथितो देवि! प्रभावः पापनाशनः । रूपेश्वरस्य देवस्य धनुःसाहस्रकं शृणु  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽचन्तीखण्डे  
चतुरशीतिलिङ्गमाहात्म्ये रूपेश्वरमाहात्म्यवर्णनं नाम  
द्विषष्टितमोऽध्यायः ॥ ६२ ॥

## त्रिषष्टितमोऽध्यायः

धनुःसाहस्रेश्वरमाहात्म्यवर्णनम्

श्रीहर उवाच

धनुःसाहस्रनामानमीश्वरं शृणु पार्वति ! । त्रिषष्टिसङ्ख्यकं दिव्यं दर्शनात्पापनाशनम्  
विदूरथो नाम नृपः ख्यातकीर्तिरभूद्भुवि । तस्य पुत्रद्वयं जातं सुनीतिः सुमतिस्तथा  
एकदा तु वनं यातो मृगयां स विदूरथः । ददर्श गत्तं सुमहद्भूमेर्मुखमिधोद्गतम्  
तं दृष्ट्वा चिन्तयामास किमेतदिति पार्थिवः । पातालविवरं मन्ये वडवानलसन्निभम्  
चिन्तयन्निव तत्रासौ ददर्श विजने वने । ब्राह्मणं सुव्रतं नाम तपस्विनमकलमपम् ॥  
स तं पप्रच्छ नृपतिः किमेतदिति भो द्विज ! ॥ ६ ॥

ब्राह्मण उवाच

दानवः सुमहावीर्यो वसत्युग्रो रसातले ।

कुजम्भोनाम विख्यातो भिनत्ति वसुधाभिमाम् ॥ ७ ॥

तमजित्वा कथं राज्यं भोक्ष्यसे वसुधाधिप ।

तेन विध्वंसिता विप्रा रात्रौ निःसृत्य पार्थिव ॥ ८ ॥

उपद्रुतास्तथादेशा ध्वस्ताश्चैव तथाश्रमाः । आप्याययतिदैत्योऽयं सबलीमुशलायुधः  
यदि त्वं घातयस्येनं पातालान्तरगोचरम् । ततः समस्तवसुधापतिरेव भविष्यसि

इति विप्रवचः श्रुत्वा मन्त्रयामास पार्थिवः ।

मन्त्रिभिः सहितोऽमोघं श्रुत्वा मुशलमद्रिजे ॥ ११ ॥

तंमन्त्रं क्रियमाणं तु सुनुभ्यां सहमन्त्रिभिः । तत्पाश्वर्वात्तिनी कन्याशुश्रावाथमुदावती ।

ततः कतिपयाहे तु तां कन्यां जलजेक्षणाम् ।

जहारोपवनादैत्यः कुजम्भः स्वसखीवृताम् ॥ १३ ॥

एतच्छ्रुत्वा महीपालः क्रोधपर्याकुलेक्षणः । उवाच पुत्रो जानेऽहं स कुजम्भो महासुरः  
दृष्ट्वा भूमौ पुरा गते तत्र संशयिते मयि । कथितो द्विजमुख्येन मया पृष्टेन पुत्रकौ ॥

स हन्यतां सोऽपहर्त्ता मुदावत्याः सुदुर्मतिः ।

प्रस्थितौ नृपभक्त्याऽथ स्वसैन्यपरिवारितौ ॥ १६ ॥

तौ सुतौ तत्र सम्प्राप्तौ पाताले पितृशासनात् । युयुधाते कुजम्भेन स्वशक्त्या सेनया वृतौ  
ततः परिघनिस्त्रिशशकिशूलपरश्वरैः । बाणैश्चिरतरं युद्धं तेषामासीत् सुदारुणम् ॥

ततो मायाबलवता तेन दैत्येन तत्क्षणात् । अमोघेनाद्वितीयेन मुशलेन वरानने ॥ १९ ॥

हतसैन्यौ रणे बद्धौ राजपुत्रौ महाबलौ ॥ २० ॥

ततः श्रुत्वा महीपालो विधवर्णवदनोऽभवत् । बद्धपुत्रः परामर्त्तिं जगाम गिरिपुत्रिके  
रुरोद बहुधाऽत्यर्थं पुत्रस्नेहेन पार्थिवः । ततो विलपतस्तस्य मार्कण्डेयो महामुनिः

अनेकसृष्टिसंहारदृष्टकार्यपरावरः ॥ २२ ॥

उदितादित्यसङ्काशः सप्तकल्पानुगो वशी । आजगाम नृपाभ्यां शो विलपन्तं ददर्श सः  
राजानं कथयामास त्रिकालज्ञो महामुनिः ॥ २३ ॥

मा शुचस्त्वं महीपाल क्षत्रियोऽसि दृढव्रतः ।

क शोकः क महीपालो दुर्जयो लोकपालवत् ॥ २४ ॥

शोकं कुपुरुषास्वीर्णं त्यजत्वं राजसत्तम ! उद्यमं कुरु राजेन्द्र कुजम्भं घातयिष्यसि  
नात्युच्चमेरुशिखरं नातिनीचं रसानलम् । व्यवसायः सखातस्य नास्ति दूरे महोदधिः  
महाकालवने लिङ्गमाराधय समाहितः । रूपेश्वरस्य देवस्य पार्श्वे दक्षिणतः स्थितम्

धनुः साहस्रतुल्यं तु मुशलस्य निवारणम् ।

धनुः प्राप्स्यसि राजेन्द्र ! कुजम्भं विनिपातय ॥ २८ ॥

धनुः साहस्रहस्तैस्तु रक्षितं योधसत्तमैः । लिङ्गं देवासुरैर्युद्धे सहस्राक्षेण सेवितम्

इन्द्रेण च धनुर्लब्धं जम्भो वै येन पातितः ॥ २९ ॥

तस्य तद्वचनं श्रुत्वा स राजाथ विदूरथः । जगाम त्वरितो देवि ! महाकालवनं शुभम्  
ददर्श तत्र तल्लिङ्गं पूजयामास भक्तितः । तस्य तुष्टस्तदा देवोददौ दिव्यं धनुस्तदा

धनुः साहस्रतुल्यं च मुशलस्य निवारणम् ।

धनुर्लब्ध्वा तदा राजा बद्धगोधांगुलित्रवान् ॥

जगाम धीरः पातालं तेन गतेन सत्वरम् ॥ ३२ ॥

ततो ज्यास्वनमन्युग्रं स चक्रे पार्थिवस्तदा । येन पातालमखिलमासीदापूरितान्तरम्  
ततो ज्यास्वनमाकर्ण्य कुजम्भो दानवेश्वरः । आजगामातिकोपेन स्वसैन्यपरिवारितः  
ततो युद्धमभूत् तस्य सह राज्ञा वरानने ! दिनानि त्रीणिसयदा योधितस्तेन दानवः

ततः कोपपरीतात्मा मुशलायाभ्यधावत् ।

गन्धर्मास्तथा धूपः पूज्यमानः स तिष्ठति ॥ ३६ ॥

यावद्गृह्णाति मुशलं तावत्सा च मुदावती । पस्पर्शचन्दनव्याजैरनेकैश्च पुनः पुनः ॥  
ततः स गत्वा युयुध्रे मुसलेनासुरेश्वरः । तदा मुसलपातास्ते धनुषा निष्प्रभीकृताः  
धनुर्ज्याघातशब्देन पतिते भूतले तदा । ततो बंधस्वतं लोकं कुजम्भोनाम दानवः  
ततोऽपतत्पुष्पवृष्टिस्तस्योपरि महापतेः । जगुर्गन्धर्वपतयो देववाद्यानि सस्वनुः

स चापि राजा तं हत्वा पुत्रौ लब्ध्वा सुतां तदा ।

मुदावतीं मुदा युक्तो हर्षगद्गदनिर्भरः ॥ ४१ ॥

पुत्राभ्यां सहितो देवि ! सुसम्पूर्णमनोरथः । सान्तःपुरपरीवारः पुनरायाद्वरानने ॥  
महाकालवने रम्ये यत्र तल्लिङ्गमुत्तमम् । पूजयामास रत्नैश्च वस्त्रैराभरणैस्तथा ॥  
ततः स पूजितो देवैः शक्रेण च पुनः पुनः । अस्य लिङ्गस्य माहात्म्याद् धनुःप्राप्तं नृपेण वै  
कुजम्भोऽपि हतो देवयो देवविद्वेषकारकः । धनुःसाहस्रनामायमतः ख्यातिगमिष्यति

भक्त्या ये पूजयिष्यन्ति धनुःसाहस्रमीश्वरम् ।

यास्यन्ति शत्रवस्तेषां क्षयं नैवाऽत्र संशयः ॥ ४६ ॥

अर्चिते देवदेवेशे धनुःसाहस्रिके शिवे । अर्चिताः सर्वदेवाः स्युर्वरदाश्च न संशयः ॥

प्रातर्मध्येऽपराह्णे च धनुःसाहस्रकं शिवम् ।

ये नमन्ति नरा नित्यं न ते नरकभोगिनः ॥ ४८ ॥

तीर्थानां च यथा गङ्गा रक्षिता योधसत्तमैः ।

तथाऽयं रक्षको देवो नाम्ना धनुःसाहस्रकः ॥ ४९ ॥

तत्र गङ्गादितीर्थानि विद्यन्ते विविधानि च ।

सुरहस्यातिपुण्यानि सद्यः पापहराणि च ॥ ५० ॥

तेषां फलं विनिर्दिष्टं ये पश्यन्ति तु भक्तितः । धनुःसाहस्रकं नाम सदा शत्रुक्षयङ्करम्  
एष ते कथितो देवि ! प्रभावः पापनाशनः । धनुःसाहस्रदेवस्य देवं पशुपतिं शृणु ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये धनुःसाहस्रमाहात्म्यवर्णननाम

त्रिपष्टितमोऽध्यायः ॥ ६३ ॥

## चतुःषष्टितमोऽध्यायः

### पशुपतीश्वरमाहात्म्यवर्णनम्

ईश्वर उवाच

शृणु त्वं पशुपत्याख्यं चतुःषष्टिकमीश्वरम् । यस्य दर्शनमात्रेण पशुयोनिर्न लभ्यते  
पशुपालो महादेवि ! बभूव भुवि विश्रुतः । राजा परमधर्मिष्ठः पशूनां पालने रतः ॥ २

दिदृक्षुः स कदाचिच्च गतस्तोयनिधिं प्रति ।

ददर्श तत्र पुरुषान्पञ्च प्राधान्यतः स्थितान् ॥

एका स्त्री मुक्तकेशा सा भ्रमन्ती च पुनः पुनः ॥ ३ ॥

अथ राजा भयाविष्टो विसङ्गः समपद्यत । सम्वेष्टितो दस्युभिस्तैस्तयानार्याविशेषतः  
ततो न्येसमपातंच आगत्य नृपसत्तमम् । सम्वेष्ट्य संस्थितैः सवस्ततो रुद्रो महीपतिः  
रुद्धे राजानि ते सर्वे एको भूतास्तु दस्यवः । पतिताः पशुपालेन न मृताः पुनरुत्थिताः

तस्य तां धृष्टतां ज्ञात्वा स्थैर्यं च नृपते मृधे ।

तस्यैव नृपतेर्देहे लीनास्ते दश दस्यवः ॥ ७ ॥

अमूर्त्ता इव ते सर्वे एकी भूतास्ततोऽभवन् । तान् दृष्ट्वा दुःखितो राजा पशुपालोऽभवत्क्षणात्  
अथापश्यत्तदाऽयान्तं नारदं मुनिपुङ्गवम् । ब्रह्मपुत्रं तपोयुक्तं पप्रच्छ स नृपस्तदा

पशुपाल उवाच

भगवन् ब्रह्मपुत्राय मया दृष्टं तु कौतुकम् । अकस्मात्पुरुषाः पञ्च समायाता भयावहाः

तेरहं वेष्टितो दुष्टैर्व्याकुलश्च कृतस्तदा ।

मुष्टिभिर्हन्यमानोऽहं स्वस्थो जातो द्विज ! क्षणात् ॥ ११ ॥

ततोऽन्ये पुरुषाः पञ्च समायाता नियुध्य माम् ।

हन्यतां हन्यतामेष मुक्तिकामो नृपाधमः ॥ १२ ॥

एवंतैः पीडितोऽत्यर्थं पुनर्मोहमुपागतः । एतस्मिन्नन्तरे सा स्त्रो मा मुवाच पुनः पुनः

दृढोभव महाराज मा विषादंकुरु प्रभो! हीनवीर्या ह्यमीचोराः समर्थस्त्वंस्थिरो भव  
तस्या वाक्येन विप्रेन्द्र! मया धैर्येण संयुगे । दश प्रधानपुरुषाजितास्तेनमृताः प्रभो  
प्रलीना मच्छरीरे तु केऽप्यते काऽपि साऽबला ।

पशुपालवचः श्रुत्वा नारदो वाक्यमब्रवीत् ॥ १६ ॥

ये त्वया पुरुषा दृष्टास्त्वयि लीना जिता मृधे ।

बुद्धीन्द्रियाणि ते पञ्च पञ्च कर्मेन्द्रियाणि च ॥

भ्रमन्ती या च नारी सा त्वया दृष्टा नृपोत्तम! ॥ १७ ॥

मनोरूपेण सा बुद्धिर्भ्रमत्येवहि न स्थिरा । जितानितानि पूर्वेणब्रह्मणालोककर्तृणा  
सोऽपिक्रोधवशंतीत इन्द्रियैर्विषयैः प्रियैः । पितामहेनस्वेयज्ञेशम्भोर्भागो न कल्पितः  
महादेवो जगन्नाथः सृष्टिंहारकारकः । इन्द्रियैर्मोहितो राजन्क्रोधश्चक्रेसुरान्प्रति  
सुरा विभूतयो यस्य क्रीडार्थं भुवनत्रयम् ।

तेन भागनिमित्तार्थं चक्रे राज्यं धनुस्तदा ॥ २१ ॥

पूष्णश्च दन्ताः सम्भग्रा मोहितश्च दिवाकरः ।

नेत्रे भग्ने भगस्यापि विद्धो यज्ञो मृगाकृतिः ॥ २२ ॥

पशवश्च कृता देवा मुनयो वेदवर्जिताः । ऋषीणां धर्मशास्त्राणि हृतानिविभुना तथा  
दुर्जयानीन्द्रियाण्याहुर्मुनयो वेदपारगाः । मनोरूपेण या बुद्धिः सा चाताव सुदुर्जया  
तस्माद्राजन्महाबाहो मा विषादं वृथा कृथाः । तस्यतद्वचनं श्रुत्वानारदस्यमहात्मनः  
पशुपालो महादेवि वक्तुं समुपचक्रमे ॥ २५ ॥

पशुपाल उवाच

कथं ते भगवन्मुकादेवाः शक्रपुरोगमाः । पशुभावाच्च ब्रह्मापिश्रोतुमिच्छामि कथ्यताम्  
तस्य तद्वचनं श्रुत्वा नारदः पुनरब्रवीत् ।

पशुत्वेऽपि गता देवाः ऋषिभिर्मुनिभिः सह ॥ २७ ॥

ब्रह्माणमग्रतः कृत्वा गताः शरणमीश्वरम् । स्तुतिभिस्तोषितो देवो भक्तानुग्रहकारकः  
उवाच वचनं राजन्यत्कर्तव्यं तदुच्यताम् ॥ २६ ॥

वतुःषष्ठितमोऽध्यायः ] \* पशुपतीश्वरमाहात्म्यवर्णनम् \*

देवा ऊचुः

वेदशास्त्राणि विज्ञानं देहि नो भव मा चिरम् ॥

देवस्त्वं पूर्ववद्देव! यदि तुष्टो महेश्वरः ॥ ३० ॥

ईश्वर उवाच

भवन्तः पशवः सर्वे मया सार्द्धं च गम्यताम् । महाकालवनेक्षेत्रे पशुभावविमोक्षके  
अहंपतिर्वोभविता ततोमोक्षमवाप्स्यथ । भवतामनुकम्पार्थं लोकानुग्रहकारणम्

लिङ्गरूपी भविष्यामि नाम्ना पशुपतीश्वरः ॥ ३२ ॥

अथ ते त्रिदशाः सर्वे दृष्टुर्देवं तमीश्वरम् । पशुभावविनिर्मुक्ता गता दृष्टास्त्रिविष्टपम्  
ब्रह्मा पशुपतिं प्राह प्रसन्नेनान्तरात्मना ॥ ३३ ॥

ये त्वां पश्यन्ति देवेश! भक्त्या परमया युताः । तेषां कुले पशुत्वं च ये गताः पितरः प्रभो  
स्वकैः कर्मविपाकैश्च तेषां मोक्षो भविष्यति ॥ ३४ ॥

अज्ञानाज्ज्ञानतो वापि यत्पापं क्रियते नरैः । तत्पापं विलयं यातु तस्य देवस्य पूजनात्  
ते नराः पशवो लोके किं तेषां जीविते फलम् ।

यैनं दृष्टः पशुपतिः पशुयोनिविमोचकः ॥ ३६ ॥

कौमारे यौवने बाल्ये वार्द्धक्येयदुपार्जितम् । तत्पापं विलयं याति दृष्ट्वा पशुपतिं शिवम्  
पौषमासे तु सम्प्राप्ते ये त्वां पश्यन्ति मानवाः । तेषां त्वं वरदो देव सदाभीष्टकरो भवेत्  
सूर्यग्रहे यथा दत्तं कुरु क्षेत्रे विशेषतः । पात्रे दानं सुवर्णस्य प्रोक्तमक्षय्यमव्ययम् ॥ ३६  
पौषमासे दिनैकेन नराणामधिकं तथा । तद्दर्शनेन देवेश! भविष्यति न संशयः ॥ ४०  
इत्युक्त्वा भगवान् ब्रह्मा ब्रह्मलोकं गतो नृप ! कृतकृत्यः प्रहृष्टात्मा मुनिभिः कविभिः सह  
तस्माच्चमपि राजेन्द्र! यदीच्छसि परां गतिम् ।

समाराधय तल्लिङ्गं पशुयोनिविमोचनम् ॥

महाकालवनं गत्वा इन्द्रेश्वरस्य दक्षिणे ॥ ४२ ॥

तस्य तद्वचनं श्रुत्वा नारदस्य महात्मनः । जगाम पशुपालोऽपि महाकालवनं प्रिये ॥

दर्शनात्तस्य लिङ्गस्य गतोऽसौ परमां गतिम् ॥ ४३ ॥

एष ते कथितो देवि! प्रभावः पापनाशनः । पशुपत्याख्यदेवस्य शृणु ब्रह्मेश्वरं शिवम्  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽचन्तीखण्डे  
चतुरशीतिलिङ्गमाहात्म्ये पशुपतीश्वरमाहात्म्यवर्णनं नाम  
चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः

#### ब्रह्मे श्वरमहिमवर्णनम्

श्रीहर उवाच

पञ्चषष्टिकसङ्ख्याकं विद्धि ब्रह्मेश्वरं प्रिये । यस्य दर्शनमात्रेण ब्रह्मलोको ह्यवाप्यते  
पुलोमानाम दैत्येन्द्रो महाबलपराक्रमः । पौलोमानां सहस्रैस्तु पूज्यमानः सतिष्ठति  
आनर्चुस्तेऽपितंदैत्यं सुरेशं त्रिदश इव । सकदाचित्समक्षं तु दैत्यानामिदमब्रवीत्  
अद्यापि लोकपालानामर्केन्दुज्वलनाम्भसाम् ।

शतक्रतोर्द्धनेशस्य यमस्य वरुणस्य च ॥ ४ ॥

यदि नाम ततः किमेतपसाजीवितेन च । सोऽहं विद्रावयिष्यामि सर्वानेव दिवौकसः  
सर्वैरेतैः परिवृतः पौलोमैर्वलवत्तरैः । इत्युक्त्वा गतवान् देवि सागरं दैत्यसम्बृतः ॥

तावच्छयानं सहसा ह्यपश्यन्मधुसूदनम् ॥ ६ ॥

शारदाभ्रसमाभासं मध्येकालं यथा घनम् । तमालोक्य ततो दैत्यान् ब्रवीदनुगांस्तथा  
अयं स दानवगिरिवज्रोहिमधुसूदनः । कीर्त्तिकान्ताकलाकेलिवैधव्यादेशको द्विषाम्  
दैत्यसीमन्तिनीकान्तपत्रवल्लीप्रभञ्जकः । अयमस्मज्जयवधूवैधव्यादेशकः परः ॥ ६ ॥

गतशङ्कः स्वपित्येकः सर्वदा कुटिलाशयः ।

हन्तव्यस्त्वरया दुष्टः काङ्क्षितो दर्शनं गतः ॥ १० ॥

इत्युक्त्वा स हि दैत्येन्द्रः पुलोमाऽतिरुषान्वितः ।

अभिदुद्राव वेगेन तावदग्रे पितामहम् ।

ददर्श नाभिकमले चिन्तयानं पुनः पुनः ॥ ११ ॥

अथ व्याकुलतां प्राप्तो ब्रह्मा दृष्ट्वा तदद्भुतम् । आयान्तं दैत्यसिंहानां सैन्यं रणसुदुर्जयम्  
अथ बोधं गतः क्षिप्रं कैटभारिर्महाबलः । ददर्शाग्रे पुलोमं तु स्वसैन्यपरिवारितम्  
अजेयः सङ्गरे धीरो ब्रह्माणमिदमब्रवीत् ॥ १४ ॥

विष्णुरुवाच

पुलोमस्य विनाशार्थमुद्योगः क्रियतामिति । असौ लब्धवरो दैत्यः सहसामां विजेष्यति  
तस्माद्गच्छ त्वरायुक्तो महाकालवने शुभे । लिङ्गं द्रक्ष्यसि तत्रैव सप्तकलपोद्भवम् परम्  
उत्तरे च्यवनेशस्य शिवशक्तिसमन्वितम् ।

तस्य लिङ्गस्य माहात्म्याद् ब्रह्म प्राप्स्यति शाश्वतम् ॥ १७ ॥

कुण्डेश्वरकरस्पर्शकारि वारि निरन्तरम् । तदानय गृहीत्वा तु तेनायं वध्यतामिति  
इति तस्य वचः श्रुत्वा ब्रह्मा लोकपितामहः ।

आजगाम मुहूर्त्तेन यत्र तल्लिङ्गमुत्तमम् ॥ १६ ॥

स्तुतिं चकार सहसा दृष्ट्वा भक्त्या पितामहः ॥ २० ॥

ब्रह्मोवाच

नमस्ते दिव्यरूपाय नमस्ते बहुरूपिणे । नमोऽविषह्यवीर्याय नमो विश्वक्रियात्मने  
नमः पिङ्गकपर्द्याय नमः खण्डेन्दुधारिणे । नमः कनकवर्णाय नमो वननिवासिने ॥  
वन्दे त्वां भूतभर्तारं सदा शत्रुविनाशनम् । रणत्कनककेयूरं धृतपूर्णन्दुमण्डलम्  
वन्दे त्वां त्रिदशध्वंश्विश्वाध्वंश्महेश्वरम् । क्षीणसंसारदुःखौघं मुनिध्यातपदंसदा  
वन्दे त्वां सर्वदा देवं दैत्यसङ्घातनाशनम् । दङ्कुपट्टिशशूलार्धधनुः खड्गगदाधरम् ॥

एवं स्तुतः स भगवाँल्लिङ्गरूपी महेश्वरः ।

किञ्चित्स्मितमुखः प्राह ब्रह्माणं लोककारणम् ॥ २६ ॥

किं तेऽभीष्टं करोम्यद्य किं ददामि पितामह !

कस्मात्स्तौषि मुनिश्रेष्ठ! कस्मादातौऽसि दृश्यसे ॥ २७ ॥

इति लिङ्गवचःश्रुत्वा कथितं ब्रह्मणा तदा । वृत्तान्तं विस्तरात्सर्वलिङ्गेनोक्तं तदा प्रिये  
जलं गृहाण वाणीश! शस्त्रजं शत्रुवारणम् । हनिष्यसि क्षणेनैव पुलोमं सहसैन्यकम्  
इत्युक्तः सत्वरं ब्रह्मागतो यत्र जनार्दनः । जलेन तेन तान्दैत्यान्पातयामास भूतले  
स पुलोमा महानासीत्स्वारोचिषेऽन्तरे मनौ ।

कृष्णोऽपि ब्रह्मणा सार्द्धमाजगाम कुशस्थलीम् ॥ ३१ ॥

ददर्श तत्र तल्लिङ्गं नाम चक्रे जनार्दनः । ब्रह्मणा संस्तुतो देवो ममानुग्रहकारणात् ॥

तस्माद्ब्रह्मेश्वरो नाम ख्यातिं लोकेषु यास्यति ॥ ३२ ॥

ये द्रक्ष्यन्ति नराभक्त्या देवं ब्रह्मेश्वरं शिवम् । ते ब्रह्मलोकमाक्रम्य समेष्यन्ति ममान्तिकम्  
यस्तु पश्येत्प्रसङ्गेन देवं ब्रह्मेश्वरं शिवम् । कृतकृत्यः स पुरुषो नशोचेन्मरणं सदा ॥  
यः पुष्करं नरो गत्वा तपो वर्षशतं चरेत् । अन्यो ब्रह्मेश्वरं पश्येत्तस्य पुण्यं ततोऽधिकम्

पञ्चपातकसंयुक्तो यो मर्त्यो दुष्टमानसः ।

सोऽपि गच्छेच्छिवं स्थानं दृष्ट्वा ब्रह्मेश्वरं शिवम् ॥ ३६ ॥

चान्द्रायणानां विधिवद्दशानामेव यत्फलम् । तत्फलं समवाप्नोति ब्रह्मेश्वरस्य दर्शनात्  
इत्युक्त्वा गतवान्विष्णुर्वैकुण्ठं शाश्वतं प्रिये ॥

ब्रह्मलोकं जगामाऽथ ब्रह्मा लोकपितामहः ॥ ३८ ॥

एष ते कथितो देवि! प्रभावः पापनाशनः । ब्रह्मेश्वरस्य देवस्य जलपेश्वरमथोऽश्रुणु

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डेऽ-

चतुरशीतिलिङ्गमाहात्म्ये ब्रह्मेश्वरमाहात्म्यवर्णनं नाम

पञ्चपष्ठितमोऽध्यायः ॥ ६५ ॥

## षट्पष्ठितमोऽध्यायः

जलपेश्वरमाहात्म्यवर्णनम्

ईश्वर उवाच

षट्पष्ठितमकं विद्धि देवं जलपेश्वरं प्रिये ॥ यस्य दर्शनमात्रेण महापापं शमं व्रजेत् ॥  
जलपोनाम महादेवि! राजाऽभूद्भुवि विश्रुतः । सदा जलपरतो नित्यं जलपवादप्रवर्तकः  
विकल्पबहुलो नित्यं संसारगतिचिन्तकः । सुबाहुप्रमुखाः पञ्च पुत्रा जाता महाबलाः  
तस्य राज्ञो वरारोहे! मूर्त्ताः पञ्चाग्रयो यथा । सुबाहुः शत्रुमर्द्दी च जयो विजय एव च  
विक्रान्तः पञ्चमः पुत्रः सर्वे शस्त्रास्त्रपारगाः ॥ ४ ॥

पित्रा जलपेन ते राज्ञा पृथग्राज्ये प्रतिष्ठिताः । पृथक्पुत्राहिते सर्वे पृथग्देशाधिपाः कृताः  
प्राच्यां सुबाहुर्नृपतिर्याम्यां वै शत्रुमर्द्दनः । पश्चिमायां जयो राजा उत्तरे विजयो नृपः  
मध्ये विक्रान्तसञ्ज्ञस्तु स्वपदे विनियोजितः ।

व्यवस्थामीदृशीं कृत्वा स्वयमेव वनं ययौ ॥ ७ ॥

वभूवुर्मन्त्रिणस्तेषां हिता वंशक्रमागताः ।

वुभुजुः स्वस्वराज्यानि मन्त्रिभिः सहितास्तदा ॥ ८ ॥

विक्रान्तस्य च यो मन्त्री विकल्पकपरायणः । तेनोक्तं विजने देशे विक्रान्तस्य महीभृतः  
यस्यैषा पृथिवी कृत्स्ना स समर्थः प्रकीर्तितः । उद्यमेन पदं लब्धं वासवेन महात्मना

त्रिदशैश्चाऽमृतं लब्धमुद्यमेन महीपते ॥ ११ ॥

हीनोद्यमा मानवा ये क्षत्रियाश्च विशेषतः ।

ते हास्यास्पदतां यान्ति हीनवीर्या दिने दिने ॥ १२ ॥

स्नेहं च कुरुते भ्राता राज्यलुब्धोऽर्थकारणात् । अर्थवीर्येण तेनैव संतोषं कुरुते नृपः  
क्रियते न किमर्थं भूप! मन्त्रपरिग्रहः । भुज्यते सकलं राज्यं मया ते मन्त्रिणा बलात्  
परोऽपि हितवान्बन्धुर्वन्धुरप्यहितः परः । अहितो देहजो व्याधिर्हितमारण्यमौषधम्

भूमिमेते निर्गिलन्ति सर्पा बिलशयानिव ।

राजानमविरोद्धारं ब्राह्मणं चाप्रवासिनम् ॥ १६ ॥

मायया मोहितं सर्वं कोवा कस्य चवान्धवः ।

उद्यमः क्रियतां तस्माद् भ्रातृणां निग्रहे द्रुतम् ॥ १७ ॥

भ्रातृभिर्भ्रातरः सर्वे निहता राज्याकारणात् । धर्मं च शाश्वतं ज्ञात्वा निहताश्चासुराः सुरैः  
इति मन्त्रिवचः श्रुत्वा सराजा विस्मयान्वितः । हसित्वा प्रत्युवाचे दममायं शत्रुरोगतः

विक्रान्त उवाच

वर्यं च भ्रातरः पञ्च पृथिवीं कामयामहे । अतुष्टाः पृथगैश्वर्यं कथं कृत्स्नाभविष्यति  
ज्येष्ठो भ्राता सुबाहुश्च द्वितीयः शत्रुमर्दनः । जयश्च विजयश्चैव तेषां लघुरहं यतः ॥

मन्युवाच

राज्ये स्थितं पूजयन्ति ज्येष्ठं पूजाहर्णैर्वरैः । कनिष्ठज्येष्ठताक्रेयं राज्यं प्रार्थयतां नृणाम्  
तथेति च प्रतिज्ञाते विक्रान्तेन महीभृता । स मन्त्री कारयामास अभिचारविधिं तदा  
अथर्वणेन मन्त्रेण पुरोधाः प्रचकार ह । ज्ञातं पुरोहितैस्तेषां तेऽपि चक्रुः समाहिताः  
अथ कृत्या समुत्पन्ना पश्चात्कृत्या चतुष्टयम् । स पुरोहितभृत्यांस्तान् ग्रसंस्तु समंतदा

ततः समस्तलोकस्य विस्मयश्चाऽभवन्महान् ।

यदैककालं नेशुस्ते पृथक् पुरनिवासिनः ॥ २६ ॥

ततः श्रुत्वा च निधनं पुत्राणां जल्पको नृपः । वने वशिष्टं प्रच्छ किमेतद्गवन्प्रभो  
तेनापि कथितं सर्वं वशिष्टेन महात्मना । दिव्यज्ञानेन वृत्तान्तं विकल्पं चाऽकरो नृपः

राजोवाच

निमित्तोऽहं विनाशस्य धिग्धिरजन्म मदीयकम् ।

साद्धं त्वमात्यपुत्रंश्च मृतं ब्राह्मणपञ्चकम् ॥ २६ ॥

मत्तोऽन्यः कः पापरो भविष्यति महान्भुवि । यदि जन्म मदीयस्यान्न च जातु महीतले  
ततस्ते न विनश्येयुर्मम पुत्रपुरोहिताः । धिग्धिरजन्म भिक्खमेजन्म भूभुजां च महाकुले  
कारणत्वं गतो योऽहं विनाशस्य द्विजन्मनाम् ।

कुर्वन्तः स्वामिनस्तेऽर्थं पुत्राणां मम याजकाः ॥

नाशं ययुर्न दुष्टास्ते दुष्टोऽहं नाशकारणे ॥ ३२ ॥

इत्थमुद्विग्नद्वयः स जल्पः पृथिवीपतिः । पप्रच्छ च पुनः प्रहो वशिष्टं ज्ञानिनां वरम्  
राजोवाच

भगवन्ब्रूहि मे तीर्थमवियोगकरं सदा । सद्यः पापहरं विप्रलिङ्गं वा कथय प्रभो !  
तस्य तद्वचनं श्रुत्वा जल्पस्य पृथिवीपतेः । वशिष्टः कथयामास दिव्यज्ञानेन पार्वति!

गच्छ जल्प! ममादेशान्महाकालवनोत्तमम् ।

कृत्वा निःक्षत्रियां पृथ्वीं यत्र रामस्तपस्यति ॥

तत्र लिङ्गमनाद्यं च कुक्कुटेश्वरपश्चिमे ॥ ३६ ॥

तदाराधय राजेन्द्र जामदग्न्याश्रमे स्थितः । वशिष्टस्य वचनं श्रुत्वा जल्पोऽसौ पृथ्वीपतिः  
देवदारुवनं त्यक्त्वा महाकालवनं गतः । ददर्श तत्र तल्लिङ्गमनाद्यं देवसंस्तुतम् ॥

पूजयामास विधिवत्परमेण समाधिना ॥ ३८ ॥

तत्र वाणी समुत्पन्ना लिङ्गमध्याद्वरानने । न त्वं पापसमाचारो न त्वं मरणकारणम्  
पुत्राणां नृप! विप्राणामदृष्टं तत्र कारणम् ॥ ३६ ॥

विपाकेन स्वकीयेन गता वैवस्वतम्पुरम् ।

मा शोकं कुरु राजेन्द्र गहना कर्मणो गतिः ॥ ४० ॥

अनेन शुद्धभावेन तुष्टोऽहं नृपसत्तम! । यदभीष्टं वरं ब्रूहि तत्ते दास्यामि नान्यथा ॥

राजोवाच

यदि तुष्टोऽसि मे देव! यदि देवो वरो मम । संसारसागरे घोरे मा भवेन्मम जन्म च  
अक्षयां देहि मे कीर्त्तिं नाम्ना मे विश्रुतो भुवि ।

अयं जलपेश्वरो देवो जल्पेनाऽऽराधितो विभुः ॥ ४३ ॥

षडन्तु त्रिदशाः सर्वेऽप्यमे दुर्लभो वरः । ये त्वां पश्यन्ति मनुजा मन्त्राग्ना ख्यातिमागतम्  
तेषां वियोगो मा भूयात्पुत्रतो धनतोऽपि वा ॥ ४४ ॥

न संसारभयं तेषां दस्युतो नैव राजतः । न भूतग्रह रोगेभ्यो भयमस्तु कदाचन ॥

शिवमस्तुसदा तेषां येषां त्वंदर्शनंगतः । ते धन्यामानुषेलोके ये त्वां शरणमागताः ।  
सर्वतीर्थाभिषेकैस्तु यत्पुण्यं प्राप्यते नरैः । तत्सर्वमधिकं देव! लभ्यते तवदर्शनात् ।  
तावत्पतति संसारे घोरे दुःखशताकुले । यावन्न दृश्यते देवः संसारार्णवतारकः ॥  
यदा पापक्षयः पुसां तदा ते दर्शनम्भवेत् । महता सुकृतेनैव नालपेन तपसा प्रभो ॥

एवं भविष्यतीत्युक्त्वा तेन लिङ्गेन पार्वति ॥

पश्यतां सर्वदेवानां स्वतनौ सन्निवेशितः ॥ ५० ॥

तस्मिंलिङ्गेलयम्प्राप्ते नृपे जलपे वरानने ! देवो जलपेश्वरः ख्यातो देवैरुक्तो महीतले

भुक्तिदो मुक्तिदश्चैव सदाभीष्टकरः स्मृतः ॥ ५१ ॥

एष ते कथितो देवि! प्रभावः पापनाशनः । जलपेश्वरस्य देवस्य शृणुकेदारसञ्ज्ञकम्

इति श्रीस्कान्देमहापुराण एकाशीतिसाहस्र्यांसंहितायांपञ्चमेऽवन्तीखण्डे

चतुरशीतिलिङ्गमाहात्म्ये जलपेश्वरमाहात्म्यवर्णनं

षट्षष्ठितमोऽध्यायः ॥ ६६ ॥

## सप्तषष्ठितमोऽध्यायः

### केदारेश्वरमाहात्म्यवर्णनम्

ईश्वर उवाच

सप्तषष्टिकसङ्ख्याकं केदारेश्वरसञ्ज्ञकम् । देवं शृणु वरारोहे! दर्शनात्पापनाशनम् ।  
सृष्टिकाले पुरादेवि! देवा व्याप्ताहिमेनहि । शीतार्ताविह्वलाः सर्वे ब्रह्माणंशरणंगताः ।  
हिमाद्रिणाऽर्दिताः सर्वे वयंदेवजगत्पते । त्राहिभीतांश्चतुर्वक्त्रपितामहनमोऽस्तुते

देवानां वचनं श्रुत्वा प्रोक्तं वै ब्रह्मणा प्रिये ॥

पीडिता हिमशैलेत शङ्करश्वशुरेण च ॥ ४ ॥

जाहं यातुं समर्थोऽस्मि सत्यमेतन्मयोदितम् । महादेवमृतेदेवागतिरन्या न विद्यते

स एव शरणं देवः सर्वेषां नो भविष्यति । तस्याज्ञया मया सर्वे पर्वतारचिताः पुरा  
कृताः सृष्टिर्विचित्रा च हिमाद्रिश्चमयाकृतः । असेव्यः सर्वजन्तूनामधृष्योदुर्गमोगिरिः

हिमाचलस्य तस्यैव शास्ता देवो महेश्वरः ।

तस्माद्यास्याम हे देवाः! कैलासं पर्वतोत्तमम् ॥ ८ ॥

यत्र तिष्ठति विश्वात्मा देवदेवो महेश्वरः ।

एवमुक्त्वा गतो ब्रह्मा देवैः सार्द्धं ममान्निकम् ॥

दृष्टोऽहं पूजितस्तैस्तु स्तुतोऽहं विविधैः स्तवैः ॥ ९ ॥

मया सम्मानिता देवाश्चतुर्वक्त्रः प्रपूजितः । पूजयित्वा मया पृष्टो ब्रह्मा गमनकारणम्

किं कार्यं त्रिदशैः सार्द्धमागतोऽसि पितामह !

कथितं ब्रह्मणा सर्वं श्रुतं सर्वं मया प्रिये ॥ ११ ॥

हिमाचलं समाहूय मर्यादा च कृता मया । शैलानां राजराजत्वे हिमाद्रिश्च प्रतिष्ठितः

देवानां विषयाश्चैव गन्धर्वाणां तथैव च । यक्षाणामथ नागानां किन्नराणां तथैव च

विद्याधराणां क्रीडार्थं पृथक्पृथङ्निवेशिताः ।

रूपतो भाति शैलेन्द्रः शुद्धस्फटिकसन्निभः ॥ १४ ॥

जाह्नवीनिर्भरोष्णीषः शर्वाणीजनकस्तथा ॥ १५ ॥

सर्वदेवमयो दिव्यः सर्वतीर्थमयः कृतः । सर्वाश्रमनिवासश्च सर्वाश्रमनिपेवितः ॥

एवं संस्थाप्य शैलेन्द्रं लिङ्गमूर्त्तिरहं स्थितः । विख्यातस्त्रिषु लोकेषु केदारेश्वरनामतः

उदकं निर्मितं तत्र मन्त्रपूर्णं मया प्रिये ॥ माहात्म्यं विविधं प्रोक्तं लिङ्गस्य च जलस्य च

योऽत्रागत्य नरो भवत्या सम्यक् मां पूजयिष्यति ।

जलं योऽत्रैव गृह्णाति विधानेन वरानने ॥

तस्योदरे भविष्यामि लिङ्गरूपी न संशयः ॥ १६ ॥

इत्युक्ते वसन्ते देवि! सदेवासुरपन्नगाः । यक्षरक्षः पिशाचाश्च भूतवेतालकिन्नराः ॥

विद्याधरगणाश्चैव मम दर्शनलालसाः । समायाता वरारोहे! पीत्वा तत्र जलं शुभम्

दृष्टोऽहं विधिना तैस्तु लिङ्गमूर्त्तिगतः प्रिये ॥

मम तुल्याश्च ते जातास्तस्मिन्नद्रिवरे स्थिताः ॥

जनलोकगतैः सिद्धैः पूज्यमाना वरानने ॥ २२ ॥

अथ कालेन बहुना श्रुत्वा माहात्म्यमुत्तमम् ।

केदारेश्वरदेवस्य जलस्य च विशेषतः ॥ २३ ॥

मनुष्याः समुपायातास्ते रजोबहुलायतः । तमःप्रायाविशालाक्षि! तदाहंमाहिषं वपुः  
कृतवांस्तद्वयार्थाय न च तेभीतिमागताः । इह देवोऽत्र देवोऽत्र बभ्रमुस्तेदिदृक्षवः  
न तेदृष्टो महादेवि! यतोऽहं महिषाकृतिः ।

स्थितोऽस्म्यलक्ष्यरूपेण ततस्ते दीनमानसाः ॥

उद्विग्ना निश्वसन्तश्च वैराग्यं परमं गताः ॥ २६ ॥

नात्र देवोनतीर्थानि न गङ्गा पुण्यदायिनी । न धर्मो न परो लोकः सर्वमेतद्विडम्बनम्  
एवं किल पुराणेषु श्रूयते सर्वदा श्रुतौ । हिमालये च केदारं लिङ्गं मोक्षप्रदायकम्  
एवं तु वदतां तेषां मानुषाणां यशस्विनि ।

आकाशादुत्थिता वाणी मया प्रोक्तानुकम्पया ॥ २६ ॥

अमार्गं मा वदन्त्वत्र न निन्द्याः श्रुतयोऽव्ययाः ।

पुराणं नान्यथा प्रोक्तं ब्रह्मणा लोककर्तृणा ॥ ३० ॥

ये निन्दन्ति पुराणानि धर्मशास्त्राणि नास्तिकाः ।

ते यान्ति नरकं घोरं यावदाभूतसम्प्लवम् ॥ ३१ ॥

सदा देवोऽत्रकेदारः स्वर्गमोक्षप्रदायकः । विद्यते त्रिदशैः पूज्यः सततं नैव दृश्यते  
करोति पूजां हिमवान्मासानष्टौ च शाश्वतान् ।

हिमाद्रिस्तेन पुण्येन नगेन्द्रस्तु कृतो नगैः ।

सेव्यश्च रमणीयश्च सर्वतीर्थनमस्कृतः ॥ ३३ ॥

सर्वरत्ननिधानश्च देवानां बलुभस्तथा । ग्रीष्मे चैव वसन्ते च देवदेवोऽत्र दृश्यते ॥  
नियतेनैव कालेन मानुषाणां च सर्वदा । यदिबुद्धिः परा जाता सर्वदा मम दर्शने ॥

आख्यास्ये तदुपायं च श्रूयतां सावधानतः ।

मा विकल्पोऽत्रकर्तव्यः सर्वान्कामानवाप्स्यथ ॥ ३६ ॥

क्षेत्राणामुत्तमं क्षेत्रं भुक्तिमुक्तिप्रदायकम् । प्रलयेऽप्यक्षयं प्रोक्तंमहाकालवनं नराः ॥  
तत्राहं सम्भविष्यामि लोकानामनुकम्पया । लिङ्गरूपेणशिप्रायास्तटेपुण्येसुशोभने  
सोमेश्वरस्य देवस्यपश्चिमे स्थानमुत्तमम् । प्रसिद्धमुपयास्यामि केदारेश्वरनामतः  
सर्वदा दर्शनं तत्रमयासार्द्धं भविष्यति । सर्वेषां चप्रदास्यामिसर्वान्कामान्नसंशयः  
इह यावत्फलं तस्माद्वास्यामि ह्यधिकततः । इतितेमानवाः सर्वश्रुत्वावाणीमनोरमाम्

आकाशादुत्थितां दिव्यां मनः प्रह्लादकारिकाम् ॥ ४१ ॥

गता वनं महाकालं संस्मरन्तो महेश्वरम् । विकल्पेन विचित्रेणसत्यमेवेतिनान्यथा  
स्नात्वा शिप्राजले पुण्ये यावत्पश्यन्ति भास्करम् ।

तावद्दृष्टिपथोत्पन्नं लिङ्गं पापप्रणाशनम् ॥ ४३ ॥

अथ ते हर्षिताः प्रोचुः केदारोऽयं न संशयः ।

दृष्टोऽस्माकं न सन्देहो गङ्गा शिप्राजले स्थिता ॥ ४४ ॥

ततस्ते पूजयामासुः पुष्पैर्नानाविधैस्तथा । पूजितोऽहं विशालाक्षितेषांतुष्टोवरानने  
दुर्लभोऽतिवरो दत्तः कैलासेस्थानमुत्तमम् । अक्षयञ्चपदं दत्तम्पुनरावृत्तिवर्जितम् ॥  
अतोऽहं त्रिदशैः प्रोक्तः केदारेश्वरनामतः । प्रार्थितः परयाभक्त्या लोकानामनुकम्पया  
इहागत्य नरा ये च त्वां पश्यन्ति सुभक्तितः ।

तेषां फलं त्वया देव! दातव्यमधिक्यतः ॥ ४८ ॥

हिमाद्रौ हिमनाथस्ययात्रायाः प्रत्यहं फलम् । लभन्ते च नरानित्यं नात्रकार्याविचारणा  
ब्रह्महा वासुरापोवास्तेयीवागुरुतल्पगः । तत्सम्पर्कीनरोयस्तुत्वांदृष्ट्वा किल्बिषाकरः  
सोऽपि याति परं स्थानं पुनरावृत्तिवर्जितम् ।

चान्द्रायणानां विधिवच्छतानां चैव यत्फलम् ।

तत्फलं समवाप्नोति केदारेश्वरदर्शनात् ॥ ५१ ॥

ते नराः पशवो लोके तेषां जन्मनिरर्थकम् । यैर्न दृष्टो महाकाले केदारेश्वरसञ्ज्ञकः  
कौमार्यौवने बाल्ये वार्द्धकेयदुपार्जितम् । तत्पापं सङ्क्षयं याति केदारेश्वरदर्शनात्

हिमालयकृता यात्रा तस्याः प्रोक्तं च यत्फलम् ।

तत्फलं समवाप्नोति केदारेश्वरदर्शनात् ॥ ५४ ॥

इत्युक्तोऽहं तदा देवि! देवैः प्रणतिपूर्वकम् । तथेति चमयाप्रोक्तंतेऽपि देवादिषु गताः  
एष ते कथितो देवि! प्रभावः पापनाशनः । केदारेश्वरदेवस्य पिशाचाख्यमतः शृणु ॥

इति श्रीस्कान्दे महापुराणे एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्ये केदारेश्वरमाहात्म्यवर्णननाम

सप्तषष्टितमोऽध्यायः ॥ ६७ ॥

### अष्टषष्टितमोऽध्यायः

#### पिशाचेश्वरमाहात्म्यवर्णनम्

ईश्वर उवाच

अष्टषष्टिकसङ्ख्याकं पिशाचाख्यमथेश्वरम् । शृणु देवि प्रयत्नेन दर्शनात्पापनाशनम्  
आदौ कलियुगे देवि शूद्रो बहूधनोऽभवत् । सोमो नाम सुविख्यातो नास्तिको वेदनिन्दकः  
अब्रह्मण्यो नृशंसश्च कदर्यो निरपत्रपः । विश्वासघातकश्चैव परस्वहरणे रतः ॥ ३ ॥

त्रिवर्गहन्ता चान्येषामात्मकामानुवर्त्तकः । स कदाचिन्मृतो देवि! कष्टेन परमेण च  
मरुदेशे पिशाचोऽभून्नशो दीनो भयावहः । नाशकृतसपिशाचानां स्वपक्षोच्छेदकारकः

बहवो मर्द्दितास्तेन पिशाचा बलवत्तराः ॥ ६ ॥

अथ तेनैव मार्गेण कदाचिच्छाकटायनः । स्वाध्यायनिरतो विद्वान्वाग्मी शमपरायणः  
उदयादित्यसंकाशो विभावसुसमद्युतिः । शकटेन सदा याति स पश्यन्पर्वतात्मजैः

गतो ददर्श तं रौद्रं पिशाचं च भयावहम् ।

स पिशाचः क्षुधाविष्टो भोक्तुकामोऽभ्यधावत ॥ ६ ॥

दृष्ट्वा तं शकटारूढं ब्राह्मणं शाकटायनम् । शकटस्य ध्वनिश्रुत्वा रूपं दृष्ट्वा द्विजस्य च

तथारूपः पिशाचस्तु कर्णाभ्यां बधिरीकृतः ।

आत्मत्राणपरो भूत्वा नष्टः कष्टेन पार्वति !

तं धावन्तं समालोक्य पिशाचं ब्राह्मणोऽब्रवीत् ॥ ११ ॥

पिशाच! त्वस्तरूपोऽसि त्वरितश्चैव लक्ष्यसे ।

क धावसि समाचक्ष्व कुतस्ते भयमागतम् ॥ १२ ॥

पिशाच उवाच

शकटस्यास्य महतो घोषं श्रुत्वा भयङ्करम् । कर्णाभ्यां बधिरोजातो विसंज्ञस्तव दर्शनात्

ब्राह्मण उवाच

पिशाचानां बलिष्ठाश्च श्रूयन्ते ब्रह्मराक्षसाः ।

स त्वं मां भोक्तुकामोऽसि विख्यातो ब्रह्मराक्षसः ॥ १४ ॥

पिशाच उवाच

पिशाचानां समर्थोऽस्मि नष्टोऽहं तव दर्शनात् ।

दुःखं हि मृत्युः सर्वेषां जीवितं च सुदुर्लभम् ।

अतो भीतः पलायामि जीवहेतोः सुखार्थतः ॥ १५ ॥

ब्राह्मण उवाच

कुतः पिशाचसंख्यते मरणश्रेय एव ते । पैशाची कुत्सिता योनिः पापिनामेव जायते

पिशाच उवाच

सर्वत्र हि गतो जीवो भवत्येव सुखाश्रयः । तस्माज्जीवितुमिच्छामि प्रसीद ब्रह्मराक्षस

ब्राह्मण उवाच

नाहं त्वां भोक्तुकामोऽस्मि ब्राह्मणोऽहं न राक्षसः ।

सर्वभूतहितार्थाय विचरामि महींतले ॥ १८ ॥

सर्वेषामेव जन्तूनां मैत्रो ब्राह्मण उच्यते । माकुरुष्वभयं मत्तो मित्रभावगतो ह्यहम्

तस्य तद्वचनं श्रुत्वा पिशाचः स्वस्थमानसः । प्रणम्य प्रत्युवाचेदं ब्राह्मणं शाकटायनम्

यदि ते सर्वभूतानां दत्ता ह्यभयदक्षिणा । कर्मणा मनसा वाचा मित्रभावं गतो यदि

पृच्छामि त्वां महाभाग! संशयो हृदये स्थितः ।

श्रुत्वाऽनुकम्पया सम्यक्तन्त्रे व्याख्यातुमर्हसि ॥ २२ ॥

केन कर्मविपाकेन पैशाचं याति मानवः । पिशाचत्वात्कथं मुक्तिः प्राप्यते पापकर्मभिः ।  
इति तस्य वचः श्रुत्वा पिशाचस्य वरानने । ममत्वेनावृत्तस्तस्मै प्रावोचच्छाकटायनः ।  
अपहृत्य च विप्रस्त्वं देवस्त्वं च विशेषतः । तेन पापेन पापिष्ठाः पिशाचत्वं प्रयान्ति च ।  
पितरं मातरं चैव स्त्रियं बालं द्विजं तथा । वञ्चयित्वा हरत्यर्थं स पिशाचो भवेन्नरः ।  
राजद्रव्यं गृहीत्वा तु न यजेन्न ददाति यः । आत्मानमेव पुष्पातिपिशाचत्वं संगच्छति ।  
विश्वासघातका ये च परदाररताश्च ये । प्राप्नुवन्ति पिशाचत्वं तथा ये वेदनिन्दकाः ।

निन्दन्ति ये पुराणानि धर्मशास्त्राणि सर्वदा ।

ते भवन्ति पिशाचाश्च ये सदा पिशुना नराः ॥ २६ ॥

इति ते कथितं सर्वं वेदप्रामाण्यतोऽधुना ।

इदानीं कथयिष्यामि यस्त्वं जातोऽसि तच्छृणु ॥ ३० ॥

सोमकोनाम शूद्रस्त्वं परममप्रकाशकः । विश्वासघातको जातो देवब्राह्मणदूषकः ।  
नास्तिको भिन्नमर्यादो जन्मन्यत्रापि सप्तमे । सकुलं पातयित्वा च नरकेदारुणे भूशमः ।  
पिशाचयोनिं सम्प्राप्तः पुनः प्राप्स्यसि रौरवम् । महारौरवसञ्ज्ञं तु ककचकालसूत्रकम् ।

यन्त्रपीडनकं रौद्रं मथनं कुम्भवालुकम् ॥ ३३ ॥

इत्येवं वदतस्तस्य ब्राह्मणस्य यशस्विनि ! ।

सस्मार प्राक्तनं जन्म तत्सङ्गात्कुत्सितं स्वकम् ॥ ३४ ॥

दुःखाभिभूतो निश्चेष्टो धिग्धिगित्यसकृद्भवन् ।

पतितो भूतले देवि! इदं वाक्यमथाब्रवीत् ॥ ३५ ॥

अहोकेनापि पुण्येन भवता सह दर्शनम् । जातं ममालपुण्यस्य दीनस्य कृपणस्य च ।  
नास्ति धर्मसमं मित्रं नास्ति धर्मसमागतिः ।

नास्ति धर्मसमं त्राणं स च नास्ति मम प्रभो ॥ ३६ ॥

मग्नाऽहं दुःखजलधौ मग्नाऽहं पापकर्दमे । भ्रान्तोऽहमन्धतमसिततस्त्वांशरणं गतः ।

नमस्तेऽस्तु महाभाग ! किं करोमि प्रशाधि माम् ।

तत्तपोबलनिर्दिष्टमिदं प्राप्तं मयाऽधुना ॥ ३६ ॥

एवं निगदतस्तस्य पिशाचस्य वरानने ! । कथयामास माहात्म्यं सविप्रः शाकटायनः ।  
पृथिव्यां यानि तीर्थानि आसमुद्रगतानि वै । क्षेत्राणियानि सन्तीह ते पांक्षेत्रं सुपुण्यदम् ।  
महाकालवनं क्षेत्रं प्रलयेऽप्यक्षयं गतम् । लिङ्गं तत्र महाक्षेत्रे पिशाचत्वविनाशनम् ।  
दुण्ठेश्वरस्य देवस्य दक्षिणे त्रिदशार्चितम् । पैशाचं चिद्यते भूयः पिशाचयोनिनाशनम् ।  
तस्य दर्शनमात्रेण पिशाचत्वात्प्रमोक्ष्यसे ॥ ४३ ॥

तस्य तद्वचनं श्रुत्वा स पिशाचो वरानने ! । आजगाम त्वरायुक्तो नमस्कृत्य द्विजंतदा ।  
महाकालवने पुण्ये समीहितफलप्रदे । ददर्श तत्र तल्लिङ्गं स्नात्वा शिप्राजले शुभे ॥  
दर्शनात्तस्य लिङ्गस्य स पिशाचो वरानने ! । तत्क्षणाद्विष्यदेहस्तु दिव्याभरणभूषितः ।  
दिव्यं विमानमारूढो गतो लोके सनातने । उद्भूत्य सकलं गोत्रं मातृकं पैतृकं तथा ।  
दृष्ट्वा तन्महदाश्चर्यं माहात्म्यातिशयं प्रिये ! । प्रोक्तं देवैर्विमानस्थैः सिद्धैराकाशगैस्तथा ।

पिशाचोऽपि गतः स्वर्गं मस्य लिङ्गस्य दर्शनात् ।

अतो देवः स विख्यातो भविष्यति महीतले ॥

पिशाचेश्वरसञ्ज्ञस्तु सर्वपापप्रणाशनः ॥ ४६ ॥

ये पश्यन्ति नरादेवि! पिशाचेश्वरसञ्ज्ञकम् । तेषां हि पितरः सद्यो येषां पितर्ये स्थिताः ।

पिशाचत्वाद्भिमुच्यन्ते स्वर्गं यान्ति न संशयः ॥ ५० ॥

अश्वमेधस्य यज्ञस्य सम्यगिष्टस्य यत्फलम् ।

तत्फलं लभते सोऽपि पिशाचेश्वरदर्शनात् ॥ ५१ ॥

गयायां पिण्डदानेन यत्पुण्यं समुदाहृतम् । तत्पुण्यमधिकं ज्ञेयं पिशाचेश्वरदर्शनात् ।  
ये पश्यन्ति धनुर्दृश्यां पिशाचेश्वरसञ्ज्ञकम् । त्रेतत्वं च पिशाचत्वं कुले तेषां जायते ।  
न वियोनिं नरो याति नरकं च न पश्यति । प्रसङ्गे नापियः पश्येत् पिशाचेश्वरसञ्ज्ञकम् ।  
सर्वैश्वर्यसमायुक्तः सर्वबन्धुसमन्वितः । मोदते पितृलोके स पिशाचेश्वरदर्शनात् ॥

कीर्त्तनान्मुच्यते पापाद् दृष्ट्वा स्वर्गं च गच्छति ।

स्पर्शनादस्य लिङ्गस्य पुनात्यासप्तमं कुलम् ॥ ५६ ॥

तदैव स नरो मुक्तः संसारनिगडादिभिः । यदैव वीक्षतेलिङ्गं पिशाचेश्वरसञ्ज्ञकम्  
यज्ञानां तपसां चैव दानानां चैव यत्फलम् । तत्फलंकोटिगुणितं जायतेतस्यदर्शनात्  
यदि पश्येच्चतुर्दश्यां वैशाखे कार्तिकेतथा । तस्यपुण्यमसङ्ख्यातंजायतेनात्रसंशयः  
एषते कथितो देवि! प्रभावः पापनाशनः । पिशाचेश्वरदेवस्य श्रूयतां सङ्गमेश्वरम् ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये पिशाचेश्वरमाहात्म्यवर्णनं नामाष्ट-

पष्ठितमोऽध्यायः ॥ ६८ ॥

### एकोनसप्ततितमोऽध्यायः

सङ्गमेश्वरमाहात्म्यवर्णनम्

ईश्वर उवाच

एकोनसप्ततिं देवि! शृणु पार्वति! यत्नतः । यस्य दर्शनमात्रेण सङ्गमो जायते सदा॥  
कलिङ्गविषये देवि! सुबाहुर्नाम पार्थिवः । बभूव भुवि विरुधातोयज्वापरमधार्मिकः  
तस्य पत्नी विशालाक्षीदुहिता द्रुढधन्वनः । काञ्चीपुरनिवासस्य क्षात्रव्रतरतस्य च  
परस्परानुरागत्वात्पराप्रीतिरभूत्तयोः । तस्यराज्ञःशिरोऽर्त्तिस्तु मध्याह्नेजायतेसदा  
आयुर्वेदविदां मुख्यैः शरीरस्य चिकित्सकैः ।

तैः प्रणीता प्रिये! योगा व्यथावृद्धिर्दिने दिने ॥ ५ ॥

एवं बहुतरेकाले गते देवि! महीपतिम् । प्रत्युवाच विशालाक्षी भर्तुर्दुःखेन पीडिता  
कथमेवाशिरोरोगे जरा ते पृथिवीपते ! वैद्याश्च बहवो देव! नानाशास्त्रविशारदाः ॥

प्रयतन्तेऽस्य नाशाय तथाऽप्येष न शाम्यति ॥ ७ ॥

एवं स प्रियया प्रोक्तः सुबाहुः पृथिवीपतिः ।

एकोनसप्ततितमोऽध्यायः ] \* राज्ञास्वशिरोवेदनाकारणवर्णनम् \*

प्रत्युवाच प्रियां भार्यां प्रेम्णा प्रणयवत्सलाम् ॥ ८ ॥

सुखदुःखाश्रयं देवि शरीरं सर्वदेहिनाम् । पूर्वकर्मानुसारेण सुखं दुःखं च जायते ॥

इति सम्बोधिता राज्ञी तेन राज्ञा वरानने ! ।

पुनः प्रोवाच हार्दने तमेवार्थं सुदुःखिता ॥ १० ॥

यदासाधारितात्यर्थं पृच्छत्येव पुनःपुनः । तदाराजाप्रहस्यैव तां च राज्ञीमुवाच ह ॥

यदि त्वं श्रोतुकामासि रोगस्याऽस्य समुद्भवम् ।

कारणं तत्त्वतो देवि ! नाख्यास्याम्यहमत्र वै ॥ १२ ॥

महाकालवनंगत्वा सिद्धगन्धर्वसेवितम् । तत्र ते कथयिष्यामि यदि कौतूहलं तव

श्वः प्रभाते गमिष्यामि त्वया साङ्गं शुचिस्मिते ! ।

इति तस्य वचः श्रुत्वा सा राज्ञी विस्मिता स्थिता ।

उत्सुका गमनार्थाय महाकालवनं शुभम् ॥ १४ ॥

अथसारजनीवृत्ता प्रभाते नृपसत्तमः । प्रतस्थे भार्यया साङ्गं सैन्येन महतामृतः ॥

आजगाम क्रमेणैव महाकालवनं शुभम् । आवासंविदधेधीमाञ्छिप्रातीरे नृपस्तदा

पातालवाहिनी तत्र गङ्गा त्रिपथगामिनी । द्वितीयानीलगङ्गा च शिप्रया सहसङ्गता

तासां च सङ्गमस्तत्र तल्लिङ्गं सङ्गमेश्वरम् । पूजितं गङ्गासाङ्गं शिप्रयानीलगङ्गाया

अथ प्राप्ते सुबाहौ च साराज्ञीविस्मयान्विता । पप्रच्छप्रणयोपेताकथ्यतामत्रकारणम्

यत्त्वयोक्तं पुरा देव! कथयिष्यामि तत्र वै ॥ १६ ॥

एवमुक्तः सुबाहुस्तु प्रियया पृथिवीपतिः । प्रत्युवाच प्रियांप्रेम्णाप्रहस्य च पुनः पुनः

सुखं स्वपिहि भद्राङ्गि! श्रान्ता वयमनिन्दिते ।

प्रभाते कथयिष्यामि शिरोरोगस्य कारणम् ॥ २१ ॥

अथ सा रजनी वृत्ता प्रभाते नृपसत्तमः । कथयामास माहात्म्यं देवस्य परमेष्ठिनः

अहमासं कुशूद्रस्तु सर्वदा वेदनिन्दकः । विश्वासघातकोनित्यं त्वमप्येवं तथाविधा

पुत्रो जातस्तु दुःशीलो देवब्राह्मणवञ्चकः । कुरूपः कर्कशो दुष्टः प्रकृत्या पापपूरुषः ॥

अथदीर्घकालेन द्वादशाब्दं भयावहा । अनावृष्टिस्तु सञ्जाता सर्वप्राणिभयङ्करी ॥

वियोगस्तु त्वया प्राप्तो मया साङ्गं सुतेन च । ततोऽहं दुःखसन्तप्तो वैराग्यं परमंगतः ।  
इच्छतानिधनसंघो मया प्रोक्तमिदं वचः । मम पुण्यविहानस्य पापध्यानरतस्य च  
सुतेन भार्यया साङ्गं सङ्गमो दुर्लभः पुनः । कथं स्वपतिपापिष्ठः कृत्वा पापं सुदारुणम्  
कुटुम्बार्थं करोत्येवमेकाकी निस्तरत्यसौ । धर्म एव परो बन्धुर्धर्म एव परा गतिः

धर्मेण साध्यते सर्वं तस्माद्धर्मं समाश्रयेत् ॥ २६ ॥

इति चिन्तयतोऽत्यर्थं मम प्राणा गताः प्रिये । विविधा यातना प्राप्ता मयानरककोटिषु  
अन्तकालेऽपि धर्मस्य प्रशंसा यामयाकृता । मत्स्योऽहं तेन पुण्येन जातः शिप्राजलेशुभे

त्वं च श्येनी ततो जाता तस्मिन्नेव वनोत्तमे ।

प्रावृट्कालेऽथ सम्प्राप्ते आश्लेषानुगते रवौ ॥ ३२ ॥

नदीत्रयरयेणैव निःसृतोऽहं जलात्ततः ।

त्वया शिरसि सम्प्राप्तो नखैर्विद्धोऽस्मि सुन्दरि ! ॥ ३३ ॥

आनीतोऽहं त्वया देवि ! सङ्गमेश्वरसन्निधौ । कैवर्ते निधनप्राप्तं त्वया साङ्गं वरानने !  
अग्रिमाणेन मे दृष्टो देवोऽसौ सङ्गमेश्वरः । शिप्रयास्त्रापितोऽत्यर्थं गङ्ग्यानीलगङ्ग्या  
तस्य दर्शनमात्रेण जातोऽहं पृथिवीपतिः । कलिङ्गविषये देवि ! सर्वभूपालवन्दितः  
सुता त्वं वल्लभा जाता काञ्चीपुरनिवासिनः । क्षात्रव्रतरतस्यैव सुभगा दृढधन्वनः  
आवां राजत्वमापन्नौ तस्य लिङ्गस्य दर्शनात् । त्वया करुहैर्विद्धो मारितोलगुडैश्च तैः

मध्याह्ने कदनं स्मृत्वा ततो मे शिरसि व्यथा ।

स्मरामि जातिमात्मीयामस्य देवस्य दर्शनात् ॥ ३६ ॥

एतत्ते कथितं देवि ! पृष्टोऽहं यन्त्वया पुरा । गच्छ सुन्दरि ! भद्रं ते यत्र ते वर्तते मनः

स्थातव्यं च मयाऽत्रैव सेव्योऽसौ सङ्गमेश्वरः ॥ ४१ ॥

ततः सा निरवद्याङ्गी नीलोत्पलविलोचना । करुणं सुस्वरं कृत्वा भर्तारमिदमब्रवीत्

मयाऽपि संस्मृतं देव ! पूर्वजन्मनि चेष्टितम् ।

अस्य लिङ्गस्य माहात्म्यात्तिर्यग्योनिगतावपि ॥ ४३ ॥

प्राप्तावावां मनुष्यत्वं निर्मलेषु कुलेषु च । प्राप्ताश्रीरतुलालोके प्राप्तं राज्यमकण्टकम्

प्राप्ताभार्या प्रियाहंते त्वंच प्राप्तो मया नृप । ख्यातोऽयं त्रिपुलोकेषु नामतः सङ्गमेश्वरः

अस्य देवस्य माहात्म्याद्वियोगो न भविष्यति ।

यथा कृष्णस्य लक्ष्म्या च पार्वत्या च शिवस्य च ॥ ४६ ॥

पुनः प्रणम्य प्रणता सहसा मन्मथाकुला । भर्ता सुबाहुर्मैभूयादन्यस्मिन्निहजन्मनि  
तव देवप्रसादेन यदि त्वं सङ्गमेश्वरः । ततो विलोक्य सोऽन्मेघं कुसुमेषु तरङ्गिताम् ॥

कान्तां पिबन्निव दूशा प्राह तां तरलेक्षणाम् ॥ ४८ ॥

सहजेनाभिजन्येन गुणैः कान्त्या विभूषिता ।

मया प्राप्ता विशालाक्षि ! प्राप्तं मज्जन्मनः फलम् ॥ ४९ ॥

तनून्तां भयमन्त्रस्तां कम्पिताधरपल्लवाम् ।

गृहीत्वा च करे कान्तां जगामाऽन्तः पुरं निजम् ॥ ५० ॥

वदन्कन्दर्पसर्पेण दष्टोऽहं दैवतोऽधुना । चचार तत्र निःसारं संसारं कलयन्धिया  
पुरे मम वरारोहे चिरं रेमेतया सः । एवं गजाप्रियां प्राप्य निवेद्य च निजां कथाम् ॥

भेजे राज्यं तथा साङ्गं विस्तारितमहोत्सवः ।

अशाश्वतमिदं ज्ञात्वा अर्थिभ्योऽपि ददौ धनम् ॥ ५३ ॥

अपूर्वत्यागिना तेन त्रैलोक्यं विस्मयं ययौ । राज्यं कृत्वा चिरं कालं सभार्या नृपसत्तमः

भुक्त्वा च विपुलान्भोगांस्तस्मिंलिङ्गे लयंगतः ।

अतो देवि ! सुविख्यातो देवोऽसौ सङ्गमेश्वरः ॥ ५५ ॥

यः पश्येत्परमं भक्त्या तलिङ्गं सङ्गमेश्वरम् । न वियोगो भवेत्तस्य पुत्रभ्रातृप्रियादिभिः

नियमेन तु यः पश्येत्तलिङ्गं सङ्गमेश्वरम् । राजसूयसहस्रस्य फलं तस्याधिकं भवेत्

गाङ्गं च सफलं पुण्यं यामुन्नतार्मदं तथा । जायते चान्द्रभागं च सङ्गमेश्वरदर्शनात्

यः पश्येच्छ्रावणेमासि तलिङ्गं सङ्गमेश्वरम् । कार्तिकस्वामिनो यात्राकृता तेन न संशयः

मासि चाश्वयुजे देवं यः पश्येत्सङ्गमेश्वरम् । कृतं तेन सहस्रं तु वाजपेयं वरानने ॥

यः पश्येत्कार्तिके मासि तलिङ्गं सङ्गमेश्वरम् । राजसूयसहस्रं तु कृतं तेन न संशयः

चतुरो वार्षिकान्मासान्यः पश्येत्सङ्गमेश्वरम् । स याति परमं स्थानं ममाभीष्टतरं प्रिये

एष ते कथितो देवि! प्रभावः पापनाशनः । सङ्गमेश्वरदेवस्य शृणु दुर्द्धर्षमीश्वरम् ॥  
इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये सङ्गमेश्वरमाहात्म्यवर्णननामैकोन-  
सप्ततितमोऽध्यायः ॥ ६६ ॥

### सप्ततितमोऽध्यायः

#### दुर्द्धर्षेश्वरमाहात्म्यवर्णनम्

ईश्वर उवाच

शृणु सप्ततिकं देवं दुर्द्धरेश्वमीश्वरम् । यस्य दर्शनतो देवि! नरः पापैः प्रमुच्यते ॥  
दुर्द्धर्षोनाम राजाऽभून्नेपालविषये पुरा । पुण्यकेतुर्यशस्वी च सत्यसन्धो दृढव्रतः ॥  
तिस्रस्तस्याभवन्भार्यास्तत्तुल्याः सुमनोहराः ।  
विहरन्स वनोद्याने वसन्ते पृथिवीपतिः ॥ ३ ॥  
कदा मृगरसाविष्टो दैवाद्धै वानरंहसा । तुरगेणोहितः प्राप वनं रुचिरपादपम् ॥ ४ ॥  
गजेन्द्रमृगशार्दूलसिंहसम्बरसङ्कुलम् । ऋक्षवानरवाराहगण्डकादिविराजितम् ॥  
तस्मिन्वने सुविस्तीर्णं कदलीखण्डमण्डितम् ।  
हंसकारण्डवाकीर्णं चक्रवाकोपशोभितम् ॥ ६ ॥  
ददर्श दर्पणस्वच्छं सरो नीरजराजितम् । स्नानसिद्धवध्वृन्दकुचकुङ्कुमपिञ्जरम् ॥  
ददर्श कन्यां तत्रैव काननस्येव देवताम् । स तां दृष्ट्वासुचार्वङ्गीं मन्मथेन प्रपीडितः  
चित्रन्यस्तस्व क्षिप्रमभूद्विस्मयनिश्चलः । साभुजङ्गीव सङ्कृष्टामन्त्रेणैवान्तिकंययौ  
कन्दर्पकोटिसदृशम्विश्रान्तं नृपमब्रवीत् ।  
सुतां मां विद्धि राजेन्द्र! कल्पस्य प्राणवल्लभाम् ॥ १० ॥  
तपोरतस्य शान्तस्य सर्वदा ब्रह्मचारिणः ।

मदर्थे प्रार्थ्यतां विप्र! स मां तुभ्यम्प्रदास्यति ॥ ११ ॥  
इति तस्या वचः श्रुत्वा मन्मथेनाकुलीकृतः ।  
लज्जां त्यक्त्वा स भूपालोययाचे विजने च ताम् ॥ १२ ॥  
मम प्राणव्ययः सुभ्रूस्त्वां विना समुपस्थितः ।  
कार्याकार्यविचारो हि कस्य जीवितशान्तये ॥ १३ ॥  
त्यज्यते प्राप्तममृतंयदेतद्बुद्धिलाघवम् । को जानीतेपरे लोके कस्य किनुभविष्यति  
भज मामनवद्याङ्गि तवैतद्वदनामृतम् । न पाययसि चेन्मह्यं मृतञ्जानीहि मे प्रिये ॥  
स्वयं पिबामि चेद्विद्धि परलोकगतं हि माम् ।  
श्रुत्वेति चकिता तन्वी प्रोवाच विनयान्विता ॥ १६ ॥  
अष्टायां मयितातस्यविनष्टेकन्यकाफले । कुलं पतितिनःसर्वतस्मादेतद्विचिन्त्यताम्  
यदिते परमं प्रेम ममोपरि महीपते! । मदर्थे प्रार्थ्यतां विप्र स मां नूनं प्रदास्यति ॥  
तस्यास्तद्वचनं श्रुत्वा नान्यथा मे भविष्यति ।  
ज्ञात्वा कन्यां द्विजस्यैव कल्पस्य ब्रह्मचारिणः ॥ १६ ॥  
गत्वा ययाचेप्रणतः स्थितंनिजतपोवने । मुनीन्द्रश्चन्द्रवदनां स चास्मैतां ददौमुदा  
तत्रैव सङ्गतो राजा मन्मथेन वशीकृतः । रेमे रमणकैर्योगैर्न सस्मार निजं पुरम् ॥  
कदलीखण्डकुञ्जेषु रम्यासु वनराजिषु ।  
बहुलाग्रकदम्बेषु राजा भेजे नवां वधूम् ।  
सिपेवे चारु सुरतं स विदग्धोऽतिमुग्धया ॥ २२ ॥  
एवं हि वसस्तस्तस्य दुर्द्धर्षस्य वरानने ! । आजगाम सुदुर्द्धर्षो राक्षसोऽतिभयङ्करः  
ज्वलितो विटकाकारो दंष्ट्रोत्कटकटाननः । तं नृपमोहयित्वा तु तरसातरलेक्षणाम्  
जहार मन्मथाविष्टो रूपयौवनशालिनीम् ।  
राजा च तां हृतां दृष्ट्वा वियोग विषमूर्च्छितः ।  
स्मृत्वा स्मृत्वा सुचार्वङ्गीं विललापाऽऽकुलेन्द्रियः ॥ २५ ॥  
हा प्रिये प्रेमपीयूषे प्रणयामृतदीर्घिके । हा सुन्दरि! विशालाक्षिकगता मां विहायवै

पुनरिन्दुमिवानन्दं कदाद्रक्ष्यामिते मुखम् । इति प्रलापमकरोत्स्मरं स्तां चारुहासिनीम्

उन्मत्त इव बभ्राम तत्र तत्र स्मरातुरः ॥ २७ ॥

एवं विलपतस्तस्य दुर्द्धर्षस्य नृपस्य तु । आजगाम तमुद्देशं कल्पो ब्राह्मणसत्तमः

ददर्श नृपतिं तत्र भ्रमन्तं भ्रमरं यथा ॥ २८ ॥

ज्ञात्वा जामातरं सम्यक्समाश्वास्य वचोऽब्रवीत् ।

एहि दुर्द्धर्ष राजेन्द्र ! गहना कर्मणो गतिः ।

क गतो हि महीपाल ! नेपालविषयस्तव ॥ २९ ॥

कुलीना रूपवत्यश्च तिस्रो भार्याः क वै गताः । क तेराज्यं गतं भूप कुत्र पुत्रीगतामम

सर्वं विनश्वरं लोके गन्धर्वनगरोपमम् । अनित्यं जीवितं भूप ! राज्यं वै बुद्धुदोपमम्

एवमाश्वासितो राजा कल्पेन च पुनः पुनः ।

सस्मार तां सुचार्वङ्गीं मनमथेन प्रपीडितः ॥ ३० ॥

ब्रहि मे भगवन्सम्यग्यदि तेऽस्ति दया मयि ।

कथं राज्यं स्वकीयं स्यात्कथं मे सुहृदागमः ॥ ३१ ॥

तिस्रो भार्याः कथं विप्र ! पश्यामि पृथिवीतले ।

लावण्यामृतशालिन्यस्तव पुत्र्या द्विजोत्तम !

कथं समागमो भूयो भविष्यति मया सह ॥ ३२ ॥

इति तस्य वचः श्रुत्वा विप्रेणोक्तं वरानने ! गच्छ भूपाल नेपालं महाकालंततो ब्रज

तस्मिन्क्षेत्रे तोर्थवरे लिङ्गं सर्वार्थसाधकम् ।

विद्यते यत्र सूर्येण तपस्तप्तं सुदुष्करम् ॥ ३३ ॥

शिप्रायास्तु तटे रभ्ये पुण्ये ब्रह्मेशपश्चिमे । तस्य दर्शनमात्रेण तवाऽभीष्टं भविष्यति

कल्पस्य वचनं श्रुत्वा सत्वरं नृपसत्तमः । नेपालं च तनोगत्वासमाश्वास्य सुहृज्जनम्

सान्तःपुरपरीवारो महाकालवनं गतः । सर्वदा सर्वसिद्धीनामाश्रयं विषयं श्रियः ॥

तत्र स्नात्वा जले पुण्ये शिप्रायाश्चाऽऽशु सिद्धिदे ।

सूर्येणाराधितं लिङ्गं ददर्श नृपसत्तमः ॥ ४० ॥

पूजयामास रत्नैश्च दिव्यैर्वस्त्रैः सुभूषणैः । कपूरेण सुगन्धेन लिङ्गपूजा कृता तदा

मुक्ताफलैः सुतारैश्च जलधाराभिरेव च । भक्त्या ननत्तं तस्याग्रे संस्तुवन्विधिधैः स्तवैः  
शुश्राव श्रोत्रपीयूषं गीतं देवगृहेशुभे । तच्छ्रुत्वा कौतुकाविष्टो ध्वनिश्रुत्वामनोरमाम्

प्रियामपश्यत्तत्रस्थां लावण्यललनावधिम् ॥ ४१ ॥

तां दृष्ट्वा विस्मयोत्फुल्लोचनस्तन्मयोऽभवत् ।

क्षिप्रं तद्दर्शनेनैव स्मरेण तरलीकृतः ॥ ४२ ॥

ज्ञात्वा मे सैव पत्नीयं दृष्ट्वा देवप्रसादतः । सापि लावण्यनलिनी राजहंसं विलोक्यतम्

क्षिप्रं पुलकिता तस्या विरराज कुचस्थली ।

एतस्मिन्नन्तरे देवि ! वाणी लिङ्गात्समुत्थिता ॥ ४३ ॥

विश्वावसोः सिद्धपतेः सुतैषा प्राणवल्लभा । कल्पेनपालिता सम्यक्त्वदर्थं नृपसत्तम !

आनीता ते मया पत्नी हत्वा तं राक्षसाधिपम् ।

गृहाण च मया दत्तां भुङ्क्ष्व राज्यमकण्टकम् ॥ ४४ ॥

इत्युक्तोऽसौ गतो देवि ! लब्ध्वा भार्यां प्रियां तदा ।

सान्तःपुरपरीवारो लिङ्गस्याऽस्य प्रभावतः ॥ ४५ ॥

आराधितो नरेन्द्रेण दुर्द्धर्षेण महात्मना । तदा प्रभृति देवोऽयं दुर्द्धर्षेश्वरसञ्ज्ञकः ॥

त्रिषु लोकेषु विख्यातो वाञ्छितार्थफलप्रदः ॥ ५० ॥

ये पश्यन्ति विशालाक्षि दुर्द्धर्षेश्वरसञ्ज्ञकम् । ते दुर्द्धर्षा भविष्यन्ति शत्रूणां समरे सदा

सङ्क्रांतौ रविवारे च ग्रहगेचन्द्रसूर्ययोः । गत्वाऽर्चयन्ति ये देवि देवं दुर्द्धर्षमीश्वरम्

ते प्रयान्ति विमानेन मदीयं स्थानमुत्तमम् ॥ ५२ ॥

पापाचाराश्च ये जीवा दुष्कर्मनिरता नराः ।

मुच्यन्ते पातकात्सद्यो दुर्द्धर्षेश्वरदर्शनात् ॥ ५३ ॥

दर्शनात्स्पर्शनात्सद्यो नामसङ्कीर्तनादपि । ब्रह्महत्यासहस्रं हि तत्क्षणादेव नश्यति

कृतघ्नो निन्दको दुष्टः पापकर्मा दुरात्मवान् । परदाररतश्चौरो ब्रह्मघ्नो गुरुतल्पगः

मुच्यते सर्वपापेभ्यो दुर्द्धर्षेश्वरदर्शनात् ॥ ५५ ॥

अयने विषुवे चैव सम्प्राप्ते सोमपर्वणि । ये पश्यन्ति च दुर्द्धर्षं स्नात्वा शिप्राजलेशुभे

गङ्गायास्त्रिगुणं पुण्यं जायते नात्र संशयः ॥ ५६ ॥  
 तत्रतद्दीयतेदानंतस्यसङ्ख्यानं विद्यते । पितरस्तोषितास्तेनआत्मावैतोषितस्ततः  
 कल्पकोटिसहस्रं तु मत्पुरे पूजितो वसेत् ।  
 यदा याति च भूलोके तदाऽसौ भूपतिर्भवेत् ॥ ५८ ॥  
 अधृष्यः शत्रुवर्गेण फलं प्राप्नोति चाऽक्षयम् ।  
 पदं यत्त्रिदशैर्वन्द्यं पुनरावृत्तिवर्जितम् ॥ ५९ ॥  
 एषतेकथितोदेवि! प्रभावः पापनाशनः । दुर्द्धर्षेश्वरदेवस्य प्रयागेशमतः शृणु ॥ ६० ॥  
 इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे-  
 चतुरशीतिलिङ्गमाहात्म्ये उमामहेश्वरसम्वादे दुर्द्धर्षेश्वरमाहात्म्यवर्णनं नाम-  
 सप्ततितमोऽध्यायः ॥ ७० ॥

## एकसप्ततितमोऽध्यायः

### प्रयागेश्वरमाहात्म्यवर्णनम्

ईश्वर उवाच

एकसप्ततिकं विद्धि प्रयागेश्वरसञ्ज्ञकम् । अद्वितीयं विजानीहि महापातकनाशनम्  
 हास्तिनेऽभूत्पुरे श्रीमाञ्छन्तनुनृपसत्तमः । वैवस्वनेऽन्तरे कल्पे युगे द्वापरसञ्ज्ञके  
 स चाद्भुतमहावीर्यो वज्रसंहननो युवा । सर्वशास्त्रेषु कुशलः कलापुञ्जविचक्षणः ॥ ३ ॥  
 बलेनविष्णुसदृशस्तेजसा भास्करोपमः । गङ्गामेष चचारैकः सिद्धचारणसेविताम्  
 स कदाचिन्महाबाहुः प्रभूतबलवाहनः । वनं जगाम गहनं हयनागशतैर्वृतः ॥ ५ ॥

गत्वा तत्र मृगान्व्याघ्रान्घातयामास लीलया ।

महिषाश्ववराहांश्च विनिघ्नव्राजसत्तमः ॥ ६ ॥

एकसप्ततितमोऽध्यायः ] \* गङ्गाशान्तनुसम्वादवर्णनम् \*

स कदाचिद्वने तस्मिन्ददर्श परमां स्त्रियम् ।  
 जाज्वल्यमानां वपुषा साक्षात्पद्मामिवापराम् ॥ ७ ॥  
 तां दृष्ट्वा हृष्टरोमाभूद्विस्मितो रूपसम्पदा । पिबन्निवच नेत्राभ्यां नातृप्यतनराधिपः  
 सा दृष्ट्वैव च राजानं विचरन्तं महाद्युतिम् । स्नेहादागतसौहार्दान्नातृप्यतविलासिनी  
 तामुवाच ततो राजा सान्त्वयञ्छूलक्ष्णरागिरा ।  
 देवी वा दानवी त्वं च गन्धर्वी यदि वाप्सरा ॥ १० ॥  
 पक्षी वा पन्नगी वा त्वं मानुषी वा सुमध्यमे !  
 याचे त्वाऽम्भोजगर्भाभे भार्या मे भव शोभने ॥ ११ ॥  
 एतच्छ्रुत्वा वचोराज्ञः संस्तुतं मृदु बलगुव । अङ्गीकृतंतया देवि समयंप्राथतो नृपः  
 वारिता विप्रिये वापि त्यजेयं त्वामसंशयम् ।  
 न प्रष्टव्या त्वया राजन्काऽसि कस्येति सर्वथा ॥ १३ ॥  
 एवमस्त्वितितेनोक्तं सत्येन सुकृतेन च । स तस्याः शीलवृत्तेन रूपौदार्यगुणेन च  
 उपचारेण च रहस्तुतोप जगत्पतिः । दिव्यरूपा हि सा देवी गङ्गा त्रिपथगा नदी  
 मानुषं विग्रहं कृत्वा श्रीमन्तं वरवर्णिनि !  
 राजानं रमयामास यथा रेमे तथैव च ॥ १६ ॥  
 स राजा रतिसक्तत्वादुत्तमस्त्रीगुणैर्हृतः । सम्बत्सरानृतून्मासान् बुबोधबहून्गतान्  
 रममाणस्तयासाद्धं यथाकामं नरेश्वरः । अष्टावजनयत्पुत्रांस्तस्याममरवर्णिनः ॥  
 जातं जातं च सा पुत्रं क्षिपत्यम्भसि मुक्तये ।  
 प्राणामि त्वामहमिति गङ्गास्रोतसि पावने ॥ १९ ॥  
 नास्यतत्तुप्रियं राज्ञः शान्तनोर्ह्यभवत्तदा । नोवाचकिञ्चित्तां देवीत्यागाद्वीतोमहापतिः  
 अथैनामष्टमे पुत्रे जाते प्रहसतीमिव ।  
 उवाच राजा दुःखार्तः परीप्सन्पुत्रमात्मनः ॥ २१ ॥  
 मा वधीः कस्य काऽसीति किं विध्वंसि सुतानिति ।  
 पुत्रहिंसा महत्पापं मा प्राप्सीस्तिष्ठ गर्हिते ॥ २२ ॥

## गङ्गोवाच

पुत्रकामा न ते हन्ति पुत्रं पुत्रवतांवर !। जीर्णस्तु मम वासोऽयं यथामे समयःकृतः  
अहं गङ्गा जह सुता महर्षिगणसेविता !। देवकार्यार्थसिद्धयर्थमुषित्वाऽहं त्वया सह  
इमेऽष्टौ वसवो देवा महाभीमा महौजसः । वशिष्ठशापदोषेण मानुषत्वमुपागताः ॥  
तेषामानयिता नान्यस्त्वद्वृत्ते भुवि विद्यते । मद्भिन्ना मानुषीधत्रीनचैवास्तिकदाचन  
तस्मात्तज्जननीहेतोर्मानुषत्वमुपागता । स्वस्तितेऽस्तु गमिष्यामिपुत्रं पाहिमहाव्रत  
सैवमुक्त्वा तदा गङ्गा विष्णुमायाविमोहिता ।

रुरोद मानुषं भावमाश्रिता तनुमध्यमा ॥ २८ ॥

अहो बतमहत्कष्टंयदमी घातिताःसुताः । मया नृशंसयामोहाज्जले क्षिप्तास्तुबालकाः  
हा वत्साहासुताःपुत्राहा तातास्तनयाःक वे । मां विहाय गताः कुत्रहृदयंकिंनदीर्यते  
मातर्मातेति करुणंब्रुवाणाःस्वयमागताः । उपगुह्येकदा पुत्रान्वत्सवत्सेति सौहृदात्  
कस्य जातु प्रणीतेन पिङ्गेन क्षितिरेणुना । ममोत्तरीयमुत्सङ्गं कदाङ्गमलयिष्यति ॥  
अङ्गप्रत्यङ्गसम्भूता मनोहृदयनन्दनाः । मया तु मात्रा हा वत्सा मारिता निधनंगताः  
काँल्लोकान्नु गमिष्यामि कृत्वा कर्म सुदारुणम् ।

कथं पुण्या भविष्यामि पुत्रघ्नी निर्दया सती ॥ ३४ ॥

इत्येवं करुणं कृत्वा रुदित्वा चपुनःपुनः । मूर्छितापतिताप्यार्ता निश्चेष्टाधरणीतले  
एतस्मिन्नन्तरे देवि! नारदो मुनिसत्तमः । तस्या विलापशब्दं तमाकर्ण्यसहसातदा  
विस्मयोत्फुल्लनयनः किमेतदितिचिन्तयत् । एषासाजाह्वीगङ्गापावनी देववन्दिता  
समुद्रमहिषीदिव्यापुण्यात्रिपथगा नदी । मानुषंभावमाश्रित्य कस्माद्रोदितिविह्वला  
इत्येवं चिन्तयित्वा च समीपमगमन्मुनिः । गङ्गायाविलपन्त्याश्च ब्रह्मपुत्रस्तुनारदः

उवाचोच्चैर्वियत्स्थोऽसौ देवि! गङ्गे नमोऽस्तु ते ॥ ३६ ॥

नारदोऽहं महापुण्येकस्माद्रोदिपिपावनि !। हिमाद्रिपुत्रीविख्यातादेवगन्धर्वसेविता  
धृता शिरसि देवेन शिवेन परमेष्ठिना ॥ ४१ ॥

नारदस्यवचःश्रुत्वा दिव्यादेवनदीतथा । अवलोक्यबिमानस्थं प्रत्युवाचमहामुनिम्

मयानारद मोहेन कृतोऽधर्मोजुगुप्सितः । जानन्त्या सुमहत्पापं सप्तपुत्रा हता मया  
समुद्रेण वियोगस्तु संजातो ममदैवतः । भार्याजाना मनुष्यस्य पुत्राजाताहताश्चमे  
अतो मया विलपितं मग्नयाशोकसागर । कथ्यतां मम देवर्षे! येन पुण्या भवामि वै  
इतितस्यावचः श्रुत्वानारदो मुनिसत्तमः । त्रिकालवेदीशुद्धात्मा गङ्गां वचनमब्रवीत्

नारद उवाच

किं विस्मृतोजगद्वन्द्येदेवानां समयःशुभः । प्रतिज्ञातंत्वया देवि! वसूनांमोक्षकारणे  
प्राप्तास्तेवसवलोकान्प्रसादात्तवसुव्रते !। त्वयावतारितोदेवि! समुद्रःशन्तनुःस्मृतः  
इतितस्यवचःश्रुत्वा नारदस्य महात्मनः । गङ्गात्रिपथगापुण्या प्रत्युवाचमहामुनिम्  
सत्यमुक्तंत्वया ब्रह्मज्ञातंसर्वमयाऽधुना । किन्तुयोनिर्यतोल्बन्धा मानुषीतेनमोहिता  
अपवादभयाद्धीता भवन्तं शरणं गता । दीयतामुपदेशो मे कथ्यतां स्थानमुत्तमम् ॥

नारद उवाच

किं विस्मृतो जगद्वन्द्ये देवानां समयःकृतः । अपवादभयाद्धीतायदित्वंदेवि! पुण्यदे  
मां पृच्छसि परं स्थानं शृणु त्वं वचिम् सुव्रते !। ५२ ॥

अवन्ती तु समाख्याता सप्तकल्पसनातनी ।

तस्यां सखी त्वदीया तु शिप्रा विप्रप्रिया सदा ॥ ५३ ॥

तस्याःस्तीरेशुभंलिङ्गं दुर्द्धर्षेश्वरदक्षिणे । विद्यतेत्रिदशैः पूज्यं सर्वतीर्थैश्चसेवितम्  
तस्य दर्शनमात्रेण कृतकृत्या भविष्यसि । तस्माद्गच्छमहापुण्येगङ्गे देवर्षिसेविते  
इत्युक्ता सा त्रिपथगा नारदेन महात्मना । गता तत्रमहापुण्या सखीं शिप्रां ददर्श ह  
संश्लेषं चतदा कृत्वा लिङ्गं दृष्ट्वासुपावनम् । पूजयामास भावेन तत्रैवचचिरं स्थिता  
अथ सूर्यसुता देवी यमुना पापनाशिनी । तत्रायातासुहार्द्वनयत्र गङ्गा व्यवस्थिता  
ददर्शदेवीतांगङ्गां ध्यायन्तीशङ्करं शिवम् । सापितत्रैवतिष्ठन्तीपूजयन्तीपरंशिवम्  
अथ तेनैव कालेन प्राचीदेवी सरस्वती । समायाता सुगुप्ता च गङ्गायमुनयोर्जले ॥  
एतस्मिन्नन्तरे देवि! शक्रं प्राह स नारदः । न दृश्यते प्रयागस्तु महाकालवनं गतः ॥  
गङ्गायमुनयोर्मध्ये यत्र गुप्ता सरस्वती । प्रयागः स तु विज्ञेयः सर्वपापप्रणाशनः ॥

स साम्प्रतं प्रयागस्तु महाकालवनोत्तमे । केनापि कारणेनैव गतो न ज्ञायते मया ॥  
इति तस्यवचः श्रुत्वानारदस्य महात्मनः । शक्रेण सहिताः सर्वे ह्यवन्तीं तु समागताः

स्तुवन्तो विविधैः स्तोत्रैर्गङ्गां त्रिपथगां शुभाम् ।

गङ्गे देवि! नमस्तुभ्यं सर्वपापप्रणाशिनि ॥ ६५ ॥

वसूनां जननी देवि! वसूनां मोक्षदायिनि ॥ त्रैलोक्यपावनी नित्यं हरेण शिरसा धृता  
सेविता वालखिल्यश्च कृष्णस्य परमा कला ।

यमुने! त्वां नमस्यामः कालिन्दीं वरवाहिनीम् ॥ ६७ ॥

सुता त्वं पाविनी देवि! मार्त्तण्डस्य दिवस्पतेः । शिप्रे देवि! नमस्तुभ्यं ब्रह्मदेहोद्भवेषु भे  
प्राची त्वमेव विख्याता पुण्यदेहा सरस्वती ।

या प्राची कौरवक्षेत्रे पुष्करे या महालये ॥

सा त्वं शिप्रा प्रसिद्धा च सर्वपातकनाशिनी ॥ ६९ ॥

त्वं दया सर्वजन्तूनां त्वं स्वर्गः शरणं नृणाम् ।

त्वं माता सर्वजन्तूनां त्वं प्राची भुवि गीयसे ॥ ७० ॥

बहुजन्मकलङ्काङ्कं दृष्ट्वा या देहिनां भुवि । करोषि क्षालनं देवि सा त्वं त्रैलोक्यसंस्थिता  
आसां च सङ्गमो यस्तु स प्रयागो बुधैः स्मृतः ।

अत्रागत्य तु युष्माभिः स्थापितः स्नापितोऽधुना ॥ ७२ ॥

सोऽद्य प्रभृति देवोऽयं प्रयागेश्वरसञ्ज्ञकः । त्रिषु लोकेषु विख्यातः स्मरणात्पापनाशनः  
अत्रागत्य प्रपश्यन्ति ये प्रयागेश्वरं ततः । ते कृतार्था भविष्यन्ति सर्वपातकवर्जिताः  
कुलं च तारितं तेषां पैतृकं मातृकं तथा । गङ्गायास्त्रियुगं पुण्यं चतुर्वर्गफलप्रदम् ॥

जायते नात्र सन्देहः प्रयागेश्वरदर्शनात् ॥ ७५ ॥

गङ्गायां च प्रयागे च देवदारुवने शुभे । नैमिषे पुष्करे चैव श्रीशैले च त्रिपुष्करे ॥  
त्र्यम्बके धौतपापे च महेन्द्रे भैरवे तथा । गोकर्णे च सुवर्णाख्ये रेवाकपिलसङ्गमे ॥  
एतेषां दर्शनेनैव या सिद्धिर्द्वादशाब्दिका । सालभ्या मासमात्रेण प्रयागेश्वरदर्शनात्  
ये पश्यन्ति चतुर्दश्यामष्टम्यां च विशेषतः । भक्त्या च नियमं कृत्वा प्रयागेश्वरसञ्ज्ञकम्

न तेषां पुनरावृत्तिः कल्पकोटिशतैरपि । भोगदं मोक्षदं लिङ्गं भविष्यति महीतले

कलास्तिस्रो भविष्यन्ति लिङ्गेऽस्मिन् मोक्षदे शुभे ।

गङ्गा च यमुना प्राची सर्वपातकनाशिनी ॥ ८१ ॥

एवमुक्त्वा स्तुता गङ्गा यमुना च सरस्वती ।

देवैः प्रणतिपूर्वेण गताः स्थानं स्वकं तदा ॥ ८२ ॥

देवाः प्रहृष्टाः शकाद्याः प्रयागेश्वरसञ्ज्ञकम् ।

स्तुत्या च विविधैः स्तोत्रैः पूजयित्वा दिवं गताः ॥ ८३ ॥

एष ते कथितो देवि! प्रभावः पापनाशनः । प्रयागेश्वरदेवस्य चन्द्रादित्येश्वरं शृणु  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये उमामहेश्वरसम्वादे प्रयागेश्वरमाहात्म्य-  
वर्णनं नामैकसप्ततितमोऽध्यायः ॥ ७१ ॥

## द्विसप्ततितमोऽध्यायः

### चन्द्रादित्येश्वरमाहात्म्यवर्णनम्

ईश्वर उवाच

द्विसप्ततीश्वरं विद्धि चन्द्रादित्येश्वरं प्रिये । यस्य दर्शनमात्रेण कृतकृत्यो नरो भवेत्  
शम्बरेण पुरा देवि! निर्जिताः सङ्करे सुराः । नष्टा रणं परित्यज्य प्राणत्राणपरायणाः

प्रस्तं च राहुणा दृष्ट्वा शशाङ्कं भयविह्वलम् ।

विनतायाः सुतो ज्येष्ठः प्रोक्तः सूर्येण सारथिः ॥ ३ ॥

वहाऽरुण! रथं शीघ्रं यत्र युद्धं न विद्यते । श्रूयते चन्द्रसूर्यो तौ दैत्यानां बलवत्तरौ  
राहुर्दृष्ट्वा करालस्तु स तृतीयो भयङ्करः । न ज्ञायते रणे चन्द्रो मृतो नष्टोऽथवा पुनः  
स च न ज्ञायते शक्रः क गतो वरुणो रणे । यमो न ज्ञायते कुत्र धनदस्य च का कथा

एवमुक्तोऽरुणो रुणो रविणा रणमध्यतः । रथं सम्प्रेरयामास यत्र युद्धं न विद्यते ।

एतस्मिन्नन्तरे चन्द्रः समायातस्तु तत्क्षणात् ।

राहुग्रहगृहीतोऽपि यत्र देवो दिव्यरूपतिः ॥ ८ ॥

सन्त्रस्तः स विलोलाक्षः क्षणमात्रमचेतनः । बभूव सहसा चन्द्रोद्गृष्टादेवं दिवाकरम् ।  
शम्बरेण रणे रुद्धा रुद्धाश्च भयविद्रुताः । जग्मुर्दिशो दश भयादसुरेन्द्रविभाषिताः ॥  
साध्याः सर्वे भयत्रस्ता गता यत्र न दानवाः । तेषु भग्नेषु देवेषु हतशिष्टेषु सङ्गरे ॥  
व्यधमत्सर्वगात्राणि वर्माणि च जनक्षये ।

पलायमानदेवानामसुरो बलवच्छरैः ॥ १२ ॥

पृष्ठतो निजवानाऽथ निकृत्ताश्च सहस्रशः । अहं नष्टश्लेनेनैव व्यग्रोभूतेऽसुरे तदा  
आसुरं रूपमास्थाय प्राणत्राणपरायणः । शीघ्रं च गम्यते तावद्यावन्नायाति शम्बरः  
इत्युक्तं निशिनाथेन भयभीतेन पार्वति ॥ चन्द्रादित्यौ क्षणान्नीतावरुणेन रथेन वै ॥  
यत्र देवो जगन्नाथो गरुडस्थो जनार्दनः । सुरसङ्घातसङ्केतकिन्नराकीर्णकन्दरे ॥  
मन्दरे सुरनारीणां नन्दने वरचन्दने । दृष्ट्वा तत्र जगन्नाथं शङ्खचक्रगदाधरम् ॥

स्तुतिं तौ चक्रतुर्देवौ चन्द्रसूर्यौ यशस्विनि ॥ १७ ॥

नमो लोकत्रयाध्यक्ष! स्वप्रभाजितभास्कर! ।

नमो विष्णो! नमो जिष्णो! नमस्ते कैटभान्तक! ॥ १८ ॥

नमः सर्वक्रियाकर्त्रे जगत्त्रात्रे! च ते नमः । नमश्चाकायुधाधृष्य! नमो दानवघातिने!  
नमः क्रमत्रयाक्रान्तत्रैलोक्यान्तर्हितोद्भव । नमः प्रचण्डदैत्येन्द्रकुलकाल! महाबल! ।  
नमो नाभिहरोद्भूतपद्मगर्भमहाप्रभो! । जनिताशेषलोकेशविरश्चाय महाद्युते ॥ २१ ॥  
अमरारविनाशाय महासमरशालिने । नमस्ते विबुधाधीश! शरणं भव नः प्रभो! ॥

चन्द्रसूर्यकृतं स्तोत्रं श्रुत्वा देवो जनार्दनः ।

आश्वास्य स्तुतिपूर्वेण प्राह देवो ह्यधोक्षजः ॥ २३ ॥

विष्णुवाच

स्वागतं चन्द्रसूर्यौ भो भवन्तौ स्तुतिभाजनौ ।

द्विसप्ततितमोऽध्यायः ] \* शम्बरदानववर्णनम् \*

किं कारणमिह प्राप्तौ तद्ब्रूतां विगतज्वरौ ॥ २४ ॥

नारायणेनैवमुक्तौ प्रोचतुश्चन्द्रभास्करौ । समरे निर्जिता देवाः शम्बरेण दुरात्मना ॥

न ज्ञाताः क्व गतास्ते च आवां नष्टौ प्रयत्नतः ।

अरुणेन इहानीतौ दृष्टस्त्वं देव! दैवतः ॥ २६ ॥

शम्बरेण जिता देवाः सच सर्वत्र दृश्यते । स्थले चैव जले चैव शम्बरः क्रूरपौरुषः  
नश्यतां त्रिदशेन्द्राणां पृष्ठतः शरवृष्टिभिः । चिच्छेदनखर्माणिच्छत्राणि च धनूषिच  
वर्माणि च विचित्राणि मुकुटानि महान्ति च ।

पृथूनि चापि चापानि चर्माणि विविधानि च ॥ २६ ॥

गजाश्च मदसम्भिन्नकपोलाः कोटिशः सुराः । वाजिनश्चामरापीडा रत्नपर्याणभूषणाः  
विबुधाध्वस्तसन्नाहा विगजा विपदातिनः । विपदामाकराकारा बभूवसुरवाहिनी  
ततो दैत्याधिपो मानी परिवृत्तो महारणात् ।

निर्जितारिर्महातेजा ज्वालावानिव पावकः ॥ ३२ ॥

वन्द्यमानो मुनिगणैः स्तूयमानो महर्षिभिः । आनन्दितो जयाशीर्षिः प्रवरदैत्यपुङ्गवैः  
तत्र सर्वद्विसम्पूर्णमासनं हेमभूषणम् । अध्यतिष्ठत दैत्येन्द्रस्तत्र मङ्गलवेशमनि ॥

तत्रोपविष्टः शुशुभे दैत्यराजो महायशः ॥ ३४ ॥

दिव्यचन्दनपुष्टाङ्गः सुरपुष्पसमुज्ज्वलः । मुकुटाकारजुष्टाङ्गः सितचामरवीजितः ॥

मृतोत्थितैस्तथा दैत्यैर्दैत्याधीशैरधिष्ठितः ॥ ३५ ॥

कतुभिर्मूर्त्तिमद्विश्च सेव्यमानो महाबलः । सर्वपुष्पोत्करयुतैर्नानाविहगनादिभिः ॥

तत्र श्रीरतुलालोके तत्र लक्ष्मीर्निरगला । तत्र कान्तिर्द्युतिः शोभा शम्बरो यत्र दानवः  
एवं स दैत्यनृपतिः सभृत्यस्तत्र मोदते । स्वयमिन्द्रस्तु सञ्जातश्चन्द्रसूर्यौ कृतौ स्वकौ

तयोरिति वचः श्रुत्वा स देवः पुरुषोत्तमः ।

चिरं ध्यात्वा स्वमनसि तदाऽवोचदिदं प्रिये ॥ ३६ ॥

चन्द्रसूर्यौ मया ज्ञातं शम्बरस्य विचेष्टितम् ।

ब्रह्मणो वरदानेन भोक्तव्यं तपसः फलम् ॥ ४० ॥

शम्बराय पुरा क्षिप्तं वज्रं कुलिशपाणिना । हृदये निहतः सोऽपि तथापि नमृतोऽसुरः  
गम्यतां च मयाज्ञप्तौ महाकालवनोत्तमे । चन्द्रसूर्यो ममादेशात्तत्र सिद्धिञ्चलप्यथः  
तत्राऽनन्तो महाकालो लिङ्गरूपो महेश्वरः ।

तस्य चोत्तरतो देशे लिङ्गं कामप्रदं शिवम् ॥ ४३ ॥

तस्य दर्शनमात्रेण कृतकृत्यो भविष्यथः । तस्य ज्वालासमूहेन मरणं शम्बरस्य च  
भविष्यति न सन्देहस्तस्मात्तत्रैव गम्यताम् ॥ ४४ ॥

इत्युक्तौ वासुदेवेन चन्द्रसूर्यौ यशस्विनि ।

सत्वरं हृष्टरोमाणौ महाकालवनं गतौ ॥ ४५ ॥

तत्र दृष्ट्वा महादेवं तेजसो राशिमव्ययम् । स्तुतं च विविधैः स्तोत्रैः पूजितं कुसुमैः शुभैः  
एतस्मिन्नन्तरे वाणी लिङ्गमध्यात्समुत्थिता ।

आश्वासयन्ती तमसा चन्द्रसूर्यौ हिमात्मजे ॥ ४६ ॥

हतः स शम्बरो दैत्यो गतौ तौ चन्द्रभास्करौ ।

दैत्यानां निर्मिप्तौ दुष्टौ पातालान्तरसंस्थितौ ॥ ४८ ॥

राहुकेतू ग्रहान्ते तु कृतौ समयपूर्वकौ । स्थापितः स्वपदे शको देवैः सह न संशयः  
स्वं स्वं स्थानं गताः सर्वे लोकपाला मुदा युताः ।

कान्तिप्रतापसंयुक्तौ भवन्तौ भुवनत्रये ॥ ५० ॥

गगने ग्रहनक्षत्रैः सहितौ विचरिष्यथः । पूर्ववत्पुण्यपापानां साक्षिभूतौ भविष्यथः  
इत्युक्तौ चन्द्रसूर्यौ तु तथा वाण्या वरानने ।

सन्तुष्टौ कृतकृत्यौ तु सञ्जातौ लिङ्गदर्शनात् ॥ ५२ ॥

एतस्मिन्नन्तरे देवाः विमानस्थाः समागताः । यत्र चन्द्रश्च सूर्यश्च महाकालवने शुभौ  
ज्ञात्वा लिङ्गस्य माहात्म्यं नाम चक्रः समाहिताः ।

संवेतं चन्द्रसूर्याभ्यां लिङ्गं तेजोमयं परम् ॥ ५४ ॥

चन्द्रादित्येश्वरं नाम ख्यातिं यास्यति भूतले ।

लिङ्गस्यास्य समुत्थेन ज्वालासङ्गेन शम्बरः ॥

द्विसप्ततितमोऽध्यायः ] \* चन्द्रादित्येश्वरमाहात्म्यवर्णनम् \*

दग्धो भृत्यजनैः साङ्गं चन्द्रसूर्यानुसेवनात् ॥ ५५ ॥

इत्युक्त्वा त्रिदशाः सर्वे समीपे सर्वतः स्थिताः ।

स्तुवन्तो विविधैः स्तोत्रैश्चन्द्रादित्येश्वरं शिवम् ॥ ५६ ॥

चन्द्रादित्यौ च तत्रस्थौ स्थितौ लिङ्गसमीपतः ।

आराधयन्तौ देवेशं पदम्प्राप्तौ च पूर्ववत् ॥ ५७ ॥

ये पश्यन्ति नरा भक्त्या चन्द्रादित्येश्वरं शिवम् ।

ते यान्ति सूर्यलोकं तु चन्द्रलोकं तथैव च ॥ ५८ ॥

विमानैः सूर्यसङ्काशैस्तथा चन्द्रप्रभैः शुभैः । यावच्चन्द्रश्च सूर्यश्च तावत्तेषां सुखम्भवेत्  
चन्द्रसूर्यापरागे तु चन्द्रादित्येश्वरं शिवम् ।

ये पश्यन्ति नरा भक्त्या स्नात्वा शिप्राञ्च पावनीम् ॥ ६० ॥

तेषां कुलशतं यावत्पैतृकं मातृकं तथा । लोके चन्द्रस्य सूर्यस्य मोदतेशाश्वतीः समाः  
अमासोमसमायोगे ये पश्यन्ति प्रसङ्गतः ।

चन्द्रादित्येश्वरं देवं न ते यान्ति यमालयम् ॥ ६२ ॥

एष ते कथितो देवि प्रभावः पापनाशनः । चन्द्रादित्येश्वरेशस्य श्रूयतां करमेश्वरम् ॥  
इति श्रीस्कान्दे महापुराणे एकाशीतिसाहस्र्यां संहितायां पञ्चमेऽचन्तोखण्डे

चतुरशीतिलिङ्गमाहात्म्ये उमामहेश्वरसम्वादे चन्द्रादित्येश्वरमाहात्म्यवर्णनं नाम  
द्विसप्ततितमोऽध्यायः ॥ ७२ ॥

## त्रिसप्ततितमोऽध्यायः

### करभेश्वरमाहात्म्यवर्णनम्

श्रीहर उवाच

त्रिसप्ततीश्वरं विद्धि करभेशं वरानने । यस्य दर्शनमात्रेण कुर्यान्निर्वै लभ्यते ॥१॥  
वीरकेतुर्भूद्धीमानयोध्याया महीपतिः । विद्याविनयसौभाग्यलावण्यामृतपूरितः  
स सम्यक्पालयामास प्रजाः पुत्रानिर्वोरसान् । अतीतानागतज्ञानपरिनिष्ठितमानसः  
अथैकस्मिन्दिने राजा जगाम गहनं वनम् । मृगसिंहगजाकीर्णव्याघ्रसम्बरसङ्कुलम्  
स तत्र विविधान्वन्यान्विद्याधरवीरहा । मृगांश्च महिषांश्चैव वराहंश्च सहस्रशः  
लोडितं तद्वनं सर्वं पशुपक्षिमृगाकुलम् । रहितं श्वापदैः सर्वैः कृतं तेन महीभृता ॥

यदा न श्वापदास्तस्मिन्दृश्यन्ते गहने वने ।

तदा विद्धस्तु करभो बाणेनाऽऽनतपर्वणा ॥ ७ ॥

स चापि करभो देवि! बाणमादाय सत्वरन् ।

विद्धोऽपि निःसृतोऽत्यर्थं राज्ञस्तस्यैव पश्यतः ।

स च राजा बली तूर्णं ससार करभम्प्रति ॥ ८ ॥

ततो निम्नस्थलञ्चैव स स्रोष्ट्रोऽद्रवदाशुगः । मुहूर्त्तेन ततो देवि! योजनानि बहून्यपि ॥  
ततः स राजा तारुण्यादौरसेन बलेन च । ससार बाणासनधृक्सखङ्गः सहयोनृपः  
ततो नदाज्ञदीश्चैव पल्वलानि वनानि च । अतिक्रम्यान्तिक्रम्य ससारैव वने चरम्

स चापि करभो देवि! आसाद्यासाद्य तं नृपम् ।

पुनरप्येति जवनो जवेन महता ततः ॥ १२ ॥

स तस्य बाणैर्बहुभिः करभो विह्वलीकृतः । पृष्ठतः पार्श्वतश्चैव पुनरभ्येति चान्तिकम्

पुनश्च जवमास्थाय पार्श्वे चाग्रे च दृश्यते ॥ १३ ॥

अथाऽरण्यं महारौद्रं प्रविष्टः करभस्तदा ।

त्रिसप्ततितमोऽध्यायः ] \* करभेश्वराविर्भाववर्णनम् \*

४८९

अन्तर्धानं जगामाऽऽशु स च राजा वनेऽविशत् ॥ १४ ॥

प्रविश्य च महारण्यं तापसानामथाश्रमम् । आसदादततो राजा श्रान्ताश्वोपाविशत्पुनः  
तं कामुककरं दृष्ट्वा श्रमात्तं क्षुधितं तदा । समभ्येत्यर्षयस्तस्मै पूजां चक्र्यथाविधि  
स पूजामृषिभिर्दत्तां प्रतिगृह्यथाविधि । अपृच्छत्तापसान्सर्वास्तपसो वृद्धिमुत्तमाम्

ते तस्य राज्ञो वचनं प्रतिगृह्य तपोधनाः ।

ऋषयो राजशार्दूलं पप्रच्छुस्तत्प्रयोजनम् ॥ १८ ॥

केन भद्र! सुखार्थेन सम्प्राप्तोऽसितपो वनम् । पदातिर्बद्धनिस्त्रिशोधन्वीबाणीनरेश्वर  
एतदिच्छामहे श्रोतुं कुतः प्राप्तोऽसि मानद ! कस्मिन्कुले च जातस्त्वं किं नामा ब्रूहि पार्थिव  
ततः स राजा सर्वेभ्यो द्विजेभ्यः पुरुषेभ्यः । आचख्यौ तद्यथान्यायं कुलगोत्रं च तत्स्वतः  
इक्ष्वाकूणां कुले जातो वीरकेतुर्द्विजर्षभाः । चरामिमृगयूथानि निम्नन्वाणैः सहस्रशः  
बलेन महता युक्तः सामात्यः सपरिच्छदः । यदा न लब्धो गहने मृगो वासूकरोऽपि वा  
महिषश्चित्तलो वापि शशो वा शम्बरवने । तदामे करभो विद्धो बाणेनानतपर्वणा

स प्रणष्टः क्षणेनैव स बाणो मम पश्यतः ।

तं द्रवन्तमनुप्राप्तो वनमेतद्यदृच्छया ॥ २५ ॥

भवत्सकाशं नष्टश्रीर्हताशः श्रमकर्षितः । भवतां विदितं सर्वं सर्वज्ञा हि तपोधनाः

भवन्तः सुमहाभागास्तस्मात्पृच्छामि संशयम् ॥ २६ ॥

कगतः करभो विद्धो मया बाणेन साम्प्रतम् । क्व प्राप्स्यामि सहसा ब्रूत तत्सु समाहिताः  
ततस्तेषां समस्तानामृषीणामृषिसत्तमः । ऋषभो देवि! करभं स्मरन्निदमथाब्रवीत्  
गतः स करभो भूप! महाकालवने शुभे । गच्छ त्वं च महाराज! महाकालवने शुभे ॥

यत्र देवो महादेवः कारभं रूपमास्थितः ।

विनोदार्थं च देवानां लिङ्गमूर्तिरभूत्पुरा ॥ ३० ॥

पश्चिमे क्षेत्रपालस्य कैलासस्य महीपते । समीपे तस्य विघ्नेशो मोदकप्रियसञ्ज्ञकः  
ब्रह्मणा पूजितो राजन् देवानामर्थसिद्धये । स च धर्मध्वजो राजा हैहयानां कुलोद्भवः

तुरगेण कदाचित्तु नीतो बदरिकाश्रमम् ।

प्रसिद्धं त्रिषु लोकेषु नरनारायणाश्रमम् ॥ ३३ ॥

तत्र वीराजितधरं कृशं विप्रं ददर्श ह । शरीरमपि राजेन्द्र ! न केनापि समं तदा  
दृष्ट्वा च हसितो विप्रस्तेन राज्ञा प्रमादतः ॥ ३४ ॥

यस्माद्वससि मां दृष्ट्वा तस्मादुष्टो भविष्यसि ।

लम्बोष्ठो लम्बदन्तश्च विस्वरो विकृताकृतिः ॥ ३५ ॥

इत्युक्तस्तेन विप्रेण शतोऽपि नृपसत्तमः । तं विप्रं प्रार्थयामास स चतुष्टोऽब्रवीदिदम्  
न मे वागनृताभूप ! कदाचिदपि विद्यते । अवश्यं करभो भूत्वा पञ्चान्मुक्तिमवाप्स्यसि

यदा त्वं करभो जातो विद्धो वै वीरकेतुना ।

अयोध्याधिपभूपेन गमिष्यसि शराहतः ॥ ३८ ॥

महाकालत्रयं दिव्यं तत्र त्वं लिङ्गदर्शनात् । गमिष्यसि परं स्थानं यत्र देवो महेश्वरः  
स चेक्षाकुक्कुलोद्भूतो वीरकेतुर्माबलः । लिङ्गदर्शनतो भूप ! चक्रवर्तित्वमाप्स्यति  
इत्युक्तो नृप ! भूपालः करभत्वं समागतः । स त्वयाऽभिहतो भूप ! बाणेनानतपर्वणा

द्रक्ष्यसि त्वं विमानस्थं विमुक्तं लिङ्गदर्शनात् ॥ ४१ ॥

इत्युक्तो नृपतिस्तेन ऋषभेण द्विजेन तु ।

आजगाम त्वरायुक्तो महाकालघनं शुभम् ॥ ४२ ॥

दर्शं तत्र तल्लिङ्गं पूजितं त्रिदशैः सदा । एतस्मिन्नन्तरे वाणी श्रुता तेन महीभृताः  
विमानस्थेन या प्रोक्तानृष्टेण मधुरस्वरा । भोभोराजेन्द्रमापश्यविमानेचोद्भूते शुभे  
दर्शनादस्य लिङ्गस्य प्राप्ता मे परमागतिः । त्वयाहतोऽहं बाणेन तेनाऽहं त्वागतोऽने

समीपमस्य लिङ्गस्य त्वं मे बन्धुः परो यतः ॥ ४५ ॥

इत्युक्त्वा सनृपं देविवचः समधुराक्षरम् । गतस्तु परमं स्थानं नित्यमव्ययमक्षयम्  
ततो देवगणाव्योम्नि सकिन्नरमहोरगाः । यक्षराक्षसगन्धर्वाः सपिशाचाप्सरोगणाः

ब्रह्मोन्द्रहरिमुख्याश्च विमानैर्देवि ! संस्थिताः ।

आजगमुर्मुदितास्तत्र द्रष्टुं कौतुकमानसाः ॥ ४८ ॥

विलोक्य करभं मुक्तं विमानस्थं विराजितम् ।

लिङ्गदर्शनमात्रेण संस्तुतं विविधैः स्तवैः ॥ ४९ ॥

अव्यक्तममूहेन मुकुटेनोज्ज्वलत्विषा । भासन्तं रविकोटीनां जगदानन्दकारकम्  
नामचक्रस्ततो देवा दृष्ट्वा माहात्म्यमुत्तमम् । दर्शनादस्य लिङ्गस्य मुक्तोऽयं करभो यतः

तस्मात्त्रिष्वपि लोकेषु विख्यातः करभेश्वरः ।

भविष्यति न सन्देहः पशुयोनिविमोचकः ॥ ५२ ॥

इत्युक्त्वा त्रिदशाः सर्वे गताः स्वं शिष्यमुत्तमम् ।

अयोध्याधिपतिर्वीरो वीरकेतुः स्वमालयम् ।

समृद्धं निःसपत्नं च ततो राज्यं चकार सः ॥ ५३ ॥

यः पश्यति नरो देवि ! करभेश्वरसञ्ज्ञकम् । स प्रयात्यक्षयाँल्लोकान् पूज्यमानो गणाधिपैः

यदा कालादिहायातो राजराजेश्वरो महान् ।

पृथिव्यामेकराट् भूत्वा क्रमान्मोक्षमवाप्नुयात् ॥ ५५ ॥

न दुःखं जायते तस्य व्याधिशोकभयं तथा । ये पश्यन्ति प्रसङ्गेन तल्लिङ्गं करभेश्वरम्  
सर्वमेधेषु यत्पुण्यं सर्वदानेषु यत्फलम् । तत्फलं त्वधिकं देवि ! करभेश्वरदर्शनात्  
व्याधयो नोपजायन्ते दारिद्र्यं न कदाचन । ऐश्वर्यं चातुल्यं तेषां जायते दर्शनात्सदा

पशुयोनिगता ये च पितरो दुःखितास्तु ये ।

तिष्ठन्ति चाम्बरे ते तु चिन्तयन्तः स्वगोत्रजम् ॥ ५६ ॥

आगमिष्यति नः पुत्रो नत्तावासन्तताविह । कदा पश्यति देवेशं करभेश्वरमीश्वरम् ॥

तेन दर्शनमात्रेण मुक्तिर्नो भविता ध्रुवम् ॥ ६० ॥

यो यमुद्दिश्य वै कामं दर्शनं तु करिष्यति ।

तस्य तज्जायते सर्वं मृतस्य परमा गतिः ॥ ६१ ॥

एष ते कथितो देवि ! प्रभावः पापनाशनः । करभेश्वरस्य देवस्य शृणुराजस्थलेश्वरम्

इति श्रीस्कान्दे महापुराणएकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्य उमामहेश्वरसम्वादे करभेश्वरमाहात्म्य-

वर्णनं नाम त्रिसप्ततितमोऽध्यायः ॥ ७३ ॥

## चतुःसप्ततितमोऽध्यायः

### राजस्थलेश्वरमाहात्म्यवर्णनम्

श्रीहर उवाच

चतुःसप्ततिकं विद्धि शिवं राजस्थलेश्वरम् । यस्यदर्शनमात्रेण सर्वपापैः प्रमुच्यते  
विष्णुकल्पे पुरा वृत्ते मन्वन्तरमुखप्रिये । अराजके महीपृष्ठे ब्रह्मा चिन्तापरोऽभवत्  
न मनुष्यैर्विना देवाः समर्था लोकधारणे । दानेज्यजपतो देवा भजन्ते पुष्टिमुत्तमाम्  
योग्यो राजा प्रजापालः को भवेज्जनवत्सलः ।

सोऽपश्यदथ राजर्विस्तपस्यन्तं रिपुञ्जयम् ॥ ४ ॥

पृथ्व्यां सर्वगुणाक्रीणं धर्मनिष्ठं महाव्रतम् ।

तमुवाचाऽथ देवेशो ब्रह्मा लोकपितामहः ॥ ५ ॥

ब्रह्मोवाच

रिपुञ्जय! निबोधेदं धनं मम पुत्रक ! । राज्यं च पालयतां वत्स ! एककल्पेन चेतसा  
अलं ते तपसा तात ! कष्टेनानेन साम्प्रतम् । धर्मेण विजिताः सर्वे त्वया लोकानरोत्तम  
क्रियतामधुना लोकपालनं तु ममाज्ञया । यतः परोपकारो हि फलं देहस्य देहिनः ॥

न धर्मस्तादृशोऽन्योऽस्ति न चान्योऽर्थस्य साधकः ।

निरयातिरपि श्रेय उपकृत्य परस्य वै ॥ ६ ॥

नाऽपकारेण भूतानामपि स्यादुबनेशता । सततं लोककार्यार्थं मदाज्ञागौरवेण च  
पृथ्वीं समुद्रवसनां प्रजाश्चैव प्रपालय ॥ १० ॥

इत्युक्तः स तु राजर्विब्रह्मणा पर्वतात्मजे ! । प्रोवाच प्राञ्जलिभूत्वा ब्रह्माणं तु रिपुञ्जयः  
स्वभावेनाचला पृथ्वीत्वं या पूर्वविनिर्मिता । विनैव पालकं ह्येषा कुत्रयास्यति मेदिनी  
यद्यवश्यं मया पृथ्वीपालनीया पितामह ! । देहि मे नगरीं रम्यामवन्तीं सप्तकल्पगाम्  
मनुष्यलोके विख्याता सकले साऽमरावती ।

चतुःसप्ततितमोऽध्यायः ] \* रिपुञ्जयनृपतिवर्णनम् \*

४६१

स्वर्गच्युतानां देवानां निवासार्थं प्रतिष्ठिता ॥ १४ ॥

मर्यादामनुवर्त्तयुर्यदि मे नाकवासिनः । अदत्ते च मया स्थाने न वासः कस्यचिद्वेत्  
अनेन विधिना पृथ्वीं पालयिष्याम्यहं प्रभो ! ॥ १५ ॥

ब्रह्मोवाच

भविष्यत्येष ते कामोयस्त्वयोक्तो नरोत्तम ! । येकेचित्त्रिदशाः सन्ति मद्गौरववशेन ते  
तवादेशं करिष्यन्ति सदा त्वद्वशवर्त्तिनः ॥ १६ ॥

देवनाथेतिवै नाम भविष्यति च सुव्रत । इत्युक्त्वान्तर्दधे ब्रह्मा हंसयानं समास्थितः  
अथ राजा प्रतिज्ञाय ब्रह्मणा भूमिपालनम् ।

पृथ्व्यामुद्धोषयामास प्रोवाच त्रिदिर्वीकसाम् ॥ १८ ॥

भवतां विहितः स्वर्गो मनुजानां च भूतलम् । ये चात्र कन्दरताः स्थले वा भूधरेषु च  
ये स्थिता यान्तु ते देवामनुजानामियं धरा । तच्छ्रुत्वा घोषितं तस्य राज्ञो भयनिपीडिताः

त्रिदशा ब्रह्मणो वाक्पाद्गौरवात् त्रिदिवंगताः ॥ २० ॥

अथ प्रजाः स नृपतिर्धर्मेणावर्धयत्तदा । पुत्रवत्स्नेहयुक्तेन हृदयेनातिनिवृताः ॥ २१ ॥  
प्रजास्तत्सुखसम्बृद्धा जरा मृत्युविचर्जिताः ।

पुत्रिणो धनधान्याढ्याः सर्वकामसमन्विताः ॥ २२ ॥

यौवनस्थाश्च निर्द्वन्द्वाः सततं धर्मसंश्रयाः ।

नासीत्पृथिव्यां शैलस्तु स्थलो वा द्वीप एव च ॥ २३ ॥

अकृष्टपच्या पृथिवास्वादवद्विः फलयुता । देवलोक इवार्माद्भूः सर्वकामगुणोज्ज्वला  
एवं व्रजति काले वै राज्ञि राज्यं प्रकुर्वति । महामर्षपरादेवा विप्रकार्यार्थमुद्यताः ॥ २५ ॥  
प्रजानां बहुदुःखानि मुहुः कुर्वन्त्यनेकशः । अथानावृष्टिमकरोत्सुदीर्घापाकशासनः  
तथा संह्रियमाणेषु लोकेषु नृपसत्तमः । मेघो भूत्वा दिवं प्राप्य सुवृष्टिमकरोन्नृपः ॥

तेनैवाऽऽप्यायितो लोकः सुखी जातो यशस्विनि ! ।

ततः काले तु कस्मिंश्चिदवर्षत्पाकशासनः ॥

सम्बर्त्तो वारिदो भूत्वा मेघान्वै विन्यपातयत् ॥ २८ ॥

ततस्तुमारुतोभूत्वानृपतिस्तामधारयत् । ततोऽनलःप्रनष्टोऽभूत्सर्वतःपृथिवीतलात्  
नयज्ञानं जपोहोमो नचपक्तिरवर्त्तत । लोकश्च व्याधिसङ्क्षुब्धस्तदाभूद्विषमेस्थितः  
ततःस राजातं दृष्ट्वा त्वभवद्व्यवाहनः । सोऽधारयत्प्रजाः सर्वायज्ञांश्चत्रिदिवौकसः  
एतस्मिन्नन्तरे देवि! त्वया साङ्गं समागतः । दर्शनार्थं स्वनगरीमहं भूतगणैर्वृतः ॥  
ततो देवगणाः सर्वे सकिन्नरमहोरगाः । सयक्षरक्षोगन्धर्वाः सिद्धविद्याधरोरगाः ॥  
भूताः प्रेताः पिशाचाश्चैवान्ये गगनेचराः । चत्वारः सागराश्चैवक्षारक्षीरादिसिन्धवः  
गङ्गा च यमुना सिन्धुश्चन्द्रभागा सरस्वती । चर्मण्वतीभीमरथी पुण्यागोदावरीनदी  
विपाशा देविका पुण्या शरयूः कौशिकी तथा ।

गोमता धृतपापा च बाहुदा च दूषद्वती ॥ ३६ ॥

पारावेदस्मृतिश्चैवेत्रघ्नीनर्मदाशिवा । तापीपयोष्णीनिर्विन्ध्यासर्वास्तत्रसमागताः  
पुष्करश्च प्रयागश्च प्रभासो नैमिषस्तथा । पृथुतीर्थोदकश्चैव तथैवाऽमरकण्टकः ३८  
गङ्गाद्वारः कुशावर्त्तो बिल्वको नीलपर्वतः । वाराहपर्वतश्चैव तीर्थं कनखलं तथा ॥  
भृगुतुङ्गः सुकुक्ष्माप्यजगन्धश्च पार्वति ॥ कालिञ्जरः सकेदारो रुद्रकोटिर्महालयः ॥  
स्थानानिचसमस्तानि पुण्यान्यायतनानि च । मेरुर्महेन्द्रो मलयोमन्दरोगन्धमादनः  
मुनयो वालखिल्याश्च वेदाश्चत्वार एव च । एते चान्ये च बहवः समायाता मया सह

अनन्तरं मया मेरुः स्थलाकारः कृतस्ततः ।

तस्मिन्स्थले स्थितो देवि! उपविष्टः सुरैर्वृतः ॥

नियुक्ताः सागराः पार्श्वे चत्वारो लवणादयः ॥ ४३ ॥

अथव्याकुलतां प्रातः सचराजारिपुञ्जयः । स्वस्थलस्थं च मां दृष्ट्वा समायातस्तु मां प्रति  
तेजसा दह्यमानोऽपि मदीयेन वरानने ॥

भीतोऽपि तोषयामास कोऽसि देव ! नमोऽस्तु ते ॥ ४५ ॥

स्थलेऽस्मिन्पराजाहं मयाप्युक्तं विनोदतः । चतुर्भगश्चतुर्भूतिश्चतुर्द्धा संस्थितो नृपः  
तेनाहं सर्वतो दृष्टो वाङ्मये सचराचरे । अनन्तरं स्तुतस्तेन भक्त्या परमयाप्रिये  
प्रभावमतुलं दृष्ट्वा मदीयं व्यापकं परम् । भक्त्या परमया देवि! स च मां शरणंगतः

भूयः स्तुतोऽपि तेनाऽहं तुष्टो वै तस्य भूपतेः ।

तेनोक्तं यदि मे देव! तुष्टस्त्वं परमेश्वर ॥ ४६ ॥

भक्तिर्मे सुदृढाभूयांस्त्वयि सर्वेश! शाश्वती । तुष्टोऽहं तेन वाक्येन पुनः प्रोक्तो मयानृप  
एवं भविष्यतीत्युक्त्वा पुनर्मां ब्रूहि पार्थिव ॥

हृदि स्थितश्च ते कामः सर्वकालं भविष्यति ॥ ५१ ॥

अवृष्यः सर्वदेवानां सर्वदा सम्भविष्यसि । तेनाऽहं प्रार्थितो देविभूयो वरमनुत्तमम्  
अतीव राजते देव स्थलोऽयं तव सन्निधौ । मेरुरेण न सन्देहो बल्लभः सर्वदा तव  
राजस्थलेश्वरोऽसि त्वं विख्यातो भुवनत्रये । भविष्यसि यथा देवतथा त्वं कर्तुमर्हसि  
अत्रागत्य च यो देव भक्त्या परमया युतः । यात्रां करोति भावेन पुराणोक्तविधानतः

तस्य त्वया प्रदातव्यं सर्वं मनसि चिन्तितम् ।

अणिमादिगुणाः सर्वे गुटिकासिद्धिरञ्जनम् ॥ ५६ ॥

खड्गं च पादुकां चैव जलवासं रसायनम् ।

राजस्थलेश्वरं यस्तु भक्त्या पश्यति मानवः ॥ ५७ ॥

दशम्यां तु विशेषेण कृत्वानियमपूर्वकम् । देवानामपि देवत्वं सम्प्राप्नोति महेश्वरः  
पूजनीयस्तु त्रिदिवैर्यथा देवः पुरन्दरः । दृष्ट्वा राजस्थले देवं योऽत्र यात्रां करिष्यति  
तस्य श्रीविजयश्चैव भवत्येव वरो मम । शत्रवः सङ्क्षयं यास्तु सम्पद्यन्तां मनोरथाः  
वृद्धिर्भवतु वंशे च दर्शनात्तव शङ्कर ॥ सर्वेऽत्र देवास्तिष्ठन्तु मेरुत्रैव तिष्ठन्तु  
तिष्ठन्तु सागराः सर्वे तव देव! समापतः ॥ ६१ ॥

इत्युक्तोऽहं तदा तेन मया चोक्तं वरानने ॥ सुद्युम्नो नाम भूपालो यदात्रैवागमिष्यति  
पुत्रार्थं भार्यया साङ्गं तदा दास्यामि वाञ्छितम् ।

तदा समुद्राश्चत्वारः स्थास्यन्ति सफलाः स्वयम् ॥ ६३ ॥

तस्याराधनतो भूप! पुत्रं दास्यामि शोभनम् । ये चात्र मानवाराज्यान् यात्रां कुर्वन्ति भक्तितः  
तेषां मनोरथावातिर्भविष्यति न संशयः ॥ ६४ ॥

राजा रिपुञ्जयो भक्त्या गणाधीशः कृतो मया ॥ ६५ ॥



पीडितः क्षयरोगेण न शशाक विचेष्टितम् ।

अन्धोऽथ बधिरो जातो गुरुशापहतस्तदा ॥ २६ ॥

चिन्तयामास सहसा शापमत्यदुतं महत् । शतोऽहं केनसहसा जीवन्योन्यन्तरङ्गतः  
कथं शतोऽस्मिन् तातेन मणिभद्रेण वल्लभः । पुत्रो युवा च शूरश्च शत्रुपक्षक्षयंकरः  
धन्योऽसौ मणिभद्रोऽपि मत्तातो येन भूतले ।

प्रभुभक्त्या निजः पुत्रः शतस्त्यक्तश्च तत्क्षणात् ॥ ३२ ॥

वडलेन पुनः प्रोक्तं धन्योऽहं प्रभुकारणात् ।

उत्सवो निधनं नाम भर्तृ पिण्डोपजीविनाम् ॥ ३३ ॥

अन्यायेन यथाकामं प्रारब्धः सञ्चितश्चिरम् ।

तेनाहं शापतां प्राप्नो यास्यामि नरक ध्रुवम् ॥ ३४ ॥

एवं विलपतस्तस्य वडलस्य वरानने ! आजगामतमुद्देशं मणिभद्रो महाबलः ॥  
ददर्श पुत्रं पङ्कजवन्ध्रं क्षयरोगप्रपीडितम् ॥ ३५ ॥

निःश्वसन्तं सुदुःखार्तविलपन्तं पुनः पुनः । प्रत्युवाच सुतं यक्षो मणिभद्रोऽतिदुःखितः  
मया कुपित्रा हा वत्स ! शतस्त्वं प्रभुकारणात् ॥ ३६ ॥

त्वयेयं नलिनी रम्या धनदस्यातिवल्लभा । सेविता कामतप्तेन प्रवरा राक्षता हताः  
तस्मात्पुत्रमयाशतो न मिथ्यासभविष्यति । प्रभुर्देवः प्रभुः स्वामी प्रभुर्माता प्रभुः पिता  
स्वाम्यर्थे यः प्रियान्प्राणान्परित्यजति सङ्गरे ।

स याति परमं स्थानं ब्रह्मलोकं सनातनम् ॥ ३६ ॥

न मन्त्रसाध्यः शापोऽयं नौषधेन व्रतेन च । नियमेन च दानेन तस्मान्मद्वचनं कुरु ॥  
मया श्रुतं शकलोके पुराणं स्कन्दकीर्तितम् । ब्रुवतो नारदस्यैव देवानां सन्निधौ पुरा  
प्रभावो वर्णितस्ततेन महाकालघनस्य च । क्षेत्रे ह्यस्मिन्महालिङ्गं स्वर्गद्वारस्य दक्षिणे  
विद्यते व्याधिशमनं रूपसौभाग्यदायकम् । तत्राहं त्वां च नेष्यामि विमानेनाशुगामिना

इत्युक्त्वा मणिभद्रेण समानीतः सुतस्तदा ।

यत्र देवाधिदेवोऽसौ स्वर्गद्वारस्य दक्षिणे ॥ ४४ ॥

स्पर्शनात्तस्य लिङ्गस्य चक्षुष्मान् रूपवान्बली । सुपादः श्रुतिसंयुक्तस्तक्षणादभवत्तदा  
दृष्ट्वा सुमहदाश्चर्यं मणिभद्रेण पार्वति ! कृतं नाम सुहृष्टेन स्वीयपुत्रस्य नामतः ॥

चक्षुष्मान् वडलो जातो लिङ्गस्याऽस्य प्रभावतः ॥ ४६ ॥

अद्यप्रभृति देवोऽयं वडलेश्वरसञ्ज्ञकः । भविष्यति त्रिलोकेषु विख्यातो नेत्रदायकः  
पूजयिष्यन्ति ये देवं वडलेश्वरसञ्ज्ञकम् । लिङ्गलोकेषु विख्यातं ते प्राप्स्यन्ति मनोरथम्  
दृष्टो हरति पापानि स्पृष्टो राज्यं प्रयच्छति ।

अर्चितो भक्तिभावेन मोक्षं दद्यान्न संशयः ॥ ४६ ॥

कार्तिके शुक्लपक्षस्य तिथिर्वा द्वादशी भवेत् ।

तस्यां ये पूजयिष्यन्ति वडलेश्वरसञ्ज्ञकम् ॥ ५० ॥

दानं तैः सततं दत्तं ते यान्ति परमं पदम् । प्रयागे च प्रभासे च गङ्गासागरसङ्गमे ॥  
तपस्तप्तं भवेत्तस्तु ते मुक्तानात्र संशयः । गर्भवासे न जायन्ते सर्वसौख्य समन्विताः  
गाणपत्याभविष्यन्ति शङ्करस्य सदा प्रियाः । सौभाग्यरूपसम्पन्नाः पुत्रपौत्रैश्च संयुताः  
जायन्ते मानवा लोके वडलेश्वरदर्शनात् ॥ ५३ ॥

गर्भवासे महाकष्टे यस्य वामो न रोचते । सोऽभ्यर्चयतु भावेन वडलेश्वरमीश्वरम्  
न लिङ्गेन विना सिद्धिर्दुर्लभं परमम्पदम् ।

गतिनं जायते स्वर्गं यावलिङ्गं तु नार्चयेत् ॥ ५५ ॥

लिङ्गार्चनविहीनानां सिद्धिश्चापि सुदुर्लभा । ममपुत्रेण सम्प्राप्तमीप्सितं लिङ्गतो यतः  
इत्युक्तवामणिभद्रोऽपि सुतेन सहितो ययौ । यत्र देवो धनाध्यक्षः स्थानं स्वं परमंगतः

एष ते कथितो देवि ! प्रभावः पापनाशनः ।

वडलेश्वरदेवस्य श्रयतामरुणेश्वरम् ॥ ५८ ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे  
चतुरशीतिलिङ्गमाहात्म्ये उमामहेश्वरसम्वादे वडलेश्वरमाहात्म्यवर्णनं  
नाम पञ्चसप्ततितमोऽध्यायः ॥ ७५ ॥

## षट्सप्ततितमोऽध्यायः

अरुणेश्वरमाहात्म्यवर्णनम्

ईश्वर उवाच

षट्सप्ततितमं देवमरुणेश्वरसञ्ज्ञकम् । विद्धि पापहरं देवि! दर्शनात्कामदं नृणाम्  
पुरा देवयुगे देवि! प्रजापतिसुते शुभे । आस्तां भगिन्यौ रूपेण समुपेतेऽद्भुतेऽनघे ॥

ते भार्ये कश्यपस्याऽऽस्तां कद्रूश्च विनता तथा ।

प्रादात्ताभ्यां वरं प्रीतः प्रजापतिसमः पतिः ॥ ३ ॥

कश्यपो धर्मपत्नीभ्यां मुदा परमया युतः । वरातिसर्गं श्रुत्वैव कश्यपादुत्तमं तु ते  
हर्षादभ्यधिकांप्रीतिं प्रापतुःस्मवरस्त्रियौ । वव्रे कद्रूः सुतान्नागान्सहस्रं तुल्यवर्चसः  
द्वौ पुत्रौ विनतावव्रे कद्रूपुत्राधिकौबले । ओजसातेजसाचैव विक्रमेणाधिकौवतौ  
तस्यै भर्ता वरं प्रादालुप्स्यसे पुत्रकोत्तमौ ।

एवमस्त्विति तां चाह कश्यपो विनतां तदा ॥ ७ ॥

यथा च प्रार्थितं लब्ध्वा वरं तुष्टाऽभवत्तदा ।

कृतकृत्या तु विनता लब्ध्वा वीर्याधिकौ सुतौ ॥ ८ ॥

कद्रूश्च लब्ध्वा पुत्राणां सहस्रं तुल्यतेजसाम् ।

धार्यौ गर्भौ प्रयत्नेन इत्युक्त्वा स महातपाः ॥ ९ ॥

ते भार्ये वरसंहृष्टे कश्यपो वनमाविशत् । कालेन महता कद्रूनागानां सा शतीर्दश ॥

जनयामास चार्चङ्गी द्वे चाण्डे विनता तदा ॥ १० ॥

तयोरण्डानि निदधुः प्रहृष्टाः परिचारिकाः । सोपस्वेदेषु भाण्डेषु पञ्चवर्षशतानि च

ततः पञ्चशते काले कद्रूपुत्रा विनिर्गताः ।

अण्डाभ्यां विनितायास्तु मिथुनं न व्यदृश्यत ॥ १२ ॥

ततः पुत्रार्थिनी देवी व्रीडिता सा तपस्विनी ।

षट्सप्ततितमोऽध्यायः ] \* अरुणरोदनेनारदागमवर्णनम् \*

४६६

अण्डं विभेदं विनता तत्र पुत्रं ददर्श ह ॥ १३ ॥

पूर्वाङ्कायसम्पन्नमितरेणाप्रकाशितम् । स पुत्रो रोषसंरब्धः शशापैनामितिश्रुतम्  
योऽहमेवं कृतो मातस्त्वया लोभपरीतया । शरीरेणासमग्रेण तस्माद्दासीभविष्यति  
पञ्चवर्षशतान्यस्या यया विस्पृह्यसे सदा । एष तेवसुतो मातर्दास्याद्वैमोक्षयिष्यति

यद्येनमपि मातस्त्वं मामिवाण्डविभेदनात् ।

न करिष्यस्य नङ्गं वा पुत्रं चाऽतितरस्विनम् ॥ १७ ॥

प्रतिपालयितव्यस्ते जन्मकालोऽस्य धीरया ।

विशिष्टबलमीप्सन्त्या पञ्चवर्षशतान्यतः ॥ १८ ॥

एवंशप्तवाततोदेवि! विनतां मातरंस्वकम् । अरुणो विललापाथवाष्पशोकपरिप्लुतः  
हाहामया नृशंसेनमाता स्वजननोस्वका । शताविनापराधेन कथं यास्यामि सद्गतिम्

माता देहारणिः पुंसां माता दुःखसहा परा ॥ २० ॥

गर्भक्लेशेपरंदुःखमाता जानाति यादृशम् । वात्सल्यं चाधिकं मातुर्दृश्यते न तु पैतृकम्  
गुरूणामेव सर्वेषां माता गुरुतरास्मृता । एकस्यापि सुतस्यैव न दृष्टानिष्कृतिः श्रुतौ  
यदि पिण्डप्रदानं तु गयायां कुरुते सुतः । गते पितरि पञ्चत्वं माता पुत्रस्य निवृत्तिः

न च मातृविहीनस्य ममत्वं कुरुते पिता ॥ २३ ॥

विकलो मातृहीनस्तु पुत्रो हि प्रोच्यते तदा । यदा स वृद्धो भवति तदा भवति दुःखितः

तदा शून्यं जगत्सर्वं यदा माता वियुज्यते ॥ २४ ॥

सोऽहं पापसमाचारो जातो मातृविहिंसकः ।

मरिष्यामि न सन्देहः साधयित्वा हुताशनम् ॥ २५ ॥

जातोऽहं विकलाङ्गस्तु प्राक्कृतेनैव कर्मणा ।

न माता कारणं यस्मात्स्वकीयं कर्म भुज्यते ॥ २६ ॥

एवं विलपतस्तस्य कश्यपस्य सुतस्य च । अरुणस्य विशालाक्षि नारदः समुपागतः  
उष्णाऽरुणं सुदुःखात्तं विलपन्तं पुनः पुनः । प्रत्युवाच प्रसन्नात्मा नारदः प्रहसन्निव

अरुणोऽयमहो रौति कश्यपस्यात्मसम्भवः ।

विनतायाः सुतो ज्येष्ठः सम्भूतस्तपसां निधिः ॥ २६ ॥

उत्पादितोऽयमल्पाहैरर्द्धकायो महाबलः । एनमाश्वासयिष्यामिविनतागर्भसम्भवम्  
मोहेन विलपन्तं च श्रेयो मे भविता ध्रुवम् ॥ ३० ॥

इति सञ्चिन्त्य मनसिवाक्यैर्मध्वमृतोपमैः । प्रत्युवाचारुणं तत्र नारदो द्विजसत्तमः  
तात कश्यपदायाद् विनतागर्भसम्भव । तेजोराशे दुराधर्प सन्तापं मा कृथा वृथा ॥  
भाविनोऽर्था भवन्तीह दुःखस्यैव सुखस्य च । यत्त्वया विनता शप्ताहस्य देवनिर्मितम्  
यदितेऽस्ति वृणाचित्ते शप्ताऽऽत्मजननीत्वया । तदागच्छ ममादेशान् महाकालवनं शुभम्  
उत्तरे देवदेवस्य यात्रेशस्य च पुण्यदम् । विद्यते त्रिदशैः पूज्यं सर्वदा सर्वदं शिवम्  
अरुणस्त्वेवमुक्तस्तु नारदेन महात्मना । आजगाम क्षणार्द्धेन महाकालवनं शुभम् ॥  
ददर्श तत्र तल्लिङ्गं तेजःकूटोपमं शुभम् । पूजयामास विधिवत्पुष्पं भावसमन्वितः

लिङ्गेनोक्तोऽरुणो देवि! सारथ्यं कुरु सर्वदा ।

सूर्यस्य भ्रमतस्तस्य त्वत्तुल्यो नास्ति सारथिः ॥ ३८ ॥

मयादत्तं तु सामर्थ्यं सूर्यस्य पुरतः सदा । उदयस्तेऽरुणप्राग्वै पश्चात्सूर्य उदेष्यति  
त्वन्नाम्ना त्रिषु लोकेषु ख्यातोऽहमरुणेश्वरः । भविष्यामि न संदेहो नृणां मर्थप्रदायकः

ये मां पश्यन्ति सततं त्वन्नाम्ना चारुणेश्वरम् ।

ते यास्यन्ति परं स्थानं दाहप्रलयवर्जितम् ॥ ४१ ॥

मोदिष्यन्ति कुलैः सार्द्धं पितृमातृसमुद्भवैः । कल्पकोटिसहस्रं तु ये पश्यन्ति समाहिताः  
न दुःखं जायते तेषां ये पश्यन्ति रवेर्दिने । संसारसागरोत्थं वै यावदिन्द्राश्चतुर्दश ॥

यः पश्यति चतुर्दश्यां कृष्णायामरुणेश्वरम् ॥ ४४ ॥

स नेष्यति पितृन्स्वर्गे नरकस्थानसंशयः । सङ्क्रान्तौ रविवारे च यः पश्येदरुणेश्वरम्  
शुण्डीरस्वामिनो यात्रा कृता तेन न संशयः ॥ ४५ ॥

इत्युक्तस्तेन लिङ्गेन विनतानन्दनस्तदा । आगतः कृतकृत्यात्मा यत्र देवो दिवस्पतिः  
अस्य लिङ्गस्य माहात्म्यात् कश्यपस्याऽऽत्मसम्भवः ।

अरुणो दृश्यते व्योम्नि सूर्यस्य पुरतः सदा ॥ ४७ ॥

सप्तसप्ततितमोऽध्यायः ]

\* पुष्पदन्तेश्वरवर्णनम् \*

५०२

एष ते कथितो देवि! प्रभावः पापनाशनः । अरुणेश्वरदेवस्य पुष्पदन्तेश्वरं शृणु ॥ ४८ ॥  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशातिलिङ्गमाहात्म्येऽरुणेश्वरमाहात्म्यवर्णनं नाम

षट्सप्ततितमोऽध्यायः ॥ ७६ ॥

सप्तसप्ततितमोऽध्यायः

पुष्पदन्तेश्वरमाहात्म्यवर्णनम्

श्रीमहादेव उवाच

सप्तसप्ततिकं देवि! पुष्पदन्तेश्वरं शृणु । यस्य दर्शनमात्रेण गर्भवासो न जायते ॥ १ ॥  
शिनिर्नामद्विजो देवि! स चापुत्रोऽभवत्पुरा । पुत्रार्थं चिन्तयामास स तपांसि बहूनि ह

वायुभक्षऽोम्बुभक्षश्च निराहारोर्ध्वबाहुकः ।

शाकमूलफलाहारः पर्णाश्वेकद्वि पर्णभुक् ॥ ३ ॥

एवमादीनि चान्यानि तपांसि श्रेयसे परम् । एतेषां तपसां मध्ये तप एकं समाश्रये  
परं विघ्नोपशान्त्यर्थं तोषयिष्येऽहमीश्वरम् । एवं सञ्चिन्त्य मनसा ऊर्ध्वबाहुर्ध्वपादकः

आभ्यां न स दुरासाद्यो नापराधो भविष्यति ॥ ५ ॥

तथाचकार स मुनिर्वर्षाणां द्वादशैव हि । तपस्यन्तं चतं दृष्ट्वा नियमे परमे स्थितम्  
विज्ञप्तो हं त्वया देवि! मन्दरे चारुकन्दरे । करोत्येष तपः क्रूरं पुत्रहेतोर्मुनिर्महान् ॥

तेजसा दीपयच्छैलं शोषयन्सलिलाशयान् । तपसा दुष्करेणैव क्षुभितानाकवासिनः  
व्यालेन्द्रा व्याकुलीभूता लुलिताश्चाऽचलेश्वराः ।

मुनयो विस्मृतिं प्राप्ताः कम्पेते चापि रोदसी ॥ ६ ॥

अथोनिजः शिनिर्विप्रः पुत्रमिच्छत्यथोनिजम् ।

त्वं योनिर्गुणसङ्घानां त्वं योनिस्तपसामपि ॥ १० ॥

त्वं तपस्त्वंपरंधाम शिखिचन्द्रार्कलोचन !। सर्वेश्वर सुतोऽभीष्टः किं विप्रायदीयते  
सुरासुरगुरो! किं पुत्रमस्मै प्रयच्छसि । तपसा क्षीणदोषस्य ब्रह्मत्वेभावितात्मनः

शिनेः पुत्रप्रदानं त्वं कुरु मद्बचनाच्छिव !।

तपसा दुष्करेणैव गाढं क्लिष्टो महामुनिः ॥ १३ ॥

तेजांसि ज्योतिषामेव महतां च विधिस्थितः ।

अहरत्तेजसा स्वेन तमांसीव दिवाकरः ॥ १४ ॥

त्वद्भक्तस्य च देवेश व्यर्थः कस्मात्परिधमः । उदितेऽर्कतमांसीह न भवन्तिकदाचन  
त्वत्परस्य न देवेश युक्ता दुःखविभीषिका । इत्यहं प्रार्थितो देवि त्वयापर्वतपुत्रिके  
विप्रार्थमनुकम्पार्थं पुत्रार्थं च विशेषतः । आकारिता मया देवि! गणास्त्वद्गौरवेणतु  
रुद्राश्च हरभक्ताश्च कृष्णमाण्डागगनेश्वराः । रोमरौद्रमहानीलाः शिखावन्तः सकोकिलाः

अन्ये च विविधाकाराः कालास्या हरिपिङ्गलाः ।

जटाजूटधराश्चित्रा वीथिनक्षत्रचारिणः ॥ १६ ॥

नीलग्रीवाः कृष्णमुखाः पिङ्गधौतजटासटाः ।

ज्वरोडिण्डिमहाकालोलाङ्गुलिश्च महेश्वरः ॥ २० ॥

घण्टाकर्णो विशाखश्च परिशेषागणाश्च ये । वृषारूढाः कामतुल्याः कामरूपबलास्तथा  
शूलचन्द्रधराः सर्वे सर्वेतुल्यपराक्रमाः । ममादेशात्समायाताः कृताञ्जलिपुटाः स्थिताः

स्तुवन्तो विविधैः स्तोत्रैरुचुरेवं समाहिताः ।

किं कर्त्तव्यमिहास्माभिरादेशो दीयतां प्रभो ! ॥ २३ ॥

गणानां वचनं श्रुत्वा ज्ञात्वा भक्तिं च तादृशीम् ।

महातपःप्रभावोऽयं शिनिविप्रस्य कीर्तितः ॥ २४ ॥

पुत्रार्थतप्यतितपःशिनिर्ब्राह्मणसत्तमः । मद्वाक्यात्कोनुविप्रस्य पुत्रत्वं सम्प्रदास्यति

तस्याऽहं सम्प्रदास्यामि सर्वान्कामान्यथेप्सितान् ।

अमरं चाजरं पुत्रं मुनिर्वाञ्छति साम्प्रतम् ॥ २६ ॥

मद्वाक्यं क्रियतां सद्यो विप्रः क्लेशाद्विमुच्यताम् ।

मद्भक्तस्य न सङ्कल्पो मिथ्याभवितुमर्हति ॥ २७ ॥

मदीयं वचनं श्रुत्वा सर्वे कम्पितकन्धराः । सर्वे चावाङ्मुखा जाताः सर्वे ध्यानपरायणाः  
न कश्चिद्वापने किञ्चिन्न कश्चिद्वीक्षते तदा । अथोक्तं पुष्पदन्तेन रभसान्मानितेन तु  
मम चित्तमविज्ञाय गणानामनुकम्पया । न यास्यन्ति गणा देवत्वाविहाय महोत्तलम्

इह स्थास्यन्ति सततं त्वत्समीपे न संशयः ।

कथं योनिं प्रयास्यन्ति सम्प्राप्य मुदमुत्तमाम् ॥ ३१ ॥

हीनां रजोऽधिकां दीनां तमोबहुलधारिणीम् ।

कथं स्वर्गं परित्यज्य यास्यामो नरकं परम् ॥ ३२ ॥

ब्रुवन्नेवं भ्रमेणैव भाव्यर्थेन प्रणोदितः । उक्तो मया विशालाक्षि पुष्पदन्तो गणाग्रणीः  
पत त्वं मानुषेलोके यस्मान्मे विप्रियं कृतम् । शाप्त्वा तं पुष्पदन्तं तु वीरकः प्रेरितो मया  
विप्रस्य पुत्रतां तूष्णं पुत्रगच्छममाज्ञया । तनस्ते संप्रदास्यामि सर्वान्कामान्यथेप्सितान्  
इत्युक्तो वीरको देवि! गतो विप्रस्य पुत्रताम् । पुष्पदन्तोऽपि करुणं विललाप सुदुःखितः

पश्चात्तापेन संयुक्तो निःश्वस्य च पुनः पुनः ।

अहो तत्सफलं जन्म यदाज्ञाक्रियते नरैः ॥ ३७ ॥

प्रभूणामेकचित्तेन ते भृत्या दुर्लभाः स्मृताः । तेषामर्थश्च धर्मश्च कुलं चैव चतारितम्  
प्रसन्नास्त्रिदशास्तेषां प्रभुभक्ताश्च ये नराः । सेवाधर्मो हि गहनो योगिनामपि दुष्करः  
न ज्ञेयः केन तत्त्वेन दुराराध्यः प्रभुर्भवेत् । एकेनाप्यपराधेन प्रकोपं कुरुते प्रभुः ॥ ४० ॥

विनश्यन्त्युपकाराणि तस्मान्सेवा सुदुष्करा ।

स्वामी सर्पश्च वह्निश्च तप्तभावं व्रजन्ति हि ॥ ४१ ॥

तस्माद्यत्नेन संसेव्या आत्मरक्षणतत्परैः । तस्मात्सहभूमौ निपतितः प्रभोरादेशभञ्जकः

कांस्तु लोकान्गमिष्यामि कलुषीभूणहा इव ।

एवं विलप्य बहुशो मामेव शरणं गतः ।

उवाच दीनया वाचा प्रणिपत्य पुनः पुनः ॥ ४३ ॥

दीनोऽस्मि ज्ञानहीनोऽस्मि प्रणतोऽस्मि च शङ्कर !।

कुरु प्रसादं देवेश! अपराधं क्षमस्व मे ॥ ४४ ॥

नहि निर्वहणं यान्ति प्रभूणामश्रिता रुषः । प्रसीद देवदेवेश! दीनस्य कृपणस्य च  
अपि कीटपतङ्गत्वं गच्छेयंतव शासनात् । भक्तोऽहं सर्वदा देव! पुत्रत्वेहिप्रतिष्ठितः  
इति तस्य वचः श्रुत्वा पुष्पदन्तस्यपार्वति ! ममत्वेनतदादेविप्रोक्तमित्थंत्वयावचः

गच्छ पुत्र ममादेशान्महाकालवने शुभम् ।

लिङ्गमाराधय क्षिप्रं तत्त्वन्नाम्ना भविष्यति ॥ ४८ ॥

कीर्त्तिस्ते भविता पुत्रयावदाभूतसम्प्लवम् । इत्युक्ते तुत्वयादेविमयाप्युक्तंवरानने  
न मे मिथ्या वचः पुत्र! भविष्यतिकथञ्चन । दर्शनादेवल्लिङ्गस्यममाभीष्टोभविष्यसि  
विमाने पुष्पपादे तु समारूढो भविष्यसि ।

पुष्पैः सम्पूज्यमानस्तु पदं प्राप्स्यसि शाश्वतम् ॥ ५१ ॥

गणैः साङ्गं मयाचैवमुदितोविचरिष्यसि । ममापि नरतिर्वत्सभविष्यतित्वयाविना  
अहं तत्रागमिष्यामि महाकालवने शुभे । तुष्टोऽहं सर्वदा वत्सगणानामग्रणीः कृतः

अनया शुद्धया भक्त्या लोकानामुपकारकः ।

भविष्यसि न सन्देहस्तस्मिन्क्षेत्रे गतो ध्रुवम् ॥ ५४ ॥

इत्युक्तो हि मयादेविपुष्पदन्तो गणाग्रणीः । मानीममाज्ञयामोनीमहाकालवनेशुभम्  
लिङ्गमाराधयामास दुर्वासेशोदयोत्तरे । लिङ्गेनोक्तस्तु सहसा तुष्टोऽहं गणसत्तम!

त्वन्नाम्ना ख्यातिमेष्यामि प्रसादस्ते कृतोऽधुना ॥ ५६ ॥

एतस्मिन्नन्तरे देवि! त्वया साङ्गं महं गतः । शक्राद्यैस्त्रिदशैः साङ्गं गणैर्नानाविधैस्तथा  
हृष्टस्तु पुष्पदन्तोऽपि पुष्पपट्टासने शुभे ।

पुष्पैः प्रकीर्यमाणोऽपि पुनः प्राप्तो ममाऽऽन्तिकम् ॥ ५८ ॥

मया संश्लेषितः स्नेहादुत्सङ्गेऽप्यधिरोपितः ।

स्थानं दत्तं विशालाक्षि! इदमुक्तं मया तदा ॥ ५९ ॥

येष्यन्तिनरालिङ्गंत्वयासंपूजितंभुवि । तेयास्यन्तिपुष्पकेणकीडन्तोवैत्रिविष्टपम्  
गणाध्यक्षा भविष्यन्तिसर्वकामैरलङ्कृताः । ममलोकोगणाध्यक्षायावदिन्द्राश्चतुर्दश

अष्टसप्ततितमोऽध्यायः ] \* अविमुक्तेश्वरमाहात्म्यवर्णनम् \*

दर्शनात्क्षीयते पापमैहिकं पूर्वकं तथा । ततः प्रसादान्मे सर्वं ज्ञानं सम्यग्भविष्यति  
यः प्रजयेच्चतुर्दश्यामष्टम्यां सोमवासरे । अमरैः सहसंहृष्टो मोदते दिवि सर्वदा ॥  
पैतृकैर्मातृकैः साङ्गं कुलैस्तु सप्तभिर्युतः । नवदेवैर्नचित्साङ्गं नरोयः प्रातरुत्थितः  
पुष्पदन्तेश्वरं दृष्ट्वा सोऽश्वमेधफलं लभेत् । मुच्यते पातकाद्यैश्च यः शाठ्येनापिपश्यति  
नतस्य सन्ततिच्छेदोयः पश्यति दिनेदिने । नियमेन गणाध्यक्षजायते ब्रह्मणो दिनम्

ऐश्वर्यं सप्तलोकेषु भुक्त्वा भोगान्यथाक्रमम् ।

पृथिव्यामेकराड्भूत्वा ममाङ्गे सम्भविष्यति ॥ ६७ ॥

एष ते कथितो देवि! प्रभावः पापनाशनः । पुष्पदन्तेश्वरेशस्य अविमुक्तेश्वरं शृणु ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-

चतुरशीतिलिङ्गमाहात्म्य उमापहेश्वरसम्वादे पुष्पदन्तेश्वरमाहात्म्य-

वर्णनं नाम सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः

अविमुक्तेश्वरमाहात्म्यवर्णनम्

ईश्वर उवाच

अष्टसप्ततिकं विद्धि अविमुक्तेश्वरं प्रिये । यस्य दर्शनमात्रेण तीर्थयात्राफलं लभेत् ॥  
शाकले नगरे देवि! चित्रसेनोमहीपतिः । बभूव भुवि विख्यातोरूपवान्मन्मथाधिकः

तस्य चन्द्रप्रभा भार्या प्राणेभ्योऽपि गरीयसी ।

पतिव्रता धर्मशीला रूपयौवनशालिनी ॥ ३ ॥

अपुत्रस्यापि नृपतेः पुत्रीजाता मनोरमा । तस्या नाम तदा चक्रे पितापार्थिवसत्तमः

सर्वलक्षणसम्पन्ना कन्या लावण्यवत्यपि ।

सापि जातिस्मरा देवि! सस्मार च पुरातनम् ॥ ५ ॥

वैराग्याद्ब्रह्मचर्यं च चचारतनुमध्यमा । कदाचिद्यौवनं प्राप्तासाच पृष्ठा नृपेण वै ॥  
उत्सङ्गे च निजे कृत्वा मूर्ध्निचाप्रायहर्षितः । पुत्रि प्रदानकालस्ते कस्मैदेयापरायच  
नृपाय नृपपुत्राय सम्मताय द्विजाय वा । वृद्धाय बहुभार्यायग्रामीणाय च पुत्रिणे ॥

हर्षेण चावृतो राजा पुनः पप्रच्छ तां सुताम् ॥ ८ ॥

पृष्ठा च सा यदा देवी न चोवाचनृपं प्रति । अधोमुखी च सञ्जाता पुनः प्रोक्तानृपेण तु  
यदि मद्रचनं पुत्रि! प्रतिभाति न साम्प्रतम् । वरणं स्वेच्छया पुत्रि! कुरुतर्हि स्वयं वरम्  
इत्युक्ता सा नृपतिना पित्रा प्रोक्ता पुनः पुनः ।

रुरोद सा वै करुणं श्रुत्वा तां कुत्सितां गतिम् ॥ ११ ॥

जहास चाऽतिहासेन पुनः श्वासांश्चमुञ्चति । प्रहर्षं च पुनः क्षिप्रं प्राप्य बाष्पंचमुञ्चति  
तामवस्थांगतां दृष्ट्वा पुत्रीमुन्मत्ततांगताम् । किमेतदिति भूपालो ग्रसिता किं ग्रहेण वै  
भूतेन वा पिशाचेन मत्सुता लक्षणैर्युता ।

इति चिन्तापरो राजा यदा जातो यशस्विनि ॥ १४ ॥

तदा प्रोक्तस्तया पुत्र्यामा तात विमना भव । नाहं ग्रस्ता ग्रहेणेह न भूतेन न रक्षसा ॥  
न पिशाचेन यक्षेण तव कन्याग्रहीपते ॥ जातिस्मराऽहमुत्पन्नाश्रूयतां ममजन्म च ॥  
प्राग्ज्योतिषे पुरे विप्रो हरस्वामी वभूवह । भार्याऽहं दुर्भगा जाता तस्य विप्रस्य पार्थिव  
रूपयौवनसम्पन्ना तस्य नाहं प्रियाविभो । सदा विद्वेषसंयुक्तो मयि निष्ठुरजल्पकः  
नान्यस्य कस्यचिद्द्वेष्टा मुक्त्वा मां पृथिवीपते ॥

पाणिग्रहणकाले तु ग्रहैः पापैर्विलोकिता ॥ १६ ॥

अहमूढां कुलीनेन द्विजेनातिगुणेन च । स चावलोकितो विप्रो ग्रहैः पुण्यैर्नराधिप ॥  
तेन मे बल्लभो राजन् चाऽहं तस्य बल्लभा । स सदाचारसंयुक्तो वेदाध्ययनतत्परः ॥  
नान्यत्र कुरुते भावं ब्रह्मचर्यव्रते स्थितः । ततोऽहं क्रोधसंयुक्ता वशीकरणलम्पटा ॥

अपृच्छं प्रमदास्तात यास्त्यक्ताः पतिभिः किल ॥ २२ ॥

ताभिरुक्ता ह्यहं भूप! वश्यो भर्ता भविष्यति ।

अस्माकं प्रत्ययो जातस्तस्मात्त्वं कर्तुमर्हसि ॥ २३ ॥

मेघजैर्विचिद्यैश्चूर्णैर्मन्त्रैर्मोहकरैः परैः । तैस्तैस्तु कृतलेपोऽपि भविता दासवत्पतिः  
ततोऽहं त्वरिता गत्वा तासां वाक्येन भूपते ॥ चूर्णं मन्त्रं गृहीत्वा च प्राप्ता भर्तृ गृहं पुनः  
प्रदोषे पयसा युक्तश्चूर्णो भर्तृ रियोजितः । ग्रीवायां च मयामन्त्रोन्यस्तः सर्वाङ्गसन्धिषु

यदा पीतश्च चूर्णस्तु मन्त्रेणातीव गुण्ठितः ।

वशगस्तत्क्षणाज्जातो मन्त्रचूर्णप्रभावतः ॥ २७ ॥

द्वारदेशे स्थितः कन्दन्दासोऽस्मि तव शोभने ॥

त्राहि मां शरणं प्राप्तं त्वद्वशोऽहं च शोभने ॥ २८ ॥

तत्तस्य रुदितं ज्ञात्वा मन्त्रमाहात्म्यतो नृप ॥

स्वस्थीकरणयोगेन तदा स्वस्थः कृतः पतिः ॥ २९ ॥

ततः प्रभृतिकान्तो मे वश्योऽभूद्भवने स्थितः । पश्चत्तमं च गता काले तथानारकयातनाम्  
ताम्रभ्राष्ट्रे च दग्धाहं युगानि दशपञ्च च । सूक्ष्माणि तिलमात्राणि कृत्वा खण्डान्यनेकशः

छेदिता कालसूत्रेण पीडिता घ्राणयन्त्रके ॥ ३१ ॥

कार्थीभूता तप्ततैलैर्वटे दव्याथ लोडिता । पिष्टाश्चैव शिलापृष्ठे कुट्टिता लोहमुद्गरैः ॥  
दलिता दन्तदलने दग्धाहं रौरवेभृशम् । अधोमुखी विनिक्षिप्ता त्वमध्ये पूयशोणिते  
यान्यापि युवती तात भर्तुर्वश्यं समाचरेत् । वृथाधर्मा दुराचारा पच्यते नरकेभृशम्  
भर्ता नाथो गुरुभर्त्ता भर्त्ता वै दैवतं परम् । भर्त्ता स्वामी सुहृद्भर्त्ता भर्त्ता च परमं पदम्

तुष्टे भर्त्तरि नारीणां तुष्टाः स्युः सर्वदेवताः ।

विमुखे विमुखाः सर्वे तस्मात्सेव्यः सदा पतिः ॥

भस्मीभवति सा नारी यया भर्त्ता न तोषितः ॥ ३६ ॥

यस्य प्रसादात्प्राप्यन्ते भोगाश्च विविधाः सदा ।

तं वश्यं कुरुते या च सा कथं सुखमाप्नुयात् ॥ ३७ ॥

तिर्यग्योनिशतं याति कुमपक्षिशतानि च । तस्मात्तत्तत्सदा कार्यं स्त्रीभिर्मर्तुं वचः किल  
एवं पुनर्मया भुक्तानरका भृशदारुणाः । तिर्यग्योनि सहस्रं तु कर्मणा कुत्सितेन च ॥

किञ्चित्पातकशुद्ध्यर्थं चण्डालस्य च वेश्मनि ।

जाताऽहमतिरूपेण पीडिता विविधैर्व्रणैः ॥ ४० ॥

सारमेयैर्वृता दीना भक्ष्यमाणा पुनः पुनः ।

दृष्टाऽहं भक्ष्यमाणाऽपि मार्गे रुद्धा वृकैरहम् । तैरहं तुह्यमानापि महाकालवनं गता  
दृष्टो मया महादेवो देवतो मृगमाणया । समीपे देवदेवस्य पिप्पलादेश्वरस्य च ॥  
तस्य दर्शनमात्रेण गता शक्रपुरम्प्रति । विमानेन सुदीप्तेन किङ्किणीजालमालिना ॥

दिव्याम्बरधरा दिव्या दिव्यमालाविभूषणा ॥ ४३ ॥

तत्राऽहंपूजिता देवैःस्तुताऽहंचरणैस्तथा । दर्शनात्तस्यलिङ्गस्यजाताऽहंतत्रवेशमनि  
वल्लभा रूपसम्पन्ना शाकलेऽनगरे शुभे ।

स्मृत्वा तु कुत्सितां योनिं विलापश्च कृतो मया ॥ ४५ ॥

स्मृत्वा लिङ्गस्य माहात्म्यं हर्षो जातस्तु तत्क्षणात् ।

तन्मे नैव च वातूल्यं गृहीता न ग्रहेण च ॥ ४६ ॥

जाताजातिस्मराता! ब्रह्मचर्यव्रतेस्थिता । अतोयास्यामि तं देवं दर्शनार्थमुपनःप्रभो  
यथा न भूयो मे जन्म स्याच्च संसारसागरे ॥ ४७ ॥

इति पुत्रीवचः श्रुत्वा चित्रसेनो महीपतिः । सभृत्यमन्त्रिसहितोमहाकालवनंगतः  
ददर्श तत्र तल्लिङ्गं पूजयामास भक्तितः । साऽपि दृष्ट्वैव तल्लिङ्गं तस्मिन्लिङ्गेलयंगता  
राजा च पुत्रवाञ्छातोलिङ्गदर्शनतः प्रिये ! बभूवचक्रवर्त्ती स यथा स्वायम्भुवोमनुः

एतस्मिन्नन्तरे देवि! दृष्ट्वा देवे लयं गताम् ।

राजपुत्रीं महादेवि! कृतं नाम मुदान्वितैः ॥ ५१ ॥

अविमुक्तस्य लिङ्गस्यदर्शनादेवतत्क्षणात् । अविमुक्तेश्वरोदेव इतिख्यातोभवत्विति  
योऽसौ काश्यां प्रसिद्धोऽस्ति देवो विश्वेश्वरः शिवः ।

स चैवाऽत्र सुविख्यातोऽविमुक्तेश्वरसञ्ज्ञया ॥ ५३ ॥

वाराणसी यथा पुण्या तथाऽवन्ती च मुक्तिदा ।

तस्या दशगुणं पुण्यं श्रूयतेऽत्र विशेषतः ॥ ५४ ॥

तस्माद्विश्वेश्वरो देवः समायातः कुशस्थलीम् ।

यत्रागत्य सुविद्वांसो मानवाः शंसितव्रताः ॥ ५५ ॥

पश्यन्तिपरयाभक्त्याहविमुक्तेश्वरंशिवम् । तेषां मुक्तिर्नमन्देहोभविष्यतिसुनिश्चला  
अमुक्ता नैव पश्यन्ति मुक्ता पश्यन्ति सर्वदा । ब्रह्मचर्यव्रतैःसम्यगिष्टैः सर्वमखैर्भवेत्  
तत्फलं प्राप्यते सम्यगविमुक्तेशदर्शनात् । नैःश्रेयसीगतिःपुण्या दर्शनादेव जायते

यागतिः प्राप्यते साङ्ख्यैर्योगैर्वा या गतिर्भवेत् ।

सा गतिः प्राप्यते सम्यगविमुक्तेशदर्शनात् ॥ ५६ ॥

जन्ममृत्युभयं हित्वा स याति परमां गतिम् ।

यः पूजयति भावेन ह्यविमुक्तेश्वरं शिवम् ॥ ६० ॥

ब्रह्महाऽपि च यो गच्छेदविमुक्तेश्वरं यजेत् ।

तस्य लिङ्गस्य माहात्म्यात्सर्वपापान्निवर्त्तते ॥ ६१ ॥

शास्त्रेनापिचयःपश्येदविमुक्तेश्वरंशिवम् । समुञ्जनिजरांमृत्युंजन्मस्यैतदशाश्वतम्

स्मृतःसम्पूजितो भक्त्यास्तुतो वा विविधैः स्तवैः ।

मुक्तिं ददाति देवेशो ह्यविमुक्तेश्वरः शिवः ॥ ६३ ॥

एष ते कथितो देवि! प्रभावः पापनाशनः ।

अविमुक्तेश्वरेशस्य हनुमत्केश्वरं शृणु ॥ ६४ ॥

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्ये उमामहेश्वरसम्वादेऽविमुक्तेश्वरमाहात्म्यवर्णनं नामाऽ-

ष्टसततितमोऽध्यायः ॥ ७८ ॥

## एकोनाशीतितमोऽध्यायः

### हनुमत्केश्वरमाहात्म्यवर्णनम्

श्रीमहादेव उवाच

एकोनाशीतिकं विद्धि हनुमत्केश्वरं प्रिये !। यस्य दर्शनमात्रेण समीहितफलं लभेत्  
प्राप्तराज्यस्यरामस्य राक्षसानां वधे कृते । आगता मुनयो देवि! राघवं प्रतिनन्दितुम्  
रामेण पूजिताः सर्वे ह्यगस्तिप्रमुखा द्विजाः । प्रहृष्टमनसो विप्रा रामं वचनमब्रुवन् ॥

दिष्ट्या तु निहतो रामः रावणः पुत्रपौत्रवान् ।

दिष्ट्या विजयिनं त्वाऽद्य पश्यामः सह भार्यया ॥ ४ ॥

हनूमता च सहितं वानरेण महात्मना । दिष्ट्या पवनपुत्रेण राक्षसान्तकरेण च ॥  
चिरञ्जीवतु दीर्घायुर्वानरो हनुमान्सदा । अञ्जनीगर्भसम्भूतो रुद्रांशो हि धरातले ॥

आखण्डलोऽग्निर्भगवान्यमो वै निर्ऋतिस्तथा ।

वरुणः पवनश्चैव धनाध्यक्षस्तथा शिवः ॥

ब्रह्मणा सहिताश्चैव दिक्पालाः पान्तु सर्वदा ॥ ७ ॥

श्रुत्वा तेषां तु वचनं मुनीनां भावितात्मनाम् ।

विस्मयं परमं गत्वा रामः प्राञ्जलिरब्रवीत् ॥ ८ ॥

किमर्थं लक्ष्मणं त्यक्त्वा वानरोऽयं प्रशंसितः ।

कीदृशः किम्प्रभावो वा किम्वीर्यः किम्पराक्रमः ॥ ९ ॥

अथोचुः सत्यमेवैतत्कारणं वानरोत्तमे । न त्वस्य सदृशो वीर्यं विद्यते भुवनत्रये ॥

एष देव महाप्राज्ञो योजनानां शतं प्लुतः । धर्षयित्वा पुंसीं लङ्कां रावणान्तःपुरगतः ॥

प्रादेशमात्रप्रतिमं कृतं रूपमनेन वै । दृष्ट्वा सम्भाषिता सीता पृष्ट्वा विश्वासिता तथा

सेनाग्रगामन्त्रिपुत्राः किङ्करा रावणात्मजाः । हता हनुमता तत्रताडिता रावणालये

भूयो बन्धविमुक्तेन सम्भाष्य तु दशाननम् ।

एकोनाशीतितमोऽध्यायः ।

\* हनुमत्केश्वरवर्णनम् \*

५११

लङ्का भस्मीकृता तेन पातकेनेव मेदिनी ॥ १४ ॥

नकालस्यनशकस्यन विष्णोर्वेधसोऽपिवा । श्रूयन्तेतानिकर्माणियादृशानिहनूमतः

राम उवाच

एतस्यबाहुवीर्येणलङ्कासीताच लक्ष्मणः । प्राप्तोमम जयश्चैवराज्यमित्राणिवान्धवाः  
सखायं वानरपतिमुक्त्वैनं हरिपुङ्गवम् । प्रवृत्तिमपिकोवेत्तुं जानक्याःशक्तिमान्भवेत्  
बाली किमर्थमेतेन सुग्रीवप्रियकाम्यया । तदा वरैः समुत्पन्ने न दग्धस्तृणवत्कथम्  
नाहं विदितवान्मन्ये हनुमानात्मनो बलम् । उपेक्षितःक्लिश्यमाने किमर्थं वानराधिपे  
एवं ब्रुवाणं रामं तु मुनयो वाक्यमब्रुवन् । सत्यमेतद्रघुश्रेष्ठ यद्ब्रवीषि हनूमतः ॥

न बले विद्यते तुल्यो न गतौ न मतावपि ।

अमोघवाक्यैः शापस्तु दत्तोऽस्य मुनिभिः पुरा ॥ २१ ॥

न ज्ञातं हि बलं येन बलिना बालिमर्दने । बाल्येऽप्यनेन यत्कर्म कृतं नाम महात्मना  
तत्र वर्णयितुं शक्यमेतस्य तु बलं महत् ।

यदि श्रोतुं तवेच्छाऽस्ति निशामय वदामहे ॥ २३ ॥

असौ हि जातमात्रोऽपि बालार्क इव मूर्त्तिमान् ।

ग्रहीतुकामो बालार्कमुप्लावाम्बरमध्यतः ॥ २४ ॥

नूर्णमाध्रावतो राम! शक्रेण विदितात्मना । हनुस्तेनास्य सहस्राकुलिशेनैवताडितः  
ततो गिरौ पपातैष शकवज्राभिताडितः । पततोऽस्य महावेगाद्दामो हनुरभज्यत  
अस्मिस्तु पतिते बाले मृतकल्पेऽशनिक्षतात् ॥ २६ ॥

ततो वायुः समादाय महाकालवनं गतः ॥ लिङ्गमाराधयामास पुत्रार्थं पवनस्तदा ॥  
स्पृष्टमात्रस्तु लिङ्गेन समुत्तस्थौ प्लवङ्गमः । जःसिकंयथासस्यं पुनर्जीवितमाप्तवान्  
प्राणवन्तमिमं दृष्ट्वा पवनो हर्षितस्तदा । प्रत्युवाच प्रसन्नात्मा पुत्रमादाय सत्वरम्  
स्पर्शनादस्य लिङ्गस्य मम पुत्रः समुत्थितः ।

हनुमत्केश्वरो देवो विख्यातोऽयं भविष्यति ॥ ३० ॥

एतस्मिन्नन्तरे शक्रः समायातः सुरैर्वृतः । नीलोत्पलमयीं मालां सम्प्रगृह्येदमब्रवीत्

मत्करोत्सृष्टवज्रेण यस्मादस्य हनुर्हतः । तदेष कपिशार्दूलो हनुमांस्तु भविष्यति  
वरुणोऽस्य वरं प्रादान्नास्यमृत्युर्भविष्यति ।

यमो दण्डादवध्यत्वमारोग्यं धनदो ददौ ॥ ३३ ॥

सूर्येण च प्रभा दत्ता पवनेन गतिर्दुता । लिङ्गेन च वरो दत्तो देवानां सन्निधौ तदा  
आयुधानां हिसर्बेषामवध्योऽयं भविष्यति । अजरश्चामरश्चैव भविष्यति न संशयः  
अमित्रभयदो ह्येष मित्राणामभयप्रदः । अजेयो भविता युद्धे लिङ्गेनोक्तं पुनःपुनः  
शत्रोर्वलोत्सादनायराघवप्रातये सदा । कियत्कालं बलं स्वीयंनस्मरिष्यतिशापतः

हते तु रावणे भूयो रामस्यानुमते स्थितः ।

विभीषणं प्रार्थयित्वा मामत्र स्थापयिष्यति ॥ ३८ ॥

ततो मां त्रिदशाः सर्वे पूजयिष्यन्ति भाविताः ।

तेनैव नाम्ना विख्यातिं पुनर्यास्यामि भूतले ॥ ३९ ॥

अथ गन्धनहः पुत्रं प्रगृह्य गृहमानयत् । अञ्जनायै तदाचरुयौवरलब्धिं च लिङ्गतः  
एवं लिङ्गप्रभावाच्च बलवान्माहतात्मजः । स जातस्त्रिपुलोकेषुराम! तस्मात्प्रशस्यते  
पराक्रमोत्साहमतिप्रतापैः सौशीलयमाधुर्यनयादिकेश्वर ।

गाम्भीर्यचातुर्यसुवीर्यैर्हनुमतः कोऽभ्यधिकोऽस्ति लोके ॥ ४२ ॥

ममेव विश्वोभितसागरस्य लोकान्दिधक्षोरिव पावकस्य ।

प्रजा जिहीर्षोरिव चान्तकस्य हनुमतः स्थास्यति कः पुरस्तात् ॥ ४३ ॥

एतद्वै कथितं तुभ्यं यन्मां त्वं परिपृच्छसि ।

हनुमतोऽस्य बालस्य कर्माण्यद्भुतविक्रमः ॥ ४४ ॥

दृष्टः सभाजितश्चापिरामगच्छामहेवयम् । एवमुक्त्वागताः सर्वे मुनयोऽवन्तिमण्डलम्

पूजयामासुरीशानं हनुमत्केश्वरं शिवम् ॥ ४५ ॥

समर्चयन्ति ये भक्त्या लिङ्गं त्रिदशपूजितम् । हनुमत्केश्वरं देवतेकृतार्थाः कलौ युगे  
व्रजन्त्येव सुदुष्प्राप्यब्रह्मसायुज्यमव्ययम् । सम्प्राप्यतु पुनर्जन्म लभन्ते मोक्षमव्ययम्  
यः पश्यति नरो लिङ्गं हनुमत्केश्वरं प्रिये । सोऽधिकं फलमाप्नोति सर्वदुःखविवर्जितः

सर्वलोकेषु तस्यैव गतिर्न प्रतिहन्यते । दिव्येनैश्वर्ययोगेन युज्यते नात्र संशयः ॥  
बालसूर्यप्रतीकाशविमानेन सुवर्चसा । वृतः स्त्रीणां सहस्रैस्तु स्वच्छन्दगमनागमः

विचरत्यविचारेण सर्वलोकान्दिवौकसाम् ।

स्पृहणीयतमः पुंसां सर्ववर्णोत्तमोऽयुना ॥ ५१ ॥

स्वर्गाच्च्युतः प्रजायेत कुले महति रूपवान् । धर्मज्ञो रुद्रभक्तश्च सर्वविद्यार्थपारगः  
राजा वा राजतुल्यो वा दर्शनादस्य जायते । स्पर्शनात्परमं पुण्यं यजनात्परमंपदम्  
एष ते कथितो देवि! प्रभावः पापनाशनः । हनुमत्केश्वरेशस्य स्वप्नेश्वरमथो शृणु

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्य उमामहेश्वरसंवादे हनुमत्केश्वरमाहात्म्य-

वर्णनं नामैकोनाशीतितमोऽध्यायः ॥ ७६ ॥

## अशीतितमोऽध्यायः

### स्वप्नेश्वरमाहात्म्यवर्णनम्

ईश्वर उवाच

अशीतिकं विजानीहि देवं स्वप्नेश्वरं प्रिये ॥ यस्य दर्शनमात्रेण दुःस्वप्नं नश्यति ध्रुवम्

कल्माषपादेति ख्यातो लोके राजा बभूव ह ।

इक्ष्वाकुवंशजो देवि! तेजसा सूर्यवद्भुवि ॥ २ ॥

स कदाचिद्वने राजा वशिष्ठसुतमौरसम् । शक्तिं परमधर्मज्ञं ददर्श विजितेन्द्रियम् ॥

मार्गस्थितं तपोनिष्ठमपगच्छेति चाऽब्रवीत् ॥ ३ ॥

अमुञ्चन्तं तु पन्थानं तमृषिं नृपसत्तमः । जघान कशया मोहात्तदा राक्षसवन्मुनिम् ॥

कशाप्रहारोभिहतस्ततः स मुनिपुङ्गव ॥ तं शशाप रुषाविष्टो वाशिष्ठः क्रोधमूर्च्छितः

हंसि राक्षसवद्यस्माद्राजापसदतापसम् । तस्माच्चमयप्रभृतिपुरुषादो भविष्यति

सततं पिशितासक्तश्चरिष्यसि महीमिमाम् । सतुशतस्तदातेन तत्क्षणाद्वैतपोत्तमः  
जगाम शरणं शक्तिं प्रसादयितुमर्हयत् । यदा न तुष्टो विप्रर्षिः शक्तिः परमकोपनः  
प्रसाद्यमानो भूपेन तदा तेनापि भक्षितः ॥ ८ ॥  
शक्तिं तं भक्षयित्वा तु वशिष्ठस्याऽपरान्सुतान् ।  
भक्षयामास सहसा सिंहः क्षुद्रमृगानिव ॥ ९ ॥  
तदाप्रभृताः सञ्जातः पुरुगदो नृपोत्तमः । रात्रौपश्यतिदुःस्वप्नान्पापसङ्केतमोहितः  
दृष्ट्वा भयानकान्स्वप्नान्स राजा पर्यतप्यत् ।  
पश्चात्तापेन संयुक्तो विललाप सुदुःखितः ॥ ११ ॥  
अथाप्युक्तममात्यैश्च किंकरोपिमहीपते । कस्मात्ते निष्प्रभा कान्तिर्विवर्णो हरिणः कृशः  
स राजा कथयामास दुःस्वप्नाननुपूर्वशः  
स्वप्नेऽहं सागरं शुष्कं चन्द्रं च पतितं भुवि ॥ १३ ॥  
उपरुद्धां च जगतीं घनेन तमसावृताम् । आत्मानं चाहमद्राक्षं मलिनं मुक्तमूर्द्धजम्  
पतन्तमद्रिशिखरात्कलुषे गोमये हृदे । पिबन्नञ्जलिना तैलं हसन्निव मुहुर्मुहुः ॥ १५ ॥  
तैलेनाभ्यक्तसर्वाङ्गस्तैलमेवावगाहयन् । पीठे कार्णायसे सैव निष्पण्णोऽहमधोमुखः  
गायन्ति प्रमदा रक्ता रक्तमाल्यानुलेपनाः ।  
कृष्णाम्बरधराश्चान्याः कृष्णमाल्यानुलेपनाः ॥ १७ ॥  
ताभिराकृष्यमाणोऽपि नीतोऽहं दक्षिणां दिशम् ।  
बद्ध्वा रज्ज्वा सुवर्णस्य लोहस्य रजतस्य च ॥ १८ ॥  
पांसुकर्दमयोर्मध्ये मग्नोऽहं लोहयन्त्रितः । कपोतैस्तुद्यमानोऽहंगृध्रैः काकैश्च दारुणैः  
शृगालैर्भक्ष्यमाणश्च स्थितो मद्गुरमस्तके ।  
ऋक्षवानरयानस्थो गतोऽहं दक्षिणां दिशम् ॥ २० ॥  
नदीं निमग्नो निश्चेष्टो जलहीनामहीसमाम् । दन्तैर्विदारितो रात्रौ रासभेनाहमर्द्रितः  
ताडितो हृदयेऽत्यर्थं चरणैर्वज्रसन्निभैः । दृष्टिश्च हन्यतेऽत्यर्थं वेतालैर्लोहशङ्कुभिः  
करालैः कण्टकैः कृष्णैः पुरुषैरुद्यतायुधैः । स्वप्नेऽहं ताडितोऽत्यर्थमप्रमाणैः शितैः शरैः

एवमेतन्मया दृष्टमिमां रात्रिं भयावहाम् ।  
सङ्ख्यां कर्तुं न शक्येत दुःस्वप्नानपरान्वहन् ॥ २४ ॥  
इमां तु दुःस्वप्नगतिं निरीक्ष्य वै ह्यनेकरूपामविचिन्तितां पुरा ।  
भयं महन्मे हृदयं न शुद्ध्यति प्रगृह्य बाहू विलपाम्यनाथवत् ॥ २५ ॥  
नृपस्य वचनं श्रुत्वा अमात्या भृशदुःखिताः ।  
पश्यन्तो दुर्निमित्तांश्च उल्कापातादिकांस्तदा ॥ २६ ॥  
सौरिसूर्यकुजाक्रान्तं नगरं दृश्यतेऽधुना । नागंचतुष्पदं विष्टिं किंस्तुघ्नं शकुन्ति तथा  
करणानि न शस्यन्ते मुहूर्त्ता दारुणाभवन् । विदित्वानृपभङ्गं तु देशभङ्गं कुलक्षयम्  
आश्वासयन्तो राजानमिदं वचनमब्रुवन् ।  
अलं शोकेन काकुत्स्थ! सत्यासत्या हि विभ्रमाः ॥ २८ ॥  
दृश्यन्ते भाविताः पुंसि स्वप्ने धातुवशेन हि । तथापित्रादिदेवांश्च पूजयन् ब्राह्मणांस्तथा  
एभिस्ततो मोक्ष्यसे त्वं मानसादधिविभ्रमात् ।  
यस्माद्वैवोपघातानां दैवमेव हि रक्षणम् ॥ ३१ ॥  
एवमाश्वासितो भूपो ह्यमात्यैर्धर्मकोविदैः । तत्पापं कथयामास गुरुपुत्रवधादिकम्  
वशिष्ठस्य सुतो ज्येष्ठः शक्तिर्वैभक्षितो मया । नृशंसेन तथामात्या एकोनंभक्षितं शतम्  
तेन पापेन सन्तप्तः कथं स्वस्थो भवामि वै । एकापि ब्रह्महत्या या सापि देवात्सु दुष्करा  
मया पुनर्नृशंसेन सा तथा न तु वर्जिता ।  
कांस्तु लोकान् गमिष्यामि कृत्वा कर्म सुदारुणम् ॥  
राक्षसोऽहमनेनैव शरीरेण कुलान्तकृत् ॥ ३५ ॥  
जातः कुले रघूणां वै पापात्मा पापसम्भवः ।  
सोऽहमत्र मरिष्यामि साधयित्वा हुताशनम् ॥ ३६ ॥  
इति तस्य वचः श्रुत्वा सौदासस्य सुविस्मिताः ।  
अमात्या वेदतत्त्वज्ञाः सर्वशास्त्रविशारदाः ॥ ३७ ॥  
अहो पापमिदं भूरि कृतं पापेन सर्वथा । प्रायश्चित्तं न जानामी वशिष्ठेन विनाऽधुना ॥

तस्मादद्यैव गन्तव्यमस्य भूपत्यकारणात् । यत्रतिष्ठतिविप्रर्विशिष्टोभगवान्मुनिः

इत्युक्त्वा सहितास्तेन तेऽमात्याभृशदुःखिताः ।

गत्वा यत्राऽऽश्रमे विप्रो वशिष्ठो भगवानृषिः ॥ ४० ॥

अदृश्यन्तीं वधून् दीनां यत्राश्वासयतिप्रभुः । अदृश्यन्तीं तुतं दृष्ट्वा क्रूरकर्माणमग्रतः

भयसम्बिग्रया चाचा वशिष्ठमिदमब्रवीत् ॥ ४१ ॥

असौ मृत्युरिवोद्रेण दण्डेन बहुगर्वितः । प्रगृहीतेन काष्ठेनराक्षोऽभ्येतिभीषणः  
तन्निवारयितुं शक्तो नान्यो वै भुवि कश्चन । त्वामृतेऽद्य महामाग सर्ववेदविदाम्बर  
त्राहि मां भगवन्पापादस्माद्धारुणदर्शनात् । राक्षसोऽयमिहागत्य नूनमावांसमाहते

वशिष्ठ उवाच

माभैःपुत्रि न भेतव्यंराक्षसात्ते कथञ्चन । नैतद्रक्षोभयं यस्मात्पश्यसित्वमुपस्थितम्

राजा कलमाषपादोऽयममात्यैः सहितो विभुः ॥ ४५ ॥

स एषोऽस्मिन्वनोद्देशे समायातो ममान्तिकम् ।

तमायान्तमथालक्ष्य वशिष्ठो भगवानृषिः ॥

वारयामास तेजस्वी हुङ्कारेण नृपोत्तमम् ॥ ४६ ॥

मन्त्रपूतेनच ततःसमभ्युक्ष्य च वारिणा । मोक्षयामास वै भावाद्राक्षसाद्राजसत्तमम्  
प्रतिलभ्य ततःसञ्ज्ञामभिवाद्य कृताञ्जलिः । उवाचनृपतिः काले वशिष्ठमृषिसत्तमम्  
सौदासोऽहं महाभाग दासोऽहंतवसुव्रत ! । अस्मिन्कालेयदिष्टं ब्रूहि किकरवाणिते  
तस्य तद्वचनं श्रुत्वा नृपस्यद्विजसत्तमः । ज्ञात्वातपोबलेनैव विश्वामित्रस्यचेष्टितम्

राजानं प्रत्युवाचेद् विनयावनतं तथा ॥ ५० ॥

ज्ञातमेव यथाकालं गच्छ राजन्कुशस्थलीम् ।

महाकालसमीपे तुलिङ्गं दुःस्वप्ननाशनम् ॥ ५१ ॥

राजसम्पत्करं दिव्यं पुत्रपौत्रविवर्द्धनम् । ब्रह्महत्यासहस्राणां स्फोटनं पापनाशनम्

तस्य दर्शनमात्रेण विपाप्मा च भविष्यसि ॥ ५२ ॥

दुःस्वप्नजं भयंघोरं विनङ्क्ष्यतिनसंशयः । ग्रहाश्चसानुकूलास्ते भविष्यन्तिनृपोत्तम

इत्युक्तो गुरुणा भूयो वशिष्टेन महात्मना । जगामत्वरितोदेवि! महाकालवनं शुभम्

ददर्श तत्र तलिङ्गं दुष्टदुःस्वप्ननाशनम् ॥ ५४ ॥

नष्टाः सर्वेऽपि दुःस्वप्नाः सुस्वप्नाश्चाभवन्स्तदा ।

राजा निष्कलमघो भूत्वा पुनः प्राप्नोन्निरं पदम् ॥

अयोध्याया गतो राज्यं चकार मुदितस्तदा ॥ ५५ ॥

तदाप्रभृति देवोऽयं सुस्वप्नेश्वरसञ्ज्ञकः । बभूव भुवनेख्यातः सर्वदुःस्वप्ननाशनः

अष्टम्यां च सतुर्दश्यां देवं स्वप्नेश्वरं शिवम् ।

दर्शनं योऽकरिष्यन्ति स्नात्वा शिप्राजले शुभे ॥

आजन्मप्रभवं तेषां दुःस्वप्नं च विनश्यति ॥ ५७ ॥

स एवसर्वदापूज्य इहलोकेपरत्र च । यःपश्यतिनरोभक्त्यादेवंस्वप्नेश्वरं शिवम् ॥ ५८

यंयंकाममभिधाय मनसाऽभिमतं नरः । तं तं दुर्लभमाप्नोति सुस्वप्नेश्वरदर्शनात्

नियमेन प्रपश्यन्ति देवं स्वप्नेश्वरं सदा । ते प्रयान्ति तनुं त्यक्त्वामदीयं भवनं प्रिये

भक्तिहीनः क्रियाहीनो यः पश्यति प्रसङ्गतः ।

सुपुण्यां गतिमाप्नोति योगिगम्यां यशस्विनि ! ॥ ६१ ॥

ये च पुष्पैर्विचित्रैश्चपूजयन्ति च पर्वसु । तेसर्वकामसम्पन्नाः श्रीवलारोग्यसंयुताः ॥

दीर्घायुषः शुभाचारा जायन्ते देहिनोऽमलाः ॥ ६२ ॥

एतेच ब्रह्मविष्णुवन्द्यकुवेरदहनादयः । सुस्वप्नं परमं प्राप्ताः श्रीस्वप्नेश्वरदर्शनात् ॥

एष ते कथितो देवि! प्रभावःपापनाशनः । स्वप्नेश्वरस्य देवस्य शृणुलिङ्गचतुष्टयम्

इति श्रीस्कान्देमहापुराण एकाशीतिसाहस्र्यां संहितायां पञ्चमेऽवन्तीखण्डे

उमामहेश्वरसम्वादे स्वप्नेश्वरमाहात्म्यवर्णनं नामाऽशीतितमोऽध्यायः ॥ ८० ॥

## एकाशीतितमोऽध्यायः पिङ्गलेश्वरमाहात्म्यवर्णनम्

ईश्वर उवाच

चतुर्द्वारस्थितं देवि! शृणु लिङ्गचतुष्टयम् । यस्य दर्शनमात्रेण कृतकृत्यो नरो भवेत्  
अहं पृष्ठस्त्वया देविकौतुकाच्च वरानने । अतीव रमणीयं च स्थलं दर्शय मे प्रभो !।

सेवितं बहुभिः सिद्धैः पुनरावृत्तिकाङ्क्षिभिः ।

यद्गुह्यं च पवित्रं च प्रलयेऽप्यविनाशि यत् ॥ ३ ॥

अनन्यसद्गुह्यं दिव्यं यत्तीर्थं यत्तपोवनम् । असङ्ख्येयगुणोपेतं भुक्तिमुक्तिकरं शुभम्  
सुवर्णशृङ्गाः प्रासादा हर्म्याणि विविधानि च ।

उद्यानानि विचित्राणि मार्गाश्च विविधाः शुभाः ॥ ५ ॥

समीहितफलावाप्तिर्यत्र लभ्या सुखेन वै । सिद्धचारणगन्धर्वकिन्नरोद्गीतनादितम् ॥  
पुण्यलोकोपमस्थानं त्रिविष्टपविभूषणम् । एवमभ्यर्थितो देवि मन्दरे चारुक्कन्दरे  
मया प्रोक्तं प्रसन्नेन स्थानं शृणु सनातनम् । महा कालवनं रम्यं स्वर्गात्सुखकरं परम्  
अनौपम्यगुणोपेतं भुक्तिमुक्तिकरं शुभम् । तत्समः कोऽपि धन्योऽन्योन दृष्टो भुवनत्रये  
देवगन्धर्वसिद्धैश्च सेव्यं वै मुक्तिकाङ्क्षिभिः ।

विनोदार्थं मया सृष्टं त्वत्प्रियार्थं कुतूहलात् ॥ १० ॥

तिलकं सर्वतीर्थानां जम्बूद्वीपे मनोरमे । इच्छाकामफलावाप्तिरनायासेन लभ्यते ॥  
जरारोगभयैर्हीनं सर्वव्याधिविवर्जितम् । शकाग्निमरक्षोम्बुवायुसोमेशसेवितम् ॥

स्वर्गं प्रमुदिता देवास्तेऽपि काङ्क्षन्ति सर्वदा ॥ १२ ॥

असङ्ख्येयफलं त्वत्र अक्षया च गतिः सदा । यैर्न संसेवितं स्थानं वञ्चितास्तेन राभुवि  
क्षेत्रस्य च गुणान्वक्तुं देवदानवमानवैः । न शक्यते प्रयत्नाच्च स्वयं यत्र स्थितो ह्यहम्  
यत्किञ्चिदशुभं कर्म कृतं मानुषकर्मणा । महाकालवनं प्राप्य तत्सर्वं भस्मसाद्भवेत् ॥

एकाशीतितमोऽध्यायः ] \* गणचतुष्टयवर्णनम् \*

५१६

न सा गतिः कुरुक्षेत्रे गङ्गाद्वारे त्रिपुष्करे ।

या गतिर्विहिता पुंसां महाकालवने सदा ॥ १६ ॥

तिर्यग्योनिगतागत्वामहाकालवने स्थिताः । तत्रैव निधनं प्राप्तास्ते यान्ति परमां गतिम्  
मेरुमन्दरमात्रोऽपिराशिः पापस्य कर्मणः । महाकालवनं प्राप्य सर्वोऽपि व्रजति क्षयम्  
श्मशानमिति चाख्यातं महाकालवनं प्रिये । तत्र ब्रह्मादयो देवा नारायणपुरोगमाः ॥

योगिनश्च तथा साङ्ख्याः सिद्धाश्च सनकादयः ।

उपासने च मां भक्त्या मद्भक्त्या मत्परायणाः ॥ २० ॥

या गतिर्योऽतपसां या गतिर्यज्ञयाजिनाम् । महाकालवने क्षेत्रे सागतिर्विहिता मया  
संहरामि च तत्र स्थलैर्लोक्यं सचराचरम् । अतो देवि! समाख्यातं महाकालवनं शुभम्  
एवं बहुविधाञ्छ्रुत्वा गुणान्वदुविद्यां स तथा । देवित्वं विस्मिता जाता गमनाय मनोदध

क्षेत्रस्याऽऽलोकने चित्तं जातमुत्कण्ठितं तव ।

त्वया साद्धं समागत्य महाकालवने शुभे ॥ २४ ॥

पश्य देवि! विचित्राख्यं यन्मया कथितं तव ।

अपरे शपुरूपं द्विर्वर्द्धितानन्दसुन्दरम् ।

वर्णितं यन्मया देवि! भुक्तिमुक्तिकरं परम् ॥ २५ ॥

त्वया प्रोक्तं विशालाक्षि! दृष्ट्वा क्षेत्रमनुत्तमम् । अस्य स्थानस्य रक्षार्थं भक्तं गणचतुष्टयम्  
नियुज्य तां महादेव! सन्तोषाय मम प्रभो ! ॥ २६ ॥

द्वाराणि तत्र चत्वारि क्रियन्तां परमेश्वर !। चत्वारः कलशाश्चैव हैमाः कार्या दृढाः शुभाः  
पूर्वादि क्रमयोगेन चतुर्वर्गो नियोज्यताम् । धर्मश्चार्थश्च कामश्च मोक्षश्चैव महेश्वर !।  
त्वदीयं वचनं श्रुत्वा मया देवि प्रयत्नतः । अन्य क्षेत्रस्य रक्षार्थं स्मृतं गणचतुष्टयम्

चत्वार ईश्वरास्तेऽपि स्थापितास्तदनन्तरम् ।

पिङ्गलेशो धनाध्यक्षस्तथा कायावरो हणः ॥ ३० ॥

बिल्वेश्वरो गणश्रेष्ठो दुर्दर्शो गणनायकः । एते मया नियुक्ता वै समर्थाः क्षेत्ररक्षणे  
पूर्वादि क्रमयोगेन त्वत्प्रियार्थं वरानने !। नियुक्तास्त्वन्मतेनैव पूर्वस्यां दिशि पिङ्गलः

दक्षिणस्यां दिशि तथा प्रिये! कायाचरोहणः ।

बिल्वेश्वरः प्रतीच्यां तु दुर्दर्शश्चोत्तरे तथा ॥ ३३ ॥

मानवा ये म्रियन्तेऽत्र क्षेत्रमध्येगणोत्तमाः । तेषां रक्षापराकार्याभवद्विर्ममशासनात्  
कथां शृणु प्रयत्नेनपिङ्गलेश्वरसम्भवाम् । यस्याः श्रवणमात्रेण कृतकृत्योनरोभवेत्

पिङ्गला कन्यका देवि! कान्यकुब्जे बभूव ह ।

सुशीला च सुवेषा च सौन्दर्येणाऽतिनिर्मिता ॥ ३६ ॥

पितातस्या महाप्राज्ञःसर्वशास्त्रार्थतत्त्वविन् । ज्ञानध्यानरतश्चैवस्वाध्यायपरिनिष्ठितः

पिङ्गलोनाम विप्रेन्द्रो भार्या तस्य पतिव्रता ।

पिङ्गाक्षी विश्रुता लोके सा च पञ्चत्वमागता ॥ ३८ ॥

ततस्तेन स दुःखेन गृहस्थाश्रमनिःस्पृहः ।

तपोवनं जगामाथ गृहीत्वा तनयां स्वकाम् ॥ ३९ ॥

ऋषिभिः सेवितं पुण्यं शाकमूलफलाशनैः । सतत्रमुनिभिः साङ्गं ध्यानयोगपरायणः

निवासंकृतवान्देवि! पिङ्गलायाश्चरक्षणम् । पालयामासधर्मात्मापुत्रिकां हृदयोपमाम्

तामेव सततं साध्वीं मन्यमानोमहातपाः । नपाणिं ग्राहयामासमातृहीनेतिचिन्तयन्

विरक्तोऽपि महाभाग संसारात्सर्वधर्मवित् ।

पुत्रिकां प्रेक्षयन्सम्यक्सन्त्यासं नाकरोद्वशी ॥ ४३ ॥

अथ संरक्षयन्बालां मातृहीनांतपस्विनीम् । संयुक्तः कालधर्मेणस विप्रः स्वर्जगामह

ततःसापिङ्गलादीनाहीनापित्रासुदुःखिता । विललापाऽऽतुरादेवि! पतिताशोकसागरे

पिङ्गलोवाच

अद्यमे च पितादैवात्कालधर्ममुपेयिवान् । मां त्यक्त्वा गतवानेकोदयालुर्निःस्पृहोयथा

ससमः सर्वभूतेषु ममात्यन्तं हिते रतः । मामेकां संपरित्यज्य परलोकमितो गतः ॥

साऽहं परमदुःखार्ता पितृशोकेन विह्वला । शरीरं धारयामीदं कृपणं व्यर्थं जीवितम्

ब्रह्मज्ञोऽपि हि तातो मे शान्तो दान्तो जितेन्द्रियः ।

मामेव पालयामास मातृहीनेति चिन्तयन् ॥ ४६ ॥

प्रकाशीतितमोऽध्यायः ] \* पितृभ्यां शापदानवर्णनम् \*

येन संरक्षिता बाल्ये येनाऽस्मिपरिवर्धिता । तेनपित्रावियुक्ताऽहं जीविष्येकदाचन

नयां वा निपतिष्यामिसमिद्धेवाहुताशने । पर्वताद्वापतिष्यामि पितृहीनानिराश्रया

इति शोकातुराबालाविलपन्ती पुनःपुनः । बोध्यमानामहाभागैः सदारैर्ऋषिसत्तमैः

कन्यकाभीरुदन्तीभिर्वयस्याभिः समन्ततः ।

आलिङ्ग्यालिङ्ग्य बहुशः पीड्यमाना सुदुःखिता ॥

आगत्य करुणाविष्टो धर्मः परहिते रतः ॥ ५३ ॥

स्थविरोब्राह्मणोभूत्वाप्रोवाचेदं वचस्तदा । अलंबालेविशालाक्षि! रोदनैरतिदारुणैः

न भूयः प्राप्यते तातस्तस्मान्नाहंसि शोचि तुम् ॥ ५४ ॥

अनित्यं यौवनं रूपं जीवितं द्रव्यसञ्चयः । प्रियैः सह च सम्वासस्तन्न शोचन्ति पण्डिताः

त्वया वै तत्कृतं कर्म पूर्वजन्मनि शोभने ।

येन पित्रा वियोगः स्यादरण्ये मुनिसेविते ॥ ५६ ॥

त्वां विहाय गतः कापि पश्य बाले विधेर्बलम् । इदं कृतमिदं कार्यमिदमन्यत्कृताकृतम्

एवमीहासमासक्तं मृत्युः प्रकुरुते वशे । तस्माद्दुःखं समुत्सृज्य श्रोतुमर्हसिशोभने!

पितृभ्यां च वियोगश्च येनाऽभूत्तव कर्मणा ।

पुरा त्वं सुन्दरीनाम वेश्यारूपेण सुन्दरी ॥ ५९ ॥

नृत्यगेयादिनिपुणा वीणावेणुविचक्षणा ।

आदिश्च पण्यनारीणां भूषणाच्छादनादिभिः ॥ ६० ॥

तां दृष्ट्वा रूपसम्पन्नां सुवेषां सुविभूषिताम् । ब्राह्मणोगुणवान्कश्चिद्बभूवमदनातुरः

तं विदित्वा तथाभूतं ब्राह्मणं मदनातुरम् । समाश्रितस्त्वस्तेन त्वं रमिता कामिनाततः

सोऽथ पापरतिमूर्खो ब्राह्मणोविषयात्मकः । हतः शूद्रेण केनापि कामिनातववेश्मनि

विहाय भार्यामप्रौढां शुभां द्वादशवार्षिकीम् ।

प्रयातो नरकं घोरं शूद्रासम्पर्कदूषितः ॥ ६४ ॥

ततस्तस्य पिता विद्वान्माताऽतीव च दुःखिता ।

आर्त्ता पुत्रवियोगेन शापो दत्तो भयावहः ॥ ६५ ॥

मातोवाच

औषधादिप्रयुक्तं च वशीकर्तुं ममात्मजम् । यदस्माकं वियोगाय वञ्चितो दुष्टचारिणि  
यस्माच्च मम पुत्रेण सा वियोगमकारयत् । तेन जन्मान्तरे दीनापतिहीना भवत्वसौ

पितोवाच

बाल्ये वयसि वर्त्तन्ती मातृहाना सुदुःखिता ।

बहिष्कृता विवाहेन पितृहीना भविष्यसि ॥ ६८ ॥

धर्म उवाच

तस्मात्पूर्वकृतेनैव कर्मणा वरवर्णिनि ॥ इदं दुःखमनुप्राप्ता कन्यका भवती सती ॥

पिङ्गलोवाच

त्वया जन्मान्तरे वृत्तं मम प्रोक्तं द्विजोत्तम ।

तस्माद् ब्रूहि भवन्प्रश्नं ( भवत्प्रश्नं ) पृच्छन्त्या निश्चयं स्वकम् ॥ ७० ॥

इत्थं सुयोरपापाऽहं पापाचारतयाऽधमा । कथं तु ब्राह्मणेनाऽहमुत्पन्ना ब्रह्मवादिना  
दशसूनासमश्चक्री दशवक्त्रसमो ध्वजः । दशध्वजसमावेश्या दशवेश्यासमो नृपः

एवं वरन्ति धर्मज्ञा ब्राह्मणाः संशिनवताः ।

तस्माद् द्विजोत्तमादस्मात्कथं जन्माऽभवन्मम ॥ ७३ ॥

ब्राह्मण उवाच

पापाचारपराऽपि त्वं ब्राह्मणानां कुलेशुभे । उन्पन्ना तत्र वक्ष्यामि कारणं शृणु पिङ्गले  
ब्राह्मणो विषयासक्तः कश्चिद्वद्भो नृपाज्ञया । चौर्यकर्मकृतं तेन वेश्यालब्धेन सुन्दरि  
मुच्यतां च त्वयाऽप्युक्तं न चौरौ नैव पातकम् । यद्यनेन कृतं चौर्यं तन्मयैव कृतं भवेत्  
ददामि वित्तमधिकं मुच्यतां द्विजसत्तमः । इत्युत्वा गृहमानीय तेनैव सहिता पुनः  
गृहं च कल्पितं शुभ्रं पुष्पधूपादिवासितम् । रमितश्च त्वया विप्रो यथा सुखमनुत्तमम्

तस्य पुण्यस्य माहात्म्याद्गता स्वर्गमनुत्तमम् ।

समुत्पन्ना कुले पुत्री ब्राह्मणस्य विशेषतः ॥ ७६ ॥

शापाच्चैव वियोगं त्वं प्राप्ता पुत्र्यधुना परम् ॥ ८० ॥

पिङ्गलोवाच

पूर्वजन्मनि वेश्याहं जाता दुष्कृतकारिणी । परद्रव्यपरा दुष्टाऽशौचाचारविवर्जिता  
इदानीं दुःखिता जाता पितृमातृवियोगतः ॥ ८१ ॥

पाणिग्रहणधर्मेण वर्जिता शापतः प्रभो ॥ प्रसादं कुरु मे विप्र कोभवान्कथयस्व मे  
कथं जन्म न मे भूयात्कथं मुक्तिर्भवेन्मम । भवबन्धविनिर्मुक्ताकथं यास्यामि सद्गतिम्

विप्र उवाच

धर्मोऽहं द्विजरूपेण त्वां जिज्ञासुर्निहागतः । ममोपदेशात्तन्वद्विलिङ्गस्यैकस्य दर्शनात्  
क्षेत्रस्य च प्रसादात्त्वं परां मुक्तिं प्राप्स्यसि ॥ ८४ ॥

पिङ्गलोवाच

कस्मिन्क्षेत्रे परा मुक्तिः कस्य लिङ्गस्य दर्शनात् ।

लभ्यते सहसा धर्म! एतदिच्छामि वेदितुम् ॥ ८५ ॥

धर्म उवाच

अस्ति गुप्ततमं क्षेत्रं महाकालवनं शुभम् । सर्वेषामेव जन्तूनां हेतुर्माक्षस्य सर्वदा ॥

तस्मिन्क्षेत्रवरे पुण्ये स्थाने योजनविस्तृते ।

लिङ्गं मोक्षप्रदं पुत्रि! पूर्वस्यां दिशि संस्थितम् ॥

तस्य दर्शनमात्रेण मुक्तिमाप्स्यसि पिङ्गले ॥ ८७ ॥

तस्य तद्वचनं श्रुत्वा धर्मस्य च यशस्विनि ॥ जगाम पिङ्गलातूर्णं यत्र तल्लिङ्गमुत्तमम्  
ददर्श परया भक्त्या पस्पृश च पुनः पुनः ॥ ८८ ॥

दर्शनात्तस्य लिङ्गस्य तस्मिंलिङ्गे लयङ्गता । अत्र चावसरे देवाः प्रोचुस्तत्रैव संस्थिताः  
अन्यजन्मनि पापिष्ठा मुक्ता त्वं पिङ्गलेक्षणा ॥ ९० ॥

अतो लोकेषु विख्यातः पिङ्गलेश्वरसञ्ज्ञकः । भविष्यति न सन्देहो महापातकनाशनः  
दिशि पश्यन्ति ये गत्वा पूर्वस्यां पिङ्गलेश्वरम् ।

तेषां शतकतुस्तुष्टः पूजां सम्यग्विधास्यति ॥ ९२ ॥

देवा वश्या भविष्यन्ति स्वर्गस्तेषां न संशयः । भविष्यति च वशगानगरी चामरावती

धर्मो धनेन सहितः कुले तेषां न नश्यति । लोको धर्मेण चरतां वशगः सम्भविष्यति  
 पितृणामक्षया तृमिर्भविष्यति न संशयः ॥ ६४ ॥  
 अश्वमेधसहस्रेण यत्पुण्यं समुदाहृतम् । तत्सर्वं भविता सम्यक्पिङ्गलेश्वरदर्शनात् ॥  
 यानि लिङ्गानि क्षेत्रेऽस्मिन्गोप्यानि प्रकटानि च ।  
 पूजितानि भवन्तीह पिङ्गलेश्वरदर्शनात् ॥ ६६ ॥  
 एष ते कथितो देवि प्रभावः पापनाशनः । पिङ्गलेश्वरदेवस्य शृणु कायावरोहणम्  
 इति श्रीस्कान्दे महापुराण एकाशीतिसाहस्र्यां संहितायां पञ्चमेऽचन्तीखण्डे-  
 चतुरशीतिलिङ्गमाहात्म्ये पिङ्गलेश्वरमाहात्म्यवर्णनं  
 नामैकाशीतितमोऽध्यायः ॥ ८१ ॥

### द्वयशीतितमोऽध्यायः

#### कायावरोहणेश्वरमाहात्म्यवर्णनम्

महादेव उवाच

कायावरोहणस्यापि उत्पत्तिं शृणु पार्वति ॥ यस्याः श्रवणमात्रेण ननरः कायवान्भवेत्  
 ब्रह्मणः सृष्टिकामस्य मनोर्वैवस्वतेऽन्तरे । दक्षस्त्वजायनाङ्गुष्ठादक्षिणात्सप्रजापतिः  
 वामादजायनाङ्गुष्ठाद्वार्यात्स महात्मनः । तस्यां पञ्चाशतं कन्याः स एवाजनयत्प्रभुः  
 ताः सर्वाश्चानवद्याङ्गीः कन्याः कमललोचनाः ।  
 पुत्रिकाः स्थापयामास नष्टपुत्रः प्रजापतिः ॥ ४ ॥  
 ददौ स दश धर्माय कश्यपाय त्रयोदश ।  
 दिव्येन विधिना देवि! समर्विशतिमिन्दवे ॥ ५ ॥  
 रोहिणी वल्लभा जाता तस्य चन्द्रस्य सर्वदा ।  
 षड्विंशतिकृते चन्द्रः शतो दक्षेण पार्वति ॥ ६ ॥

चन्द्रेणापि तथा शतो दक्षः प्राचेतसः कृतः । अयजत्सोऽश्वमेधेन भूत्वा प्राचेतसात्मजः  
 नामन्त्रितोऽहं मोहेन दक्षेण पर्वतात्मजे । तत्र देवनिकायानां यज्ञभागानशेषतः ॥ ८  
 हव्यवाहस्तदा युक्तो वहन्मन्त्रैः समीरितः ।  
 त्वया दृष्टो विशालाक्षि! निरालम्बेऽम्बरे स्थितः ॥ ९ ॥  
 स्मरन्त्या पूर्ववैरं तु विज्ञतोऽहं त्वया प्रिये । त्वं देवः सर्वदेवानां गतिश्च शरणं तथा  
 त्वं यज्ञस्त्वं वषट्कारो होताऽध्वर्युस्त्वमेव च ।  
 त्वया विना कथं यज्ञो वर्त्तते सर्वदेवप ॥ ११ ॥  
 देवानां भागधेयानिवहत्यग्निरयं भयात् । सगर्वश्चाऽवलितश्च दक्षः प्राचेतसः किल  
 अनुस्मरन् पूर्ववैरं नैव दास्यत्यशासितः । कायहीनश्च कर्त्तव्यो दक्षो वह्निस्तथैव च  
 ये च यज्ञे समानीता देवा दक्षस्य शङ्कर । ते सर्वे कायरहिताः कार्यास्त्रिपुरसूदन  
 एवमुक्ते त्वया देवि! मयाऽप्युक्तं चरानने ॥ पूर्वजन्मनि दक्षोऽयं पिता तव शुचिस्मिते  
 वह्निश्चादेशकारी च देवाः क्रीडनकाः प्रिये ॥  
 मदीयं वचनं श्रुत्वा कृतः क्रोधस्त्वया प्रिये ॥ १६ ॥  
 ललाटे भ्रुकुटीं कृत्वा प्रोच्छ्वसन्त्या पुनः पुनः ।  
 क्रोधात्करेण नासाग्रं मर्दितं बहुशस्तदा ॥ १७ ॥  
 तस्मिन्सम्मर्द्यमाने तु नासाग्रे पर्वतात्मजे ॥  
 जाता स्त्री भ्रुकुटीवक्रा चतुर्दंष्ट्रा त्रिलोचना ॥ १८ ॥  
 बद्धगोधाङ्गुलित्रा च कवचावद्धमेखला । सखङ्गासधनुष्काश्च सत्पुत्रा सपताकिनी  
 सहस्रास्या शतभुजा सहस्रचरणोदरी । प्रतिकूलैः पदैर्देवि कम्पयन्ती तथा भुवम्  
 कृतं नाम त्वया देवि! तां दृष्ट्वा च तमोमयीम् । भद्रकाली च माया च सर्वलोकमस्कृते  
 मया सृष्टस्तु पुरुषस्तादृशो लोमहर्षणः । स चाऽपि प्राञ्जलिभूत्वा मामुवाच पुनः पुनः  
 आज्ञापय सुरेशान! किं करोमि जगत्प्रभो ॥ २२ ॥  
 ततो देवि! मयाऽऽज्ञतो भावः ज्ञात्वा त्वदीयकम् ।  
 कृत्वा नाम मनोजन्तु वीरभद्र इति स्मृतः ॥ २३ ॥

वीरभद्रसमादेशाद्भद्रकाल्या महाऽनया । प्राचेतसात्मजं दक्षं सगर्वं सहदैवतम् ॥२४॥  
विध्वंसयगणाध्यक्ष सयज्ञं सपरिग्रहम् । दत्तं मया महत्सैन्यमसङ्ख्येयगुणस्य च  
त्वयाऽपिभद्रकाल्यास्तु दत्तं सैन्यं भयावहम् ।

कपालकर्त्रिकाहस्तं मातृणां गणमक्षयम् ॥ २६ ॥

ततस्तौ तेन सैन्येनमहतातिसमावृतौ । जग्मतुस्तत्रयत्राऽऽस्तेदक्षःप्राचेतसोयजन्  
देवैः परिवृतो देवि! सदस्यैर्ब्राह्मणैः सह । ततोदेवाःसुरुद्धास्ते तेनसैन्येन पार्वति!

विश्रब्धा मन्त्रपूतं तु पिबन्तः सोममध्वरे ॥ २८ ॥

त्रिनेत्रेण त्रिशूलेन त्रिदशाधिप ईश्वरः । त्रासितः सहसा शक्रोगणेनाध्वरमध्यगः  
यमाख्येन गणेनैव यमकल्पप्रभेण च । सोमपाने प्रसक्तश्च यमश्चाकर्षितोऽध्वरे ॥  
पाशेन वरुणो बद्धः पाशेन गणपेन तु । पश्चिमाशाधिपो वीरः प्राणेन परमेश्वरि ! ॥  
ताडितोऽनिल एवाथ उत्तरे नरवाहनः । उत्तराशाधिपो देवि निधानैःसहितोऽध्वरे

वीरभद्रनियुक्तास्ते चक्रयुद्धं सुदारुणम् ॥ ३२ ॥

अथ युद्धं चकारोच्चैर्भद्रकाली भयावहा ।

विकराली महाकाली कालिका कलशोदरी ॥ ३३ ॥

प्रज्वालज्ज्वलनाकारा शुष्कमांसातिभैरवा ।

एताश्चान्याश्च शतशो नरमालाविभूषणाः ॥ ३४ ॥

कपालकर्त्रिकाहस्ता जघ्नुर्देवगणांस्तथा ।

इति मातृगणं क्रुद्धं मर्दयन्तं सुरांस्तदा ॥

दृष्ट्वाऽभ्युपगता देवास्तुपिता युद्धलालसाः ॥ ३५ ॥

केचिच्च चिक्षिपुः शक्ती वंचितप्रासांस्तथापरे ।

केचिच्च तोमरैस्तीक्ष्णैः केचित्खड्गैश्च पट्टिशैः ॥ ३६ ॥

अर्द्रितो मातृसङ्घस्तु पीडिताः प्रमथा यदा । भद्रकाली तदाक्रुद्धागदया शरवृष्टिभिः  
खड्गादिभिः षडर्कांशुःपीडयामास संयुगे । भगस्यनेत्रेपूष्णस्तुदशनाःसूदितामुखात्  
करान्दिनकरस्यैव चरणौ भास्करस्य च । मुशलेनहता येऽष्टौवसवो रणकोविदाः

चमन्तो रुधिरंतेऽपिनष्टा जर्जरमस्तकाः । विदेहाश्च कृता युद्धे तुषिता रणगर्विताः  
बद्धः प्राचेतसो दक्षः पाशेन सुदृदेन च । शेषाश्च त्रिदशा भीता ब्रह्माणं शरणं गताः  
वृत्तान्तः कथितः सर्वाविस्तरेणयथातथा । आद्याये तुषितादेवा विदेहाश्चैवतेकृताः  
नष्टाश्च वसवो देवाः पीडिता भास्करा रणे । नज्ञायतेसहस्राक्षो न यमो नधनेश्वरः

वरुणो यादसां नाथः क्व गतः परमेश्वरः ॥ ४३ ॥

भद्रकाल्या हतं सर्वं वीरभद्रगणेन च । भग्नश्च यज्ञयूपो वै विध्वस्तं कलशं तदा ॥  
प्रदीपिता महाशालाभग्नं वै यज्ञतोरणम् । तेषां तु वचनं श्रुत्वा ब्रह्मा लोकपितामहः

आजगाम कृपाविष्टो यत्राऽहं मन्दरे स्थितः ॥ ४५ ॥

स्तुतिं कृत्वा मदीयां तुवाक्यमुक्तमिदं तदा । आद्याये तुषिता देवाविदेहाश्चैवतेकृताः  
भद्रकाल्या महादेव! वसवो जर्जरकृताः । पीडिताभास्करा युद्धशेषानष्टादिशोगताः  
कायावरोहणं देव तुषितानां कथं भवेत् । ब्रह्मणोवचनं श्रुत्वा मया प्रोक्तं वरानने ! ॥  
महाकालवनेऽक्षेत्रे गच्छन्तु तुषितास्त्वमी ।

लकुटीशो गतो यत्र कायावरोहणाद्गृहम् ॥ ४६ ॥

ब्राह्मणाश्च ममादेशाच्चतुःशिष्यैःसमन्विताः । द्वापरेसमतिक्रान्ते प्राप्ते कलियुगेतथा  
तत्र कायमनुप्राप्ता मम शिष्या ममोपमाः ।

अवसन्त क्षितौ धन्या रक्षणार्थं द्विजन्मनाम् ॥ ५१ ॥

क्षेत्रस्य दक्षिणे तस्य विद्यते लिङ्गमुत्तमम् ।

सर्वसम्पत्करं दिव्यं सिद्धानां कायदायकम् ॥ ५२ ॥

प्रसादात्तस्य लिङ्गस्य कायान्प्राप्स्यन्त्यमी सुराः ।

मदीयं वचनं श्रुत्वा गतास्ते तुषिताः प्रिये ! ॥ ५३ ॥

मुदिता ब्रह्मणा सादृक् यत्र तल्लिङ्गमुत्तमम् । प्रसादात्तस्य लिङ्गस्यप्राप्तंकायमनुत्तमम्  
पुनस्ते तादृशाजातास्तुषिता यादृशाऽभवन् । अतोदेवैः कृतं नाम कायावरोहणेश्वरः  
समीहितप्रदो नित्यं खयातो देवो भविष्यति ॥ ५५ ॥

ये गत्वा दक्षिणामाशां देवं कायावरोहणम् ।

पश्यन्ति परया भक्त्या यमस्तेषां पिता भवेत् ॥ ५६ ॥

जन्मकोटिसहस्रेस्तु यत्पापं समुपाजितम् । तत्सर्वं नाशमायातिदर्शनादेव नान्यथा  
स्वकर्मणागतायेचनरके पितरो गणाः । दर्शनात्तस्य लिङ्गस्य तेषां मुक्तिर्भविष्यति  
येपश्यन्ति प्रसङ्गेन देवं कायावरोहणम् । न तेषां पुनरावृत्तिः कल्पकोटिशतैरपि ॥

स्पर्शनात्तस्य लिङ्गस्य पापिनोऽपि हि ये नराः ।

ते यास्यन्ति परं स्थानं सर्वपापविजितम् ॥ ६० ॥

शाठ्येन पूजितो देवः कायावरोहणेश्वरः । ददाति राज्यं भोगांश्च स्वर्गलोकं सनातनम्  
द्वादश्यां ये प्रपश्यन्ति स्नात्वा कायावरोहणम् ।

ते भित्त्वा ब्रह्मसदनं यास्यन्ति परमां गतिम् ॥ ६२ ॥

एष ते कथितो देवि ! प्रभावः पापनाशनः । कायावरोहणेशस्य बिल्वेश्वरमथो शृणु ॥

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे-  
चतुरशीतिलिङ्गमाहात्म्य उमामहेश्वरसम्वादे कायावरोहणेश्वरमाहात्म्य-  
वर्णनं नाम द्व्यशीतितमोऽध्यायः ॥ ८२ ॥

## त्र्यशीतितमोऽध्यायः

### बिल्वेश्वरमाहात्म्यवर्णनम्

श्रीहर उवाच

बिल्वेश्वरस्य माहात्म्यं शृणु सुन्दरि ! सादरम् । यस्य श्रवणमात्रेण मुच्यते सवपातकैः  
आदिकल्पे महादेवि ! लोकानामनुकम्पया ।

कल्पवृक्षास्ततो जाता ब्रह्मणो ध्यायतः पुरा ॥ २ ॥

तेषां मध्ये बिल्ववृक्षः श्रीवृक्ष इति गीयते । अद्यस्तात्तस्य वृक्षस्य पुरुषः काञ्चनप्रभः  
उपविष्टस्तदा दृष्टो ब्रह्मणा लोककर्तृणा । फलानितस्य पत्राणि विविधानि निरन्तरम्

भक्षयत्यतिसन्दृष्टो हृद्यानि च मृदूनि च । बद्धगोधाङ्गुलित्रयशरीधन्वी तथैव च ॥

खड्गी किरीटमाली च कुण्डली कवची तथा ।

महोरस्को महोत्साहः सिंहसंहननो युवा ॥ ६ ॥

ब्रह्मणा चकृतं नाम बिल्व इत्यभि विश्रुतम् । तमिन्द्रो वरयामास राजा त्वं भूतले भव  
त्रिविष्टपस्य भूमिस्थः सखाभूतो मम प्रियः ।

ददामि ते वैजयन्तीं मालाममलानपङ्कजाम् ॥ ८ ॥

यस्याः प्रभावतः शस्त्ररणे न प्रभविष्यति । सोऽब्रवीद्यदि मे वज्रमायुधं त्वं प्रयच्छसि  
तस्यां पृथिव्यां राजाहं नान्यथा रोचते मम ।

ततोऽहं पालयिष्यामि सत्येनेमां वसुन्धराम् ॥ १० ॥

इन्द्र उवाच

एवं भवतु भद्रं ते भव राजा प्रजाहितः । स्मरणादेव वज्रस्तेकरेयास्यति नान्यथा  
स एव मुक्तस्तेजस्वी बिल्वो राजा बभूव ह । कपिलो नाम धर्मात्मा वेदवेदाङ्गपारगः  
सखा बभूव बिल्वस्य तस्य विप्रसिद्धतमः । स तेन सह संगम्य सुखासीनो वरानने !  
चक्रे कथा विचित्रार्थाः प्रीयमाणः पुनः पुनः । तथा कथान्तरे वादः परस्परमभूतयोः  
दानं प्रधानं तीर्थं तु बिल्वेनोक्तं पुनः पुनः । ब्रह्म श्रेष्ठं तपः श्रेष्ठमित्युक्तं कपिलेन तु

बिल्व उवाच

दानाद्राज्यं सुखं भोगा ऐश्वर्यं स्वर्गमक्षयम् । प्राप्यते द्विजशार्दूल ! कथं ब्रह्म प्रशंससि  
कपिल उवाच

वेदाद्यज्ञाः प्रवर्तन्ते वेदादिष्टिश्च कामिका । प्रवर्तन्ते क्रिया वेदाद्वेदमूलमिदं जगत्  
बिल्व उवाच

संसारे पार्थिवाः श्रेष्ठाः समर्था लोकपालने । लोकपालोपमालोके कथं ब्रह्म प्रशंससि  
कपिल उवाच

मुख्या वै ब्राह्मणाः प्रोक्ताः शापानुग्रहकारकाः ।

पितरः पार्थिवानां तु किं त्वं बिल्व न मन्यसे ॥ १६ ॥

एवं कौतूहले जाते कपिलो द्विजसत्तमः । बिल्वेन ताडितो मूर्ध्निवज्रेणानतपर्वणा

वज्रेण स द्विधा छिन्नः कपिलो ब्रह्मविद्यया ।

सन्धार्य स्वशरीरं तु ममाऽन्तिकमुपागतः ॥ २१ ॥

स्तुतोऽहं विविधैः स्तोत्रैः सम्यगाराधितो ह्यहम् ।

मया दत्तमव्ययत्वं कुलिशाद् ब्राह्मणस्य तु ॥ २२ ॥

द्विजः समागतो बिल्वं पुनः सख्यमभूत्तयाः । पुनस्तु तादृशोवाद् सञ्जातः पर्वतात्मजे  
वामपादेन चाऽप्येनं बिल्वो विप्रमताडयत् । पुनश्च वज्रमादाय जघानैनं तदा दृढम्  
न मृत्तिनव्यथा तस्य तद्वज्रमकरोत्पुनः । अवध्यत्वमथो ज्ञात्वा बिल्वस्तस्य महात्मनः  
नारायणमथासाद्य प्रार्थयामास चेप्सितम् । वरदोऽस्मीति तुष्टेन विष्णुना स च मोदितः  
प्रोवाच प्रणतो विष्णुमिदं देवि! महामनाः ॥ २६ ॥

बिल्व उवाच

कपिलो नाम विप्रश्चिरवध्योऽक्षय एव च । सखा मम हृषीकेश स च मामाहनित्यशः

विभेभ्यहं न देवस्य राक्षसस्याऽसुरस्य च ॥ २७ ॥

पिशाचस्याऽपि यक्षस्य न चैवान्यस्य कस्यचित् ।

विभेमीति यथा ब्रूयां तथा त्वं कर्तुमर्हसि ॥ २८ ॥

एवमुक्तस्तु बिल्वेन स देवः पुरुषोत्तमः । एवं भविष्यतीत्युक्त्वा कपिलस्याश्रमंगतः  
स प्रविश्याश्रमं देवं कपिलेन प्रपूजितः । कपिलं प्रत्युवाचेदं सामपूर्वं जनार्दनः ॥

भगवन्ब्राह्मणश्रेष्ठ! वेदवेदाङ्गपारग! वरमेकं वृणोम्यद्य विप्रेन्द्र! दातुमर्हसि ॥ ३१ ॥

प्रसादितोऽहं बिल्वेन नृपेन्द्रेण पुनः पुनः । वरदोऽस्मीति चाप्युक्तो वरं वब्रेमहामुने!

त्वया प्रोक्तं विभेमीति ब्रूहितस्मादनुग्रहात् । अभीतस्त्वं तथाप्यद्यमर्थं तु वदप्रभो

कपिलस्त्वेवमुक्तो वै विष्णुना मधुरं वचः । उवाच न विभेमीतिभूयोभूयोजनार्दन

नाहं वक्ष्ये विभेमीति तेनोक्तं नोच्यते मया ।

एतच्छ्रुत्वा वचस्तस्य कपिलस्य जनार्दनः ।

उवाच चक्रमुद्यम्य भयं विप्रस्य दर्शयन् ॥ ३५ ॥

अशीतितमोऽध्यायः ] \* विष्णुपरावर्तने बिल्वविलापवर्णनम् \*

५३१

न चेद्वक्ष्यसि भीतोऽहं चक्रं ते प्रहरामि वै ॥ ३६ ॥

कपिल उवाच

किं वृथा प्रियचक्रस्य विष्णो! क्लेशमिहेच्छसि ।

नाहं चक्रस्य ते गम्यः प्रसादात्त्र्यम्बकस्य हि ॥ ३७ ॥

ततः स मुष्टिमादाय कुशानां कपिलस्तदा । वासुदेवं समासाद्य तिष्ठतिष्ठेत्यभाषत  
अद्य गर्वं च दर्पं च बलं यच्चनवाऽद्भुतम् । तत्सर्वं नाशयिष्यामि तिष्ठेदानीं जनार्दन  
ततो युद्धं समभवत्तुमुलं लोमहर्षणम् । निमेषान्तरमात्रं तु कृष्णस्य कपिलस्य च  
दिव्यास्त्राणां कुशानां च युद्धं समभवद्दृढम् । निरालम्बेऽम्बरे देवि देवानां भयमाविशत्  
एतस्मिन्नन्तरे ब्रह्मा सुरैः परिवृतस्तदा । आजगामातिसन्तप्तः कृष्णं वचनमब्रवीत्  
भगवन्भूतभण्डेश! भवबन्धभयापह! हृषीकेश हृषीकेश सृष्टिसंहारकारक! ॥ ४३ ॥  
समाराध्य जगन्नाथशक्राद्यास्त्रिदिवौकसः । वसन्तिमुदिताः सर्वे सर्वकामसमन्विताः  
आब्रह्मस्तम्बपर्यन्तं त्रैलोक्यं सच्चराचरम् । उत्पादितं धृतं व्याप्तं विष्णुना प्रभविष्णुना  
तेनैकेन विशुद्धेन सर्वगेन महात्मना । इति स्म मुनयः सर्वे उदिता मुनिसत्तमाः ॥

वदन्ति कारणं चाऽस्य त्रैलोक्यस्य जनार्दनः ।

देवदानवदैत्यैश्च मुनिचारणपन्नगैः ॥ ४७ ॥

वरार्थिभिश्च प्रवरेः पूज्यसे गरुडध्वज! किं भवानेवगोविन्द वृथा युध्यसि स द्विजैः

कपिलस्य च विप्रस्य हराह्लब्धवरस्य च ।

किं न वेत्ति स यथा ह्येष प्रसादात्पारमेश्वरात् ॥ ४९ ॥

अवध्यत्वमनुप्राप्तो ह्यजेयत्वं संयुगे । न चैवं त्वद्विधा देवब्राह्मणेषु विकुर्वते ॥ ५० ॥

ब्रह्म च ब्रह्मणो मूलं त्वयैव प्राकप्रतिश्रुतम् । तस्मादाशुनिवर्त्तस्वमत्वेन ब्राह्मणं विभो

इत्थं निशम्य देवेशो वाक्यं ब्रह्ममुखाच्छ्रुतम् ।

योगेन तद्बलं ज्ञात्वा कपिलस्य तु शङ्करम् ॥ ५२ ॥

जगाम परमं लोकं पूज्यमानस्त्रिविष्टपैः । गते जनार्दने बिल्वो विललाप पुनः पुनः ॥

युद्धं सुदारुणं श्रुत्वा कृष्णस्य कपिलस्य च ।

कथं जेष्यामि कपिलं कथं मे निवृत्तिर्भवेत् ।

कस्याहं शरणं यामि को मे त्राता भविष्यति ॥ ५३ ॥

न जितः कपिलो युद्धे विष्णुना प्रभविष्णुना ।

मया संस्पृद्धं ते नित्यं कथं जेष्यो भविष्यति ॥ ५५ ॥

अजेया ब्राह्मणा युद्धे शापानुग्रहकारकाः । भस्म कुर्युर्जगत्सर्वं सदेवासुरमानुषम्  
ब्राह्मं हि परमं तेजो देवैरपि दुरासदम् । एवं विलपतस्तस्य वासवः समुपागतः ॥

विलपन्तं कृशं बिल्वं वज्रहस्तमवेश्य सः । ममत्वाकृष्टहृदयः प्रत्युवाच पुरन्दरः ॥  
अलं शोकेन भूपाल! शृणु मे वचनं परम् । यदाहं पीडितो युद्धे शम्बरेण दुरात्मना  
बलिष्ठेन सगर्वेण तदा पृष्ठो मया गुरुः ॥ ५६ ॥

वृहस्पतिर्महातेजास्तेनोक्तं तु तदा नृप ! गच्छ शक ममादेशान्महाकालवनं शुभम्  
यत्र सन्ति सुदेव्यानि लिङ्गानि विविधानि च ।

भुक्तिमुक्तिकरण्येव वाञ्छितार्थप्रदानि च ॥ ६१ ॥

तेषां मध्ये लिङ्गमेकमाराधय शचीपते !

यस्य दर्शनमात्रेण रणे धृष्टो भविष्यसि । तस्य तद्वचनाद्बिल्वसम्यगाराधना कृता  
मया लिङ्गस्यहर्षेण जितो वै शम्बरस्तदा । प्रसिद्धिं तु गतो देव सचेन्द्रेश्वरसञ्ज्ञकः

तस्मात्त्वं पश्चिमामाशां गत्वा क्षेत्रस्य तस्य वै ।

समाराधय यत्नेन लिङ्गं वरुणपूजितम् ॥ ६४ ॥

तलिङ्गं त्रिषु लोकेषु त्वन्नाम्ना ख्यातिमेप्स्यति ।

कपिलस्त्वत्सखा विप्रो जितोऽस्मीति वदिष्यति ॥

तस्य लिङ्गस्य माहात्म्यान्मित्रभावं गमिष्यति ॥ ६७ ॥

इत्युक्त्वा तु गतेशक्रे देवलोक्यशस्विनि । पूजयामासभावेन पुष्पौद्वयैः सुगन्धिभिः  
जगाम बिल्वो भूपालो महाकालवनं शुभम् । पश्चिमे भागे त्रिङ्गं त्रिदशपूजितम् ॥

मुक्ताफलैश्च रत्नैश्च वासोमिभूषणैस्तथा ।

एतस्मिन्नन्तरे चैव कपिलोऽपि समागतः ॥ ६८ ॥

ददर्श बिल्वं भूपालं पूजयन्तं पुनः पुनः । शरीरे तस्य बिल्वस्य मदीयं रूपमुत्तमम्  
दृष्ट्वा मत्वा महादेवं जितोऽस्मीति द्विजोऽब्रवीत् ॥ ६६ ॥

प्रार्थयामित्वया सख्यमनन्तं शिवसन्निधौ । एवमुक्तस्तदा बिल्वः कपिलेन महात्मना  
प्रसन्नः प्राञ्जलिभूत्वा कपिलं द्विजसत्तमम् । एवं भवतु भद्रं ते कृतार्थोऽहं महात्मना  
सख्यं तदेव भवतु शश्वद्वदसि मन्यसे । एवमन्योन्यमुक्त्वा तौ कृत्वा सख्यमनुत्तमम्

चिक्रीडतुश्चिरं कालं परं हर्षमुपागतौ ।

तस्य लिङ्गस्य माहात्म्याद्भूयो राज्यं चकार सः ॥ ७३ ॥

स हि मित्रेण भूपालो बिल्वो देवि! मुदान्वितः ।

तदा प्रभृति विख्यातो देवो बिल्वेश्वरः क्षितौ ॥

बिल्वेनाराधितो लोके वाञ्छितार्थफलप्रदः ॥ ७४ ॥

ये पश्यन्ति विशालाक्षि देवं बिल्वेश्वरं परम् । ते कृतार्था भविष्यन्ति महापातकवर्जिताः  
येऽनुमोदन्ति देवस्य दर्शनं पर्वतात्मजे ! तेऽपि पापघनिर्मुक्ताः प्रयान्ति मम मन्दिरे  
समतीतं भविष्यच्च कुलानामयुतं नरः । मम लोकं नयत्याशु तस्य लिङ्गस्य दर्शनात्  
प्रयान्ति पितरो हृष्टा मम लोके ह्यतन्द्रिताः ।

विमुक्ताः पातकैर्घोरैः कृत्वा लिङ्गस्य दर्शनम् ॥ ७८ ॥

कृत्वापि पातकं घोरं ब्रह्महत्यादिकं नरः । तत्पापं विलयं याति श्रीबिल्वेश्वरदर्शनात्  
या तिथिः श्रूयते देवि! कृष्णपक्षे त्रयोदशी ।

सा प्रोक्ता बलुभा तस्य सर्वपातकनाशिनी ॥ ८० ॥

येऽर्चयन्ति नरास्तस्यां देवं बिल्वेश्वरं प्रिये ! न तेषां पुनरावृत्तिर्घोरसंसारगह्वरे  
कर्मणामनसावाचा यत्पापं समुपार्जितम् । तत्क्षालयति देवो सौतिथौ तस्यां समर्चितः  
एत ते कथितो देवि प्रभावा पापनाशनः । बिल्वेश्वरस्य देवस्य श्रूयतामुत्तरीश्वरम्  
इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुरशीतिलिङ्गमाहात्म्ये बिल्वेश्वरमाहात्म्यवर्णनं नाम

त्र्यशीतितमोऽध्यायः ॥ ८३ ॥

## चतुरशीतितमोऽध्यायः

### उत्तरेश्वरमाहात्यवर्णनम्

श्रीमहादेव उवाच

उत्तरेश्वरमाहात्म्यमशेषपापनाशनम् । जन्ममृत्युजराव्याधिरुफोटनं शृणु पार्वति !  
अयोध्यायामतिख्यातकुलोत्पन्नश्च पार्थिवः । सुधीः परीक्षितोऽस्मिन्मृगयामगमत्सच्च  
मृगमनुससाराऽथ मृगो दूरमपातरत् ॥ ३ ॥

तदाऽध्वनि जातश्चमः श्रुत्तृष्णाभिभूतः कन्मिश्चिवनोद्देशेनीलवनमपश्यच्चाविवेश ।  
तस्य वनखण्डस्य दक्षिणभागे सरो दृष्ट्वा साश्व एव व्यगाहत ॥ ५ ॥

अथाऽश्वस्थः सन्मृणालमश्वस्याऽग्रतो निक्षिप्य पुष्करिणीं समुपाविशत्  
शयितस्ततः शयानो गीतमशृणोत् ॥ ७ ॥

स श्रुत्वा चिन्तयन्नेह मनुष्यगतिं प्रपश्यामि ॥ ८ ॥

कस्य खल्वयं गीतशब्द इत्यवलोकयामास ॥ ९ ॥

अथापश्यत्कन्यां परमरूपदर्शनीयां पुष्पाणि

विचिन्वन्तीं चाथ राजा समीपे पर्यक्रामत् ॥ १० ॥

तामब्रवीद्राजा कस्याऽसि त्वं कन्या परमरूपदर्शनीया पुष्पाणि विचिन्वन्ती ॥ ११ ॥

साथ राजसमीपे गत्वेति प्रोवाच कन्यास्मीति ॥ १२ ॥

राजोवाच

अर्थी तवाऽस्मीति ॥ १३ ॥

अथोवाच कन्या

समयेनाहं त्वया शक्योपालब्धुं नान्यथेति ॥ १४ ॥

तां राजा स मपृच्छत्कस्ते समय इति ॥ १५ ॥

ततः कन्या तमुवाच नोदकं दर्शयितव्यमिति ॥ १६ ॥

चतुरशीतितमोऽध्यायः ] \* ददुर्गवधवारणप्रयत्नवर्णनम् \*

५३५

राजा बाढमित्युक्त्वा तां समागम्य तया सहाऽऽस्ते ॥ १७ ॥

तत्रैवासन्ने राजनि सेना द्वागच्छत् तया सहोपविष्टं राजानं परिवार्य चातिष्ठत् ॥

सभाजितश्च राजा तथैव शिबिकया प्रायात् । अथ भटिति तया सह  
तं नगरमनुप्राप्य रहसि तया सह रममाणः सन्नान्यं किञ्चिदपश्यदथ प्रधानोऽमा-  
त्यस्तस्याभ्याशचरास्ताः स्त्रियोऽभ्यपृच्छत् ॥ १८ ॥

किमत्र प्रयोजनं विद्यते इत्यब्रुवन्ताः स्त्रियोऽपूर्वमेव पश्यामस्तदुदकं  
नात्राश्रियत इति ॥ २० ॥

अथाऽमात्यश्च निरुदकं कारयित्वा दारुवृक्षं वृद्धपुष्पफलं शरद्व्युपलभ्य  
राजानामब्रवीत् । वनमिदमनुदकं साध्वत्र रम्यतामिति ॥ २१ ॥

स तस्य वचनात्तथैव सह देव्या वनं प्राविशत् ॥ २२ ॥

सकलत्रस्तस्मिन्वने रम्ये तथैव सह रेमे ॥ २३ ॥

प्रविश्य च राजा सह प्रियया सुधाधवलसलिलपूर्णां वापीमपश्यत् ॥ २४ ॥

वापीं ददुरैः पूर्णां दृष्ट्वैव च तां तस्या एव तीरे तया देव्याऽतिष्ठत् ॥ २५ ॥

अथ तां देवीं राजाब्रवीत् । शान्ततरं वापीसलिलमिति ॥ २६ ॥

सा च तद्वचः श्रुत्वा तीर्थवापीं न्यमज्जन्न पुनरुदमज्जत् । तां मृगयमाणो

राजा नापश्यत् ॥ २७ ॥

वापीं ददुरैः पूर्णां दृष्ट्वा आज्ञापयामास भृत्यान्सर्वददुर्गवधः क्रियतामिति ॥ २८ ॥

यो ममार्थी स तैर्ददुरैरुपायनैर्मामनुतिष्ठेत् ॥ २९ ॥

अथ कश्चिन्महान्ददुरो ददुर्गवधे क्रियमाणे सर्वासु दिक्ष्वभ्यगात् ॥ ३० ॥

उपेत्यच्चैनमुवाचेदं ज्ञात्वा क्रोधवशङ्कतम् ।

प्रसादंकुरुनार्हसि ददुराणामनपराधिनां वधं कर्तुमिति ॥ ३१ ॥

श्लोकश्चाऽत्र भवति

मा ददुरान्प्रभिन्यास्त्वं कोपं सन्धारयाऽच्युत ।

प्रक्षीयते महाधर्मो जनानां परिजानताम् ॥ ३२ ॥

तमेवं वादिनमिष्टजनवियोगे शोकपरीतात्मानं स राजा प्रोवाच ।

न हि काममप्येतन्निष्कामेन निवर्हणीया इति ॥ ३३ ॥

एतैर्दुरात्मभिर्मै स्त्री भक्षिता सर्वथैव त्विमे वध्या ददुराः ।

नार्हसि विद्वन्नुपरोद्भुमिति ॥ ३४ ॥

सतद्वाक्यमुपश्रुत्य व्यथितेन्द्रियमनाः । प्रोवाच प्रसीद राजन्नहमायुर्नाम भूपालः ॥

प्राप्ता सा मम दुहिता । सा कन्या नागलोकं गता ।

अत्राऽऽस्ते नागचूडो नागराजः । स्मृता आगमिष्यति ॥ ३६ ॥

तामब्रवाद्राजा तां स्मृत्वाऽऽनीय मे दीयतामिति ॥ ३७ ॥

अथैनां स्मृत्वा राज्ञे अदात् । अब्रवीच्च ॥ ३८ ॥

मयावहसितो गालवो महान्मुनिः तपसा कर्षिताङ्गः ।

क्षमेश्वरो ददुरवाल्यात्प्रकोपितः तेनाहं शप्तः ,

यन्मामनादृत्य ददुरवाल्यादवहसितस्तस्माद्दुरो भविष्यसि ॥ ३९ ॥

प्रसादितस्तु विप्रः प्रत्युवाच ॥ ४० ॥

अवितथोऽयं मम शापस्तस्मादन्यजन्मनि ददुरराजो भूत्वा त्वं हि,

दुहितरमिक्ष्वाकुकुलोत्पन्नाय सर्वगुणान्विताय दत्त्वा यदा,

यास्यसि महाकालवने तस्योत्तरदिग्भागे, तदा लिङ्गस्य दर्शनेन मुक्तिमवाप्स्यसि

दुहिता कियत्पातालं यास्यति स्मृता चाऽऽगमिष्यति ।

स्वस्ति तेऽस्तु साधयिष्यामि कार्याणि, इत्युक्त्वा ददुरो महाकालवनमगच्छत्

तस्योत्तरे लिङ्गं ददर्श तस्य दर्शनादनेकमाणिक्यरचितं,

सिद्धगन्धर्वसेवितं विमानवरमारुह्य शकलोकं गतः ॥ ४३ ॥

तस्य माहात्म्यमवलोक्य देवाचार्यो बृहस्पतिर्वाक्यं जगाद ॥ ४४ ॥

अहो लिङ्गस्यमाहात्म्यमहो लिङ्गस्य वैभवम् ।

सम्प्राप्तोवासवं लोकं शापभ्रष्टो हि ददुरः ॥ ४५ ॥

आयुराख्यो हि भूपालो मुक्तो ददुरतां गतः ॥ ४६ ॥

इति तद्वचनं श्रुत्वा देवाचार्यस्य पार्वति ! देवास्ते हृष्टमनसोनाम चक्रुः समाहिताः

यस्माद्ददुरभूपालो मुक्तो ददुरयोनिः ।

दर्शनात्तस्य लिङ्गस्य तस्मात्ख्यातो भविष्यति ॥ ४८ ॥

उत्तरेश्वरदेवश्च शापपापप्रणोदकः । इत्युक्त्वा त्रिदशैः सर्वैः पूजितो ह्युत्तरेश्वरः ॥

भुक्तिमुक्तिप्रदो देवि! महापातकनाशनः । क्षेत्रस्य रक्षणार्थाय नियुक्तो योमया गणः

ददुरो हि दुराधर्षः स चापीश्वरतां गतः ॥ ५० ॥

उत्तराशामथो गत्वा यः पश्येदुत्तरेश्वरम् । स सर्वैश्वर्यसंयुक्तोयाति लोकमथोत्तरम्

सुभगः सर्वदा दान्त सुरुपः पुत्रवानिति । नीरोगः पुण्यशीलश्च जायते सप्तजन्म च

या वृद्धिस्तु कुबेरस्य शक्रस्य चयमस्यच । वरुणस्यचया वृद्धिः सा वृद्धिरुत्तरोत्तरा

जायते नात्र सन्देह उत्तरेश्वरदर्शनात् ॥ ५३ ॥

कृष्णप ! तदुद्देश्यां ये पश्यन्ति यशस्विनि ! उत्तरेश्वरसङ्गं तु ते कृतार्थाः कलौ युगे

किं दानैः किं तपोभिश्च किं यज्ञैर्वहुदक्षिणैः । दर्शनालुभते राज्यं स्वर्गं मोक्षं कमेणतु

आजन्म च कृतं पापं स्वल्पं वा यदिवाबहु । तत्सर्वनाशमायाति उत्तरेश्वरदर्शनात्

इत्येवं चतुराशीतिः सङ्ख्याता ईश्वरास्तव । कथिता ये त्वया पृष्ठामहाकालवनेमया

य एतेषां देवि! यात्रां प्रतिलोमानुलोमतः ।

करिष्यन्ति नरा भक्त्या ते यास्यन्ति परं पदम् ॥ ५८ ॥

यश्चाऽपि पूजयेत्तत्र लिङ्गं भक्त्या तु मानवः । स कुलं तारयत्येव पतुक्तं मातुक्तं शतम् ॥

एषते कथितो देवि! प्रभावः पापनाशनः । चतुराशीतिलिङ्गानां किंभूयः श्रोतुमिच्छसि

इति श्रीस्कान्दे महापुराण एकाशीतिसाहस्र्यां संहितायां पञ्चमेऽवन्तीखण्डे

चतुराशीतिलिङ्गमाहात्म्य उमामहेश्वरसम्वाद् उत्तरेश्वरलिङ्गमाहात्म्य-

वर्णनपूर्वकचतुराशीतिलिङ्गमाहात्म्यवर्णनं नाम

चतुरशीतितमोऽध्यायः ॥ ८४ ॥

शुभम्भूयात्

—○\*○—